

پياس اور افلاس کا صحرا

سعید خاور



بِسْمِ اللَّهِ الرَّحْمَنِ الرَّحِيمِ

پياس اور افلاس کا صحرا

عظیم صحرائے تھر کی زندگی، تہذیب اور تاریخ پر دستاویز

سعید خاور

ویلم بک پورٹ کراچی

wbp@welbooks.com

میڈیا 5 پاکستان کراچی

media5pakistan@hotmail.com

اہتمام: میڈیا 5 پاکستان
(جملہ حقوق بحق مصنف محفوظ ہیں)
saeedkhawar@hotmail.com
0390-2140010

پیماس اور افلاس کا صحرا	نام کتاب
سعید خاور	مصنف
عامر کھتری	سرورق
جولائی 2009ء	بار اول
اگست 2013ء	بار دوم
مئی 2014ء	بار سوم
اسے بی سی پرنٹرز	طباعت
قریزی (چیئر مین)	نگرانی

ناشر: ویلکم بک پورٹ
مین اردو بازار کراچی۔ پاکستان
فون: 021-32639581-32633151
فیکس: 021-32638086
ای میل: wbp@welbooks.com
ویب: www.welbooks.com

انتساب

(بار اول)

”سارنگا“ کے نام

جڈاں عشق فرید استاد تھیا
سبھ علم عمل برباد تھیا
پر حضرت دل آباد تھیا
سو وجد کنوں لکھ حال کنوں

(بار دوم)

اماں کے نام

جمعرات 6 جون 2013ء

جب میں دعاؤں کے ایک
عظیم وسیلے سے محروم ہو گیا

تری رمتوں سے چھپا نہیں جو برا کیا کہ بھلا کیا
 مرے رازداں میں بتاؤں کیا کہ شکست خوردہ نے کیا کیا
 تری ذات کا تری صفات کا مرے سر پہ دستِ کرم رہے
 مری آرزو کی لگن رہے مرے حوصلوں کا بھرم رہے
 یہ بجا کہ عرصہ زندگی نے ذلیل لغزش پا کیا
 مرے رازداں میں بتاؤں کیا کہ شکست خوردہ نے کیا کیا
 ترا آسرا ہے وہ آسرا جو ہے زندگی سے عزیز تر
 تری آرزو ہے وہ آرزو جسے چاہتے ہیں دل و جگر
 ترے التفاتِ نگاہ نے مجھے آشنائے وفا کیا
 مرے رازداں میں بتاؤں کیا کہ شکست خوردہ نے کیا کیا

شاہ عبداللطیف بھٹائی



فہرست

9	پیش لفظ (بار دوم)
15	پیش لفظ (بار اول)
31	درد کا صحر اور صحرائی (نذیر لغاری)
37	تھر پر جامع حوالہ (ڈاکٹر نواز علی شوق)
47	لطیف کا سارنگ (ڈاکٹر جاوید چانڈیو)
50	درد ماح دوست (الطاف مجاہد)
52	”موٹروے“ کا سفر
60	دریائے سندھ کا نوحہ
68	کالاباغ ڈیم کا قومی قضیہ
78	ٹھنڈی شاموں کے شہر میں
89	”مرویسوں پر سندھ نہ ڈیسوں“
104	بوڑھے ”پُران“ کے کنارے
112	وڈیروں کی نجی جیلیں
123	چند سطر میں ”تختی مرز“ کی نذر
128	جڈوسر کار کے دربار میں
139	تھر کی زندگی اور تاریخ: مختصر مطالعہ
161	تھر پارکر کے تاریخی مقامات: ایک جھلک
168	تھر پارکر اور معدنی وسائل
176	پیاس اور افلاس کا صحرا
190	سورج سوانیرے پر
199	صحرائے تھر کی دہلیز پر دستک

211	ماروی سے مکالمہ
231	سارنگا اور سدھونت
239	تھر میں تعلیم و صحت کے مسائل
248	تھر کے کمسن کھڈی مزدور
254	اربابوں اور رانوں کا راج
263	تھر پارکر کا سیاسی نقشہ
276	مسکین جہان خان کھوسو
283	تھر اور غیر سرکاری نجی تنظیمیں
292	آئے مست ڈیہاڑے ساون دے
303	تھر پارکر کشاہراہ ترقی پر؟
311	یارب محسن نظم کو گزرا ارام کر
317	سعید خاور، صحرا سے ساحل تک (خورشید انجم)
320	بندہ صحرائی، سعید خاور (فرہاد زیدی)
323	خوابہ کا سچا عاشق (احفاظ الرحمن)
326	سعید خاور، صحرائے تھر کا نوحہ گر (یوسف خان)
330	تھر کی کہانی (ڈاکٹر توصیف احمد خان)
335	ہشت پہلو تحریر (سید ادیب حسین)
339	ردہ، جبل کا روحانی سفر (علامہ محمد اعظم سعیدی)
342	ایک بے مثال دستاویز (سالک مجید)
345	سعید خاور ریگزاروں کا مسافر (غزالفج)
349	پیاں اور افلاس کا صحرا (ظہور احمد دھریہ)
356	تبصرہ (محمد عثمان جامعی)
358	بارش کا پہلا قطرہ (ضیا الاسلام زبیری)
360	بھٹائی اور پیر فرید کا شیدائی (ایس ایم امین شاہ)

پیش لفظ

(بار دوم-۲۰۱۲ء)

میں رب غفور و رحیم کے حضور انتہائی عاجزی کے ساتھ ہدیہ شکر پیش کرتا ہوں کہ جس نے مجھ جیسے ناچیز کو میری استطاعت سے زیادہ نوازا دیا۔ اللہ کے فضل و کرم سے میری اس کتاب کو جس طرح قارئین نے شرف قبولیت بخشا وہ میری توقعات سے کہیں زیادہ ہے۔ اتنی بڑی عنایت پر میرا سر اللہ کے دربار میں بہ صد عجز و نیاز جھکا ہے۔

وہی تو ہے جو بگڑی بناتا ہے۔

آگ میں جھونکتا ہے اور پھر اسی آگ کو گلزار بنا دیتا ہے۔

”پیاس اور افلاس کا صحرا“ جولائی ۲۰۰۹ء میں اشاعت پذیر ہوئی تو میں ایک خوف کے باوجود اس گمان میں سرشار تھا کہ یہ کتاب میری زندگی کا دھارا بدل کر رکھ دے گی۔ چند ہی دنوں میں اس کے پہلے ایڈیشن کی ہاتھوں ہاتھ کھپت نے مجھے سرخرو کر دیا۔ میں یہ کتاب منظر عام پر لاتے ہوئے خوفزدہ تھا کہ اگر میں لیکھک کو صحافی کے جڑے سے باز یاب نہ کر اسکا تو خوانخواہ ناقدین سے منہ چھپاتا پھروں گا۔ میری کم مائیگی اور فن تحریر سے نا آشنائی کے باوجود کتاب کی قبولیت نے مجھے شرمسار ہونے سے بچا لیا لیکن مجھے سال ۲۰۰۹ء کے اواخر ہی میں دفعتاً بعض ایسی ناگہانی آفتوں نے گھیر لیا کہ میری زندگی تلپٹ ہو کر رہ گئی۔ میری زندگی میں زلزلہ آ گیا۔ میں کچھ ایسی آزمائشوں میں جکڑا گیا کہ آنا فانا میرے اپنے ہی نہیں، میرے محبوب دوست بھی مجھے چھوڑ کر اچانک اجنبی ہوتے گئے اور مجھے ایسا لگا کہ وہ مجھ سے منہ چھپاتے پھرتے ہیں۔ امام عالی مقام

حضرت حسینؑ کا ایک قول ہے کہ:

”دو چہرے انسان کو کبھی نہیں بھولتے، ایک مصیبت میں ساتھ دینے والا اور دوسرا مصیبت میں ساتھ چھوڑ دینے والا۔“ کچھ ایسی ہی صورت حال مجھے درپیش ہے۔ اس عرصے میں مجھ پر کچھ ایسی بن آئی ہے کہ میری آنکھوں میں سارے چہرے گڈمڈ ہو گئے ہیں اور سارے منظر دھندلا گئے ہیں۔ میرے دماغ میں چیونٹیاں ریگ رہی ہیں۔ کتاب کے دوسرے ایڈیشن کا پیش لفظ لکھتے ہوئے، میں اس سوچ میں غلطیاں و پیچائیاں ہوں کہ آزمائش میں دامن چھڑا کر رخ پھیرنے والے مسافر دوستوں کی بے اعتنائیوں کا ماتم کروں یا گلے لگانے والے احباب کی بے پایاں عنایتوں کا شکریہ ادا کروں۔ ان دو تین سالوں میں میرا ناقابل تلافی نقصان ہوا ہے۔

میں نے پہلے بھی لکھا تھا کہ میں حساب کتاب کا آدمی نہیں ہوں، لیکن ان گزشتہ دو تین سالوں پر نظر دوڑاتا ہوں تو لگتا ہے کہ میرا دامن ایک بار پھر سائیں سائیں کر رہا ہے۔ میں نے پچھلے بیس پچیس برس میں، اپنے من کے کشکول میں جتنے سکے پس انداز کئے تھے وہ کھوئے نکلے۔ میرا کشکول پھر خالی ہو گیا ہے۔ لیکن کراچی میں اپنے ابتدائی خوب صورت دنوں کو اب بھی یاد کر کے اپنے اداس دل کو بہلا لیتا ہوں۔ کیا دن تھے وہ، اب تو وہ میرے لئے خواب کی طرح ہیں۔ کراچی کے وہ دن بہت اچھے تھے، جب کئی کئی روز فاقوں میں گزر جاتے مگر زندگی پھر بھی اجنبی نہ ہوتی۔ جیسیں خالی ہوتی تھیں مگر دل محبتوں سے لبریز ہوتے تھے۔ تنگدستی کے دن تھے تو ہم ایک دوسرے پر جی جان چھڑکتے تھے۔ جب بھی کبھی کچھ مالی غنیمت ہاتھ آتا، ایک دوسرے کو ڈھونڈ ڈھانڈ کر، مل بانٹ کر کھاتے پیتے۔ کھانا پینا تو درکنار، ایک ایک سگریٹ ہماری سانجھی امانت ہوتا۔ کیا زمانہ تھا کہ ایک سگریٹ میں بھی خیانت گوارا نہ تھی۔ دن بدلتے گئے تو حالات بھی پھرنے لگے۔ وقت نے کروٹی، جیسیں بھرنے لگیں تو دلوں میں چھید ہوتے گئے۔ پیکٹ لینے کے قابل ہوئے تو جیبوں میں چھپا کر رکھنے لگے۔ اور وہ جو سینوں میں غرض و غایت سے پاک الفتوں کی جمع پونجی تھی انافانا غارت ہو گئی۔ پیسے کی ریل پیل ہو گئی، آدمیوں کی بھیڑ میں انسان کہیں کھو گئے۔

بچپن میں میرے بابا حضرت لقمان کی ایک حکایت سنایا کرتے تھے، اس کا مفہوم آج بھی مجھے اچھی طرح سے یاد ہے، وہ آپ کی نذر کرتا ہوں:

”بیٹا! دوستی بہت بڑی آزمائش ہے، کبھی خود کو اس آزمائش میں مت جھونکنا۔ لیکن اگر کسی

سے دوستی کی آزمائش درپیش ہو تو پہلے ایک گڑھا کھودنا، اپنے دوست کے سارے عیب اس گڑھے میں دفن کر کے پھر اسے گلے لگا لینا۔ دوستی نعمت بن جائے گی۔“

میں نے دوستی کے معاملے میں ہمیشہ بابا مرحوم کی سنائی ہوئی اس حکایت کی پیروی کی اور بزرگم خود ساری زندگی دھڑا دھڑیہ نعمتیں سمیٹتا رہا۔ لیکن میرا نصیب کہ میں ان دو تین سالوں میں اپنی ان ساری نعمتوں سے ایک ایک کر کے محروم ہوتا گیا۔ بہر حال زندگی امتحان گاہ ہے، آزمائشیں آتی اور جاتی رہتی ہیں۔ نعمتیں مقدر بنتی ہیں، چھن جاتی ہیں۔ جو کل تھا وہ آج نہیں ہے، جو آج ہے وہ کل نہیں ہوگا، پھر مٹی کے پیالوں کے ٹوٹ جانے کا اتنا غم کیوں؟ جب کہ وعدہ ہے، مٹی کا پیالہ ٹوٹے گا تو تانے کا ملے گا۔ پھر اتنی بے یقینی کیوں؟ پھر سوچتا ہوں، انسان ہوں، انسانیت کا جنازہ نکل رہا ہو، دل تو ملول ہوتا ہی ہے۔

اتنی ساری افسردگی کے بعد مجھ سے ملول ہونے کا حق کوئی نہیں چھین سکتا:

نہ مار پتھر چھنڈتے گئے ہیں، بیچ گئے ہیں

ہوا کوں آکھوارام کرونج

جوہن تان منڈھوں تھڈتے گئے ہیں

اساں تاں موسم دی ذات ہا سے

جذات ہا سے، سوغات ہا سے

خدادے ناں دی خیرات نا سے

جو چپ چاپ تے دھتے گئے ہیں

اونین نہیں رہے، اونقش نہیں رہے

اودقت نہیں رہے، اوبخت نہیں رہے

اوڈور نہیں رہی، اوزور نہیں رہے

توں ڈہدا کیا، ہیئیں، ونج گئے ہیں

توڑیں جو چھینجھے غریب ہا سے

تہاڑے دل وی قریب ہاے

تہاڑے ہتھ دافصیب ہاے

تہاڑے ہتھوں کھسچ گئے ہیں

اس کتاب کے پہلے ایڈیشن کے پیش لفظ کے ایک اقتباس، جہاں میں نے مرشد فرید کی کافی چند وسیبی دوستوں کے نام کی تھی، وہاں درج بعض ناموں سے دستبردار ہونا چاہتا تھا لیکن میں نے خود کو اس جسارت سے اس لئے باز رکھا ہے کہ مجھے میری جو ہر ناشناسی اور ضرورت سے زیادہ خود اعتمادی کی سزا ضرور ملنی چاہئے۔ میں نے لوگوں کے انتخاب میں سنگین غلطیاں کیں۔ ان غلطیوں کا خمیازہ مجھے بہر صورت بھگتنا چاہئے۔

میں نے مناسب سمجھا کہ کتاب میں یہ نام موجود رہنے چاہئیں، یہ نام سامنے رہیں گے تو میرے زخم بھی تازہ رہیں گے۔ میں اب ان زخموں کی ککک میں زندہ رہنا چاہتا ہوں، اس لئے کہ یہ میرے ان دوستوں کی دی ہوئی نعمتیں ہیں، جو کل تک میرے تھے، اب میں خود ان کے وجود سے انکاری ہو گیا ہوں۔ اب یہ مہربان دوست کفارہ کر کے لوٹ بھی آئیں تو انہیں مایوسی ہوگی اور انہیں میرے دل اور دماغ کے دروازوں پر قفل پڑے ملیں گے۔ نہ جانے اب میں خود کہیں کھو چکا ہوں، ان کی پہنچ سے کہیں دور نکل گیا ہوں۔

۲۰۰۹ء سے ۲۰۱۱ء تک ہر قدم پر ایک نیا تماشا میرے قدم چومنے کے لئے بے چین تھا۔ میں ایک تماشے سے نکلتا تو دوسرا تماشا میرا منتظر ہوتا۔ میں ان دو تین سالوں میں اتنے تماشوں میں گیا ہوں کہ اپنے آپ کو کہیں کھو کر لوٹا ہوں۔ ان تماشوں میں خود مجھ پر ایک نیا سعید خاں دریافت ہوا ہے۔ تہوں، پرتوں اور پردوں سے کھلا ہوا۔ اب تو وہ تماشوں سے بھی بے نیاز ہو گیا ہے اور اسے صدے جھیلنے اور نعمتوں سے محرومی کی لت سی پڑ گئی ہے۔ وہ پورب کی طرف نظریں جمائے ہر لمحے کسی نئے تیر اور کسی نئی اذیت کا منتظر ہوتا ہے۔ نہ معلوم کیوں وہ ہر وقت کسی انہو نے طوفان کے انتظار میں رہتا ہے۔

وقت گزرنے کے ساتھ ساتھ میرے اندر، میرا صحرانے عشق سوا ہوتا گیا لیکن میں گزرے دنوں میں اپنی مجبوریوں کی وجہ سے صحرا کا سفر نہ کر سکا جو اس کتاب میں اضافہ کے طور پر پیش کرتا۔

در اصل میں اس اثنا میں خود ریگستان میں ڈھل گیا تھا۔ اجاز، ویران، سائیں سائیں کرتا ہوا، ساون بھادوں سے پہلے کا پیسا تھر پانی کی بوند بوند کو ترستا ہوا چولستان، روایتی رنگوں سے روندی گئی روہی، اور وہ رُت کہ جس میں زندگی خوابوں سے بچھڑ کر خاک میں مل جاتی ہے۔

میری روح اب بھی صحرا کے طواف میں ہے۔

صحرا سے ساحل آ کر میں نے تنکا تنکا جن کر گھونسلا جوڑنے کے جتن کئے تھے، اس جدوجہد میں میرے ہاتھ چھلنی اور پاؤں چھالے ہو گئے۔ اچانک زندگی میں ایسی آندھی آئی کہ میرا گھر تنکا تنکا ہو گیا۔ بادِ مسموم کے ایک ہی جھونکے میں میرا سب کچھ جاتا رہا۔ میں اب تک وہ بکھرے ہوئے تنکے سمیٹتا پھر رہا ہوں۔ پہلے ایک ایک تنکا چنے میں ہاتھ لہو کئے اور اب وہ تنکے سمیٹنے میں گھائل ہو رہا ہوں۔ اس پر میں کسی کو دوشی نہیں ٹھہراتا، شاید یہ میرے نصیب کا لکھا ہے۔ اس پر میں کوئی شکوہ کرنے کی بجائے ایک دعا دہراتا ہوں:

اے دنیا جہان کے پالن ہار!

جو تو نے عطا کیا اور جو تو نے عطا نہیں کیا اور جو تو نے دے کر لے لیا، ان سب پر تیرا شکر یہ۔ کیونکہ جو تو نے عطا کیا وہ تیری نعمت، جو تو نے عطا نہیں کیا وہ تیری حکمت اور جو تو نے عطا کر کے لے لیا وہ ہمارا امتحان ہے مولا!

پروردگار..... کالی کالی والی سر کا ﷺ کے طفیل! ہمیں ہر حال میں اپنا شکر گزار بنادے۔ نئے سفر میں کچھ دیکھے ان دیکھے نئے چہرے میری زندگی میں روشنی کی مانند چمکے ہیں اور کچھ نئی آوازیں سماعتوں کی زینت بنی ہیں۔ ابتلا کے دنوں میں، اور اب بھی جس طرح ان چہروں اور آوازوں نے مجھے حوصلہ دیا ہے اس کا کوئی نعم البدل نہیں ہے۔ مجھے انہیں دینے کے لئے کچھ بھی نہیں ہے، سوائے دعاؤں کے۔ میں اللہ تعالیٰ کے حضور ان چہروں اور آوازوں کی خوشیوں کے لئے بھیک مانگتا ہوں۔

کہتے ہیں کہ دعا تقدیر پلٹ دیتی ہے۔

پر بت رو لے، جکھڑ جھو لے

غم دے ساگ سنگو لے

سوز سمولے، یار نہ کو لے

جبراجل جل کو لے
 سختی گو لے، سمجھم نہ اوہلے
 دم دم روگ سوا یا

”پیاس اور افلاس کا صحرا“ کے پہلے ایڈیشن میں کافی غلطیاں رہ گئی تھیں، اس بار بھی میرے رفیق کار استاد محمد اقبال صدف نے اپنے تئیں کوشش کی ہے کہ وہ دہرائی نہ جائیں، اس کے باوجود اگر غلطیاں رہ گئی ہوں تو پیشگی معافی چاہتا ہوں۔ دوسرے ایڈیشن میں بعض رفقا کی تجویز پر دانشوروں، ادیبوں اور صحافی دوستوں کے لکھے ہوئے چند منتخب مضامین اور پیغام کتاب کے آخر میں شامل اشاعت کر دیے ہیں جو کتاب کے محاسن اور میرے عیبوں پر لکھے گئے ہیں۔ یہ مضامین نوائے وقت، ایکسپریس، خبریں اور بعض دیگر معاصر اخبارات میں شائع ہو چکے ہیں۔ ان مضمونوں سے آپ کو میری کوتاہیاں پر کھنے میں آسانی ہوگی۔ اس بار بھی کئی ویسی، غیر ویسی مہربانوں نے آگے بڑھ کر میرا ہاتھ تھاما ہے۔ میں نام لکھے بغیر ان سب کا شکر گزار ہوں۔

اے سارے جہانوں، سارے انسانوں کے مالک!

میرے اللہ! میری تجھ سے بس اتنی سی دعا ہے، اتنی سی التجا ہے، ہر حال میں مجھ پر اپنی نظر کرم جمائے رکھنا۔ میں تیری کسی آزمائش، کسی امتحان کے قابل نہیں، میرے مولا! مجھے آزمائشوں سے، امتحانوں سے اور ناگہانی آفتوں سے صدا محفوظ رکھنا: آمین۔

سعید خاور

جمعۃ المبارک ۱۷ نومبر ۲۰۱۲ء / کراچی



پیش لفظ

(بار اول-۲۰۰۹ء)

جو مجھے جانتے ہیں انہیں معلوم ہے کہ صحافت میں میرا ورود حادثاتی ہے۔ آپ برا کہیں یا بھلا، میں صحافی نہ ہوتا تو یقیناً سیاست دان ہوتا جو اپنے کرتوتوں اور اپنے خلاف کی جانے والی سازشوں کی وجہ سے پاکستان جیسے ناتواں اور بدعنوان ریاستی ڈھانچے میں ناپسندیدہ ترین مخلوق بن چکا ہے۔ میں بچپن میں جاگیردارانہ سماج کے دوسرے بچوں کی طرح مکمل طور پر دیہاتی ماحول کے حصار میں تھا، جہاں ہر کنزور خواب دیکھتا ہے کہ وہ طاقت ور بنے۔ جو دسترس میں نہیں ہے اسے پانے کا جنون ہر ایک پر حاوی رہتا ہے۔ یہ جنون مجھے بھی ورثے میں ملا اور بچپن ہی میں میری زندگی کا نمایاں جزو بن گیا۔ میرے والدین اسے ضد اور ہٹ دھرمی کا نام دیتے تھے لیکن یہ حقیقت بھی ہے کہ بعض چیزوں پر اڑ جانا میری عادت سی بن گئی تھی۔ میں زعم میں رہتا تھا کہ میں چیزوں کو جن زاویوں سے دیکھتا اور پرکھتا ہوں، وہی زندگی کا صحیح رخ ہیں، میں شاکی رہتا کہ گھر اور خاندان میں میرے مسائل اور موقف کو صحیح طرح سے نہیں سمجھا جا رہا۔ اوائل عمری کی بعض سرکشیوں کی وجہ سے اکثر مجھے بابا کے طعنوں، دھمکیوں، طمانچوں اور اماں کی مشفقانہ مار پیٹ کا سامنا کرنا پڑتا۔

میں نوابوں کے جد امجد سے منسوب ایک سرکاری اسکول میں پڑھتا تھا جسے آپ کالا پیلا اسکول کہہ سکتے ہیں لیکن یہ ایک بڑا اسکول تھا اور پڑھائی کے حوالے سے اس کی شہرت بھی اچھی تھی۔ یہاں عربی اور فارسی چھٹے سے آٹھویں درجے تک لازمی مضمون کے طور پر پڑھائی جاتی تھی۔ میں نے ابتدائی درجوں میں انگریزی میں ہمیشہ بہتر کارکردگی کا مظاہرہ کیا لیکن اردو عربی

اور فارسی میرے پسندیدہ مضامین تھے اور ان میں، میں نے ہر امتحان میں امتیازی ہند سے اور معقول شرح حاصل کر کے اپنے اساتذہ کی نظروں میں مقام بنایا۔ عربی اور فارسی سے آٹھویں درجے کے بعد رفاقت قائم نہیں رہ سکی لیکن ان تین برسوں میں قابلِ فخر اساتذہ کے طفیل ان مضامین سے اتنا کچھ سیکھنے کو مل گیا کہ جوار دو میں میرے مستقبل کے لئے مستحکم بنیادیں فراہم کرنے کا وسیلہ بن گیا اور پھر اردو میں ایم اے (الباغ عامہ) اور اردو صحافت میں بھی کامیابی کے سفر میں کافی حد تک معاون و مددگار ثابت ہوا۔

ہم اپنے بزرگوں کے توسط سے عباسی نوابوں سے خاصے مرعوب اور ان کے حد درجہ عقیدت مند تھے۔ اٹھارہویں صدی عیسوی میں، سندھ میں تالپوروں کے ہاتھوں ہزیمت اٹھا کر چولستان کے صحرا میں انگریزوں کے دامنِ پناہ میں آنے والے عباسی نوابوں کی غلامی اور اطاعت ہمارا مقدر تھی۔ وہ اپنا شجرہ نسب حضرت عباسؓ بن عبدالمطلب سے ملاتے ہیں اور اس پر ناز کرتے ہیں مگر میرا شجرہ نسب بڑا عجیب ہے۔ بہت سے لوگ اپنے پردادا کے باپ کا نام اور اس کی قبر کا نشان نہیں بتا سکتے، مجھے اپنے پردادا کے پردادا کا نام بھی ازبر ہے۔

”غلام ابن غلام، ابن غلام، ابن غلام، ابن غلام، ابن غلام، ابن غلام۔“

غلامی کی یہ سوغات ہماری میراث تھی جو انگریزوں کے توسط سے ہماری نسلوں کا مقدر بنی اور تقسیم ہند کے باوجود بھی ہماری تقدیر رہی۔ لیکن میں نے اس ترکے اور شجرے کو قبول کرنے سے انکار کر دیا۔ میری نظروں میں میرے بابا ”ڈولاسائیں“ (امیر آف بہاول پور) نواب محمد عباس عباسی سے بھی بڑے آدمی تھے۔ میرا انکار میری زندگی کا دھارا موڑنے کا سبب بن گیا۔ مجھے خوشی ہے کہ میرے ان پڑھ بابا نے میری یہ بغاوت بالآخر قبول کر لی۔

نہ جانے اس روز کیوں میری خوشی کی انتہا تھی، جس روز ہمارے نوابوں (امراے بہاول پور) کی تاریخی اقامت گاہ ”صادق گڑھ پلس“ پر ذوالفقار علی بھٹو (شہید) نامی ایک سیاست دان نے قفل ڈال دیئے تھے۔ یہ ستر کی دہائی کے کسی سال کا ذکر ہے۔ یہ میرے بچپن کا واقعہ ہے مگر مجھے اچھی طرح سے یاد ہے کہ اس روز رات گئے تک میرے گھر کے کینوں سمیت پورے شہر کے لوگ دھاڑیں مار مار کر اس المیہ پر روتے رہے۔ اس سے پہلے میں نے اپنی ماں کو کئی بار روتے اور آسمان کی طرف نظریں اٹھا کر التجا کرتے دیکھا تھا مگر آج مجھے ماں کا یوں زار و قطار رونا، خدا جانے کیوں

اچھا نہیں لگا۔ رات کے سناٹوں میں یہ نالے اور بھی بھیانک ہو گئے۔ مجھے ان سب کے برعکس نہ جانے کیوں رونا نہیں آیا۔ میں گھر کے آنگن میں نکل کر ان پر غم آوازوں کو سنتا اور ان کی نقلیں اتارتا رہا۔ میرے بابا کے ہاتھوں مذکورہ ”خالم سیاست دان“ کے کئے کی سزا مجھے جھگٹنا پڑی۔ میں اس سارے معاملے کی تہہ تک تو نہیں پہنچ سکا لیکن مجھے اس بات کی خوشی تھی کہ اس سرزمین پر کوئی ایسا بھی ہے جو ہمارے آقاؤں سے بھی زیادہ طاقت ور ہے۔ اس لئے مجھے اس سخت قسم کی سرزنش پر افسوس نہیں ہوا۔ میں نے گھر میں اعلان کر دیا کہ میں بڑا ہو کر بھٹو کی طرح سیاست دان بنوں گا۔ یہ میرے وجود میں بغاوت کی پہلی لہر تھی۔

ایک روز میرے بابا نے میری موجودگی میں نواب محمد عباس عباسی کے ولی عہد شہزادہ صلاح الدین عباسی کی قدم بوسی کی تو مجھے بہت برا لگا کہ میرا باپ جو میرا آئیڈیل بھی تھا اور عمر میں اس شخص اور اس کے باپ سے بھی بڑا آدمی تھا، کے سامنے جھکا تھا۔ میں شہزادہ صلاح الدین اس کے محافظوں اور خدمت گاروں کی موجودگی ہی میں بابا کے سامنے تن کر کھڑا ہو گیا اور دہاڑا:

”بابا! اس آدمی کے سامنے کیوں جھکتے ہو؟ یہ خدا تو نہیں، آپ بڑے ہو، یہ عمر میں آپ سے چھوٹا ہے، اسے آپ کے قدم چھونے چاہئیں، آپ کو نہیں۔“

ایک کس غلام کی یہ حرکت غیر متوقع اور سب کے لئے انہونی تھی۔ شہزادہ صلاح الدین تو ٹپٹا کر چلا گیا لیکن بابا نے جو میری درگت بنائی وہ مجھے آج تک یاد ہے۔ میری اس جسارت کی پاداش میں میری ماں کو بھی بہت کچھ سننا پڑا۔

”بیٹے کو سنبھال کے رکھو، نمک حرام ”سرکار“ کی گستاخی پر اتر آیا ہے۔“

بہاول پور ریاست میں رہنے والے ہم سب ”سرکار“ (ریاست کے فرمان روا کو عام لوگ سرکار کے لقب سے یاد کرتے تھے) کے نمک خوار تھے اور میری جسارت نمک حرامی سے کسی طرح کم نہ تھی۔ اس واقعہ کی اطلاع لوگوں کو ہوئی تو غلامی کی غلاظت میں لتھڑے سماج میں میرا اسکول جانا دو بھر ہو گیا۔ میں جس طرف بھی جاتا مجھے تنکھی اور ترش نگاہوں کا سامنا کرنا پڑتا۔ اسکول میں بھی دل آزار جملے سننے کو ملتے تھے حتیٰ کہ میرے بعض محبوب اساتذہ نے بھی مجھے ”سرکار کا غدار“ قرار دیا تو میں روح تک کانپ گیا۔ لیکن میں نے محسوس کیا کہ کچھ لوگ ایسے بھی ہیں جو میری اس واردات کے بعد مجھے دل سے چاہنے لگے ہیں۔ جو وہ کرنا اور کہنا چاہتے تھے، میں نے کر دکھایا تھا،

شاید اس لئے۔

بات آئی گئی ہوگئی لیکن میرے بابا بھی آہستہ آہستہ اپنے ”گستاخ“ اور ”نمک حرام“ بیٹے کی باتوں میں آکر میری طرح نوابوں سے کسی حد تک بیزار سے رہنے لگے۔ اپنے عمر رسیدہ باپ کو اپنے بے سمت انقلاب کی راہ پر لے آنا میرے بچپن کی دوسری بڑی کامیابی تھی۔

میرے بابا حاجی امیر بخش خان المعروف ”میرن خان“ پڑھے لکھے نہیں تھے مگر وہ خود پڑھے لکھے نہ ہونے کے باوجود سماج کی اکثریت کی سوچ کے برعکس اپنی اولاد کو پڑھانے لکھانے کے نظریے پر کاربند تھے۔ اس مقصد کے لئے انہوں نے خاندان، قبیلے اور رسم و رواج کو خیر باد کہا اور آبائی گاؤں محراب والا (تحصیل احمد پور شرقیہ، ضلع بہاول پور) سے تین کلو میٹر دور عباسی نوابوں کے ڈیرے ڈیرہ نواب صاحب چلے آئے جہاں جدید تعلیم کے تمام وسائل دستیاب تھے۔ مجھے اعتراف ہے کہ اپنی رعایا کو ذلت کی حد تک پس ماندگی میں رکھنے کے باوجود بعض تعلیمی اداروں کے قیام کا سہرا بھی ان ہی نوابوں کے سر بندھتا ہے۔ اپنی اولاد کو زیور تعلیم سے آراستہ کرنے کے لئے میرے بابا کی اس چھوٹی سی ہجرت نے ہماری تقدیر بدل کر رکھ دی۔ میرے بابا آج ہمارے درمیان موجود نہیں ہیں لیکن میں نے اپنی کئی نسلوں کی محرومیوں کا بوجھ اپنے کاندھوں پر اٹھا کر روشنی کی سمت میں جو چند قدم بڑھائے ہیں، اس کی پہلی ترغیب اور ہمت مجھے ان ہی سے ملی ہے، اس لئے میں فخر سے انہیں ترقی پسند اور روشن خیال لکھ سکتا ہوں:

لانے پھوگ فرید سوہیاں

سٹ گھر بار تے بار وسیاں

کرڑی تے ونج جھوکاں لیاں

اج کل ٹوبھا وس پیا

صاف ظاہر ہے کہ میرا پہلا آئیڈیل میرا باپ ہی تھا جس کا ہمارے گھر میں سکھ چلتا تھا۔ گھر سے اسکول تک رسائی ہوئی تو باپ کا دب دبہ تور ہا ہی، نت نئے آئیڈیل بدلنے لگے۔ کبھی وہ کوئی استاد ہوتا تو کبھی کسی کو اکھاڑے میں اچھی اٹھا بیٹھ کرتے دیکھ لیا تو اس کے روپ میں ڈھلنے کی خواہش جاگ گئی اور کبھی کسی مولوی کو وعظ کرتے سنایا اس کی تکریم ہوتے دیکھی تو مولوی بننے کے خواب دیکھنے لگا۔ محرومیوں کے مارے جاگیر دارانہ سماج کے ایک عام گھر میں جنم لینے والا بچہ

طاقت کی علامت بننے کے لئے پہلوان، معلم اور مولوی کی تعبیر سے زیادہ کیا سوچ سکتا ہے۔
 اب یہ ذوالفقار علی بھٹو نام کا سیاست دان کہیں سے آن پکا تھا جس نے مجھے میرے بچپن
 ستر کی دہائی میں روایات سے بغاوت پر دل و جان سے آمادہ کر دیا تھا۔ یہ میری اوقات سے بڑھ کر
 بات تھی کہ میں نوابوں، ان کے گماشتوں اور مقامی وڈیروں کی طاقت سے بلند ہو کر ان سے اپنی
 نسلوں کا انتقام لینا چاہتا تھا۔ سماج میں پھیلی نا انصافیوں نے میرے وجود میں بجلیاں بھر دیں۔
 جب بھٹو صاحب کے خلاف تحریک چل رہی تھی تو میں اس وقت میٹرک میں تھا اور جب وہ شہید کر
 دیئے گئے تو میں انٹر کالج پہنچ چکا تھا۔ میں انٹر کالج پہنچا تو آگ اگلنے لگا۔ وڈیرہ شاہی، آمریت
 اور ریاستی جبر کے خلاف میرے زہر میں بجھے الفاظ میرے خاندان کے لئے مشکلات پیدا کرنے
 لگے تو میرا گھر میں رہنا دشوار ہو گیا۔

مجھے اپنے خاندان کو اپنے باغی سائے سے محفوظ رکھنے کے لئے اپنے ہی شہر میں رہتے
 ہوئے کالج کے دارالاقامہ میں پناہ لینا پڑی۔ گریجویشن کے لئے بہاول پور گیا تو بھی میری وجہ سے
 میرے خاندان کی آزمائشیں کم نہیں ہو سکیں۔ میری ”گستاخیاں“ وقت کے ساتھ ساتھ شدت
 اختیار کرنے لگیں اور میری زندگی مستقل خطروں میں گھر گئی۔ میرے خلاف کئی داستانیں گھڑی
 گئیں اور رسوا کرنے کے لئے کوئی دقیقہ فرو گزاشت نہیں کیا گیا۔ مجھے اپنے ہی لوگوں میں
 اجنبیت اور وحشت محسوس ہونے لگی۔ پھر مجھے بعض دوستوں نے مشورہ دیا کہ میں یہ شہر چھوڑ کر
 کہیں دور نکل جاؤں اور اپنی تقدیر بنانے کے لئے نئے سرے سے کوششیں کروں۔ یہاں رہوں گا
 تو مسائل اور خطرات تعاقب میں رہیں گے اور خاندان بھی مصائب میں گھرا رہے گا۔ میں کئی روز
 تک اپنے آبائی گاؤں کے ٹیلوں میں روپوش رہ کر مستقبل کے تانے بانے بناتا رہا۔ میں نے اس
 مسئلے پر کافی سوچ بچار کے بعد ہجرت کا فیصلہ کر لیا۔ غالباً یہ میری زندگی کی پہلی شکست تھی:

بدنامی میڈا نام ہويا

غم کھاؤں شرب مدام ہويا

رت پیون کام دوام ہويا

چُھٹ پیوسے شرم دی جال کنوں

میں ایس ای کالج بہاول پور سے گریجویشن مکمل کرنے کے بعد شہر شہر، نگر نگر خاک چھانٹے

وادی مہران آ نکلا۔ لیکن یہاں آمد سے پہلے ارشاد احمد امین کی ترغیب پر انجم لاشاری مرحوم اور میں لاہور چلے گئے۔ ارشاد احمد امین سعودیہ سے کچھ پیسے اور کچھ خواب لے کر آیا تھا۔ کچھ رقم تو اس نے ۱۹۸۳ء میں اپنی جنم بھومی چاچڑاں شریف میں کئی روزہ تاریخ ساز جشن فرید پر لٹادی اور باقی لاہور میں اس کے شاہانہ ٹھاٹھ باٹ، چند مفاد پرست اور پراسرار دوستوں کے بتائے ہوئے تجارتی منصوبوں کی بھینٹ چڑھ گئے۔ جشن فرید چاچڑاں شریف سرانیکی ادب و ثقافت کا دھارا موڑنے والا پروگرام ثابت ہوا۔ میری مرشد عزیز شاہد، ممتاز حیدر ڈاہر، زبیر رانا، قاصر جمالی، حسین بخش خان اور قیس فریدی سے پہلی ملاقات اسی جشن کے طفیل ہوئی۔ لاہور میں ہمارا قیام زیادہ طویل نہیں رہا۔ رقم ختم ہوئی تو سارے خواب بھی بکھر گئے۔ ارشاد احمد امین کا جہاز ڈولنے اور ڈوبنے لگا تو ہم بھی جہاز سے کود گئے۔ انجم لاشاری لاہور سے کراچی اور میں ایک بار پھر ڈیرہ نواب صاحب چلا گیا۔ لاہور کے اس مختصر قیام میں، میں نے ارشاد احمد امین، چاچا مظہر محسن کی محبتیں اور صفدر بلوچ کی ”کینگٹیاں“ کمائیں جو آج بھی میری زندگی کا اثاثہ ہیں۔

کچھ مہینے ملتان کا دانہ پانی بھی مقدر میں تھا۔ رائٹرز کالونی میں عمر علی خان نے مولانا نور احمد خان فریدی مرحوم کی لائبریری میری رہائش کے لئے مختص کر دی۔ یہاں رہ کر مجھے مولانا فریدی کی کتابیں، مرشد فرید کو اور عمر علی خان کے بھابھی شیماسیال سے معاشقے شادی، اختلافات، علیحدگی اور پھر ایک ایک طرفہ معاہدے تک اتفاق کے معاملات کی تمام تر مراسلت کو سکون اور فراغت سے پڑھنے کا موقع ملا۔ میں نے اس لائبریری سے کوئی کتاب تو نہیں ہتھیائی البتہ چند اہم خطوط سرقہ کئے تھے جو میری درد بدری کی نذر ہو گئے۔

عمر علی خان سے دیرینہ مراسم تھے اور مجھے ان کے ساتھ ۱۹۷۶ء سے بطور مرکزی جوائنٹ سیکرٹری سرانیکی اسٹوڈینٹس فیڈریشن کئی برسوں تک کام کرنے کا موقع ملا۔ میں جب جوائنٹ سیکرٹری منتخب ہوا، اس وقت نویں کا طالب علم تھا اور مجھے سب سے کم عمر عہدیدار ہونے کا اعزاز حاصل ہوا۔ ملتان میں قیام کے دوران مولانا نور احمد خان فریدی کے دوسرے بڑے صاحبزادے اور ماہنامہ ”بلوچی دنیا“ کے مدیر میر چا کر علی خان سے نیاز مندانہ مراسم استوار ہوئے۔ عمر علی خان نے مجھے ماہنامہ ”سرانیکی ادب“ کی ادارت سونپ دی مگر لاہور کی طرح ملتان کی مٹی بھی مجھے راس نہیں آئی اور میں ایک بار پھر رخت سفر باندھ کر کوئٹہ نکل کھڑا ہوا۔ کوئٹہ میں قیام کے دوران

میر چاکر خان نے مجھے سنبھالنے اور سنوارنے میں بڑی شفقتوں سے نوازا لیکن یہ شہر بھی میرے لئے اجنبی رہا۔ کوئٹہ میں قیام کے دوران ایک بار ایک خط میں میرے محترم دوست ممتاز حیدر خان ڈاہر مرحوم نے میری در بدری کو شدید تنقید کا نشانہ بناتے ہوئے لکھا تھا:

”سعید خاور! روز روز ٹھکانے بدلنے سے انسان اپنی شناخت کھو بیٹھتا ہے۔“ میں ممتاز ڈاہر کی معقول تنبیہ کے باوجود کوئٹہ سے دوبارہ ڈیرہ نواب صاحب پلٹ گیا۔

کراچی کو اپنا مستقبل سوچنے سے قبل میں نے یہاں سکونت پذیر اپنے اکلوتے دوست نذیر لغاری سے اپنی ہجرت سے متعلق مشاورت کی تو انہوں نے مجھے کراچی کی بھیڑ میں گم ہونے کی بجائے دوبارہ کوئٹہ کی راہ دکھائی جہاں میں تھوڑے وقت میں بڑی شناخت حاصل کر سکتا تھا۔ میں نے اپنے عزیز اور محترم ترین دوست کی رائے یا ہدایت سے قطع نظر کراچی ہی کو اپنی منزل بنانے کا فیصلہ کر لیا۔ میں ان کے قریب رہ کر ان کی خوشبوؤں میں بسنا چاہتا تھا، غالباً انہیں یہ خوف تھا کہ میں کہیں ان کی ذمہ داری یا ان پر بوجھ نہ بن جاؤں۔ میں نے مرشد نذیر لغاری کے حکم کو ٹال کر اچھا کیا یا برا یہ بحث اب فضول ہے لیکن میں نے کراچی میں اپنے قیام میں ہمیشہ یہ اہتمام رکھا کہ میری وجہ سے وہ کبھی کسی آزمائش میں مبتلا نہ ہوں۔ اپنی حد تک تو میں سمجھتا ہوں کہ اس کوشش میں کامیاب رہا۔

میرے بابا نے ہمارے لئے محراب والا میں اپنا خاندان چھوڑ کر ڈیرہ نواب کو اپنا ٹھکانہ کیا۔ میں نے اپنے اور اپنی متوقع نسل کے سنہری مستقبل کے لئے اپنا خاندان، قبیلہ اور محبت کرنے والے ہزاروں لوگ چھوڑ دیئے، وہ لوگ جنہوں نے ایک جذباتی نوجوان کے اجنبی عقیدے پر اپنی تاریخی عقیدتیں قربان کر دی تھیں:

اوکھے لانگھے روہ جبل دے

چھل چھل چھالے پیر بجلدے

زلدی راہ ملیر دو

جھہ راخس ڈینیں پوون دہل

زندگی اور موت خدا کے ہاتھ میں ہے لیکن سچی بات یہ ہے کہ میں زمینی خداؤں کی طاقت کا مقابلہ نہیں کر سکا۔ میں منافق نہیں کہلانا چاہتا، مجھے اپنی شکست کا برملا اعتراف ہے۔

جاگیردارانہ سماج میں وسائل اور پس منظر سے محروم ایک باغی نوجوان کی چھینیں قدیم روایات کے ہنگاموں میں غرق ہو گئیں۔ میں نے جاتے جاتے ”انکار“ کا بیج اپنی بنجر زمینوں کے سینوں میں ڈال دیا، شاید ساون کی کوئی ایک پھوار اس بیج کی نمو کا سبب بن جائے۔ شاید میری چھوڑی ہوئی چنگاری کسی ایک جھونکے کے طفیل شعلے میں بدل جائے۔ میں نے اپنی بے سمت تحریک کے باقی ماندہ کام کا بوجھ آنے والی مایوس نسلوں کے کندھوں پر ڈال دیا۔ میں نے احتجاج میں جھولتی اپنی آواز کو صحرا کی وسعتوں کے حوالے کر دیا اور ایک نئے سفر کی تیاریوں میں جت گیا۔ میں نے انٹر کالج، ڈگری کالج میں دورانِ تعلیم اور پھر سماجی اور سیاسی شعبے میں رہنے کے چند ہی برسوں میں جان لیا تھا کہ وڈیرہ شاہی اور پسپماندگی کے خاتمہ کے لئے ایک بڑی منظم جنگ کی ضرورت ہے جو بندوق سے نہیں قلم سے لڑی جاسکتی ہے۔ میں نے بندوق اٹھانے کا ارادہ ترک کر کے قلم اور کتاب سے ناٹھ جوڑ لیا لیکن قلم اور کتاب کی حد تک بھی یہ زمین میرے لئے تنگ تھی۔ میں نے اپنا اثاثہ دیوانِ فرید اور بیچ البلاغہ بغل میں دبائی اور اٹھ کھڑا ہوا۔ ہجرت میرے بابا کا مقدر بنی تھی، میں نے بھی اسے اپنی تقدیر بنالیا۔

میں کراچی میں اکیس برس سے کارزارِ صحافت میں ہوں، ابتدائی تین چار برس غیر ادارتی شعبوں میں گزرے، کم و بیش سترہ سال عملی صحافت میں بتائے ہیں۔ مڑ کر دیکھتا ہوں تو لگتا ہے سب کچھ رائیگاں گیا۔ ذہنی اور مالی آسودگی میرا اور میرے لوگوں کا نصیب نہیں بن سکی۔ میں نے محبت مانگی، مجھے ملامت ملی، میں نے دولت کی خواہش کی، کسمپرسی نے میرے ہاں بستر لگا لئے اور میں نے شہرت چاہی تو تنہائی نے آگے بڑھ کر میرے ہاتھ تھام لئے۔ اپنے عزیز اور محترم ترین دوست نذیر لغاری کی پیش گوئی یا خدشے کے برعکس میں کراچی کے میلے میں گم نہ ہو کر بھی اپنوں کے لئے انہی رہا۔ نہ میں کسی کو سمجھ سکا اور نہ کوئی مجھے:

جند اسیرے جور و جفا دی

دڑی قیدی کرب و بلا دی

دُسم رقیب یزید پلید

احتیاط کہئے یا مصلحت میری زندگی کا مسلک بن گئی۔ بزدلی کا یہ عالم رہا کہ کبھی اپنے آپ کو کسی آزمائش میں نہیں جھونکا اور ہر قدم پر مجھے یہ خوف رہا کہ جو ہے وہ کہیں کھونہ جائے۔ مجھے

ایسے لگا کہ میں ایک چھوٹے زنداں سے بڑے زنداں میں منتقل ہو گیا ہوں۔ اب تو مجھے اس بڑے زنداں سے محبت سی ہو گئی ہے اور اس قید خانے سے محبت کیوں نہ ہو، اس نے مجھے نذیر لغاری کی بلا واسطہ شفقت اور سنگت سے سرفراز کیا اور شاہد جتوئی، قاسم لاشاری، ملک اکبر، انجم لاشاری (مرحوم)، زبیر رانا، مشتاق فریدی، عبدالشکور، غلام مصطفیٰ، طارق مصطفیٰ، راشد مصطفیٰ، محمد علی خان، جسٹس شفیع محمدی، طارق جتوئی، غلام حیدر بزدار، عزیز لنگاہ، عبدالغنی ہانجھی، غلام اکبر گیلانی، خادم حسین اپچی، محمد حنیف، یوسف خان نیازی، گلوبھائی، سید باقر گیلانی، نیاز خان، اعجاز میٹلا، اسلم شیخ، افضل شیخ، خورشید انجم، حمید علی، ملک منظور، مولوی فاروق، سانول شیخ، اجمل پنوار، حاجی لال، چاچا نذیر پٹانی، لالامشتاق ساقی، لیاقت احمدانی، غلام مرتضیٰ تھہم، علامہ اعظم سعیدی، ممتاز کھوسہ، پروفیسر ریاض بھٹی، آنجنابی حمید اللہ ساگی، عبداللہ گبول مرحوم، حفیظ اللہ دریشک، ملک افضل، ملک اجمل اعوان، لالاحمد اصغر، لالا واحد بخش، ملک ریاض، شکیل انجم، باسط لاشاری، مجاہد جتوئی، زاہد جتوئی، جام شبیر مرحوم، اقبال قادری، ماما غازی، رحم علی برابر، کرم علی خان برابر، نذیر احمد شاہ، مرید حسین گھوٹہ، سرد موسیٰ لغاری اور بزرگ دوست محمد بخش خان لغاری مرحوم جیسے دشمن جاں عطا ہوئے۔ میرے یہ سب دوست فریدی ہیں اور مرشد فریدی کی اس کافی کی عملی تفسیر ہیں:

اساں سو بد مست قلندر ہوں
 کڈیں مسجد ہوں کڈیں مندر ہوں
 کڈیں چور بنوں کڈیں جار بنوں
 کڈیں توبہ استغفار بنوں
 کڈیں زہد عبادت گار بنوں
 کڈیں فق فجوریں اندر ہوں
 کتھاں درد کتھاں درماں بنوں
 کتھاں مصر کتھاں کنعان بنوں
 کتھاں کچھ بھنبھور دا شان بنوں
 کتھاں واسی شہر جلندر ہوں
 کتھاں صومعہ دیر کنشت کتھاں

کتھے دوزخ باغ بہشت کتھاں
 کتھے عاصی نیک سرشت کتھاں
 کتھے گم رہ ہوں کتھے رہبر ہوں
 ہیوں او قلاش تے رند اساں
 پئی نودی ہے ہند سندھ اساں
 ہیوں بے شک عارف چند اساں
 کل راز رموز دے دفتر ہوں
 ہن ناز نواز دے ٹول کڈیں
 ہے مونجھ منجھاری کول کڈیں
 رلے ڈھول کڈیں گیا رول کڈیں
 کڈیں برادر ہوں کڈیں دربر ہوں
 دل وا توں سمجھ فرید الا
 کر محض ناں شعر جدید ولا
 ہے چالوں حال پدید بھلا
 تو نے کچھ سارے اتر ہوں

میں اپنے دفتری رفقا جن میں سے بیشتر میرے ذاتی دوست بھی ہیں، میں ان کا اور دیگر سماجی اور صحافی دوستوں کا ذکر کرنے بیٹھوں تو بھی ایک طویل فہرست بنتی ہے۔ الحمد للہ کراچی میں میرے سماجی اور صحافی دوستوں کا ایک وسیع حلقہ ہے۔ یہ دوست میری اور میں ان کی محبتوں کا محور رہا ہوں۔ ان میں سے ہر شخص اپنی ذات میں انجمن ہے، یہ حلقہ ایک مکمل کتاب کا مقتضی ہے جو انشاء اللہ تعالیٰ میں جلد آپ کی نذر کروں گا۔ میں نے یہاں صرف چند وہی دوستوں کے نام تحریر کئے ہیں۔ سب دوستوں کے نام لکھنے بیٹھوں تو صفحات بھر جائیں گے، اب کچھ دوستوں کا تذکرہ کر دیا ہے اور یقیناً لاتعداد رہ گئے ہیں تو مجھے پیٹنگی علم ہے کہ میری اس خطا پر میری شامت آجائے گی۔ دارورسن کے اس نئے دور میں ان مشقیوں کے ساتھ زندگی گزارنے کا مزہ ہی الگ ہے۔ میں اس لحاظ سے خوش قسمت رہا کہ ایک ہجوم سے بچھڑ کر ایک اور ہجوم کا حصہ بن گیا لیکن میں

ان محرومیوں سے پیچھا نہیں چھڑا سکا جو مجھے ورثے میں ملی تھیں۔ میں ان محرومیوں کو جو میرا سرمایہ حیات بن چکی ہیں، سینے سے لگا کر اور اپنے ارد گرد کی بھیڑ سے گھبرا کر در در بھٹکنے اور صحراؤں کی خاک چھاننے لگا۔

میں خالی ہاتھ کراچی آیا تھا، اب بھی خالی ہاتھ ہوں۔ نہج البلاغہ اور دیوان فرید کل بھی میرا اثاثہ تھے اور آج بھی میرے پاس اس کے سوا کچھ نہیں ہے۔ زندگی بھر نہ کسی کی کاسہ لیس کی اور نہ ہی کاسہ گدائی کا ہنر آیا۔ شکر اور صبر کو روایت بنانے کی کوشش کی تو ایک روز رابعہ بصری کے ابراہیم بن ادہم سے مکالمے کے طفیل اس روش سے بھی بھاگنا پڑا۔ روایت طویل ہے لیکن اس کا وہ حصہ جو میرے مطلب کا ہے، یہاں لکھ رہا ہوں۔ کہتے ہیں ابراہیم بن ادہم سے رابعہ بصری کی ملاقات ہوئی تو رابعہ بصری نے ان سے استفسار کیا:

”ساؤ ابراہیم کیسی گزر رہی ہے؟“

”بی بی! مل جاتی ہے تو شکر ادا کرتے ہیں، نہیں ملتی تو صبر کرتے ہیں۔“ ابراہیم بن ادہم نے انہیں جواب دیا۔

”یہ تو بصرہ کے کتے بھی کرتے ہیں“ یہ بی بی رابعہ کا جواب تھا۔ اس پر ابراہیم بن ادہم نے تمحیر ہو کر بی بی رابعہ سے پوچھا:

”بی بی! آپ وقت کیسے گزار رہی ہیں؟“ اس پر رابعہ بصری نے کہا:

”مل جائے تو بانٹ دیتی ہوں، نہ ملے تو شکر کر لیتی ہوں۔“ اس نامکمل روایت کی ان چند

سطروں نے مجھے زندگی کی نئی چاشنیوں سے آشنا کر دیا۔

پھر میں نے کہیں پڑھا:

”ما یوس وہ ہوتا ہے جو اللہ پر یقین نہ رکھتا ہو اور محروم وہ ہوتا ہے جو اللہ کی دی ہوئی بیشمار

نعمتوں کا شکر ادا نہ کرے۔“ مذہب سے بیگانگی کے باوجود خدا پر میرا یقین پختہ ہے۔ اس قول نے

میری زندگی کا رخ بدل دیا۔ قلم اور کتاب اور مرشد فرید سے دوستی نے خدا پر میرا یقین اور پختہ کر دیا

اور مجھے مایوسیوں کی دلدل سے نکال کر امیدوں کی ایک نئی راہ پر ڈال دیا:

نمر طہوروں پی پیانے

تھیو سے عاشق مست یگانے

بھل گئے صوم صلوٰۃ دوگانے

زندگی مشرب ساگ رسایا

نا کامیوں اور کامیابیوں کے پل صراط پر چلتے چلتے یہاں تک پہنچا ہوں تو ایک اور عزیز دوست اور اس کے تاریخ ساز جملے کا ذکر کئے بغیر بات بنے گی نہیں۔ اس ایک جملے نے میری زندگی کی راہیں متعین کرنے میں جادوئی کردار ادا کیا۔ صحافتی سفر کے آغاز پر مجھے خواتین کے ساتھ کام کرنے کی آزمائش درپیش تھی۔ ان دنوں آج کے پروفیسر جاوید چانڈیو جامعہ کراچی میں زیر تعلیم تھے۔ ہماری اکثر شا میں ساتھ گزرتی تھیں اور ہم اکثر راتوں کو جاگ کر آنے والے دنوں کے خواب بنا کرتے تھے۔ ایک روز وہ مجھے دفتر ملنے آئے تو ایک خزاں رسیدہ شخص کو بہاروں میں کھیلتے دیکھ کر گھبرا گئے۔ سوچا ہوگا اس نوخیز صحافی کا آنے والے دنوں میں نہ جانے کیا انجام ہوگا؟ بڑی دیر صحافت کے نشیب و فراز بتاتے سکھاتے رہے، جاتے جاتے اپنی مخصوص مسکراہٹ کے ساتھ ایک جملہ عطا کر گئے جو میں نے ہمیشہ کے لئے پلے باندھ لیا۔ انہیں تو شاید یاد بھی نہیں ہوگا کہ ان کے چند کرامتی لفظوں نے ایک راندہ درگاہ کو کہاں سے اٹھا کر کہاں پہنچا دیا:

”سعید خاور! دفتر میں نوکری اور چھو کری میں سے ایک کا انتخاب کر لو انشاء اللہ تعالیٰ کامیابی تمہارا مقدر رہے گی۔“

ڈاکٹر پروفیسر جاوید چانڈیو کے اس معنی خیز جملے نے میری زندگی کے دھارے موڑ کر رکھ دیئے اور میں نے مسلسل محنت کو اپنی ترجیحات میں اولیت دے کر خود کو کراچی کے جھوم میں گم ہونے سے بچا لیا۔ میں ایک اچھا عاشق بننا چاہتا تھا چانڈیو صاحب کی اس ”واردات“ نے مجھے کارزار صحافت میں دھکیل دیا۔ جھیلے سدا میرے تعاقب میں رہے لیکن اپنے یار جاوید کے ناصحانہ جملے کی بدولت میں نے جھیلوں سے اپنا دامن ہمیشہ بچائے رکھا۔

”یار بے شمار..... جاوید یار۔“

کرے فرید ہمیش دعائیں

سانول جینویں چر جگ تائیں

تیڈے ساڈے سوہنا سائیں

لکڑے نینبہ پرانے

اپنے ابتدائی عمر کے خوابوں کے برعکس سیاست دان نہ بن پانے والے ایک جذباتی نوجوان نے حالات کی ستم ظریفی سے گھبرا کر صحافت کے دارالامان میں پناہ لے لی۔ یہ بڑا محفوظ شعبہ ہے اس میں رہ کر اپنی محرومیوں کے بدلے بہ آسانی لئے جاسکتے ہیں۔ میرے اندر کا لکھاری بھی بڑا کمزور نکلا، میرے صحافی نے اسے بڑی آسانی سے قابو کر لیا اور پندرہ سال تک اسے ریغمال بنائے رکھا۔ پھر جب میں ریڈیڈنٹ ایڈیٹر بنا تو وہ بے چارہ صحافی بھی ایک منتظم کے ہتھے چڑھ گیا۔ بہ طور قلم کار اور صحافی مجھ پر بہت قرض تھا جو میں نہیں اتار سکا۔ اب مجھے دوہری کشمکش کا سامنا ہے۔ مجھے منتظم کے ہاتھوں سے صحافی کو چھڑانا ہے اور پھر صحافی کے چنگل سے اپنے لکھاری کو بازیاب کرانا ہے۔ ”پاس اور افلاس کا صحرا“ ایک مغوی صحافی اور لکھاری کو ایک مصلحت کار منتظم کے چنگل سے آزاد کرانے کی مہم پر بھیجے گئے الفاظ کے عسکر کا ہر اول دستہ ہے۔ مجھے نہیں معلوم کہ میری یہ پہلی کوشش کامیاب رہی ہے یا نا کام۔ میں اپنے ناتواں صحافی اور لکھاری کو بازیاب کرا سکا ہوں یا نہیں۔ اس کا فیصلہ میں آپ پر چھوڑتا ہوں۔ لیکن فیصلہ دینے سے قبل یہ ذہن میں رکھئے گا کہ یہ کوئی ادبی یا علمی تخلیق نہیں بلکہ عظیم صحرائے تھر پر پور تاثر کہیں یا حوالہ جاتی کتاب کہیں وہ ہے۔ جانچنے کے لئے اسے کسی ادبی یا علمی ترازو کی صلیب پر لٹکانے کی ضرورت نہیں ہے۔

تھراک صحرائیں سمندر جیسی وسعتوں کا حامل عظیم ریگستان ہے جس کے بے شمار رنگ اور روپ ہیں۔ میں نے غالباً ان ہی صفحات میں کہیں لکھا بھی ہے کہ یہ اسرار و رموز کی دنیا ہے ہر موسم میں ہر سفر میں اس کے نئے نئے رنگ و روپ کھلتے ہیں اور ہر بار ہر رت میں اس کا اک نیا راز اس کے عاشقوں پر منکشف ہوتا ہے۔ مجھے اسی انفرادیت نے اس کا دیوانہ بنا دیا ہے۔ تھر پر صدیوں سے بہت کچھ لکھا جا رہا ہے، بہت کچھ لکھا جائے گا۔ انگریزی اور سندھی میں اس پر کئی حوالے موجود ہیں، یقیناً اردو میں بھی اس پر حاشیہ آرائی کی گئی ہوگی، لیکن یہ اتنا منفرد، متنوع اور پہلو دار موضوع ہے کہ اس کے ایک ایک پہلو پر بیسوں کتابیں لکھی جاسکتی ہیں۔ میں تھر سے متعلق انتہائی محدود مواد پیش کرنے کی جسارت کر سکا ہوں۔ یہ میرا اپنی محبوب سرزمین کے لئے مختصر سا ہدیہ سپاس ہے جو قطعی اس کے شایان شان نہیں۔ زندگی نے مہلت دی اور وقت نے ساتھ نبھایا تو یقیناً اس موضوع پر اپنی تحقیقات کو اور زیادہ وسعت دل گا۔

کراچی کے ان بیس اکیس برسوں کی صعوبتوں بھری زندگی میں میرا بہت کچھ مجھ سے

چھن گیا ہے۔ میں حساب کتاب کا آدمی نہیں ہوں اور نہ ہی کبھی نفع نقصان کے بکھڑوں میں پڑا ہوں۔ لیکن انسان ہوں، کبھی نہ کبھی سود و زیاں کی الجھنیں اپنے شکنجوں میں جکڑ لیتی ہیں تو مجھے بڑا ملال ہوتا ہے۔ میں ناشکرانہیں، میں نے زندگی میں کچھ نہ پا کر بھی بہت کچھ پایا ہے مگر میرا اپنی ماں سے بچھڑنے کا غم میری زیست کا سب سے بڑا المیہ ہے۔ میرے بابا کی ہجرت نے مجھے اندھیروں سے نکال کر روشنیوں میں اچھال دیا تھا مگر میری ہجرت نے میرے اور میری ماں کے درمیان زمینی فاصلوں کا پل صراط رکھ دیا ہے۔ میں اس کے لئے عمر خضریٰ کا طالب اور خود اس کی دعاؤں کا طلب گار ہوں۔ میرے پاس اس کی دعاؤں کے سوا کوئی متاع نہیں۔

پہلے ڈینہہ دی قسمت مٹھری

حمدے دیلے امڑی مٹھری

ڈڑا ڈکھ دا ڈان

لوڑیس برہوں بحر وچ

زندگی کے اس موڑ پر کہ جب میں آپ کو لے کر صحرا کے سفر پر نکل رہا ہوں، میرے لئے اس سے بڑھ کر اور کوئی جستجو نہیں کہ میں مصلحت، خوف اور بزدلی کے زنداں میں پابجولاں لکھاری کو اس کا منصب یاد دلاؤں کہ جس نے ”اپنے لوگوں“ اور ریت رستوں سے بھاگ کر کراچی کے ساحلوں میں پناہ لی اور جس نے صحافی کا لبادہ اوڑھ کر اپنی ذمہ داریوں اور خود سے وابستہ توقعات سے منہ موڑ لیا۔ اس سفر میں جہاں ”سارنگا“ نے اپنی طلب اور تڑپ کا زاد راہ میرے حوالے کیا ہے وہاں شاہ زیب خاور اور شاہ رخ خاور کی محبتیں بھی میری رفیق سفر ہیں جو میرے صحرا کے ہر سفر میں مجھ سے پوچھتے ہیں:

”بابا! شہر کو چھوڑ کر صحرا میں کیا لینے جاتے ہو؟ وہاں کیا رکھا ہے۔ تھر کے ریگزاروں میں خوراک اور پانی بھی ملتا ہے کہ نہیں؟ کیا وہاں رات کو ریت پر سونا پڑتا ہے اور کیا ریت پر سوتے ہوئے لوگوں کو ڈرنے نہیں لگتا؟ وہاں تو اندھیرا بھی بہت ہوگا، تو کیا آپ کو ڈرنے نہیں لگتا۔“

وہ کسن ہیں، بچے ہیں، بچوں کی طرح سوال پر سوال داغے رہتے ہیں۔ انہیں اندازہ نہیں کہ صحرا کی ریت میری روح میں رچی ہے اور آج میں جو کچھ بھی ہوں اس کی قوت پر واز مجھے صحرا ہی نے بخشی ہے۔ صحرائے چولستان سے ہجرت کر کے روشنیوں کے شہر میں بھٹک جانے والی اس

صحرائی روح کو اپنے متجسس بچوں کو جواب دینے کے لئے الفاظ نہیں ملتے تو وہ انہیں تسلی دیتا ہے کہ ”پیاس اور افلاس کا صحرا“ منظر عام پر آئے گی تو تمہیں تمہارے سارے سوالوں کے جواب مل جائیں گے۔ اور کبھی کبھی تو بچوں کی ماں بھی پوچھتی ہے کہ تھر کیا لینے جاتے ہو، کس سے ملنے جاتے ہو، وہ بھی بچوں کے سوال بچوں کی طرح دہراتی ہے کہ وہاں دیرانوں میں کیا رکھا ہے؟ تو میں اسے بھی تسلی اور یہی جواب دیتا ہوں کہ تھر پر میری کتاب آئے گی تو تمہیں بھی تمہارے سب سوالوں کے جواب مل جائیں گے۔

میں انہیں تھر اور بھوکے پیاسے تھریوں کے بارے میں کچھ نہ کچھ بتاتا رہتا ہوں لیکن ان کے سوال ہیں کہ ختم ہی نہیں ہوتے۔ میری اہلیہ اور میرے بچے خوش ہیں کہ میں ان کے سوالوں کے جواب دینے کے لئے کتاب لکھ رہا ہوں اور وہ اس خوش فہمی میں بھی مبتلا ہیں کہ ایک عظیم صحرا پر لکھی جانے والی اس کتاب کے منظر عام پر آنے سے جہاں تھر اور تھر کے ماروؤں کے دن پھریں گے وہاں ان کے بھی دن پھر جائیں گے:

درد فرید ہمیشاں ہووے

سارے پاپ دوئی دے دھووے

راہندی تاگلھ تے تان

پہنچاں پریم نگر دچ

میں نے ”پیاس اور افلاس کا صحرا“ ۱۹۹۹ء میں اپنے تھر کے پہلے سفر کے پس منظر میں لکھی ہے۔ لیکن سیاق و سباق کو قائم رکھنے اور بعد میں کئے جانے والے سفروں کے مشاہدات آپ کی نذر کرنے کے لئے اس کتاب کو اپنے تھر کے اب تک کے آخری سفر ۱۴ اگست ۲۰۰۸ء تک پھیلا دیا ہے تاکہ آپ جدید تھر کی لذتوں سے بھی آشنا رہیں۔ میرے تھر کے پہلے سفر کا سبب کراچی کے سابق ناظم اعلیٰ نعمت اللہ خان بنے تھے جو تھر میں قحط کے دوران امدادی سرگرمیوں کے لئے سندھی اور اردو روزناموں سے وابستہ صحافیوں کو لے کر وہاں گئے تھے۔ اس کے بعد سارے سفر میں ذاتی حیثیت میں اور ذاتی دوستوں کے طفیل کئے۔

”پیاس اور افلاس کا صحرا“ کی تکمیل و اشاعت میں میرے یاروں نے دل کھول کر یارانہ نبھایا ہے۔ یہ معاونت دے، دے، خنے اور قدے ہر پہلو سے میرے ہم رکاب رہی ہے۔ میں

اپنے معاونین کا ذکر کرنے بیٹھوں تو اپنے دوستوں اور کرم فرماؤں سے انصاف نہیں کر پاؤں گا۔
میں نام لکھنے بیٹھوں اور اگر ایک نام سے بھی صرف نظر کر بیٹھا تو مجھے زندگی بھر ندامت رہے گی۔ اس
لئے میں ان سب دوستوں اور کرم فرماؤں کی خدمت میں ہدیہ تشکر پیش کرتا ہوں جو میرے
صحرا سے عشق کو پروان چڑھانے میں میرا سہارا بنے۔ اللہ تعالیٰ میرے عشق، میرے خوابوں اور
میرے دوستوں کو کو صد سلامت رکھے۔

نکلن آہیں سنجھ صباہیں
برہوں دُکھیندا بھاہیں
لگڑیاں چاہیں، سچھن نہ واہیں
زُلدی بیلے کاہیں
سنجھو یاں جھوکاں اجڑیاں جاہیں
یار فرید نہ آیا

سعید خاور

saeedkhawar@hotmail.com

0300-2140010

بدھ ۱۸ مارچ ۲۰۰۹ء کراچی



درد کا صحرا اور صحرائی

میں قاہرہ کے قریب ابولہول کے مجسمے کے سامنے کھڑا ہوں، پس منظر میں دیوبیکل اہرام ہزاروں برس سے تسخیرِ فطرت کی داستان سنار ہے ہیں۔ مجھے تاحدِ نظریّت پھیلی نظر آرہی ہے۔ یہ صحارا کی ریت ہے۔ لگ بھگ گیارہ ملکوں میں پھیلا یہ وسیع و عریض صحرا ہے۔ یہ صحرا مشرق سے تین ہزار میل اور شمال سے جنوب تک ۸ سو میل سے ۱۲ سو میل تک پھیلا ہوا ہے اور اس صحرا کا مجموعی رقبہ ۳۵ لاکھ مربع میل ہے۔ دنیا کا یہ سب سے بڑا صحرا اپنی ان گنت علامتیں اور نہ مٹنے والی نشانیاں رکھتا ہے۔ مصر، لیبیا، الجزائر، ماریطانیہ، مراکش، مالی، چاڈ، تونس، سوڈان، اریٹریا اور نائجر یا کی تہذیبوں کو اپنے سینے میں سمائے یہ صحرا وقت کی ایک لامحدود نشانی کے طور پر شمالی افریقہ کے طول و عرض میں موجود ہے۔ اس صحرا کو عبور کرنے والے صحرا مزاج قافلے کئی کئی ماہ کا زادِ راہ لے کر چلتے ہیں۔ اس صحرا میں شدید گرمی پڑتی ہے۔ جیسے ہوا خلاؤں میں بادلوں سے شکلیں ابھارتی ہے، ویسے منہ زور آندھیاں صحراؤں میں بلند و بالا ٹیلوں کو ایک جگہ سے دوسری جگہ منتقل کرتی رہتی ہیں۔ صحارا میں خزانے ہیں، کہیں کہیں فراعنہ مصر کے اہرام کھڑے ہیں، طوطن خامن، اخناتون اور دوسرے فرعون صحرا کے دھنوں سے عجائب گھروں میں منتقل ہو گئے ہیں۔ میں نے لندن کے برٹش نیشنل میوزیم اور پیرس کے لوور کے عجائب گھر میں فرعونوں کی ان گنت یادگاریں دیکھی ہیں، وقت تیزی سے گزر رہا ہے۔

میں جدہ کے بین الاقوامی ہوائی اڈے میں بنائے گئے شاہی ٹرمینل سے شاہی جہاز میں

سوار ہوا رہا ہوں۔ میں نے پہلے جدہ سے مدینہ منورہ تک سفر کیا پھر تھوڑی دیر بعد مدینہ منورہ سے ابہا اور ابہا سے ریاض تک سفر کیا۔ میں ۶ گھنٹے تک ویران اور اجاڑ پہاڑوں کے ساتھ ساتھ جزیرہ نما عرب کا وسیع و عریض صحرا بھی دیکھتا رہا۔ خشک مزاج صحرائے عرب کا موسم انتہائی خشک ہے۔ یہاں پر دن شدید گرم اور راتیں سخت سرد ہوتی ہیں۔ یہاں پر سالانہ صرف ۳۸ انچ بارش ہوتی ہے، باں گرمیوں میں درجہ حرارت ۴۰ اور ۵۰ ڈگری سینٹی گریڈ کے درمیان رہتا ہے جبکہ سردیوں میں درجہ حرارت کم ہو کر پانچ اور ۱۵ سینٹی گریڈ تک گر جاتا ہے۔ ابہا اور ریاض کے درمیان زمین پر بھوری ریت کی چادر بھی نظر آتی ہے۔ جہاں آج ریاض واقع ہے، یہاں پر گزشتہ صدی کے اوائل میں سعودی خاندان کی ایک بستی تھی مگر آج یہ دنیا کے جدید شہروں میں شامل ہو گیا ہے۔ اس شہر کے قصر یمامہ کے ارد گرد گھاس کا میدان، پھولدار پودے اور ہزاروں رنگ برنگے فوارے جنت کا نظارہ پیش کرتے ہیں مگر ریاض کے باہر صحرائے عرب اپنی روایتی خشکی اور خشک مزاجی کے ساتھ آج بھی موجود ہے۔

میں زہدان سے بام اور یزد کی طرف بڑھ رہا ہوں، میرے سامنے صحرائے لوط ہے۔ اس صحرا میں فطرت کے شاہکار انسان کو مبہوت کر دیتے ہیں۔ میں نے سوئی سے ڈیرہ لگٹی کے سفر کے دوران سنگی فصیلیں، بلند و بالا قدرتی قلعے، زمین میں گڑے ہوئے فطرت کے تراشیدہ کاک محل، قصر سلطانی کی چوہر جیاں اور محلات پر ایستادہ سنگی پہریدار دیکھے تو مجھے بام کے ارد گرد دشت لوط میں مٹی کے قلعے اور محلات اور بلند و بالا ناور یاد آئے، ایسے مناظر میں نے ہنگلاج کے سفر میں بھی دیکھے۔ میں کرمان، یزد، کاشان اور قم سے ہوتا ہوا جب تہران کی طرف بڑھنے لگا تو دائیں جانب میں نے نمک کی جھیل دیکھی، صحرائے لوط اور صحرائے کویر، نمک کے صحرا بھی کہلاتے ہیں۔ قم اور تہران کے درمیان نمک کی جھیل سینکڑوں مربع میل کے رقبے میں پھیلی ہوئی ہے۔ شاہ ایران کی شہنشاہیت کے خلاف اہل ایران کی بغاوت کے ایام میں رضا شاہ پہلوی کی سفاک خفیہ ایجنسی ساواک کے اہلکار باغی جوانوں کو اغوا کر لیتے اور انہیں ہیلی کاپروں میں بٹھا کر نمک کی اس وسیع و عریض جھیل میں پھینک دیتے تھے۔ دشت لوط اور دشت کویر میں سعدی کی حکایات سفر کرتی ہیں، شیرازی کے نغمے گونجتے ہیں، فردوسی کے کردار تاریخی رزم آرائیوں میں مصروف ہوتے ہیں اور خیام کی رباعیاں الاپی جاتی ہیں، کہیں کہیں محرم راز حقیقت مولانا روم کی مثنوی کے مصرعے قلبی

واردات بن کر وارد ہوتے ہیں۔

میں کئی بار محراب والا سے چولستان کے سفر پر نکلا ہوں، مگر ہر بار مجھے چولستان کا دامن سکڑتا ہوا محسوس ہوا، میں نے روہیلوں کی دربدری اور ان کے صحرا میں دور دراز کے لوگوں کی آباد کاری کو دیکھا بھی ہے اور سمجھا بھی ہے۔ برسوں پہلے یوں ہوتا تھا کہ روہیلے اپنے سینکڑوں مویشیوں کو روہی میں چھوڑ کر گھروں کو واپس آ جاتے، جب کبھی دودھ کی ضرورت ہوتی تو چرواہے ٹیلوں پر چڑھ کر ہر گائے کو اس کے نام سے پکارتے اور ہر گائے اپنا نام سن کر دوڑتی ہوئی اپنے چرواہے کے پاس ٹیلے پر پہنچ جاتی۔ چرواہا دودھ دوتے ہوئے گائے سے باتیں کرتا جاتا اور گائے یوں متوجہ ہوتی جیسے ہر بات سمجھ رہی ہو، وہ ہر ہدایت پر عمل کرتی، صرف اپنے مالک کے جانوروں کے ساتھ مل کر روہی کی گھاس چرتی اور کسی دوسری چھیڑ میں شامل نہ ہوتی۔

میں نے چولستان میں ایسے کھوجیوں کو دیکھا ہے جو ریت پر اونٹ کے قدموں کے نشان دیکھ کر بتا سکتے ہیں کہ اونٹ کی پیٹھ پر سامان لدا ہوا ہے یا وہ سامان اور سوار کے بغیر چل رہا ہے۔ میں نے چولستان میں بارش کے بعد پودوں کی بہار دیکھی ہے اور جنگلی پھولوں کی مست کر دینے والی خوشبو سونگھی ہے۔ میں نے ایسی گائے کا دودھ پیا ہے جس نے کترن کو گھاس سمجھ کر کھایا، دودھ سے ایسی خوشبو آ رہی تھی جیسے آپ ہزار رنگ پھولوں کے باغ میں آ گئے ہوں۔ چولستان میرے من میں آباد ہے۔ قلعہ ڈیر اور میرے سینے پر کھڑا ہے۔ ڈیلھے، پیلہوں میری آنکھوں میں آگے ہیں، شتر بان کی آواز میری سانسوں کی بازگشت ہے، صحرا کی پیاس میرے اندر کا سوز ہے، صحرائی پرندوں کی باوقار چہکار میرے دل کی تاروں کو چھیڑتا سا ہے۔ میرے رہبر خواجہ غلام فرید اور میرے اباجی سفیر لاشاری کی روہی میری روح کے اندر آباد بھی ہے اور ویران بھی ہے۔

میں نے کئی بار صحرائے تھر کا سفر کیا، میں جب بھی جھڈو سے نوکوٹ پہنچا ہوں تو یہاں مجھے پیاس کا پہلا استعارہ ملا۔ نوکوٹ سے دائیں جانب ایک خاتون پیر کی خانقاہ ہے، اس درگاہ میں سجادہ نشین، ہمیشہ خاتون ہوتی ہے، اسے بچپن میں ہی سجادگی کیلئے نامزد کر دیا جاتا ہے اور اپنی نامزدگی کے بعد وہ خاتون اپنے ہر محرم کیلئے غیر محرم بن جاتی ہے۔ وہ جس عمر میں بھی نامزد کر دی جائے وہ اپنے باپ، بھائی، چچا، ماموں، دادا، نانا غرض ہر ایک رشتہ دار کیلئے اجنبی بن جاتی ہے۔ وہ پردے میں چلی جاتی ہے، اسے زندگی بھر کوئی بھی مرد نہیں دیکھ سکتا، سجادہ نشین خاتون کی جانشین

بھی خاتون ہوتی ہے اس طرح وہ دونوں ساتھ رہتی ہیں۔ کیا یہ پیاس کا استعارہ نہیں ہے۔

میں جب بھی نوکوٹ سے مٹھی کی طرف چلا ہوں مجھ پر ہمیشہ ایک وجد اور سرشاری کی کیفیت طاری رہی۔ شاید گھاگھرا مل جائے شاید ہانکڑا بہتا ہو۔ شاید پران رخ بدل کر مٹھی آپہنچا ہو مگر یہاں پہنچ کر صرف اپنی آنکھ کا آنسو بہتا ہے۔ شاید ماضی کے کسی ایوب خان نے گھاگھرا کو بیج دیا تھا اور اب پھر ماضی قریب کے فیلڈ مارشل ایوب خان نے تین دریا بیج دیئے۔ اب راوی، ستلج، بیاس کی گزر رگا ہیں منٹے لگی ہیں تو گھاگھرا بہت یاد آتا ہے۔ روہی اور تھر کو گھاگھرا کی موت نے صحرا بنایا۔ اب دیکھیں کتنے بھالوا، اسلام کوٹ، چھاچھرو، عمر کوٹ اور ننگر پار کر تھر اور روہی کا روپ دھار کر ریت کی چادر اوڑھتے ہیں۔ مٹھی سے اسلام کوٹ اور وہاں سے ننگر پار تک آپ کو ان گنت مور، کالے اور بھورے ہرن، بارہ سنگھے، تلور اور دوسرے چرند پرند نظر آئیں گے۔ آپ کو ننگر پار کے قریب وہ درخت بھی مل جائے گا، جس درخت کی بے رحم شاخ کو تختہ دار بنا کر روپلو کو لپی کو پھانسی دی گئی تھی اور ننگر پار کے مشرقی حصے میں صحرا کی ریت میں دفن اس مسکین جہان نمان کھوسو کی قبر بھی مل جائے گی جو مٹھی اسلام کوٹ، میر پور خاص، عمر کوٹ اور چھاچھرو میں ان غریب تھریوں کی بلا معاوضہ درخواستیں لکھتا جو سرکار کے دربار میں تحریری عرض گزاری کے قابل نہیں تھے۔ مسکین جہان خان کے پاس کاغذ اپنے ہوتے، قلم دوات بھی اپنی ہوتی۔ وہ فریادیں سنتا اور درخواستیں لکھتا تھا۔ میں نے جب بھی مسکین جہان خان کو یاد کیا مجھے اپنا دوست صوفی صبغت اللہ مزاری شہید یاد آیا جو ضلع ڈیرہ غازی خان، راجن پور، جیکب آباد اور رحیم یار خان کے ڈپٹی کمشنروں، اسسٹنٹ کمشنروں اور تحصیلداروں کے نام ان پڑھ غریب کسانوں کی درخواستیں لکھ کر دیا کرتا۔ صوفی صبغت اللہ نے ہر ضلع اور تحصیل کیلئے دن مقرر کر رکھے تھے اور جس دن صوفی صبغت اللہ نے آنا ہوتا تھا اس روز تحصیل میں میلے کا سماں ہوتا تھا۔ درخواست گزاروں کے، جہوم میں گھرا صوفی صبغت اللہ مزاری ہر کسان سے اس کا مسئلہ پوچھ کر بحضور فیض گنجور کے الفاظ سے درخواست کا آغاز کر رہا ہوتا تھا۔

مسکین جہان خان اور صوفی صبغت اللہ مزاری ہر بار ایک نیا جنم لے کر دھرتی پر وارد ہوتے ہیں اور بو تراب کی پیروی میں افتادگانِ خاک کو مٹی سے اٹھا کر سینے سے لگاتے ہیں اور ان سے درد کی شراکت داری کرتے ہیں۔ اب کے درد کے صحراؤں میں مسکین جہان خان اور صوفی

صبغت اللہ نے سعید خاور کے روپ میں نیا جنم لیا ہے۔ سعید خاور سے میرا رشتہ دوست بھائی، ہم زاد ہمزاد، ہم درد سے بڑھ کر کوئی اور رشتہ ہے۔ ہم کہیں ایک ہی مٹی سے اٹھائے گئے، پھر رچائے گئے، پھر مٹی کی رس میں رسائے گئے، پھر کسی چاک پر رکھ کر ڈھالے گئے، پھر کسی چلچلاتی دھوپ میں سکھائے گئے، پھر کسی ایک بھٹی میں دھکائے گئے، جلانے گئے، پکائے گئے، ہم ایک ہی سکے کے دو رخ ہیں۔ سعید خاور میری اماؤں کا پالنہار ہے، ہم دونوں جاگیردارانہ معاشرے کی پیداوار ہیں، جہاں عام انسانوں کا کوئی نام نہیں ہوتا، کوئی ذات نہیں ہوتی، کوئی خاندان نہیں ہوتا، کوئی عزت نہیں ہوتی، کوئی وقعت نہیں ہوتی، کوئی قیمت نہیں ہوتی۔ ہم بے حیثیت لوگ بے وقعت گھروں میں پیدا ہوئے۔ ہمارے گھروں کی دھوپ چھاؤں بھی ہماری اپنی نہیں ہوتی، ہم بے خانماں لوگ بس حشرات الارض کی طرح اس دنیا میں آئے، جانوروں کے ساتھ رہے، جانوروں میں پلے بڑھے، مگر ہم دونوں خوش نصیب تھے، ہم دونوں کے والد اپنے اپنے عہد کے سرداروں، خانوں، نوابوں، رئیسوں اور جاگیرداروں سے کہیں بڑے تھے، بہت بڑے تھے۔

مجھے یہ بات کل کی طرح یاد ہے میں نے لاہور بورڈ سے ٹڈل کا امتحان دینے کیلئے بورڈ کی فیس مبلغ ۲۵ روپے ادا کرنی تھی، نجائے ابا نے کیا سوچ کر کہا کہ چلو نوشہرہ یا چوٹی زیریں چل کر احمد علی خان سے یا کسی اور سے ۲۵ روپے کی امداد مانگتے ہیں۔ ہم دونوں پیدل چل پڑے، لگ بھگ ۱۵ میل کے پیدل سفر کے بعد نوشہرہ پہنچے۔ سخت گرمی پڑ رہی تھی، ایک درخت کی چھاؤں میں بیٹھے۔ گاؤں کی روایت کے مطابق ہمیں لسی اور چند روٹیاں دی گئیں وہ ہم نے کھالیں۔ ابا نے مجھ سے کہا کہ یار میرا دل نہیں کرتا کہ کسی احمد علی خان، کسی محمد خان، کسی محمود خان، کسی عطا محمد خان کے آگے ہاتھ پھیلاؤں، چلو واپس چلتے ہیں۔ ہم نے ۱۵ میل واپس کا سفر کیا، رات ہو گئی سو گئے۔ اگلے دن ابا نے گھر کی واحد منقولہ جائیداد ایک کم عمر گدھا ۲۸ روپے میں بیچ دیا۔ ۲۵ روپے بورڈ کی فیس کیلئے میرے حوالے کئے اور تین روپے سے انڈوں کا کاروبار شروع کر دیا۔ آپ نے شاید بڑے آدمیوں کے بارے میں سنا ہو مگر ہم نے تو دیکھے بھی ہیں۔ سعید خاور کے والد نے بھی بیٹے کی بغاوت سے سمجھوتہ کر کے دولہا سائیں کے قصوں کہانیوں کو چھوڑ دیا تھا۔ سعید خاور نے اپنے والد کے بارے میں ایک اجمالی روداد خود ہی بیان کر دی ہے۔

ہمارے دور کے ایک نئے مسکین جہان خان اور نئے صوفی صبغت اللہ نے تھر کے مسکینوں

کی ایک نئے طرز کی درخواست لکھی ہے۔ تھر کی ریت کے نیچے سیاہ سونے کے انبار رکھے ہیں۔ اس صحرا میں دنیا کا کوئلے کا دوسرا بڑا ذخیرہ موجود ہے جو سندھ والوں کی صدیوں کی توانائی کی ضروریات پوری کر سکتا ہے۔ مگر کیا کوئلہ تھر والوں کو، سندھ والوں کو ملے گا، یا کہیں بلند ایوانوں کے ٹھنڈے کمروں میں یہ انمول خزانہ اونے پونے داموں میں لگا دیا جائے گا۔

سعید خاور تم پر اور مجھ پر بڑے قرض ہیں۔ ہم سندھ کے، سرانیکی دھرتی کے، بلوچستان کے، نیلی بار کے، شاہ حسین کے پنجاب کے، خوشحال خان خٹک اور رحمن بابا کے سرحد کے ذرے ذرے کے مقروض ہیں۔ ہماری ہر سانس ہم پر قرض ہے۔ تم خوش نصیب ہو، تم ایک صحرا کا قرض ادا کر رہے ہو، تم درد کے صحرا کے ایک اور مسکین جہان خان، ایک اور صوفی صبغت اللہ بنے ہو، تم درد کے ماروں کے ایک اور عرضی نويس بن کر اٹھے ہو، دیکھو! میں نغمہ سن رہا ہوں:

جنڈر جڑے، مال چھڑے، باکھ پھٹے تھی
 باکھ پھٹے تھی، او ساتھی رات کھٹے تھی
 ہر کو ڈسے ہتھ کڑی، ہر کو ڈسے پیر کڑی
 کتئیں ملے تھی، او ساتھی رات کھٹے تھی

نذیر لغاری

۱۰ جون ۲۰۰۹ء



تھر پر جامع حوالہ

تھر سندھ کا وہ خطہ ہے جو معدنی دولت سے مالا مال ہے لیکن اس کی طرف خاطر خواہ توجہ نہیں دی گئی، اس لئے بھوک اور افلاس کا صحرائن گیا ہے۔ مملکت کے سربراہان کی یہ پالیسی ہوتی ہے کہ وہ سرحدی علاقوں پر خاص توجہ دیتے ہیں ان کے مسائل کو حل کر کے انہیں خوشی اور خوشحالی دیتے ہیں تاکہ وہ اپنے وطن کے وفادار رہیں۔ لیکن بد قسمتی سے تھر ہر دور میں بھوک اور افلاس کا صحرائن رہا۔ تھر پر بہت کم لکھا گیا ہے، سب سے پہلے حضرت شاہ عبداللطیف بھٹائی نے تھر جا کر ماری کی حب الوطنی کی داستان سرمائی میں منظوم کی۔

تھر پر پہلی کتاب کیپٹن اسٹینلے ریکس کی Memoir on Thar and Parkar ہے جس کا بندہ راقم نے سندھی میں ترجمہ کیا جس کے دواڈیشن شائع ہو چکے ہیں۔ اس کتاب میں تھر کی مختصر تاریخ بیان کی گئی ہے اس کے علاوہ تھر کا جغرافیہ، قومیں، قبیلے، آدم شماری، بیوپار، پیداوار اور محصول وغیرہ کے موضوعات پر قیمتی مواد موجود ہے۔ ریکس ۱۸۴۷ء میں کچھ بھونج میں اسسٹنٹ پولیٹیکل ایجنٹ مقرر ہوئے تھے۔ نگر پارکر، مٹھی اور ڈیلو تحصیلوں کے حصے جو برٹش سرکار کے زیر تسلط تھے اس کا انتظام اسٹینلے ریکس کے حوالے کیا گیا تھا، ان کا ہیڈ کوارٹر بھونج میں تھا۔ کیپٹن اسٹینلے ریکس نے سرکاری ریکارڈ اور کچھ اپنے ذاتی مشاہدے کی روشنی میں تھر اور پارکر پر انگریزی زبان میں جو کتاب لکھی وہ ۱۸۵۹ء میں ممبئی سرکار کی طرف سے شائع ہوئی۔

۱۹۳۴ء میں تیج سنگھ سولنگی نے سندھی زبان میں ”امر کوٹ اتھاس“ کے عنوان سے ایک

کتاب لکھی۔ سندھی زبان کے مشہور ادیب محمد اسماعیل عرسانی نے بھی تھر پر دو کتابیں ”بد نصیب تھری“ اور ”سیر ریگستان“ سندھی زبان میں لکھی تھیں۔ پہلی کتاب میں تھر کی تہذیب و تمدن‘ وہاں کے لوگوں کی اقتصادی‘ معاشرتی اور سماجی حالات کے ساتھ ان کی جہالت اور سادگی پر تفصیل سے روشنی ڈالی ہے۔ دوسری کتاب میں تھر کے تاریخی و جغرافیائی حالات کے علاوہ موجودہ تھر کے حالات درج ہیں۔

اس کے علاوہ ہرچند کی کتاب ”تاریخ ریگستان“ دو جلدوں میں شائع ہو چکی ہے۔ پہلی جلد کے سترہ ابواب ہیں جن کے عنوانات کچھ یوں ہیں۔ تھر اور پارکر کے طبعی حصے اور اس کی قدامت‘ تھر پارکر کے راجپوت‘ تھر میں سومروں کی حکومت‘ تھر میں سوڈھوں اور راٹھوروں کی حکومت‘ سومروں کی حکومت کا شروعاتی دور‘ سومروں کی حکومت کا آخری دور‘ تالپوروں کی حکومت‘ انگریزوں کی حکومت‘ حکومت پاکستان (۱۹۴۷ء)‘ تھر پارکر کے مشہور گاؤں اور ان کی آدم شماری‘ تھر میں رہنے والی قومیں‘ تھر پارکر کی معاشی حالت‘ تھر کے رسم و رواج اور تھر کی تہذیب و تمدن۔ دوسری جلد پہلی جلد سے ذرا ضخیم ہے جو بائیس ابواب پر مشتمل ہے جس میں تھر کے طبعی حصے‘ شاہ کا تھر‘ تھر کے ریگستانی ٹیلے (بھٹیں) اور ان کے حصے‘ کارونجھر جبل‘ گھاس‘ پودے‘ بیللیں اور درخت وغیرہ‘ تھر کے گاؤں‘ تھر میں پنچائتیں‘ برسات‘ کنویں‘ روئیو سرشت‘ زمینوں کی پیمائش‘ فصلیں‘ جانور پرندے‘ میلے‘ لوگوں کے وہم و دوسوے‘ گزر سفر‘ اور رسم و رواج پر روشنی ڈالی گئی ہے۔

اس موضوع پر منگھارام اوجھا کی ایک کتاب ”پرانو پارکر“ (پرانو پارکر) بھی شائع ہو چکی ہے جس میں پارکر کی حدود‘ کارونجھر جبل‘ پہاڑیاں اور تالاب وغیرہ رن کچھ پاری نگر سندھ کی ایک شاندار بندرگاہ‘ بوڈھیسر اور اس کے تالاب میں بونھل پری کا آستانہ‘ محمود شاہ‘ بوڈھیسر کی مسجد‘ پرماروں کے دور میں پارکر کے حالات‘ پارکر پر سومروں کا حملہ‘ پارکر پر تالپوروں کی حکومت اور تنگر پارکر میں رہائش پذیر قومیں وغیرہ کے عنوانات پر روشنی ڈالی گئی ہے۔

مخترم عبدالقادر منگی سابق سیکریٹری ثقافت و سیاحت‘ جب تھر کے ڈی سی تھے‘ انہوں نے مٹھی میں ۱۹۹۲ء میں سہ روزہ ”تھر سیمینار“ کا انعقاد کرایا تھا۔ جس میں بڑے معیاری مقالات پڑھے گئے اور بعد میں ان مقالات کو کتابی صورت دی گئی۔ وہ کتاب ”تھر“ کے عنوان سے شائع ہوئی۔ منگی صاحب نے مندو بین کو تھر کی سیر بھی کروائی‘ بندہ راقم نے بھی اس سیمینار میں اپنا مقالہ

پڑھا تھا اور واپس آ کر تھر کا ایک مختصر سفر نامہ سندھی زبان میں لکھا تھا جو اخبارات میں شائع ہوا تھا۔ تھر لوک ادب کے لحاظ سے مالا مال خطہ ہے۔ میں نے اپنے ایک شاگرد کو تھر کے لوک ادب پر P.H.D کا مقالہ لکھنے کی تجویز دی اور انہوں نے اس موضوع پر مقالہ لکھ کر P.H.D کی ڈگری حاصل کی۔ یہ مقالہ ڈاکٹر عنایت حسین لغاری نے لکھا تھا جو آج کل وفاقی اردو یونیورسٹی میں سندھی شعبہ کے چیئر مین ہیں۔ ان کا یہ تحقیقی مقالہ تاحال شائع نہیں ہو سکا۔

میں نے تھر پر شائع ہونے والی کتابوں کا مختصر ذکر اس لئے کیا ہے تاکہ قارئین کو معصوم ہو سکے کہ تھر کو ہر لحاظ سے اہمیت نہیں دی گئی، چند کتابیں سندھی زبان میں لکھی گئی ہیں لیکن تھر پر اردو اور انگریزی میں مواد نہ ہونے کے برابر ہے۔ اس موضوع پر ممتاز صحافی سعید خاور نے آٹھ کاپیڑہ اٹھایا ہے جو یقیناً قابلِ ستائش ہے۔

محترم سعید خاور صاحب کا جنم چولستان میں ہوا، جس کو مقامی لوگ ”روہی“ کہتے ہیں ان کا بچپن اور لڑکپن اسی صحرا کی گود میں پروان چڑھا۔ جس شخص نے جہاں جنم لیا ہو اور لڑکپن کے دن جہاں گزارے ہوں، وہ علاقہ اسے بے حد پیارا لگتا ہے۔ سعید خاور صاحب کو صحرا سے ازلی عشق ہے۔ وہ سرانیکی علاقے کا صحرائے چولستان ہو یا سندھ کا صحرائے تھر۔ ان کو روہی سے بے پناہ محبت ہے، انہوں نے خود ہی لکھا ہے:

”روہی، ماں کے بعد میری اگلی پناہ گاہ تھی جس نے ماں کی طرح مجھے گود لے کر لوریاں سنائیں اور پروان چڑھایا۔ بھوک، پیاس اور افلاس، چولستان اور تھر ایک ہی نصیب لے کر وجود میں آئے ہیں، یہ آگہی مجھے اسکول کے دنوں میں مل گئی تھی۔ میرے بابا بھی سچے روہیلے (ریگستانی) تھے۔ پہلی بار انہوں نے ہی مجھے بتایا تھا کہ سندھ کی بغل میں چولستان کی سرحد کے ساتھ ایک صحرا ”تھر“ جڑا ہوا ہے جو اس سے بھی زیادہ وسیع و عریض اور دلفریب ہے۔ بابا نے مجھے یہ بھی بتایا تھا کہ جنوروں اور بھنوروں کی اس سرزمین پر دن رات مورنا چتے ہیں اور وہاں کے لوگ بھوک اور افلاس کے باوجود اپنی دھرتی سے بے پناہ پیار کرتے ہیں، مجھے یاد ہے کہ میں نے بابا سے کہا تھا کہ بابا! پیاس اور افلاس کے باوجود میں بھی اپنی روہی سے بے پناہ محبت کرتا ہوں۔“

طالب علمی کے زمانے سے ہی ان کی یہ خواہش تھی کہ وہ اپنی جنم بھومی روہی پر کچھ لکھیں گے لیکن قسمت انہیں گریجویشن کے بعد کراچی لے آئی اور ان کی یہ آرزو پوری نہ ہو سکی، جس کا

انہیں بے حد ملال ہے، لکھتے ہیں:

”کراچی میں اپنی دریافت کی ایک نئی دھن نے مجھے اپنے اس خواب سے بہت دور کر دیا اور میرا یہ خواب کسی حد تک میرے لئے اجنبی سا ہو گیا، مگر جب بھی مجھے میرا وہ بے تعبیر خواب اپنی یاد دلاتا ہے تو میں روح تک کانپ جاتا ہوں۔ روہی اور روہیلوں کا یہ قرض اب بھی اپنے وجود پر جھیل رہا ہوں۔ خدا سے دعا ہے کہ وہ مجھے یہ گراں مایہ قرض چکانے کا وسیلہ فراہم کر دے۔“

انہوں نے مزید لکھا ہے:

”دسمبر ۱۹۸۷ء میں نوائے وقت گروپ میں شمولیت اختیار کرنے کے بعد میرے اندر یہ خواہش جاگی کہ دنیا کے تیسرے بڑے صحرا، حیرتوں اور غیرتوں کی سرزمین موروں کے ممکن ”صحرائے تھر“ کا تفصیلی سفر کر کے وہاں وہ سارے منظر اپنی آنکھوں سے دیکھوں جو میرے بابا نے میرے بچپن میں میری آنکھوں میں بسا دیئے تھے اور ان حالات کا بھی جائزہ لوں جن کی وجہ سے تھر کے ”مارو“ اذیت ناک زندگی گزارنے پر مجبور ہیں۔“

قرض پر چلنے والی سرکار بپچارے تھریوں کی کیا مدد کر سکتی ہے! بیرونی امداد سے چلنے والی کچھ N.G.O اور سیاسی سماجی ادارے تھریوں کی پیاس، بھوک اور افلاس دور کرنے کیلئے کیا کردار ادا کر رہے ہیں، وہ سعید خاور کی زبانی سن لیں:

”قدرت اور حکومت نے پیاس اور افلاس کے اس صحرا سے منہ موڑ لیا ہے۔ کچھ این جی اوز اور سیاسی سماجی ادارے انفرادی سطح پر تھر میں زندگی کو بچانے کے لئے کوششیں بروئے کار لا رہے ہیں لیکن ان میں سے کئی ایک کا کردار سوالیہ نشان ہے۔ میں کئی ایسی تنظیموں اور اداروں کو جانتا ہوں جو امداد کی رقم سے زیادہ روپے خبروں اور تصویروں کی نمائش پر خرچ کر دیتے ہیں وہ اس سستی شہرت کی بیسا کھیوں پر کھڑے ہو کر بلند قامت نظر آنے کی کوشش میں رہتے ہیں۔ ان کا خیال آتے ہی میں کھولنے لگا اور میں نے من ہی من میں انہیں خوب سنائیں۔“

محترم سعید خاور درد مند دل رکھنے والے انسان ہیں اور درد مند دل رکھنے والے انسان بہت کم ہوتے ہیں۔ وہ جہاں ویرانی اور زبوں حالی دیکھتے ہیں تو ان کے دل میں درد اٹھتا ہے اور وہ بے اختیار اپنے دل کا درد بیان کرتے ہیں، لکھتے ہیں:

”ہم نوری آباد سے گزرے تو اس کی زبوں حالی دیکھ کر مجھے ملال ہوا۔ حکومت سندھ نے

اسے قائم کرتے ہوئے بلند بانگ دعوے کئے تھے اور کہا تھا کہ یہ صنعتی منصوبہ صوبے کی تقدیر بدل کے رکھ دے گا۔ ربع صدی بعد اب اس کی عملی تصویر سب کا منہ چڑا رہی ہے۔“ اس کی تباہی کے اسباب بیان کرتے ہوئے لکھا ہے:

”نوری آباد ایک کامیاب صنعتی قصبہ ثابت ہو سکتا تھا مگر فضول حکومتی پالیسیوں، سرکاری عدم تعاون، سیاسی اقربا پروری، صنعتکاروں کی عدم دلچسپیوں، بے اعتمادیوں، بنیادی سہولتوں کی کمیابی، ناروائیکسوں کے اطلاق اور ڈاکو راج کی وجہ سے یہ منصوبہ ناکام بنا دیا گیا ہے۔ میں نے دیکھا کہ نوری آباد کے چند کارخانوں کی چیمیاں دھواں اُگل رہی ہیں، بیشتر ویران پڑی ہیں، یہاں بیمار صنعتوں کی تعداد روز بروز بڑھتی چلی جا رہی ہے، سندھ کو صنعتی انقلاب کی راہ پر گامزن کرنے کے حکومتی دعوے مذاق بن کر رہ گئے ہیں۔“

وہ جب دریائے سندھ کی حالت دیکھتے ہیں تو خون کے آنسو روتے ہیں۔ انہوں نے ۱۹۸۸ء میں بھی سن میں اپنے دوست نذیر لغاری کے ساتھ اس کی لپکتی لہروں سے مصافحہ اور مکالمہ کیا تھا اور آج بھی سندھوان کے سامنے ہے:

”مگر آج حیدرآباد سے گزرا ہوں تو دریائے سندھ کے دامن میں نہ وہ لہریں ہیں اور نہ وہ اس کا روايتی جوش و خروش، ہر طرف ریت اُڑ رہی ہے، موسم کیا خفا ہوئے کہ اس کی موجیں ہوا ہو گئی ہیں..... میری نظر کی آخری حد تک دریا میں ریت اُڑ رہی ہے، پانی کی تیلی سی لکیر سرکتے سرسراتے سانپ کی طرح بل کھاتی، پل کے نیچے سے گزر رہی ہے۔ میں دریائے سندھ کے دم توڑتے وجود کو دیکھ کر لرز گیا!“

پھر ان کو ”ہاکڑا“ یاد آ جاتا ہے۔ لکھتے ہیں:

”ہاکڑا“ بھی ایک روز چولستانوں سے روٹھ گیا تھا، وہ کیا روٹھا روہی سے زندگی روٹھ گئی..... کیا سندھ بھی سندھ واسیوں سے روٹھ جائیگا؟“

پھر آگے چل کر دریائے سندھ کی تعریف کرتے ہوئے لکھا ہے:

”دریائے سندھ ایک دریا ہی نہیں، ایک زندگی، تاریخ، ایک تہذیب اور ہزار ہا الف لیلوی داستانوں کا سرچشمہ ہے۔“

فاضل لکھاری نے دوران سفر خشک سالی کی صورتحال کا جائزہ لینے کیلئے ڈیپلو اسلام کوٹ

مٹھی اور چھا چھرو کے آس پاس کئی دیہات کا دورہ کیا اور لوگوں کے خیالات سننے اور حالات کا مشاہدہ کرنے کے بعد لکھتے ہیں:

”خٹک سالی میں حکومت کی جانب سے کئے جانے والے اقدامات سے نہ تو تھری خوش ہیں اور نہ ہمیں ان اقدامات سے کوئی اطمینان ملا ہے۔ تھری قحط کے عالم میں ہیں اور ریاست کا کردار سب کچھ نعرے بازی اور دکھاوے تک محدود ہے۔“

جب ہرموڑ پر بھوک پیاس اور افلاس نظر آئے تو ایک حساس لکھاری، درد مند دل رکھنے والا انسان اور کرب میں مبتلا ہو جاتا ہے، وہ حکومت کو تجاویز دینے کے علاوہ کر ہی کیا سکتا ہے۔ اور انہوں نے کتاب کے آخری باب میں بے حد مفید اور کارآمد تجاویز دی ہیں جن پر اگر عمل کیا جائے تو تھرجو بھوک پیاس اور افلاس کا صحرا ہے، وہ گلزارِ ارم بن سکتا ہے۔

فاضل مصنف نے غریب اور امیر کی زندگی کا نقشہ کھینچنے کے بعد اپنے درد مند دل کی پکار اس طرح سے بیان کی ہے:

”جس معاشرے میں غریب اور امیر کے درمیان خلیج اتنی وسیع ہو وہاں عام آدمی کی تعلیم اور صحت کے لئے کیا وسائل دستیاب ہوں گے اس کا اندازہ پوری قوم کو ہے۔ غریب آدمی جس کے دوٹوں سے پالیسی ساز برسرِ اقتدار آتے ہیں، ان کے اپنے گاؤں گوٹھ بھی تعلیم اور صحت کی بنیادی سہولتوں سے محروم ہیں اور امیر آدمی اپنے بچوں کو ملک اور بیرون ملک مہنگی اور اعلیٰ ترین تعلیم سے آراستہ کرتا ہے اور اپنے اور اپنے خاندان کے لئے علاج معالجے کی بہترین سہولتوں سے فیضیاب ہوتا ہے۔“

تھری بچوں پر بھی کسی کو رحم نہیں آتا۔ ان بے چاروں کو تعلیم کے زیور سے آراستہ کرنے کے بجائے محنت اور جبری مزدوری میں جھونک دیا گیا ہے، ان کی حالت زار سعید خاور صاحب ان الفاظ میں بیان کرتے ہیں:

”غربت کے مارے تھری بچے اور ان کے والدین بھی کھیت مزدوروں کی طرح ساہوکاروں کے پھیلانے ہوئے پُر فریب اور گنگلک قرضوں کے جال میں پھنسے ہوئے ہیں۔ ان سیٹھوں اور ان کے گماشتوں نے وڈیروں کی طرز پر تھری خاندانوں کو یرغمال بنایا ہوا ہے، قالیں ساز سیٹھ ان خاندانوں کو قرض کی کچھ رقم فراہم کرتا ہے اور ان کے ساتھ معاہدہ کرتا ہے کہ اس کے

عوض ان کے خاندان کے تمام افراد بشمول کم عمر بچے ان کی کھڈیوں میں کام کریں گے۔“
اس قسم کے قرض اور لین دین کا نتیجہ دردناک ہوتا ہے۔ یوں سمجھ لیجئے کہ وہ مسلسل
استحصال کی چکی میں پس رہے ہیں۔ خاور صاحب نے لکھا ہے:

”قرض اور لین دین کی یہ شکل تھر میں غریب خاندانوں کے مستقل استحصال کا سبب بن
گئی ہے۔ اگر کوئی خاندان کسی سیٹھ سے ۱۰ ہزار روپے قرض اٹھاتا ہے تو وہ ۵ سال بعد ۵۰ ہزار
روپے تک جا پہنچتا ہے۔“

معصوم بچے جو اچھے کپڑے پہن کر اسکول کی زینت بننے چاہئیں وہ کھڈیوں کی دھول کھا
کر بیمار ہو جاتے ہیں:

”ملک بھر میں ۵ سے ۱۲ یا ۱۴ سال کے تقریباً ایک کروڑ ۲۰ لاکھ بچے ہیں۔ ۵ سے ۱۲ سال
کے کم و بیش ۱۰ ہزار بچے ایسے ہیں جو قالین کی کھڈیوں میں کام کر کے نہ صرف اپنی صحت برباد کر
رہے ہیں بلکہ اپنا مستقبل اندھروں میں جھونک رہے ہیں۔“ انہوں نے تھری بچوں کی آواز دنیا
تک پہنچانے کا جو وعدہ کیا تھا وہ اس کتاب کے ذریعے پورا کر دیا ہے۔ وہ اپنی کتاب کے ایک
باب ”تھر کے کسن کھڈی مزدور“ میں لکھتے ہیں:

”ماٹک چند شانت‘ نندو‘ بگجور سارے دوستو! آج میں نے سارے زمانے کو بتا دیا ہے
کہ میرے تھر کے یہ معصوم دوست مرنا نہیں پڑھنا چاہتے ہیں۔ زمانے والو! آگے بڑھو اور خدا را
میرے ان کسن کھڈی مزدور دوستوں کیلئے کچھ کرو۔“
درد مند دل کی ایک اور صدا سن لیجئے:

”تھر اپنے پراپوں سب کا زخم خوردہ ہے۔ انتخابات کے موسم میں ان کے ووٹوں کیلئے
وڈیرے‘ جاگیر دار‘ تاجر‘ صنعتکار‘ سیاستدان اور سیاسی جماعتیں ماروؤں کے گاؤں گوٹھوں کا طواف
کر کے ان کی زندگیاں بدلنے کے وعدے کر کے کامیابیاں حاصل کرتے ہیں لیکن ماروؤں سے
کئے گئے وعدے کبھی پورے نہیں کرتے۔ تھر کا المیہ یہی ہے کہ اس کی نمائندگی کرنے کے دعویدار
خود تو خاصے متمول اور موثر ہیں لیکن ان کے ماروؤں کی حالت ناگفتہ بہ ہے ان کی تقدیر بدلنے کے
دعویدار اسمبلیوں تک رسائی حاصل کرنے کے بعد اگلے انتخاب تک کہیں کھو جاتے ہیں۔ تھر کے
”مارو“ ان فصلی بیڑوں کے ہاتھوں ہمیشہ تماشہ بنے رہتے ہیں۔“

تھر میں متعدد این جی اوز کام کر رہی ہیں۔ ان کا کیا کردار ہے؟ انہوں نے کون سے کارنامے سرانجام دیئے ہیں؟ اس کے متعلق فاضل مصنف نے دروکی داستان یوں بیان کی ہے:

”تھر میں حالیہ خشک سالی بھوک اور بیماری کے متاثرین کے لئے عالمی اداروں سے ملنے والی خطیر امداد نے ایک بار پھر بعض این جی اوز کے کارندوں کو امتحان میں ڈال دیا ہے کہ یہ رقم ہضم کیسے کی جائے کہ پھر کہیں ان ہی ڈونرز سے اینٹی ڈائریا نہ طلب کرنی پڑے۔ یہاں مجھے حکیم بوعلی سینا کا یہ قول یاد آ رہا ہے کہ ”اتنا کھاؤ جتنا ہضم کر سکو۔“ ٹھنڈے کمروں میں بیٹھ کر تھریوں سے محبت جتانے والو! تمہیں کیا پتہ کہ تھر کے عوام کے درد کیا ہیں۔ تمہیں کیا پتہ کہ لُؤ اور گرمی میں تپتی ریت پر ننگے پاؤں چلنے والے پر کیا گزرتی ہے؟ غریبوں کو سکھ دینے کے جھوٹے دعویدارو تم نے کبھی اپنے گریبان میں جھانکا ہے کہ تم کیا کر رہے ہو کیا تم کبھی اپنے بچوں کیلئے کھلونے خریدتے وقت یہ سوچتے ہو کہ بھوک اور بیماری میں مبتلا ہو کر مرنے والے تھریوں کے یتیم بچوں کو اپنا جسم ڈھانپنے کیلئے کپڑے کا ٹکڑا تک میسر نہیں ہے اور تھریوں کے واحد ذریعہ معاش مویشی بھی مر رہے ہیں ان کیلئے تم نے کبھی سوچا ہے! اے صاحب بہادر و! حکومت کے پاس تو پہلے ہی اندھیر نگری چوپٹ راج والا معاملہ ہے جس میں بہت سے ڈاکٹر تنخواہیں تو سرکاری خزانے سے لیتے ہیں مگر کام مختلف این جی اوز میں کر رہے ہیں۔ مگر صاحبو تم نے کبھی یہ سوچا ہے کہ تھروا سیوں کو میسر صحت کی سہولیات جو بہت تھوڑی ہیں تم وہ بھی چھین رہے ہو۔ اے منزل واٹر پینے والو پیاسے تھریوں کے بارے میں بھی سوچو۔ این جی اوز کیا تھیں اور کیا بن گئی ہیں؟“

اسلام کوٹ کے بہادر لال نے ان تنظیموں کے متعلق جو رائے دی ہے وہ ان کے دردمند دل کی آواز ہے۔ وہ کہتے ہیں:

”تھر میں کام کرنے والی غیر سرکاری تنظیمیں خدمت اور انسانیت کے نام پر دھبہ ہیں انہوں نے ہماری مجبوریوں کو نیلام کیا ہے، ہمارے نام پر کروڑوں کما کر اپنی تجوریاں بھری ہیں ان تنظیموں کے کارندے لکھ سے لکھ پتی ہو گئے ہیں، تھروا تھری وہیں کے وہیں ہیں۔ یوں تو یہ سارا سال ہمارے نام پر کھاتے ہیں مگر جب بھی صحرا میں قحط سالی اور خشک سالی کے موسم آتے ہیں تو ان کی چاندی ہو جاتی ہے۔ یہ لوگ دنیا جہان سے ہماری زندگی کو متاثر بنا کر کروڑوں بٹورتے ہیں مگر ان کا ایک پیسہ ہمارے کام نہیں آتا۔ یہ پُر تعیش زندگی گزارتے ہیں بڑی بڑی ایئر کنڈیشنڈ

گاڑیوں میں گھومتے ہیں، خوبصورت دفاتر میں بیٹھ کر فلسفے بگھارتے ہیں۔ انہیں ہمارے دکھ کا اندازہ ہی نہیں ہے، ہم روز جیتے ہیں روز مرتے ہیں اور انہیں اپنے اللوں تملوں سے فرصت نہیں۔ یہ لوگ اپنے ضمیر پر ہی نہیں اس دھرتی پر بھی بوجھ ہیں۔“

فاضل مصنف نے مظلوم صحرائے تھر کا سفر مکمل کرنے کے بعد اپنے دل کا درد بیان کرتے ہوئے ایک جگہ لکھا ہے:

”میں نے تھر میں چند روز قیام کے دوران اپنے میزبانوں کے طفیل ڈیپلو، چھاچھرو، چھور اور ننگر پار کا طول و عرض چھان مارا ہے، مجھے پورے صحرائے تھر میں زندگی نام کی چیز کہیں دکھائی نہیں دی۔ میں نے تو جہاں بھی قدم رکھا مصائب میں مبتلا اور موت کے خوف سے ہمکنار فضا نے مجھے آڑے ہاتھوں لیا۔ میں جہاں بھی گیا اور جس سے بھی ملا ہوں ہر موڑ پر ایک نئی کہانی، ایک نیا زخم میرے انتظار میں تھا۔ مجھے اپنے رفقاء سفر کی کیفیت کا اندازہ نہیں ہے۔ میں اس مختصر عرصہ میں سرتاپا گھاسل ہو گیا۔ مجھے ماروؤں سے دکھ سا نچھا کر کے پتہ نہیں کیوں اچھا لگا ہے۔ میں نے جس تھری سے بات کی، اس کی داستان نے مجھے اپنا درد بھلا دیا اور ایک نئے کرب میں مبتلا کر دیا۔“

زیر نظر سفر نامہ ہر لحاظ سے تھر پر ایک جامع کتاب ہے۔ صحرائے تھر پر اردو میں زیادہ مواد موجود نہیں ہے۔ سعید خاور صاحب نے تھر کے مختلف ذائقوں کو یکجا کر کے وقت کا ایک اہم تقاضا پورا کیا ہے۔ اس میں محض سیر و تفریح نہیں، مسائل کی نشاندہی بھی ہے تو ان کے حل کیلئے مفید تجاویز بھی ہیں۔ وہ کراچی سے سرحدی شہر نگر پار کر تک جہاں سے بھی گزرتے ہیں راہ میں آنے والی ہر یادگار، ہر لمحہ اپنے قاری کی نذر کر دیتے ہیں۔ ان کا زبان و بیان کا انداز بھی بے حد دلچسپ اور دلکش ہے۔ جناب سعید خاور کہیں مکالمہ آرائی کے ذریعے جادو جگاتے ہیں تو کبھی تصوراتی دنیا میں کھو جاتے ہیں۔ انہوں نے اس کتاب میں کئی ذائقے دیئے ہیں۔ کہیں یہ کتاب سفر نامہ ہے تو کہیں ناول اور کہیں افسانہ تو کہیں تاریخ لیکن ان کی خوبی یہ ہے کہ انہوں نے کسی بھی موقع پر اپنے قاری کو خود سے دور نہیں ہونے دیا، یہی ان کی قلم کاری کا اہم وصف ہے۔“

”پیاس اور افلاس کا صحرا“ پڑھنے سے ایسا محسوس ہوتا ہے کہ جیسے قاری خود خاور صاحب کے ساتھ شریک سفر ہے اور ہر منظر اور ہر کیفیت وہ اپنی آنکھوں سے دیکھ رہا ہے۔ اس دلچسپ اور اہم کتاب لکھنے پر میں انہیں دلی مبارکباد پیش کرتا ہوں اور دعا کرتا ہوں: اللہ کرے زور قلم اور

زیادہ..... اور سرائیکی کے عظیم شاعر حضرت خواجہ غلام فرید کا ایک بندان کی نذر کرتا ہوں:

پیکر فریدی جام توں
تھی رند مست مدام توں
ڈنہو ڈنہو ودھا رکھ گام توں
واہ واہ کرے ساری خلق

ڈاکٹر نواز علی شوق
شاہ لطیف چنیر، جامعہ کراچی
بدھ ۷ مئی ۲۰۰۹ء



لطیف کا سارنگ

وادی سندھ کی تہذیب کی دو ہمسایہ اور قدیم زبانیں 'سندھی' اور 'سرائیکی' ایک ایسے خطے میں پھیلی پھولی ہیں جس کے سینہ پر عظیم سندھو بہتا ہے جس کی موجیں یہاں زندگی کی ضمانت ہیں لیکن سندھو سے دور مگر سندھ وادی سے جڑا ہوا عظیم صحرا راجستھان ہے جس کا ایک حصہ سندھ میں ہے جو تھر کہلاتا ہے اور ایک حصہ سرائیکی وسیب کی سابق ریاست بہاولپور میں ہے جو مجموعی طور پر چولستان کے نام سے مشہور ہے اور اس کا ایک نسبتاً آباد حصہ روہی کہلاتا ہے۔ باقی صحرا تقسیم ہے بعد ہندوستان میں شامل ہو گیا۔ یہ صحرا جو کبھی سمندر تھا اور کبھی اس پر ہاکڑا گھاگھر ایسا سرتوتی کے ناموں سے معروف دریا بہتا تھا جسے ویدوں میں علم و دانش کی دیوی کہا گیا ہے۔ اسی دریا کے نام سے موسوم 'ہاکڑا تہذیب' ہے جہاں موئن جو دڑو اور ہڑپا کے عین درمیان میں ایک شہر خموشاں "گنوری آلا" کے آثار مدفون ہیں جو ہڑپا سے کچھ بڑا اور موئن جو دڑو سے کچھ چھوٹا ہے۔ اسی ہاکڑا تہذیب کی گم گشتہ اور مدفون بستیوں کے امین صحرائے چولستان کے کنارے پر آباد ایک بستی "محراب والا" ہے جو سرائیکی ادب کے کئی درخشندہ ستاروں کی جنم بھومی ہے۔ تاریخی قلعہ ڈراور اور صادق گڑھ پیلس کے عباسی حکمرانوں سے جڑی ہوئی بلوچوں کی اس بستی میں ایک ایسا بیدار بخت بھی پیدا ہوا جس نے اپنے صحرا کی لاج رکھنے کے لئے جلتی ریت کے بجائے آگ برساتے شہروں کی آبلہ پائی کی اور واپس اپنے صحرا کو لوٹ آیا۔ محراب والا میں پیدا ہونے والا سعید خاں کوئی نانون میں بنا ہوا ایک چھتا بناتا ہے اور اس میں زندگی کا رس انڈیل دیتا ہے۔ روہی کے لانے

پھوگ، کریمہ، کنڈے، کرڑا، رکتین کی عسبیز خوشبوؤں میں پروان چڑھنے والے سعید خاور نے چاروں اور گھوم کر لاہور، کوئٹہ، ملتان، کراچی اور نہ جانے کہاں کہاں کی آبلہ پانی کے بعد سمندر کی وسعتوں کا اسیر ہو کر راجی کو اپنا مستقر بنایا۔

کون جی کو لگائے عشق کا روگ

کون پانی پئے سمندر کا

مگر سعید خاور نے اس کھارے پانی اور سمندر کی ریت میں سے بھی تھر اور وہی کی ریت اور پانی کے ذائقے دریافت کر لئے۔

سندھ وادی کی دونوں ہمسایہ زبانوں کے دو قومی شاعروں شاہ لطیف اور خواجہ فرید کی سندھی سرانیکیں سحری کے موضوعات کا غالب حصہ اسی صحرائے تھر اور چولستان کی زندگی سے گندھا ہوا ہے جسے سعید خاور نے باردگر لطیف اور فرید کی آنکھ سے دیکھا مگر صدیوں کے فاصلے نے جس تھر کو ہمارے سامنے لا کھڑا کیا ہے اس سے لطیف کا سُرسارنگ اور فرید کا ساوَن روٹھ چکا ہے۔ صحرائی راجپوتوں کے کاجل سے سرمئی ہونے والے صحرائی تالاب یا ٹوبھے خشک ہو چکے ہیں۔ گایوں، بھیروں، بکریوں اور اونٹوں کے قطار اندر قطار گلے قحط اور موت کے رقص کی لپٹ میں آچکے ہیں۔ کترن کی خوشبو چرانے والوں کے کالے ناز اور کالی سڑکیں صحرا کی نرم ریت پر خراشیں ڈال کر لوٹ مار کی ایک نئی ثقافت کی بنیادیں رکھ رہے ہیں۔

سعید خاور کی آنکھ منظر سے پس منظر تک آگاہی کے نئے دروا کرتی ہوئی ایک کتاب ترتیب دیتی رہی جو ہمارے روبرو ہے۔ عمر ماروی، مول رانو، سسی پنوں، ڈھولا مارو اور کئی لوک داستانوں کو جنم دینے والا یہ عشق آفریں خطہ پھر کسی عاشق کی تلاش میں ہے اور خاور ایک عاشق کی آنکھ سے اسے دیکھ رہا ہے مگر سسی قبر میں اتر چکی ہے اور اس کے آنچل کا پلو کسی ہوس ناک نگاہ کی آگ سے بچنے کی کوشش کی گواہی دے رہا ہے۔ ماروی آج بھی عمر کی قید میں ہے مگر آج کا عمر ماروی کی حب الوطنی اور ماروؤں سے محبت کا احترام کرنے والا عمر نہیں بلکہ اسے کسی ہم دھما کے میں اڑا دینے والا عمر ہے۔ خاور صدیوں کی دہیز پر کھڑا یہ سب کچھ دیکھ رہا ہے۔ وہ روپلو کولہی سے مسکین جہان خان کھوسو تک اور اکبر سے اربابوں تک، ایک نظر میں وقت کے فاصلے کو اپنی آنکھوں کی پتلیوں میں سمیٹ لیتا ہے۔ زندانوں کے درکھولنے کے خواب لئے اس کی آنکھیں زندگی اور روشنی

کی طرف لپکتی نظر آتی ہیں۔

یہ کتاب خالی خولی خواب نگر نہیں بلکہ حقیقتوں کے جہان سے بھی آشنائی کے سفر پر اپنے قاری کو ساتھ لے کر چلتی ہے۔ تھر پر مختلف زبانوں میں بہت کچھ لکھا اور بولا جا چکا ہے۔ اس کی زندگی ڈراموں، دستاویزی فلموں اور مختلف نظری بصری ویلوں سے لوگوں پر آشکار کی جا چکی ہے۔ یہ کتاب تھر کا واحد حوالہ نہیں مگر ایک اہم حوالہ ضرور بن سکتی ہے۔ سعید خاور مبارک ہو تم لطیف کے تھر پر سرسارنگ بن کرا ترنا چاہتے ہو۔

جاوید چانڈیو

جمعرات ۳۰ اپریل ۲۰۰۹

کراچی



درمدح دوست

داستان گوئی عہد قدیم سے چلی آرہی ہے لیکن اس پر قدرت شاذ ہی نصیب ہوتی ہے۔ تاریخ کا مطالعہ ہر طالب علم کرتا ہے اور گفتگو کا ڈھنگ جاننے والوں کی بھی کسی عہد میں کمی نہیں رہی لیکن اچھی کہانی کی بنت عطیہ خداوندی ہے اچھے لحن کی طرح۔

ہمہ دم سرگرم اور مضطرب، ان معنوں میں کہ زندگی کے جھیلوں میں سے وقت نکالنا اور اس کا خوب صورت استعمال کوئی سعید خاور سے سیکھے۔ اابرس ہوئے انہوں نے سردار شیر باز مزاری کا زندگی نامہ لکھا تھا، ایک صداقت شعار مگر دل کش و دلآویز شخص کی سرگزشت جو مصلحت اور منافقت پر یقین نہیں رکھتا، اب ایک دہائی بعد انہوں نے صحرائے تھر کے بے کس اور بے بس لوگوں کو موضوع بنایا ہے۔

یادش بخیر۔ تھراڑتی ریت، ناچتے موروں، نایاب جنگلی حیات، ہر سو پھیلی نموشی یا پھر پانی کی تلاش میں بیراجی علاقے کی سمت نقل مکانی کرنے والے ماروؤں کا ہی نہیں دھرتی سے محبت کی علامت ماروی، ظلم و استبداد کے پیکر عمر سومرو، غریبوں کے ہم نوا مسکین جہاں خان کھوسو اور اپنے حق کیلئے جان دے دینے والی مائی بخٹوار کا بھی دوسرا نام ہے ان ہی شخصیات و واقعات اور مقامات میں سعید خاور نے اپنائیت محسوس کی تو ان کا سفر رائیگاں نہ گیا اور وہ دوران مسافت حال سے ماضی میں جست لگا کر اپنے پڑھنے والوں کیلئے کچھ نیا پن لے آئے چونکہ یاسیت پسندی انہیں چھو کر بھی نہیں گزری اور رجائیت پر وہ یقین رکھتے ہیں اس لئے ان صفحات پر تھر کا نوحہ یا مرثیہ

نہیں۔ اس خطے کی خوشحالی، ترقی اور بہتری کے خواب جا بجا بکھرے نظر آئیں گے۔ تاریخ کے تمام کرداروں نے انہیں اپنے عہد کے بہت سے بھید بھاؤ بتائے ہیں اور وہ سخن ہائے گفتنی جو بقول شاعر خوف فساد خلق سے ناگفتہ رہ جاتے ہیں، وہ ان کی زبان سے نہ صرف سامنے آئے بلکہ اچھے بھی لگے ہیں۔

پڑھنے والے میری اس رائے سے اتفاق کریں گے کہ تھر کا یہ سفر ہنوز مکمل نہیں ہوا کہ اپنی رفیق راہ ٹائم مشین کے ذریعے انہیں ایک جست مستقبل میں بھی لگانی چاہئے کہ ان کی پیش کردہ تجاویز پر عمل کے بعد بلیک گولڈ کی یافتہ ڈیموں کی تعمیر، علم کی روشنی اور معدنیات کے وسائل سے استفادہ کے نتیجے میں یہاں کی زندگی کیسی لگے گی؟ فیض کے الفاظ میں ”فروغ گلشن و صوت ہزار کا موسم“ بلاشبہ ہم نہیں ہماری اگلی پیڑھی دیکھے گی لیکن کچلے اور پسے ہوئے طبقات کی سر بلندی دوسرے فرازی کے خواب دیکھنا بھی تو کسی کسی کا مقدر بنتا ہے۔

ہر اچھی تحریر قاری کو تشنہ رکھتی ہے۔ اس سفر نامے کا مطالعہ بھی یہ احساس سوا کر دے گا لیکن اسے کم مت جانئے کہ ریت کے گولوں، ویران قلعوں اور اجاڑ راستوں میں بکھرے قصوں کو زبان و بیان کا حسن اور داستان کا روپ مل گیا ہے۔ اچھے لحن کی طرح کہ یہ عطیہ خداوندی ہے اور ستارے و لکیریں مہربان ہوں تو ہی اچھی کہانی کی بنت کسی کسی کا مقدر بنتی ہے۔

الطاف بجاہد
یکم جون ۲۰۰۹ء



”موٹروے“ کا سفر

گاڑی سہراب گوٹھ کی ہنگامہ خیزیوں اور چھوٹی بڑی گاڑیوں کے ناروا دباؤ سے آزاد ہوئی تو ڈرائیور نے داد طلب نگاہ میرے وجود پر دوڑائی اور ایکسلیٹر پر پاؤں کا زور بڑھا دیا۔ میری جان میں جان آگئی۔ کراچی کے ہولناک ٹریفک سے یوں صاف بچ نکلنا معجزے سے کم نہیں ہوتا۔ مائی کلاچی کے شہر کراچی میں ایسے معجزے کبھی کبھار ہی رونما ہوتے ہیں ورنہ شہریوں کے دن کا غالب حصہ رینگتے، چنگھاڑتے ٹریفک کی بھینٹ چڑھ جاتا ہے۔ گاڑیوں کے رش، دھوئیں اور شور نے کراچی کے شہریوں کی زندگی عذاب کر رکھی ہے۔ میرے کچھ دوست اسے شہر کی گہما گہمی قرار دیتے ہیں مگر میں ہمیشہ ان سے اختلاف کرتا ہوں۔ میرا کہنا یہ ہے کہ یہ گہما گہمی نہیں، شہر پر منڈلاتا ہوا عفریت ہے جس کے سائے آئے دن گہرے ہوتے جا رہے ہیں۔ اس کی ہولناکیوں نے شہریوں کی زندگی کی طبیعات بدل دی ہے۔ ماحولیاتی اور صوتی آلودگی نے ایک محتاط اندازے کے مطابق کراچی کے ۴۰ فیصد لوگوں کو مختلف نفسیاتی امراض میں مبتلا کر دیا ہے۔ آج یوں رش سے صاف بچ نکلنے پر میں نے سکھ کا سانس لیا اور ڈرائیور سے پوچھا:

”کیا نام ہے تمہارا؟“

”افضل۔“ اس کا جواب فتح کے نشے میں لڑکھڑاہا تھا۔

اسے خوش فہمی ہو گئی کہ میں اس کی فنکاری سے مرعوب ہو گیا ہوں۔ میرا مسئلہ کچھ اور ہے۔ میں عام طور پر تیز رفتار گاڑیوں میں سفر کرنے سے گریز کرتا ہوں اور خاص طور پر اگلی نشستوں پر

بیٹھ کر سفر کرنے سے تو میری جان جاتی ہے۔ میرا ایسا ہر سفر لمبی خاموشی، وسوسوں اور وحشت میں گزرتا ہے۔ ایسے مواقع پر خدا اور میرے درمیان فاصلوں کی تمام فضیلیں دھڑام سے گر جاتی ہیں اور میں ورد شروع کر دیتا ہوں۔ ایسے میں جو مجھے یاد آتا ہے پڑھ ڈالتا ہوں۔ مجھے افضل جیسے ”فنکاروں“ کی ”فنکاری“ سے بے حد خوف آتا ہے لیکن آج میرے ساتھ ہاتھ ہو گیا ہے۔ ”یاروں“ نے میرے بے حد انکار کے باوجود مجھے جبراً وین کی اگلی نشست پر ڈرائیور کے پہلو میں بٹھا دیا ہے۔ پتہ نہیں یہ میری عزت افزائی ہے یا مجھے سولی پر لٹکایا جا رہا ہے! میں پہلے بتا چکا ہوں کہ عام طور پر ایسا سفر میرے لئے کسی طرح بھی مستقل اذیت کے سوا کچھ نہیں ہوتا۔ آج افضل سے میری اپنے مزاج کے برعکس گفتگو بھی اسی خوف سے نجات پانے کی ایک کوشش ہے۔

”تم پہلے بھی کبھی تھر گئے ہو یا پہلی بار جا رہے ہو؟“ میں نے خواخواہ بات بناتے ہوئے افضل سے دوستانہ انداز میں استفسار کیا۔

”عمر کوٹ تک تو گیا ہوں، آگے جانے کا موقع پہلی بار مل رہا ہے۔ بہت پہلے ایک بار غیر ملکیوں کو لے کر گیا تھا وہاں، قلعہ دکھانے۔“ اس نے آنکھیں چھپکاتے ہوئے جواب دیا۔

”میرا خیال ہے اس نے میری طرف سے دوستی کی پیشکش قبول کر لی ہے۔“ میں نے اس کا جائزہ لیتے ہوئے دل میں سوچا۔

”میں پہلی بار جا رہا ہوں وہاں، لیکن تم زیادہ خوش قسمت ہو کہ مجھ سے پہلے تاریخی قلعہ عمر کوٹ دیکھ لیا۔“ میں نے اسے اس کی برتری یاد دلوائی تو وہ نہال ہو گیا اور مجھ سے پوچھا:

”آپ کا نام.....؟“

”خاور..... سعید خاور“ میں نے جواب دیا۔

”آپ کیا کرتے ہو؟“ اس کے لہجے میں مکمل اپنائیت تھی اور وہ گپ شپ جاری رکھنے پر آمادہ دکھائی دے رہا تھا۔ میں جان گیا کہ ڈرائیور کو ہمارے میزبانوں نے ہم مہمانوں اور ہمارے سفر کے حوالے سے کوئی پیشگی جانکاری نہیں دی۔ اسے صرف اتنا پتہ ہے کہ ہم تھر جا رہے ہیں۔ ہم کون ہیں اور کہاں سے آئے ہیں؟ اسے نہیں معلوم۔ میں نے مناسب سمجھا کہ اسے اپنے بارے میں سب کچھ بتا دیا جائے۔

”یار میں صحافی ہوں..... بلکہ یہ سب صحافی ہیں۔ ہمارا تعلق کراچی کے مختلف اخبارات

سے ہے اور ہم تھر میں پڑنے والی قحط سالی کا جائزہ لینے جا رہے ہیں۔“ میں نے کچھلی نشستوں میں اونگھتے اپنے ساتھیوں کی جانب اشارہ کرتے ہوئے تعارف کے ساتھ ساتھ صحرائے تھر کے سفر کا سبب بھی بیان کر دیا۔ میں نے محسوس کیا کہ افضل کو میرے صحافی ہونے پر خوش گوار حیرت ہوئی ہے کیونکہ اس کے چہرے پر ہلکی طمانیت سی پھیل گئی تھی۔

”خوشی ہوئی آپ سے مل کر۔“

”کون سے اخبار میں ہیں آپ؟“ اس کے سوال اور لہجے میں اخبار والوں کے لئے کسی قدر انیسیت کا جذبہ موجود تھا۔

”میں نوائے وقت میں ہوں۔“ میں نے اسے بتایا۔ اسی اثنا میں سامنے سے آنے والی ایک تیز رفتار کار نے بڑے بڑے طریقے سے دیو بیکل ٹرالر کو اور ٹریک کیا اور بال بال حادثے سے بچی۔ افضل پر کیا بیتی ہوگی، مجھے اس کا بخوبی اندازہ ہے مگر میرے اوسان خطا ہو گئے ہیں۔ اس نے منہ بھر کے کار والے کو مغالطات کہیں۔

”حرام زادہ..... اندھے ہو کر چلاتے ہیں سالے.....“

مجھے اگلی نشست پر بیٹھنے کا اعزاز مہنگا پڑ رہا ہے۔ میری آنکھوں کے سامنے اندھیرا چھا گیا۔ ایک ہولناک حادثہ رونما ہوتے ہوئے رہ گیا، لیکن ماحول ذرا سانا خوشگوار ہو گیا اور کچھ دیر کے لئے ہماری گفتگو کا سلسلہ بھی ختم گیا۔ میں نے خود کو اس خوفناک منظر سے گھسیٹ کر ماضی کے خوشگوار جھروکوں میں دھکیل دیا۔ میرے دماغ میں ریت اور روشنی کا طوفان اُمڈ آیا۔

صحرا میرے لئے اجنبی نہیں ہے۔ میں خود دنیا کے چوتھے بڑے صحرا چولستان میں پیدا ہوا۔ چولستان کو مقامی لوگ ”روہی“ سے موسوم کرتے ہیں۔ میرا بچپن اور لڑکپن اسی وسیع ریتیلے صحرا کی گود میں پروان چڑھا۔ میں نے اپنی پہلی تحریر روہی کی ریت پر رقم کی اور یہیں کاغذ اور قلم سے دوستی کا آغاز کیا۔ میں نے صحرائے چولستان کی سلگتی ریت پر رقص کرتی ہوا سے گویائی کی وہ قوت حاصل کی جس نے میری عملی زندگی میں مجھے ہزاروں لاکھوں لوگوں کی آنکھوں میں آنکھیں ڈال کر بات کرنے کا حوصلہ دیا۔ روہی کی لُونے میرے تن بدن میں ایک آتش بھڑکادی۔ میری زندگی کا ابتدائی خطیب اور مخاطب روہی ہی تھی جہاں میں گھنٹوں روہی کی روح سے ہم کلام ہوتا اور اس سے راز و نیاز کرتا رہتا۔ روہی کے بدن پر سرسراتی ریت، اداس ٹیلے، سنسناتے سنائے، بے

لباس درخت اور ڈھلتی شام کے ڈھندلے میری خلوتوں کے امین اور میری جلو توں کے مستقل رفیق اور راز دار تھے۔ ریت راہوں پر سفر کرنے والے کاروانوں میں شریک شتر بانوں اور حدی خوانوں کے دہن سے پھونٹنے والے یہ دل گداز چولستانی نغمے اور فریدی کافیاں ہی تھیں جنہوں نے مجھے لفظوں اور آواز کی جادوگری سے آشنا کیا۔

روہی، ماں کے بعد میری اگلی پناہ گاہ تھی جس نے ماں کی طرح مجھے گود لے کر لوریاں سنائیں اور پروان چڑھایا۔ بھوک، پیاس اور افلاس، چولستان اور تھرا ایک ہی نصیب لے کر وجود میں آئے ہیں، یہ آگہی مجھے اسکول کے دنوں ہی میں مل گئی تھی۔ میرے بابا بھی سچے روہیلے (چولستانی) تھے۔ انہوں نے اپنی زندگی کی لگ بھگ نصف صدی انہی ریت رستوں میں شکار اور پیار میں گم کر دی۔ وہ اٹھتے بیٹھتے مجھے بے آب و گیاہ چولستان کی سر زمین سے غیر مشروط وفاداری کا درس دیتے اور اس کے ریلے نغموں کا رس میرے کانوں میں گھولتے رہتے تھے۔ اُن گیتوں کی نغمگی آج بھی میرے دل و دماغ میں رچی بسی ہے۔ پہلی بار انہوں نے ہی مجھے بتایا تھا کہ سندھ کے دامن میں چولستان کی سرحد کے ساتھ ایک اور صحرا ”تھر“ جڑا ہوا ہے جو اس سے بھی زیادہ وسیع و عریض اور دل فریب ہے۔ وہاں بھانت بھانت کی بولیاں بولنے والے رہتے ہیں۔ بابا نے مجھے یہ بھی بتایا تھا کہ چنوروں اور بھنوروں کی اس سر زمین پر دن رات مورنا چتے ہیں اور وہاں کے لوگ بھوک اور پیاس کے باوجود اپنی دھرتی سے بے پناہ پیار کرتے ہیں اور اسے کسی بھی قیمت پر چھوڑنے کے لئے تیار نہیں۔ مجھے یاد ہے کہ میں نے بابا سے کہا تھا:

”بابا! پیاس اور افلاس کے باوجود میں بھی اپنی روہی سے بے پناہ محبت کرتا ہوں۔“ بابا میری بات سے بہت خوش ہوئے تھے اور مجھے اپنی آغوش میں بھینچ لیا تھا۔ روہی کی روح میں رہنے ان کے مضبوط ہاتھوں کا لمس میں آج تک اپنے بدن پر محسوس کرتا ہوں۔ زمانہ طالب علمی میں ہمیشہ میرا یہ خواب رہا کہ میں اپنی جنم بھومی روہی کی زندگی سپردِ قلم کر کے اس کے سارے رنگ دنیا پر بکھیر دوں مگر میری ”مجبوری“ گریجویشن کے بعد مجھے پاکستان کے اقتصادی دارالحکومت کراچی بھینچ لائی۔ کراچی میں اپنی دریافت کی ایک نئی دُھن نے مجھے اپنے اس خواب سے بہت دور کر دیا اور میرا یہ خواب کسی حد تک میرے لئے اجنبی سا ہو گیا۔ مگر جب بھی مجھے میرا وہ بے تعبیر خواب اپنی یاد دلاتا ہے تو میں روح تک کانپ جاتا ہوں۔ اپنی جنم بھومی روہی اور روہیلوں کا یہ

قرض اب بھی اپنے وجود پر چھیل رہا ہوں۔ میری خدا سے دعا ہے کہ وہ مجھے یہ گراں مایہ قرض چکا۔ نے کا وسیلہ فراہم کر دے۔

دسمبر ۱۹۸۷ء میں نوائے وقت گروپ میں شمولیت اختیار کرنے کے بعد میرے اندر یہ خواہش جاگی کہ میں دنیا کے تیسرے بڑے صحرا، حیرتوں اور غیرتوں کی سرزمین، موروں کے مسکن ”صحراۓ تھر“ کا تفصیلی سفر کر کے وہاں وہ سارے منظر اپنی آنکھوں سے دیکھوں جو میرے بابا نے میرے بچپن میں میری آنکھوں میں بसा دیئے تھے اور ان حالات کا بھی جائزہ لوں جن کی وجہ سے تھر کے ”مارو“ اذیت ناک زندگی گزارنے پر مجبور ہیں اور کوئی بھی ان کا پرسان حال نہیں۔ اخبارات ہر ۱۱ تھر میں پیاس اور افلاس کے ہاتھوں سیکڑوں ہلاکتوں کی خبریں اور تصویریں اپنے کالموں کی زینت بناتے رہتے ہیں مگر میں چاہتا تھا کہ میں زندگی اور موت کے اس بھیاںک منظر کا براہ راست مشاہدہ کروں۔ میں یہ دریافت کروں کہ وہ کیا راز ہے جو تھریوں کو خشک سالی اور قحط کے باوجود وطن چھوڑنے سے روکے رکھتا ہے۔

میں اس راز کی کھوج ہی میں سندھ کے صوبائی دارالحکومت کراچی سے سواچھ سو کلومیٹر دور سندھ کے جنوب مشرق میں ۲۱ ہزار مربع کلومیٹر پر پھیلے ماروؤں کے دیس تھر کا دکھ جاننے اور تھریوں کو دلا سہ دینے کے لئے ایک تھکا دینے والے طویل سفر پر نکلا ہوں۔ ان دشوار گزار مسافتوں میں میرے کچھ دوست اخبار نویس بھی شریک سفر ہیں۔ ایک ہفتے پر محیط اس سفر کا موقع ہمیں ایک سیاسی جماعت نے فراہم کیا ہے جو بھوکے اور پیاسے ماروؤں میں نصف نرخ پر پانچ روپے فی کلو آٹے کے کئی ٹرک تقسیم کرے گی اور تھر کے مختلف علاقوں میں اپنی مدد آپ کے تحت دو درجن سے زائد کنوئیں کھود کر دے گی۔ چند کنوئیں کھودنے اور آٹے کے چند ٹرک تقسیم کرنے سے ہزاروں کلومیٹر رقبے پر پھیلے تھر میں پڑنے والے قحط پر قابو پانے میں کس حد تک مدد ملے گی، اس سے قطع نظر ایک چولستانی کو تھری بھائیوں سے دکھ بانٹنے کا موقع ملا ہے تو اس سے بڑی سعادت اس کے لئے کیا ہو سکتی ہے۔

”صاحب! آپ کو نیند آگئی؟“

”نہیں یار..... بس ذرا سوچوں میں کھو گیا تھا۔“ افضل کی مداخلت پر میں خیالوں کی دنیا

سے پلٹ آیا۔ وہ مجھے غور سے دیکھنے لگا۔

”کیا سوچ رہے تھے آپ؟“

”میں سوچ رہا تھا کہ یہ جو تھری ہیں، یہ بڑے سخت جان ہیں۔ آندھی ہو طوفان ہو، پیاس ہو یا افلاس، یہ لوگ گھر نہیں چھوڑتے، انہیں اپنے وطن سے بہت لگاؤ ہے۔“

”وطن وطن ہوتا ہے صاحب! گھر کون چھوڑتا ہے؟“

”مگر یار، ہم تو گھر سے بے گھر ہو گئے ہیں، روزی روٹی کے چکر میں اپنے آپ کو بھی کھودیا ہے۔ واپس جاتے ہیں تو اپنے ہی گھر میں اجنبیت محسوس ہوتی ہے۔“

”آپ کی اپنی دھرنی سے محبت کمزور پڑ گئی ہے، لگتا ہے آپ کا اپنے اوپر بھروسہ ڈالنا وہ ڈول ہو گیا ہے۔“

افضل کے جملے مجھ پر بجلی بن کر گرے۔ کہہ تو یہ صحیح رہا ہے۔ میں نے سوچا۔ میں خود کو اچانک ہیچ سمجھنے لگا۔ کراچی آ کر واقعتاً میں پیچھے مڑ کر دیکھنے کے دصف سے محروم ہو گیا ہوں۔ بڑے لوگ تو پل بھر میں کیا سے کیا ہو جاتے ہیں، انہیں کوئی کچھ کہنے والا نہیں ہوتا، یہ خود کو اپنے ضمیر کے سامنے بھی جوابدہ نہیں سمجھتے۔ متوسط طبقے کے لوگوں کا یہ جرم ناقابل معافی ہوتا ہے۔ مگر میرا یہ نیا ہزارے وال دوست افضل، خود بھی تو دورنگی کا شکار ہے۔ ابھی تھوڑی دیر پہلے بتا رہا تھا کہ ۲۰ سال پہلے ماہیوں اور ڈھولوں کی سرزمین مانسہرہ سے کراچی آیا تھا، یہیں شادی کر کے بیوی کو بیاہا ہو گیا، پلٹ کر اپنے پیاروں کی خبر ہی نہیں لی۔ ایک میں یا افضل ہی نہیں، کراچی کے جھمکٹوں میں لاکھوں کھو گئے ہیں۔ ہر ایک کا اپنا المیہ ہے، ہر ایک کی اپنی کہانی ہے۔ ہر کسی کے پاؤں میں کراچی نے بیڑیاں ڈال دی ہیں۔

میرے پاس کہنے کے لئے بہت کچھ ہے مگر میں کسی نئی بحث میں نہیں الجھنا چاہتا۔ افضل باتونی ہے، پھر کوئی نئی بات لے آئے گا اور میں خواخواہ ایک اور یاسیت میں گھر جاؤں گا۔ اس وقت تو میری نظروں میں بھوک اور افلاس میں گھرے چولستان کی مانند صحرائے تھر کے دردناک منظر گردش کر رہے ہیں جس سے عرصہ ہوا برکھادیوی روٹھ گئی ہے اور خشک سالی نے وہاں اپنے پنچے گاڑ دیئے ہیں۔ تھر میں کئی مہینوں سے جاری موت کے اس رقص نے پوری دنیا کو اپنی طرف متوجہ کر لیا ہے لیکن صوبائی اور وفاقی حکومتوں کے کان پر جوں تک نہیں رہنگی۔ حکمران بے سہارا ماروؤں اور ان کے معاشی وسیلوں مولشیوں کو بچانے میں مکمل طور پر ناکام رہے ہیں۔ قدرت اور

حکومت نے پیاس اور افلاس کے اس صحرا سے منہ موڑ لیا ہے۔ کچھ این جی اوز اور سیاسی سماجی ادارے انفرادی سطح پر تھر میں زندگی کو بچانے کے لئے کوششیں بروئے کار لارہے ہیں لیکن ان میں سے کئی ایک کا کردار سوالیہ نشان ہے۔ میں ایسی کئی تنظیموں اور اداروں کو جانتا ہوں جو امداد کی رقم سے زیادہ روپے خبروں اور تصویروں کی نمائش پر خرچ کر دیتے ہیں۔ وہ اس سستی شہرت کی بیساکھیوں پر کھڑے ہو کر بلند قامت نظر آنے کی کوشش میں رہتے ہیں۔ ان کا خیال آتے ہی میں کھولنے لگا اور میں نے من ہی من میں انہیں خوب سنائیں۔

کراچی حیدر آباد روڈ سپر ہائی وے جسے میاں نواز شریف نے اپنے دوسرے دور حکومت میں موٹر وے کے نام کا طوق پہنا دیا تھا اور سہراب گوٹھ پر اپنے نام کی دیو قامت تختی بھی آویزاں کر دی تھی۔ یہ کئی سال گزرنے کے باوجود موٹر وے کا استحقاق حاصل نہیں کر سکی۔ گواس کی نگرانی نیشنل ہائی وے اتھارٹی اور موٹر وے پولیس کے حوالے کر دی گئی ہے جو ٹریفک قوانین کی خلاف ورزی پر جرمانے عائد کرتی اور ٹول ٹیکس وصول کرتی ہیں مگر اس کی تعمیر و ترقی کا وہی حال ہے جو عام طور پر پاکستان میں عام شاہ راہوں کا ہوتا ہے۔ جگہ جگہ ٹوٹ پھوٹ اور گڑھے اس کے موٹر وے ہونے کے نام پر دھبہ دکھائی دیتے ہیں۔ فرق پڑا ہے تو صرف اتنا کہ پہلے اس کا ٹیکس سندھ حکومت کی تجویز میں جاتا تھا اور اب یہ وفاقی حکومت اینڈر ہی ہے۔ نام بدلنے سے چیزوں کی ہیئت یا ماہیت نہیں بدل جاتی، سپر ہائی وے موٹر وے ہو گئی ہے لیکن اس کی حالت ذرا نہیں بدلی۔ اسے چھوڑیے کہ یہ کس حال میں ہے، اس کے اطراف کے مناظر ہیں بہت خوبصورت۔ آپ جس طرف نگاہ دوڑائیں دلکش منظر آپ کی آنکھوں میں بس جائیں گے۔

ہم نوری آباد سے گزرے تو اس کی زبوں حالی دیکھ کر بھی مجھے ملال ہوا۔ حکومت سندھ نے اسے قائم کرتے ہوئے بلند بانگ دعوے کئے تھے اور کہا تھا کہ یہ صنعتی منصوبہ صوبے کی تقدیر بدل کے رکھ دے گا۔ ربع صدی بعد اب اس کی عملی تصویر سب کا منہ چڑا رہی ہے۔ کراچی سے ۸۰ کلومیٹر دور سپر ہائی وے پر دیہہ کالو کبار میں نوری آباد کے مقام پر حکومت سندھ نے اسی کی دہائی میں ۱۶ ہزار ۶ سو ۱۳۹ ایکڑ اراضی مختص کر کے اس منصوبے کا آغاز کیا تھا۔ اس میں سے ۶ ہزار ایکڑ ابتدائی دو مرحلوں میں ۳۳ ہزار ایکڑ اکتوبر ۱۹۸۳ء تک اور مزید ۳۳ ہزار ایکڑ اراضی ستمبر ۲۰۰۴ء میں سندھ انڈسٹریل ٹریڈنگ اسٹیٹ لمیٹڈ کے حوالے کی گئی۔

حکومت سندھ کی جانب سے عطا کردہ اس زمین کو ایک ہزار ۷۵ صنعتی پلاٹوں میں تقسیم کیا گیا۔ ان میں سے صرف ۷۷ پلاٹوں پر اس وقت پیداواری عمل جاری ہے۔ ۱۲ کارخانے زیر تعمیر ہیں، دو تعمیر ہو کر بند بھی ہو چکے ہیں۔ بیمار اکائیوں کی تعداد ۳۴ ہے جب کہ ۹۵۰ پلاٹ ابھی تک خالی پڑے ہوئے ہیں۔ یہاں زمین کی فراہمی کے علاوہ محدود پیمانے پر سڑکوں، 'فراہمی آب'، نکاسی آب اور اسٹریٹ لائٹس کی سہولتیں بہم پہنچائی گئی تھیں مگر اسپتال، شاپنگ سینٹر، اسکول، کالج، کینجھر جھیل سے فراہمی آب اور بس ٹرمینل کی تعمیر کے منصوبے تادم تحریر کھٹائی میں پڑے ہوئے ہیں۔ رہی سہی کسر ڈاکوؤں اور بھتہ خوروں نے پوری کر دی ہے۔

نوری آباد ایک کامیاب صنعتی قصبہ ثابت ہو سکتا تھا مگر ناقص حکومتی پالیسیوں، سرکاری عدم تعاون، سیاسی اقربا پروری، صنعت کاروں کی عدم دلچسپیوں، بے اعتمادیوں، بنیادی سہولتوں کے فقدان، ناروائیکسوں کے اطلاق اور ڈاکو راج کی وجہ سے یہ منصوبہ ناکام بنا دیا گیا ہے۔ میں نے دیکھا نوری آباد کے چند کارخانوں کی چمنیاں دھواں اگل رہی ہیں، بیشتر ویران پڑی ہیں۔ یہاں بیمار صنعتوں کی تعداد روز بروز بڑھتی چلی جا رہی ہے۔ سندھ کو صنعتی انقلاب کی راہ پر گامزن کرنے کے حکومتی دعوے مذاق بن کر رہ گئے ہیں۔ بعض روایات میں ہے کہ نوری آباد سندھ کی شہرہ آفاق رومانی داستان "نوری جام تماچی" کے کردار مائی نوری سے منسوب ہے۔ نوری چاہت کی علامت اور اس کی اپنے ملاح قبیلے سے محبت سندھ کی ثقافت کا سنگھار ہے لیکن اس سے منسوب نوری آباد کا گلشن آباد ہونے سے پہلے ہی اجڑ گیا ہے۔

ہمیں راستے میں کئی جگہ موٹر وے پولیس کی گاڑیاں دکھائی دیں۔ اہلکار جاہ جہاں مقررہ رفتار اور ٹریفک قوانین کی خلاف ورزی پر ٹرکوں اور ٹرالوں کے ڈرائیوروں کے چالان کرتے دکھائی دیئے۔ مجھے ذاتی تجربہ تو نہیں سنا ہے انہیں عام پولیس والی لت ابھی تک نہیں پڑی۔ خدا کرے یہ سچ ہو لیکن پاکستان میں اس قسم کی خبر پر حیرت ہوتی ہے۔




دریائے سندھ کا نوحہ

ہم سندھ کے دوسرے بڑے شہر حیدر آباد پہنچنے والے ہیں۔ جامشورو کے قریب دریائے سندھ کے پل پر سے گزرتے ہوئے مجھے یکبارگی غم کی ایک شدید لہر نے گھیر لیا۔ میں ۱۹۸۶ء سے سندھ میں ہوں اور میں نے اس کا چپہ چپہ دیکھا ہے۔ میں نے ان دو عشروں میں کئی تبدیلیاں رونما ہوتے دیکھی ہیں۔ اس عرصے میں رونما ہونے والی تمام سماجی، سیاسی تفسیرات میری نظروں میں ایک ترتیب کے ساتھ گھوم رہی ہیں۔ میں ایم کیو ایم کی اٹھان کا چشم دید گواہ ہوں۔ سندھ کی سیاست میں یہ ایک اہم موڑ تھا۔ ضیا آمریت میں دیہی سندھ میں پیپلز پارٹی اور شہری سندھ میں موثر۔ سیاسی قوت جمیعت علمائے پاکستان کو دیوار سے لگانے کے لئے ایک طرف آمرانہ ہتھکنڈے جاری تھے تو دوسری طرف سندھی قوم پرستوں کی بھی پیٹھ ٹھونگی جارہی تھی تاکہ حقیقی سیاسی قوتوں کو کمزور کر کے آمریت کو طول دیا جاسکے۔

مجھے اپنے عزیز دوست نذیر لغاری کے ہمراہ ۲۰ مئی ۱۹۸۸ء کو دریائے سندھ کے کنارے سائیں جی ایم سید کے گاؤں ”سن“ میں سندھ نیشنل الائنس کے تاسیسی اجلاس میں بھی ایک عام ناظر اور مبصر کی حیثیت سے شرکت کا موقع ملا۔ یہی وہ وقت تھا کہ جب سندھ میں قوم پرستی کی سیاست نے نئی کروٹ لی۔ ہر انتخاب میں عوام کے ہاتھوں مسترد کئے جانے والے سندھ کے قوم پرست نئی صف بندیوں کی کوششوں میں تھے۔ مجھے یہاں جی ایم سید، رسول بخش پلہو، الہی بخش سومرو، محمود ہارون، مخدوم خلیق الزمان، شاہ محمد شاہ، غلام شاہ، عالم شاہ، عبدالواحد آریسر، قمر بھٹی،




چنورہ تعمیر کے ابتدائی مراحل میں۔



ایک تھری دوشیزہ، شام ڈھلے جیون ساتھی کی منتظر۔




تھرکی مقبول عام سواری ”یکٹرا“ ریت رستوں میں محو سفر۔



تھرکا ایک خاندان اونٹ پر سوار جانب منزل رواں ہے۔




دریائے سندھ پر سکھر بیراج۔



حیدر آباد کا کچا قلعہ۔



محنت کش جوڑا ٹوکری بناتے ہوئے۔




دور یگستانی جہازوں میں زور آزمائی کا منظر۔




چنورے میں قائم ایک تھری اسکول۔



تھر میں ایک پاڑے کا منظر




دریائے سندھ، ہمالہ سے بحیرہ عرب تک کا سفر۔



کوٹری بیراج..... سندھ کی موجیں، موج صبا ہو گئیں۔



پر وحشت بخودی روہی..... اے دل دیوانی موہی۔



تپتے صحراؤں میں شتر بانوں کا ایک قافلہ روئے منزل رواں دواں۔



آنکھوں میں سوال سجائے دو معصوم تھری بچے۔




تھری خاتون بچہ گود میں لئے آنگن میں کھڑی ہے۔




چنوروں میں جھلملاتی زندگی۔



پانی کی تلاش میں سرگرداں برہنہ پاماریاں۔



حیدرآباد کا قلعہ، ماضی کی ایک عظیم یادگار۔



وادی مہران کا ہائیڈ پارک، حیدرآباد پرپیس کلب




تھری خاتون، بچی گود میں لیے ہوئے۔




”چیلا“ تھر میں سفر کیلئے نشان راہ۔




تھر میں قحط سالی انسان تو انسان حیوان بھی پریشان




تھر میں بارش کے بعد ایک قدرتی جھیل کا منظر۔



آنکھوں میں امید و بیم کے جگنو لیے ایک ”مارو“۔



ریزہ ریزہ بکھر گیا انسان.....



تھر موروں کا مسکن ہے۔ ایک مور پر پھیلائے رنگینیاں بکھیر رہا ہے۔



تھر کا ایک بچہ کٹورے میں چائے پیئے ہوئے۔



دریائے پُران کے کنارے آمري کا تاريخي قبرستان۔




بزرگ دريا..... پُران کی قديم گزرگاہ۔



بوڑھے پُران کے کنارے ایک قدیم یادگار۔



”نئی مرد“ میر جان محمد تالپور کی آخری آرام گاہ۔



تھر میں تیار کی جانے والی ایک خوبصورت رلی۔



چولستانی خواتین پانی کی تلاش میں سرگرداں۔




تھر میں کنوئیں سے پانی نکالنے کا روایتی طریقہ۔



ایک کنوئیں پر پیاسوں کا ہجوم۔



عمرکوٹ کے قدیم آٹا رزمین بوس ہونے لگے۔



عمرکوٹ کا مرکزی داخلی دروازہ۔



بارش کے بعد مٹی کے میدانوں کا سرسبز منظر۔




روہی و ٹھٹری میں گھگھ مہار ایں.....



ویراواہ کا قدیم جین مندر۔



بارش کے بعد کارونجھر کے پہاڑی سلسلے کا دلفریب منظر۔




تھرپاکر کے دل، مٹھی شہر کی ٹیلے سے لی گئی تصویر۔



بوڈھیسر کی تاریخی مسجد کا اندرونی منظر۔



پیا سی نگاہیں، خالی مکے اور سامنے سراب ہی سراب۔



غیم کی انتہا ہے یا وفا کی..... نظر میں پیاس، ہونٹوں پر ہنسی ہے۔




پھر آرزوؤں کی بستی میں قافلے آئے.....




بجھ گئے کتنے چاند سے چہرے..... دل کے صحرا میں چاندنی کرتے۔




تھری خواتین بوڈھیسر تالاب سے پانی لینے جارہی ہیں۔




خوراک کی تلاش میں سرگرداں ریوڑ۔



کارونجھر کے دامن میں بوڈھیسر کا تالاب۔



کارونجھر کے دامن میں ایک آثار قدیمہ کی ایک نشانی۔



دو تھری خواتین مکے اٹھائے ایک ٹوبھے پر۔



دیکھو وہ چاند سلگتے ہیں صحرا کی تپتی ریت پر۔



تھر کا ایک ویران کنواں۔



تھر کے آنگن میں خالی منگے پر بیٹھا پیا سا کوا۔




وجیتو کے سرکاری آبی ذخیرے پر خواتین، بچوں اور جانوروں کا ہجوم۔



پیماس اور افلاس کی ماری ایک دلدوز تصویر۔



خوشبو کو موسموں کا زہر پینا ہے ابھی.....



یا خدا! ابر باران بھیج..... پیاسی زمین تیری رمتوں کی منتظر ہے۔



قلعہ نوکوٹ کا بیرونی منظر۔



بھالوا میں ماروی کا تاریخی کنواں۔



لق و دق صحرائے تھر میں بھٹکتی زندگی۔



ٹیلوں کے دامن میں ایک گھر کا منظر۔

بشیر خان قریشی، بخت جمال اور دیگر سندھی رہنماؤں کو پہلی بار قریب سے دیکھنے اور ان کے خیالات جاننے اور جانچنے کا موقع ملا۔ سیاست میں ڈیڈ لاک اور بریک تھرو کیا ہوتا ہے، اس کا اندازہ مجھے پہلی بار اسی اجتماع میں ہوا۔

میں نے محسوس کیا کہ یہاں کوئی بہت بڑا کھیل کھیلا جا رہا ہے۔ بند کمرے میں ہونے والے اجلاس کی کہانیاں کچھ اور تھیں اور اجلاس سے باہر کچھ اور مناظر تھے۔ مجھے سندھ کی تنظیموں یا سندھی تنظیموں کے اتحاد ہونے یا نہ ہونے سے کوئی غرض نہیں تھی مگر مجھے بھوک پڑی اور ایسے لگا بھی کہ یہ اجتماع جنرل ضیا الحق کے ایما پر منعقد کیا گیا ہے اور اس کا ایجنڈہ ایوان صدر سے جاری ہوا ہے اور ایوان صدر سے اس اجتماع پر گہری نظر رکھی جا رہی ہے۔ کیونکہ جس طرح کے فیصلے سازگار بنانے کی کوششیں کی جا رہی تھیں ان کا فائدہ ایوان صدر ہی کو پہنچنا تھا۔

اس ”تاریخ ساز“ اجتماع کے اعلامیہ کی ابھی سیاہی خشک نہیں ہوئی تھی کہ ۲۹ مئی ۱۹۸۸ء کو جنرل ضیا الحق کے ہاتھوں غیر جماعتی بیساکھیوں پر کھڑی اپانج جمہوریت گرا دی گئی، جب سندھڑی کے محمد خان جوینجو وزارت عظمیٰ کے عہدے سے سبکدوش کر دیئے گئے۔ وہ چین کے سرکاری دورے پر گئے ہوئے تھے واپس پلٹے اور ابھی ان کا جہاز اسلام آباد ائر پورٹ پر اترنے کی تیاریوں میں تھا کہ ان کے استقبالیہ ہجوم میں موجود صحافیوں کو اطلاع دی گئی کہ صدر مملکت ضیا الحق نے بڑی عجلت میں پریس کانفرنس بلائی ہے۔ ایک سرکاری اہلکار کی اس سرگوشی نے خیر مقدمی بھیڑ میں سراسیمگی پھیلا دی۔ کچھ کاندازہ تھا کہ اس پریس کانفرنس کا مدعا کیا ہو سکتا ہے۔ او جڑی کمپ کا سانحہ رونما ہو چکا تھا اور اس کے حوالے سے محمد خان جوینجو کے بیانات پر فوجی حلقوں میں بڑی چہ میگوئیاں ہو رہی تھیں۔ اس کے تناظر میں سب بھانپ گئے کہ مارشل لا کی گود میں پروان چڑھنے والی جمہوریت کی بساط اب لپٹنے ہی والی ہے۔

پل بھر میں اسلام آباد ائر پورٹ کی فضا بدل گئی۔ ”منتخب وزیراعظم“ کے لئے سراپا انتظار سارا استقبالیہ ہجوم لمحوں میں چھٹ گیا۔ تمام صحافی ایوان صدر دوڑ گئے، سرکاری عمائدین بھی اچانک غائب ہو گئے۔ ملک کا ”منتخب“ وزیراعظم جہاز سے اترا تو اچانک اسے نئی صورت حال کا سامنا کرنا پڑا، ابھر حال جو اس کے لئے غیر متوقع نہیں تھی۔ محمد خان جوینجو کو دورہ چین پر بھیج کر جنرل ضیا الحق نے ان کی سبکدوشی کے پروانے پر دستخط کر دیئے، وہ واپس پلٹے تو ان کے پاؤں تلے سے

زمین کھسک چکی تھی۔ سندھ سے تعلق رکھنے والا مرنجاں مرنج وزیر اعظم، فوجی جنرل سے خیرات میں ملی حکومت سے بے دخل کر دیا گیا۔ ملکی تاریخ کے پچاس ساٹھ برسوں میں وفاقی دارالحکومت میں، سندھ سے تعلق رکھنے والے چاروزرائے اعظم نشانِ عبرت بنادیئے گئے۔ ملک کے پہلے منتخب وزیر اعظم لیاقت علی خان قتل کر دیئے گئے، ذوالفقار علی بھٹو پھانسی چڑھا دیئے گئے، محمد خان جوئیہ کو سیاسی موت مار دیا گیا اور محترمہ بے نظیر بھٹو کا مقدر شہادت بنی۔ پاکستان کی سیاسی تاریخ نے زہر کا ایک اور پیالہ اپنے حلق میں انڈیل لیا۔

میرے ذہن میں ابھی تک تازہ ہے کہ جب ہم شام کو دریائے سندھ کی ہوا خوری کے لئے گئے تو اس کی موجیں پھری ہوئی تھیں۔ سن پہاڑوں کے دامن میں ایک ایسی جگہ واقع ہے جہاں زمین ہموار ہونے کی وجہ سے عام طور پر دریا بہت زیادہ پرسکون ہوتا ہے، لیکن اس کے بہاؤ سے میں نے اندازہ لگایا کہ یہ پرسکون ہونے کے باوجود بہت پر جوش ہے۔ میں اور نذیر لغاری سن میں سندھو کے کنارے بیٹھ کر گھنٹوں اُس کی لپکتی لہروں سے مصافحہ اور مکالمہ کرتے رہے مگر آج حیدرآباد سے گزرا ہوں تو دریائے سندھ کے دامن میں نہ وہ لہریں ہیں اور نہ وہ اس کا روایتی جوش و خروش، ہر طرف ریت اڑ رہی ہے۔ موسم کیا خفا ہوئے ہیں، اس کی موجیں ہوا ہو گئی ہیں۔ کیا ۱۹۸۸ء کا وہ منظر اور کہاں آج کی یہ دلخراش تصویر۔ زمانے نے رنگ بدلنے میں ایک کروٹ لی ہے۔ میری نظر کی آخری حد تک دریا میں ریت اڑ رہی ہے۔ پانی کی پتلی سی ایک لکیر سرکتے سرسراتے سانپ کی طرح بل کھاتی، پل کے نیچے سے گزر رہی ہے۔ دریا کے پیٹ میں پانی نہیں مگر ارد گرد کے با اثر کسانوں نے یہاں سبزیاں اور فصلیں اُگا رکھی ہیں جو پانی کی عدم دستیابی کے باعث مرجھائی ہوئی ہیں۔ میں دریائے سندھ کے دم توڑتے وجود کو دیکھ کر لرز گیا۔ یہاں قریب ہی انگریزوں کے ہاتھوں تعمیر کیا جانے والا کوٹری کے مقام پر ایستادہ ریلوے کا ایک صدی بوڑھا کپکپاتا آہنی پل بھی دریائے سندھ کی بے بسی پر افسردہ دکھائی دے رہا ہے۔

ماہرین کہتے ہیں ساحلی زرعی زمینوں کو سمندری نمکیات سے بچانے کے لئے ۳۵ ہزار کیوسک پانی زیریں دھارے کے لئے ناگزیر ہے مگر یہاں تو اب ایک نالا سا بہہ رہا ہے۔ یہ مقدار چند سو کیوسک سے کچھ زیادہ نہیں۔ ابھی میں کوٹری کے جس مقام سے گزرا ہوں، ڈاؤن اسٹریم کا نقطہ آغاز یہی جگہ ہے، اس مقام سے ۳۵ ہزار کیوسک پانی سمندر کی جانب منتقل ہونا بہت

ضروری ہے۔ مجھے ٹیکنیکل سوجھ بوجھ نہیں ہے، میرے خیال میں پانی کی یہ پتلی سی دھار طاقت و سمندری نمکیاتی موجوں کے سامنے سپر نہیں بن سکتی۔ یہی وجہ ہے کہ سندھ کے ساحلی علاقوں میں سمندر مسلسل اوپر آتا جا رہا ہے، سمندری نمکیات بڑھ جانے سے سال بہ سال ضلع ٹھٹھہ کی لاکھوں ایکڑ زمینیں بنجر ہو رہی ہیں اور ان علاقوں میں پیداواری صلاحیت کم سے کم ہوتی جا رہی ہے۔

”ہاکڑا“ بھی ایک روز چولستانیوں سے روٹھ گیا تھا، وہ کیا روٹھا روہی سے زندگی روٹھ گئی۔ وہ دن اور آج کا دن روہیلے پانی کی بوند بوند کو ترستے ہیں۔ کیا سندھ بھی سندھ واسیوں سے روٹھ جائے گا؟ یہ سوال میرے لئے ہی نہیں سندھ ساگر کی تہذیب سے جڑے سب لوگوں کے لئے روح فرسا ہے۔ ایک تہذیب جو ہزاروں برسوں کی زندگی کے سارے رنگوں اور روشنیوں کی امین ہے، اس طرح سے اچانک موسمی تغیرات کی آڑ لے کر صفحہ ہستی سے مٹ جانے کا ارادہ کر لے گی، ہم نے تو اس کا تصور بھی نہیں کیا تھا۔ سن کے سفر کے بعد مجھے ایک عشرے بعد دریا ئے سندھ کی زیارت کا موقع دوبارہ ملا ہے، میں سوچ رہا ہوں، پچھلے دس گیارہ برسوں میں سندھ کا منظر نامہ کیا سے کیا ہو گیا ہے؟ میرے وجود میں دوڑنے والی مایوسی کی لہر نے میرے دل و دماغ میں تاریکی پھیلا دی ہے۔ خدا خیر کرے۔

دریا ئے سندھ ایک دریا ہی نہیں، زندگی، ایک تاریخ، ایک تہذیب اور ہزار ہا الف لیلوی داستانوں کا سرچشمہ ہے۔ یہ جس قدر وسیع دریا ہے اسی قدر اس کی تاریخ اور جغرافیہ بھی وسیع اور صدیوں پر محیط ہے۔ وقت نے اسے کئی نام دیئے، کہیں اسے اباسین کہا گیا اور کہیں سندھو اور مہران، کہیں اسے سندھ کے نام سے موسوم کیا گیا تو کبھی سندھ ساگر اور انڈس۔ عرب آج بھی علمی اور تاریخی حوالوں سے لنگا جتنا اور سندھ کی تہذیبوں کو ”الہند والسنہ“ کے نام سے دو مختلف تہذیبی اور ثقافتی اکائیوں سے یاد کرتے ہیں جبکہ تمام قدیم تواریخ میں وادی سندھ کی تہذیب کو الف لیلوی طرز کے کرداروں اور طلسماتی داستان کے طور پر جگہ دی گئی ہے۔

اس دریا کے صدقے جنم لینے والی تہذیب کھیتی باڑی کے معاملے میں اقوام عالم میں معمار تصور کی جاتی ہے۔ وادی سندھ کے لوگوں کو دریا ئے سندھ کی طغیانیوں اور سیلابوں نے اس کے پانی کے ساتھ کھیلنے کے فن سے آشنا کر دیا۔ اس تہذیب نے پانیوں کا رخ موڑنے، ان سے نہریں نکالنے، پانی کو ذخیرہ کرنے اور دریا پر بند باندھنے کے علم اور فن پر دسترس حاصل کر لی۔

یہاں دریافت ہونے والے قدیم ترین شہروں کی باقیات نے یہاں پانی کے استعمال کے حوالے سے علم اور استعداد کے حیران کن تصورات فاش کئے ہیں جو یہاں کے لوگوں کی انسانی زندگی کے اس اہم ترین بنیادی جزو کی اہمیت سے آگاہی کا منہ بولتا ثبوت ہیں۔

دریائے سندھ سطح سمندر سے ۷۱ ہزار فٹ بلندی پر ہمالیہ کی گود میں بلندی سے پھوٹنے کے بعد طویل ترین سفر طے کرتے ہوئے بحر ہند کے گہرے پانیوں سے ہم آغوش ہو جاتا ہے۔ یہ سفر کافی نرالا ہے۔ کہیں یہ دریا برف پوش پہاڑیوں کو چیرتا ہوا آگے بڑھتا ہے تو کہیں یہ تنگ اور سنگلاخ چٹانوں سے راستہ بناتا ہوا صحراؤں کے سینے پر سانپ کی طرح رینگتا دکھائی دیتا ہے۔ کہیں یہ شوخ و شنگ ہے تو کہیں انتہائی پرسکون۔ ہند اور سندھ کی تہذیبوں میں یہ واحد دریا ہے جس کا اپنے اس سارے سفر میں ہر خطے میں الگ رنگ اور علیحدہ مزاج ہے۔ اس کے مزاج کا یہی نرالا پن ہے کہ دنیا نے اسے ”شیر دریا“ کا نام دیا ہے۔ مگر لگتا ہے ہزاروں سال بعد اب یہ شیر بوڑھا ہو گیا ہے اب اس میں وہ روایتی دم خم باقی نہیں رہا۔ موسمی تغیرات نے اس کے کس بل نکال دیئے ہیں ورنہ ایک زمانہ تھا کہ اس کی جولانیوں کا سامنا کرنا کسی کے بس میں نہیں تھا۔ تاریخ گواہ ہے کہ اس کی گود میں پناہ لینے والی یا اسے عبور کرنے کا ارادہ رکھنے والی بیسیوں ملکوں کی سپاہ و قتا فوقتا اس کے غیظ و غضب کا نشانہ بنتی رہیں۔ کیونکہ خاص طور پر پوٹھوہار وہ مقام ہے جہاں مشرق سے مغرب تک آنے والے قدیم راستے دریائے سندھ کو عبور کرتے ہیں جبکہ دریائے سندھ کا زیریں علاقہ بھی تجارتی سرگرمیوں اور افواج کی آمد و رفت کے حوالے سے خاصی اہمیت کا حامل رہا ہے۔ دریائے سندھ کی تہذیب کے بارے میں مورخین نے لکھا ہے کہ:

”یہ ایک کٹی پھٹی اور سلوٹوں والی دھرتی ہے جس کی تاریخ کی کئی صدیاں ماضی میں گم ہو چکی ہیں اس کی تاریخ کے بیشتر باب نذر طاق نسیاں ہو گئے ہیں یا پھر ان پر نئے رنگ چڑھا دیئے گئے ہیں۔ یہاں سے ہزاروں سال قبل کے تراشے ہوئے برتن اور ہتھیار بھی ملے ہیں۔ پتھر کے زمانے کے بعد زمانہ قبل از تاریخ کے اندھیروں میں سے چند ایک کرنیں ہی ہم تک پہنچ سکی ہیں۔“

ماہرین آثارِ قدیمہ نے ایسے شہروں کی باقیات بھی دریافت کی ہیں جو بظاہر تجارتی راستوں کے ذریعے مغرب میں ایران اور بحیرہ روم کے علاقوں اور مشرق میں ہندوستان اور جنوب میں دریائے سندھ کے زیریں علاقوں اور بحیرہ عرب کے ساتھ ملے ہوئے تھے۔ یہ شہر حضرت مسیح

کی پیدائش سے لگ بھگ ایک ہزار سال پہلے تعمیر کئے گئے تھے۔

تاریخ ہمیں بتاتی ہے کہ سوڈیش نژاد جرمن ہیڈن پہلا وہ سفید فام تھا جس نے برسوں مارا مارا پھرنے کے بعد ۱۹۰۷ء میں ہمالیہ کی چوٹیوں پر جھیل مانسروور میں سے اس عظیم دریا کا منبع دریافت کیا۔ اس سے پہلے بتیوں کا خیال بھی یہی تھا کہ دریائے سندھ جھیل مانسروور سے پھوٹتا ہے۔ تبت کی قدیم روایات میں ہے کہ یہ جھیل مقدس اور علامتی ہے، اس لئے یہ زیادہ مناسب معلوم ہوتا ہے کہ ایک عظیم اور طاقتور دریا یہاں سے نکلنا چاہئے اور علامتی طور اب بھی ایسا ہے۔ انگریز مورخ جین فیرلی اپنی کتاب ”شیر دریا“ میں لکھتا ہے:

”بہر حال حقیقت میں قدیم روایات اس قدر غلط بھی نہیں ہوتیں۔ اگر یہ بھی مان لیا جائے کہ چار دریاؤں ’سینج‘، ’گنگا‘، ’برہما پتر‘ اور سندھ میں سے کوئی ایک بھی جھیل مانسروور سے نہیں پھوٹتا پھر بھی یہ آپس میں ایک دوسرے سے اتنے کم فاصلوں سے پھوٹتے ہیں کہ ہم کہہ سکتے ہیں یہ ایک ہی جگہ سے نکل کر چاروں سمتوں کا رخ کرتے ہیں۔“

دریائے سندھ کی تہذیب اپنی ہزاروں سالہ تاریخ میں میٹروں تو موں اور ہزاروں قبائل کا مسکن اور بودو باش کا وسیلہ رہی ہے۔ سندھ کا پانی ان کے لئے روزِ اول سے زندگی اور موت کا مسئلہ رہا ہے۔ تاریخ ایسی کئی خوریز جنگوں کے حوالے اور واقعات اپنے دامن میں سمیٹے ہوئے ہے کہ جو محض اس دریا کے پانی پر اپنی قدرت رکھنے کے لئے ساہا سال تک لڑی گئیں۔ سکندرِ اعظم نے جب وادی سندھ پر چڑھائی کی تو مقامی حکمرانوں نے اسے خبردار کیا کہ اگر وہ ان کے دریا کے پانیوں اور بودو باش کے وسائل پر قبضے کی نیت سے یہاں آیا ہے تو اسے ان کی تلواروں، بھالوں اور نیزوں کا سامنا کرنا پڑے گا۔

دریائے سندھ کے گرد و نواح میں آج بھی سکندرِ اعظم کو بہت بڑے سپہ سالارِ عظیم حکمران کے طور پر یاد کیا جاتا ہے۔ اس کے یہاں آنے کے دو ہزار سال سے بھی زیادہ عرصہ کے بعد ایک قبیلے کے بزرگوں نے ایک انگریز حکمران کو بتایا کہ دریائے سندھ سکندرِ اعظم کی آخری سرحد تھی۔ اس لیے نہیں کہ سکندر آگے نہیں جانا چاہتا تھا بلکہ اس لئے کہ سکندرِ اعظم کی طرح یہ دریا بھی ناقابلِ شکست تھا۔ اپنی گزشتہ آٹھ سالہ شاندار فتوحات کے ساتھ ۳۲۷ قبل مسیح یونان، ایشیا، کوچک، شام اور ایران کا شہنشاہ افغانستان سے مشرق کی جانب چلتا ہوا ہندوستان میں داخل ہوا۔

دریائے سندھ سے سویل پہلے اس نے اپنی افواج کو دو حصوں میں تقسیم کر دیا۔ ایک حصہ مشرق کی جانب بہتے ہوئے معاون دریا کا مل کے ساتھ ساتھ ہو گیا۔ دوسرا شمال کی جانب گھوم گیا۔ وہ قبائل جن کی سرزمین کو وہ روندنا ہوا چلا آ رہا تھا، جانتے تھے کہ گوریلا جنگ کیسے لڑی جاتی ہے، لیکن سکندر بھی جس مکتب کا پڑھا ہوا تھا وہ ان سے کچھ کم نہیں تھا۔ ایک بڑی جنگ کے بعد چھوٹی چھوٹی جھڑپوں کے ایک سلسلے کے بعد فوج کے دونوں حصے آپس میں آ ملے اور دریائے سندھ تک پہنچ گئے۔ دریا کے مشرقی کنارے پر ٹیکسلا کی وہ ریاست واقع تھی جس کا بادشاہ ٹیکسیلیس ایک بہادر اور دانشمند انسان تھا۔ اس نے سکندر اعظم کی فاتحانہ پیش قدمی کے بارے میں بہت کچھ سن رکھا تھا۔ وہ بلا خوف و خطر اب اس کو ملنے کے لئے دریائے سندھ کے پار آ گیا اور ابتدائی علیک سلیک کے بعد اس سے یوں گویا ہوا:

”اگر تم ہم سے ہمارا پانی اور دوسری ضروریات زندگی چھیننے کے لئے نہیں آئے تو پھر ہم دونوں کس بات پر جنگ کریں، کیونکہ یہی ایک وجہ ہوتی ہے جس کی بنیاد پر معقول انسان جنگ کرتے ہیں۔ جہاں تک سونے چاندی اور دیگر قیمتی اشیاء کا تعلق ہے، اگر میں تم سے زیادہ امیر شخص ہوں تو ان کا ایک حصہ تمہیں دینے کے لئے تیار ہوں۔ اگر میں تم سے غریب ہوں تو مجھے تمہاری دولت حاصل کرنے کی کوئی تمنا نہیں۔“ سکندر اعظم، ٹیکسیلیس کی بے باکی اور دانشمندی سے مسحور ہو کر رہ گیا۔ اس نے بادشاہ کا ہاتھ تھاما اور جواب دیا:

”کیا تم سمجھتے ہو کہ اس شائستگی کے مظاہرے سے تم بغیر مقابلہ کئے بیچ نکلو گے؟ اگر تمہاری یہ سوچ ہے تو تم بہت بڑی غلطی پر ہو۔ میں آخری دم تک تمہارے ساتھ لڑوں گا مگر یہ جنگ تلواروں کی نہیں، نوازشات اور فائدے کی جنگ ہوگی کیونکہ میں اس فیاضی میں تمہیں خود سے آگے نہیں نکلنے دوں گا۔“ انہوں نے آپس میں قیمتی تحائف کا تبادلہ کیا اور سکندر اعظم، ٹیکسیلیس کو اپنی سلطنت میں خوش و خرم چھوڑ کر کنارہ کر گیا۔ ایک روایت یہ ہے کہ وادی سندھ میں قیام کے دوران سکندر اعظم ٹیکسیلیس کی بہن پر اپنا دل فدا کر بیٹھا تو یہ دوستی اور مستحکم ہو گئی۔ ایک روایت یہ بھی ہے کہ ٹیکسیلیس نے سکندر اعظم کو وطن واپسی میں کافی معاونت کی اور ۲۰۰ کشتیاں بھی فراہم کیں۔

دریائے سندھ نے میرے عہد میں اپنے ماضی سے منہ موڑ لیا ہے کئی روایات ہیں جو اس نے ترک کر دی ہیں۔ یہ جب ہمالیہ سے اٹتا تھا تو اس کی راہ میں آنے والی ہر رکاوٹ اس کے

جوش اور طاقت سے تھر تھر کانپتی تھی، مگر اب اس کی روانیوں کو موسموں نے اپنے تابع کر لیا ہے۔ اس کی نواحی آبادیاں مسلسل اس کے غیظ و غضب کا نشانہ بنی رہتیں اور اس کی طغیانیاں جھیلی تھیں، اس کے سیلابوں میں ہر سال سیڑیوں لقمہ اجل بن جاتے تھے لیکن اس کے باوجود یہ ان کے لئے محبوب کی مانند تھا۔ اس شیر دل دریا کے ہاتھوں صدمات جھیلنے کے باوجود وہ ایک دوسرے کے لئے ناگزیر تھے۔ اس دریا کے سبب ان کے ہر سال لاکھوں ایکڑ سیراب ہوتے تھے اور اس کے دم سے وادی سندھ میں زندگی اپنے شباب پر تھی۔ نیا ہزاریہ اس کے دامن میں پناہ گزیر آبادیوں کے لئے بدبختی کے پیغامات لے کر آیا ہے، اب اس کے وجود پر نحوست کے سائے منڈلا رہے ہیں۔ اس کی آس پر زندہ رہنے والے اب اس کے پانی کو ترس گئے ہیں۔ پانی کی کمیابی سے تہذیب نے نئے رنگ اپنالے ہیں تو یہاں صورت حال بھی یکسر بدل گئی ہے۔

دریائے سندھ قدرت کی طرف سے ہمارے لئے عطیہ تھا، ہم نے اس عطا کی قدر نہیں کی تو اس نے بھی ہم سے بے رحمی اختیار کر لی ہے۔ آج سندھ میں اتنا پانی بھی نہیں ہے کہ ہم اپنی ضروریات پوری کر سکیں تو مدتوں بعد ہمیں پانی ذخیرہ کرنے اور اس مقصد کے لئے ڈیم بنانے کی سوجھی ہے۔ تاریخ کے اس اہم موڑ پر کہ جب پانی کے وسائل اپنی مٹھی میں رکھنے کے لئے ملکوں میں جنگوں کے خطرات پیدا ہو گئے ہیں، سندھ کا پانی پاکستان کی مختلف اکائیوں میں بھی وجہ نزاع بنا ہوا ہے۔ برسوں پہلے حکومت نے دریائے سندھ پر کالا باغ کے مقام پر ڈیم کی تعمیر کا منصوبہ دیا جس کی تعمیر کے حوالے سے پنجاب اور ملک کے دیگر تین صوبوں میں تنازعات نے جنم لیا ہے۔ کالا باغ ڈیم کے مستقبل کے حوالے سے پاکستانی صوبوں میں ایک نہ ختم ہونے والی جنگ شروع ہو گئی ہے جو نہ جانے کس انجام سے دوچار ہوگی۔ اس مسئلہ نے ”قومی سلامتی“ خطرات سے دوچار کر دی ہے۔ دریائے سندھ کے پانی پر سندھ اور پنجاب میں یہ نزاع اور کالا باغ ڈیم پر اختلاف رائے ایک تاریخی حقیقت ہے جس کا مختصر جائزہ لینا یقیناً قارئین پر گراں نہیں گزرے گا۔



کالا باغ ڈیم کا قومی قضیہ

دریائے سندھ یا ”سپت سندھو“ جسے رگ وید میں سرسبز و شادابی کا دیوتا کہا گیا ہے اور گلگت بلتستان کے لوگ اسے ”اباسین“ (دریاؤں کا باپ) کہتے ہیں۔ آج کل بہت متنازعہ مسئلہ بن کر رہ گیا ہے اور اس کے پانی کی تقسیم پر سندھ اور پنجاب کی حکومتوں کے درمیان اختلافی نقطہ ہائے نظر پیش کئے جا رہے ہیں جس کی بنیاد پنجاب اور سرحد کے علاقے میں بننے والا ”کالا باغ ڈیم“ کا منصوبہ ہے۔ دریائے سندھ کے پانی کی تقسیم کے مسئلے پر سندھ، پنجاب اور سرحد تین فریق ہیں جن میں سے دو فریقوں کا نقطہ نظر مجموعی طور پر اس کے خلاف ہے اور ایک فریق (پنجاب) اس کے حق میں ہے۔ وسائل کی تقسیم اور اقتدار میں شراکت کے حوالے سے مختلف قومی اکائیوں میں کئی اختلاف موجود ہیں لیکن کالا باغ ڈیم کا قضیہ ایک ایسا مسئلہ ہے جس نے ملک کے مختلف صوبوں ہی نہیں ساری قومیتوں کو مزید تقسیم کر دیا ہے۔

اس اہم قومی مسئلے کی تاریخ اور تنازعات کا جائزہ لینے کے لئے ہمیں ذرا ماضی کے جھروکوں میں جھانکنا پڑے گا۔ انگریزوں نے سندھ اور پنجاب کے علاقے تقریباً ایک ہی دور میں فتح کئے تھے۔ لارڈ ایلن برو نے ۱۸۴۳ء میں میانہ اور رُبے کی جنگ میں سندھ پر قبضہ کیا اور دو چار برس بعد فیروز پور، علی وال اور سوبران کی جنگوں میں پنجاب کو بھی فتح کر لیا۔

عام طور پر سندھ میں ربیع کی فصلوں کے لئے فضا ساز گار تھی کیونکہ سندھ کے لوگ بیراجوں کے بغیر بھی بعض مقامات پر گندم کی کاشت کیا کرتے تھے۔ حکومت ہندوستان کو اچھی طرح معلوم

تھا کہ سندھ میں آپاشی کے فروغ کے لئے موافق حالات موجود ہیں اور اسے نظر انداز نہیں کیا جاسکتا لیکن سیاسی وجوہات کی بنا پر انہیں پہلے پنجاب پر توجہ دینا پڑی۔ جس کے پس منظر میں یہ بات بھی شامل تھی کہ پنجاب کے دریا، دریائے سندھ کی نسبت بہت چھوٹے ہیں اور ان پر پل یا بیراج تعمیر کرنا نسبتاً آسان تھا حالانکہ ”دائمی پانی“ کا مواد سندھ میں زیادہ موجود تھا کیونکہ پنجاب کے سارے دریا مٹھن کوٹ کے مقام پر دریائے سندھ میں شامل ہو جاتے ہیں۔

سندھ میں پیداوار پنجاب کے مقابلے میں بہت آگے تھی لیکن انگریز حکمرانوں کی سیاسی مصلحت کے تحت پنجاب میں پانی کی بہتر منصوبہ بندی کی وجہ سے صرف سات دہائیوں میں پنجاب کی پیداوار سندھ سے تیس گنا زیادہ ہو گئی۔ آبی منصوبہ بندیوں کے آغاز سے قبل ۱۸۵۰ء سے ۱۸۵۵ء تک پنجاب کی فصلیں ۷ لاکھ ۵۰ ہزار ایکڑ جبکہ سندھ میں ۱۰ لاکھ ایکڑ تھیں جو آبی منصوبوں کی ترقی کے ساتھ ساتھ روز افزوں زیادہ ہوتی گئیں۔ ۱۸۷۵ء سے ۱۸۸۰ء تک پنجاب اور سندھ کی فصلیں پندرہ لاکھ ایکڑ، ۱۸۸۰ء سے ۱۸۸۵ء تک پنجاب کی فصلیں ۲۰ لاکھ اور سندھ کی ۱۶ لاکھ ایکڑ اور پھر ۱۹۱۵ء سے ۱۹۲۰ء تک صورت حال یکسر تبدیل ہو گئی اور یہ تناسب پنجاب میں ۹۰ لاکھ ایکڑ تک پہنچ گیا اور سندھ میں صرف ۳۴ لاکھ ایکڑ تک رہا۔

پروفیسر جاوید چانڈیو کی تحقیق کے مطابق سندھ میں آبی اصلاحات کا آغاز سر چارلس نیپئر نے ۱۸۴۳ء میں سندھ فتح کرنے کے بعد کرنل والٹر اسکاٹ کی زیر نگرانی یہاں محکمہ انہار قائم کر کے کیا جو زیادہ عرصہ نہ چل سکا۔ ۱۸۵۵ء میں جنرل فائیف نے سندھ میں نہری نظام کی بہتری کے لئے تجاویز دیں مگر ان پر بھی عمل نہ ہو سکا۔ ۱۹۱۰ء میں ڈاکٹر سمرسن نے سندھ کے لئے روہڑی پراجیکٹ بنایا جو ایک بار پھر سیاسی مصلحتوں کی بھینٹ چڑھ گیا۔ یہ پہلا شخص تھا جس نے پنجاب کے آبی منصوبوں کو سندھ کے لئے خطرناک قرار دیا مگر اس کی آواز صدابہ صحران ثابت ہوئی۔

انگریزوں کے ہندوستان میں زیر قبضہ علاقوں میں آبی منصوبوں کی شروعات کا موازنہ کیا جائے تو پتہ چلتا ہے کہ یوپی کا ”بارے دو آب کینال پراجیکٹ“ ۱۸۸۴ء میں اور پنجاب کا ”لوئر چناب کینال پراجیکٹ“ ۱۹۰۲ء میں شروع کیا گیا جبکہ سندھ میں ۱۹۱۳ء میں محض سوچ بچار شروع کیا گیا کہ کس طرح سے سندھ میں آپاشی کے نظام میں بہتری لائی جائے۔ بڑی جدوجہد کے بعد سندھ کے لئے پہلا منصوبہ مسٹر مسٹوکی - غارشات پر سکھر بیراج ۱۹۲۳ء میں منظور ہوا۔

سندھ کے لوگوں کا کہنا ہے کہ پنجاب کو اچھی طرح معلوم تھا کہ وہ اپنے پانچ دریاؤں بیاس، ستلج، راوی، چناب اور جہلم کا مکمل پانی بہ آسانی استعمال کر سکتے ہیں لیکن وہ معلوم نہیں کیوں ۱۸۷۱ء ہی یہ سرتوڑ کوشش کرنے لگے کہ انہیں دریائے سندھ میں سے کالا باغ کے مقام سے پانی لینے کی اجازت دے کر تھل پراجیکٹ منظور کیا جائے لیکن وائسرائے نے اس کی اجازت نہیں دی۔ جن دنوں سندھ ممبئی میں شامل تھا ان دنوں اگست ۱۹۱۹ء میں حکومت ممبئی نے حکومت ہند کو اپنے اندیشوں سے آگاہ کیا کہ دریائے سندھ سے پانی کے حصول کے سلسلے میں حکومت پنجاب کے ارادے نیک نظر نہیں آرہے اور اگر حکومت پنجاب کے ذہن میں کوئی منصوبے ہیں تو اس سے حکومت ممبئی کو آگاہ کیا جائے۔

وقت گزرنے کے ساتھ ساتھ دریائے سندھ کے پانی کے حصول کے لئے پنجاب حکومت کے تقاضے بڑھتے گئے اور حکومت ممبئی کے خدشات میں بھی اضافہ ہوتا گیا۔ ستمبر ۱۹۱۹ء میں حکومت پنجاب نے سکھر بیراج پراجیکٹ کے مقابلے میں دوبارہ تھل پراجیکٹ منظوری کے لئے مرکزی حکومت کو بھیج دیا جسے وائسرائے لارڈ جیمس فورڈ نے غیر قانونی قرار دیتے ہوئے مسترد کر دیا۔ حکومت پنجاب نے صرف پندرہ ماہ بعد تھل کینال کے ذریعے آزمائشی بنیادوں ۵۰/۷ کیوسک پانی کی عرضداشت مرکز کو پیش کر دی، ابھی مرکز اس کی اطلاع ممبئی کو کر ہی نہیں پایا تھا کہ پنجاب نے ایک بار پھر تھل کے بڑے منصوبے کی تجویز مرکز کو بھیجوا دی جسے وائسرائے لارڈ ریڈنگ نے سختی کے ساتھ رد کر دیا اور کہا کہ ”ایسا کرنا سندھ کے ساتھ سنگین ترین نا انصافی ہوگی“۔

ادھر ان ہی دنوں سکھر بیراج پر کام شروع ہو چکا تھا جس کے ساتھ ساتھ ستلج ویلی پراجیکٹ کی بھی تکمیل ہوئی۔ ان تمام معاملات کی تکمیل کے بعد ایک طرف بیکانیر اور بہاول پور کا پنجاب کے ساتھ جھگڑا کھڑا ہو گیا تو دوسری طرف خیر پور نے رنج کی فصل کے لئے مزید پانی کا تقاضا کیا اور پنجاب نے بھی ”حوہلی پراجیکٹ“ میں اور زیادہ پانی مانگ لیا جبکہ سندھ کے پچھلے اعتراضات کے بارے میں ابھی تک مرکزی حکومت نے کوئی فیصلہ نہیں دیا تھا۔ پانی کے حوالے سے تنازعات بڑھے تو حکومت ہند نے یوپی کے چیف انجینئر اینڈرسن کی سربراہی میں کمیشن بٹھا دیا جسے یہ سارے قضیے نمٹانے کی ذمہ داری سونپ دی گئی۔ اس کمیشن نے ۱۶ ستمبر ۱۹۳۵ء کو اپنی سفارشات پیش کیں اور حکومت ہند نے ۳۰ مارچ ۱۹۳۷ء کو ان سفارشات کو قبولیت کی سند دیتے

ہوئے عملدرآمد کے احکامات جاری کر دیئے۔ ان سفارشات کے مطابق سکھر بیراج، پہاڑ پور کینال اور تھل کینال کے لئے ماہ وار کوٹہ مقرر کیا گیا۔ قابل ذکر بات یہ ہے کہ تھل کینال کا مسئلہ کمیشن کے ایجنڈے پر ہی نہیں تھا لیکن اس کے باوجود اس وقت کی حکومت پنجاب تھل کینال کا کوٹہ مقرر کرانے میں کامیاب ہو گئی حالانکہ ۱۹۳۹ء تک سکھر بیراج کے حالات کا جائزہ لینے تک ایسی تقسیم کا انتظار کیا جانا ضروری تھا۔

حکومت ہندوستان ایکٹ میں سیکشن ۳۰، ۳۱، ۳۲، ۱۱۳۲ اور ۱۳۴ کے تحت صوبوں کو حق دیا گیا کہ وہ کسی فریق کی طرف سے پانی کے حوالے سے نقصان یا اعتراض کی صورت میں فیصلہ کے لئے گورنر جنرل سے رجوع کر سکیں گے۔ پنجاب نے ان تمام حالات کے باوجود دریائے سندھ سے زیادہ پانی حاصل کرنے کی مہم تیز کر دی تو اس کا نتیجہ یہ نکلا کہ حکومت ہندوستان ایکٹ کے تحت سندھ (جو ۱۹۳۶ء میں ممبئی سے الگ ہو چکا تھا) نے ۷ جون ۱۹۴۱ء کو پنجاب کے رویئے کے خلاف اپنے اعتراضات گورنر جنرل کے سامنے پیش کر دیئے۔

گورنر جنرل نے سندھ کے اعتراضات کی تحقیقات کے لئے ۱۱ ستمبر ۱۹۴۱ء کو ایک کمیشن بٹھایا جس کی سربراہی کلکتہ ہائی کورٹ کے ایک جج بی این اے رائے کو مقرر کیا گیا۔ یہ کمیشن بعد میں ”رائے کمیشن“ کے نام سے مشہور ہوا۔ اس کمیشن نے رائے دی اور محسوس کیا کہ اگر سندھ کے پانی کے بارے میں پنجاب کے مطالبات پر غور کیا جائے تو اس کا خود سندھ کی نہروں پر منفی اثر پڑے گا۔ کمیشن نے قرار دیا کہ اس کا واحد علاج یہ ہے کہ بالائی سندھ اور زیریں سندھ میں کم از کم دو نئے بیراج تعمیر کئے جائیں، جن کی لاگت کمیشن کے خیال میں ۱۶ کروڑ روپے تھی جن میں سے کمیشن نے سندھ کے پچھلے نقصانات کے ازالہ کے لئے دو کروڑ کا ہرجانہ پنجاب پر عائد کیا۔

رائے کمیشن کی سفارشات کی روشنی میں سندھ اور پنجاب کے مابین یہ تنازعہ حل کرنے کے لئے اپریل ۱۹۴۳ء میں دونوں صوبوں کے چیف انجینئرز میں مذاکرات کا آغاز ہوا جو ۱۸ ماہ جاری رہے۔ ان مذاکرات میں ہندوستان کے بابائے آبپاشی سر کلادو ڈائٹنکس نے معاونت کی اور بالآخر ۲۸ ستمبر ۱۹۴۵ء میں دونوں فریقین میں ایک عہد نامہ طے پا گیا جسے ”سندھ پنجاب سمجھوتہ ۱۹۴۵ء“ کا نام دیا گیا۔ اس معاہدے میں پانی کی تقسیم کا قطعی فارمولا طے کر لیا گیا صرف ہر جانے کی رقم کا تعین ثالثی پر چھوڑ دیا گیا۔ کمیشن نے ہر جانے کی رقم دو کروڑ روپے مقرر کی، پنجاب تین

کروڑ دینے کو تیار تھا مگر سندھ چار کروڑ روپے مانگ رہا تھا، یہ مسئلہ لٹک گیا اور کہتے ہیں کہ سندھ کو بھوٹی کوڑی بھی نہ مل سکی۔

سندھ پنجاب سمجھوتہ ۱۹۴۵ء کے بعد ریڈ کلف ایوارڈ کے نتیجے میں اگست ۱۹۴۷ء میں تقسیم ہند عمل میں آگئی تو صورت حال یکسر بدل گئی۔ قیام پاکستان کے بعد پانی کی تقسیم اور آبپاشی کے نظام کے تقاضے بھی اچانک بدل گئے۔ تقسیم کے بعد ریڈ کلف ایوارڈ کے تحت دریا بھارت میں رہ گئے اور نہریں پاکستان میں آگئیں۔ ایک نہر تلچ سے فیروز پور ہیڈ ورکس سے اور دوسری راوی سے مادھو پور ہیڈ ورکس سے نکلتی تھی، دونوں کا کارہ ثابت ہوئیں۔

تقسیم ہند کے نتیجے میں فریقین نئے آبی مسائل اور تنازعات کا شکار ہو گئے جس پر ان مسائل کے حل کے لئے دونوں فریقوں پاکستان اور بھارت کے ممبران پر مشتمل ایک اور کمیٹی بنائی گئی جسے ”کمیٹی بی“ کا نام دیا گیا۔ اس کمیٹی میں پاکستان کی طرف سے پنجاب کے علاوہ دیگر صوبوں کو یکسر نظر انداز کر دیا گیا کیونکہ تینوں ارکان خان بہادر شیخ عبدالحمید، پیر محمد ابراہیم اور ایس آئی محبوب کا تعلق تقسیم سے پہلے متحدہ پنجاب اور تقسیم کے بعد مغربی پنجاب سے تھا۔ ایس آئی محبوب نے تلچ اور راوی دریاؤں سے نکلنے والی ان نہروں کا مسئلہ ”کمیٹی بی“ کے ایجنڈے پر رکھوایا مگر بعد میں وہ تصفیہ کمیٹی سے پراسرار طور پر الگ کر دیئے گئے تو بھارت نے ان نہروں کا معاملہ ایجنڈے ہی سے باہر کر دیا۔ بھارت نے ۳۱ مارچ ۱۹۴۸ء تک یہ نہریں بننے دیں لیکن جونہی ”کمیٹی بی“ کی عمر پوری ہوئی ان نہروں کا پانی بند کر دیا گیا۔ بعد میں پاکستان نے اپنے ہی دریاؤں کے پانی کی قیمت دے کر ان نہروں کی زندگی بچائی۔

جواہر لال نہرو کے داؤ پیچ میں آکر پاکستان ایک معاہدہ کے جال میں پھنس گیا حالانکہ اگر پاکستان اس زیادتی کے خلاف ہیک کی عالمی عدالت سے رجوع کرتا تو فیصلہ اس کے برعکس ہوتا۔ اب صورت حال یہ تھی کہ پنجاب شملہ سمجھوتے پر دستخط کر کے اپنا اور دیگر صوبوں کا پانی کھو بیٹھا تو اس کے ناقدین کہتے ہیں کہ اب اس کی نگاہیں سندھ کے پانی پر جم گئیں۔ وہ کہتے ہیں کہ ”سندھ پنجاب معاہدہ“ کے تحت پنجاب سندھ کی منظوری کے بغیر صوبے میں کوئی نیا آبی منصوبہ شروع نہیں کر سکتا تھا مگر اس نے بی آر بی نہر (بمباں والا، راوی بیدیاں لنک) بنانے کا آغاز کر دیا۔ ایک طرف سندھ پنجاب میں پانی کی تقسیم اور حصول پر مجاز آرائی تیز ہو گئی تو دوسری طرف پاکستان اور

بھارت کے مابین بھی یہ تنازع شدت اختیار کر گیا۔

عالمی بینک کی مداخلت اور کوششوں کے نتیجے میں ۱۶ ستمبر ۱۹۶۰ء کو پاکستان اور بھارت کے درمیان ”سندھ طاس معاہدہ“ طے پا گیا جس کے تحت جہلم، چناب اور دریائے سندھ پاکستان کو ملے اور ستلج، بیاس اور راوی بھارت کے حصے میں آئے۔ پاکستان کو بھارت، عالمی بینک اور دیگر ذرائع سے آبی اصلاحات کی مد میں ۳۱۵ ملین ڈالر کی خطیر رقم بھی دی گئی اور یہ اختیار بھی دیا گیا کہ وہ اپنی حدود میں کھل کر آبی منصوبوں پر کام کر سکتا ہے۔

ون یونٹ کے زمانے ۱۳ اکتوبر ۱۹۵۵ء سے ۲۸ نومبر ۱۹۶۹ء تک زمانہ سندھ کے لئے محرومیوں کا زمانہ قرار پایا۔ عالمی بینک کے ذریعے معاملہ فہمی کے زمانے ہی میں جونہی ون یونٹ قائم ہوا، سندھ کا نمائندہ ڈاکٹر محمد صالح قریشی واپس بلا لیا گیا تو سندھ کی شکایات بڑھتی ہی چلی گئیں۔ سندھ کی شکایات ٹھنڈی کرنے کے لئے "WATER ALLOCATION AND RATES COMMITTEE" بنائی گئی جس کا سربراہ سابق گورنر مغربی پاکستان اختر حسین کو بنایا گیا۔ پھر جب ون یونٹ کے خاتمے کا اعلان ہوا تو یہ کمیٹی اپنی افادیت کھو بیٹھی اور صدر پاکستان یحییٰ خان نے صوبوں کے آبی تنازعات نمٹانے کے لئے ”جسٹس فضل اکبر کمشن“ قائم کیا مگر یہ کمشن بھی صوبوں کے آبی تنازعات طے کرنے میں ناکام رہا۔ کئی کمیٹیاں بنیں اور کئی کمشن قائم ہوئے مگر پانی کی تقسیم کا معاملہ ایک مستقل تنازعہ ہی رہا۔ کبھی یہ مسئلہ مرکزی سر دہری اور مصلحت آمیز رویوں کا شکار رہا تو کبھی صوبے ایک دوسرے کے موقف سے متفق نہیں ہوئے، یوں تقسیم ہند سے قبل صوبوں کے مابین اور تقسیم کے بعد نوزائیدہ مملکتوں کے درمیان باعث نزاع بننے والا یہ معاملہ باون برس بعد بھی ایک سنگین نوعیت کے مسئلے کی شکل میں ملک اور قوم کے سامنے ایک سوالیہ نشان لئے کھڑا ہے۔

پروفیسر جاوید چانڈیو کی تحقیق کے مطابق جب پاکستان معرض وجود میں آیا تو مغربی پاکستان جو اس وقت کے نقشے پر پورا پاکستان ہے، میں ۲۹ ملین ایکڑ قہر زیر کاشت تھا جس کی آبپاشی کیلئے دریاؤں میں سالانہ بننے والے ۶۷ ملین ایکڑ فٹ پانی میں سے صرف ۶۷ ملین ایکڑ فٹ پانی کو فصلوں کیلئے بروئے کار لایا جا رہا تھا۔ یوں فی ایکڑ دو ایکڑ فٹ سے زائد پانی میسر تھا۔ زیر استعمال وسائل آبپاشی میں سے سندھ، بلوچستان، پنجاب (متحدہ) اور سرحد کا حصہ بالترتیب

۱۶ء ۲۷ ملین ایکڑ فٹ ۳۶ء ۴۸ ملین ایکڑ فٹ اور ۷۲ء ۳ ملین ایکڑ فٹ تک محدود تھا۔ چار اہم فصلوں گندم، چاول، گنا اور کپاس کی پیداوار بالترتیب ۳۶ ملین ٹن، صفر اعشاریہ سات ملین ٹن، ۵۴ ملین ٹن اور ۱۱ ملین گانٹھوں پر مشتمل تھی۔ ملکی آبادی ۵۳ ملین افراد جبکہ فی کس زیر کاشت رقبہ لگ بھگ ایکڑ اور فی کس پانی ۵۵۰۰ کیوبک میٹر کی رینج میں تھا جبکہ بجلی صرف ۶۰ میگا واٹ تک محدود تھی۔

دھیرے دھیرے وسائل آبپاشی کی ترقی سے بجلی کی مقدار ۲۰ ہزار میگا واٹ، آبپاشی وسائل ۱۱۴ ملین ایکڑ فٹ اور قابل کاشت رقبہ ۵ ملین ایکڑ سے بھی تجاوز کر گیا۔ وسائل آبپاشی کی ترقی میں اہم حصہ اور کر دار منگلا اور تربیلا ڈیم کا تھا جس کی بنا پر سندھ، بلوچستان، پنجاب اور سرحد کا سالانہ نہری پانی کا حصہ بھی بڑھتا ہوا بالترتیب ۶ ملین، ۸ ملین، ۳ ملین، ۵۵ ملین اور ۸ ملین ایکڑ فٹ تک جا پہنچا جس کی بدولت اہم فصلوں گندم، گنا، چاول اور کپاس کی پیداوار بالترتیب ۲۳ ملین ٹن، ۵۵ ملین ٹن ساڑھے ۵ ملین ٹن اور ۱۴ ملین بیلز سے تجاوز کر گئی لیکن اسی اثنا میں آبادی میں وسائل کی نسبت زیادہ اضافہ ہوا اور ملکی آبادی کا گراف ۱۶ کروڑ کے ہندسہ سے جا ٹکرایا۔ اس پر مستزاد یہ کہ ۱۹۷۴ء میں تربیلا کی تکمیل کے بعد سے کوئی نیا ڈیم معرض وجود میں نہ آ سکا جس کی وجہ سے قابل کاشت بنجر رقبہ کی بحالی مکمل رک گئی۔

ہمارے آبپاشی وسائل گزشتہ چند برسوں سے ۱۰۰ ملین ایکڑ فٹ کے قرب و جوار میں گردش کر رہے ہیں جس سے فی ایکڑ پانی لگ بھگ ڈیڑھ ایکڑ فٹ اور فی کس رقبہ کم ہوتا ہوا آدھے ایکڑ سے بھی کم کی سطح پر آ گیا ہے جبکہ فی کس پانی مارجن پر یعنی ایک ہزار ایک سو کیوبک میٹر کے لگ بھگ ہے۔ قابل کاشت رقبہ اور مجموعی پیداوار میں اضافہ بلاشبہ ڈیموں کا مرہون منت ہوتا ہے اگر نئے ڈیموں کی تعمیر جاری رہتی اور لگ بھگ ہر دس سال بعد ایک مزید ڈیم نظام آبپاشی کا حصہ بنتا جاتا تو زیر کاشت رقبہ اور پیداوار دونوں میں اضافہ کا عمل جاری رہتا ہے۔ برآمدات کی بدولت زرمبادلہ کے ذخائر مزید بڑھتے فی کس آمدنی بھی بلندیوں کی طرف گامزن رہتی اور ملک ۴۶ ملین ڈالر کے بیرونی قرضے کا مقروض اور ۷۱ ملین ڈالر کے تجارتی خسارہ کا شکار ہونے کی بجائے معاشی طور پر مستحکم پوزیشن میں ہوتا۔ لیکن پاکستان کی اشرافیہ کی ملک دشمن چالوں اور اقتدار پر قبضے کی ناجائز روش نے اداروں میں ٹکراؤ کی کیفیت استوار رکھی جس کی وجہ سے ہم مسائل اور

وسائل میں توازن کے اہداف حاصل نہ کر سکے۔

پاکستان کے صوبوں میں پانی کی تقسیم کا مسئلہ یوں تو قیام پاکستان ہی سے اختلاف رائے کا شکار رہا لیکن ۸۰ء کی دہائی میں پانی کی تقسیم کے حوالے سے اس قضیے نے ایک نیا رخ اختیار کر لیا جب ۱۹۸۵ء میں ”کالا باغ ڈیم“ منصوبے کے حوالے سے ایک نئی بحث کا آغاز ہوا۔ یہ منصوبہ ساٹھ کی دہائی میں تشکیل دیا گیا لیکن ہمیشہ کسی نہ کسی وجہ سے معرض التوا میں پڑ جاتا تھا۔ ۱۹۸۵ء میں جب ایک بار پھر اس کی تعمیر کا معاملہ اٹھا تو ملک کے تین صوبوں سندھ، سرحد اور بلوچستان نے اس منصوبے کو چھوٹے صوبوں کے خلاف سازش قرار دیتے ہوئے مسترد کر دیا۔ اس سلسلے میں حکومت پنجاب کا موقف جس سے وفاق بھی اتفاق کرتا ہے، یہ کہ کالا باغ ڈیم کی تعمیر ملک میں بجلی کے بحران کے خاتمے کا باعث ہوگی اور یہ منصوبہ پورے ملک کے لئے یکساں مفید ثابت ہوگا۔ لیکن دیگر فریقین اس موقف کو مذاق سے زیادہ اہمیت دینے کو تیار نہیں ہیں۔

کالا باغ ڈیم کے مجوزہ منصوبے کے لئے ایک لاکھ ۳۴ ہزار ۱۵۰۰ ایکڑ اراضی درکار ہوگی۔ اس میں سے ۹۹ ہزار ۱۵۰۰ ایکڑ رقبہ غیر آباد ہے جبکہ اس منصوبے کے لئے جو زرعی زمین زد میں آئے گی اس کا حجم ۲۷ ہزار ۱۵۰۰ ایکڑ ہے جس میں سے ۲۴ ہزار ۱۵۰۰ ایکڑ پنجاب اور صرف ۳ ہزار ۱ ایکڑ سرحد سے حاصل کی جائے گی۔ منصوبہ سازوں کا دعویٰ ہے کہ سرحد صرف ۳ ہزار ۱ ایکڑ قابل کاشت اراضی دے کر اپنی ایک لاکھ ۲۵ ہزار ایکڑ بنجر زمین آباد کرنے کے لئے آب پاشی کی جدید ترین سہولتوں کا حق دار بن جائے گا۔

کالا باغ ڈیم کے حامیوں کا موقف ہے کہ کالا باغ ڈیم کی تعمیر سے ۳۶۰۰ میگا واٹ بجلی ارزاں ترین نرخوں پر پیدا ہوگی جس پر ۷۰ پیسے فی یونٹ لاگت آئے گی۔ اس ڈیم کی تعمیر پر صوبہ سرحد کے جو تحفظات ہیں ان میں ایک بڑی وجہ یہ بتائی جاتی ہے کہ اس کی تعمیر سے نوشہرہ ڈوب جائے گا جو سطح سمندر سے ۹۴۰ فٹ کی بلندی پر واقع ہے۔ کالا باغ ڈیم کی اونچائی ۶۵۰ فٹ رکھی گئی تھی جو بعد میں ۹۱۵ فٹ کر دی گئی، منصوبہ سازوں کے مطابق اونچائی کم کرنے سے نوشہرہ کے ڈوبنے کا خطرہ ٹل گیا ہے۔ ان کا خیال ہے کہ کالا باغ کے ارد گرد کا علاقہ چٹانی ہونے کے باعث ڈیم سے سرحد کے علاقوں صوابی، مردان، جمی اور نوشہرہ میں سیم پھیلنے اور زرخیز زمینوں کے برباد ہونے کا کوئی اندیشہ نہیں ہے۔

۱۹۹۸ء میں جب میاں نواز شریف نے ایک بار پھر کالا باغ ڈیم کی تعمیر کا اعلان کیا تو اس کی تعمیر کے خلاف ملک بھر میں اودھم مچ گیا۔ پنجاب کے علاوہ تینوں اسمبلیوں نے اس کی تعمیر کو قومی سلامتی کے لئے خطرناک قرار دے کر منصوبہ مسترد کر دیا لیکن ان ہی دنوں سرحد سے تعلق رکھنے والے واپڈا کے دو سابق چیئرمینوں شاہ نواز خان اور شمس الملک نے سرحدی عوام کے تحفظات کو مسترد کرتے ہوئے اسے صوبہ سرحد کے لئے نعمت قرار دیا اور کہا:

”صوبہ سرحد جو پنجاب سے گندم من مانی قیمتوں پر خریدتا ہے، اس ڈیم کی تعمیر کے بعد زرعی اجناس میں نہ صرف خود کفیل ہو جائے گا بلکہ اس قابل ہو جائے گا کہ فاضل اجناس بیچ کر زر مبادلہ کما سکے۔ اس ڈیم کی تعمیر کے بعد سرحد کے علاقے ٹانک، بنوں، لکی مروت اور ڈیرہ اسماعیل خان کی ایک لاکھ ۲۵ ہزار ایکڑ بنجر اراضی قابل کاشت ہو جائے گی جس سے سرحد کو زرعی اجناس میں پنجاب کی محتاجی سے نجات مل جائیگی۔“

سندھ میں کالا باغ ڈیم کے مخالفین کا پہلا اعتراض یہ ہے کہ ڈیم کی تعمیر کے نتیجے میں صوبہ خشک ہو جائے گا اور اس سے بالخصوص کچے کا علاقہ بنجر بن جائے گا لیکن منصوبے کے حامی کہتے ہیں کہ کچے کا علاقہ ڈیم کی عدم تعمیر کی وجہ سے تو بنجر ہو سکتا ہے ڈیم بننے سے نہیں۔ ان کا استدلال یہ ہے کہ دریائے سندھ میں سال کے ۹ ماہ میں لگ بھگ ۲۰ فیصد پانی بہتا ہے جبکہ بقیہ ۳ ماہ کے دوران ۸۰ فیصد، ۳ ماہ میں دریا سیلابی رنگ دکھا رہا ہوگا اور کھڑی فصلوں، انسانوں اور مال مویشیوں کو کھلتا ہوا سمندر کی گود بھر رہا ہوگا جبکہ سال کے باقی نو ماہ میں یہ خشک سالی سے فصلوں، انسانوں اور مال مویشیوں کی جان کے درپے ہوگا۔ گویا دونوں صورتوں میں صورتحال تباہ کن اور بربادی کا سبب ہوگی۔ اس کے برعکس کالا باغ ڈیم کی تعمیر سے دریا میں پانی کے بہاؤ کو پورا سال یکساں کنٹرول کیا جاسکے گا اور ضرورت کے مطابق پانی جب چاہا جیسے چاہا میسر ہوگا۔ دریائے سندھ کی گزرگاہ کا صحیح تعین کر کے سندھ کے قریباً ۱۶ لاکھ ایکڑ سیلاب سے رقبے کو دریا کی آماجگاہ سے باہر نکال کر شیلوویلز کی بدولت میٹھے دریائی پانی سے نسبتاً آسان لاگت پر زیر کاشت لایا جاسکے گا۔ جس سے وہ سیلابوں کے رحم و کرم سے نجات حاصل کر کے پورا سال بھر پورا انداز میں حسب منشا فصلیں کاشت کر کے وافر زرعی پیداوار حاصل کر سکیں گے۔

کالا باغ ڈیم کے منصوبے پر جنرل ایوب خان کے دور سے لے کر جنرل پرویز مشرف

کے دور تک پاکستان کی نو حکومتیں اعتماد کی فضا سازگار نہ بنا سکیں جس کی بدولت یہ ڈیم بتدریج سیاسی مسئلے کی شکل اختیار کرتا گیا۔ ۱۹۵۸ء سے لے کر اب تک اس پر باقاعدہ وفاقی حکومتوں اور سندھ، بلوچستان اور سرحد کی حکومتوں کے مابین ایک جنگ سی چھڑی رہی ہے۔ اب یہ منصوبہ تیکنیکی سے زیادہ سیاسی ہو چکا ہے اور اس کا وجود قومی سلامتی کے لئے مہیب خطرہ بن چکا ہے۔ میری ایک سندھی قوم پرست سے اس منصوبے کے حوالے سے ایک بار بات ہوئی تو اس نے کہا:

”اصل مسئلہ نیت اور اعتماد کا ہے۔ پنجاب کی نیت شروع ہی سے ٹھیک نہیں ہے۔ وہ سندھ کے وسائل پر غاصبانہ قبضہ جمانا چاہتا ہے اور ہم اسے ہرگز ایسا نہیں کرنے دیں گے۔ وہ ہمارا پہلے ہی پانی چوری کر رہے ہیں اب کالا باغ ڈیم بنا کر ہمارے پانی پر ڈاکہ ڈالنا چاہتے ہیں، ہم ایسا نہیں ہونے دیں گے۔ وفاق، پنجاب کے دباؤ اور ٹھٹی میں ہے اس لئے اس پر بھی اعتبار نہیں کیا جاسکتا۔ تاریخ گواہ ہے ہم سے جو وعدے کئے گئے وہ کبھی پورے نہیں ہوئے اس لئے اب ہم کیسے بھروسہ کر لیں کہ کالا باغ ڈیم ہمارے فائدے میں بنایا جا رہا ہے۔ ماضی کے تجربوں کی بنیاد پر یہی کہا جاسکتا ہے کہ کالا باغ ڈیم سندھ کی سرزمین کو بنجر کرنے کی سامراجی سازش ہے جسے ہم اپنی جان پر کھیل کر ناکام بنا دیں گے۔“

اس طائرانہ خاکے کے بعد آپ کو اندازہ ہو گیا ہوگا کہ یہ اتنا سادہ اور آسان مسئلہ نہیں کہ پاکستانی اشرافیہ کی جادوئی چھڑی یا کسی بھی جمہوری یا غیر جمہوری حکومت کی چنگی سے حل ہو سکے۔ اس کے لئے جس ظرف، رواداری اور حقیقت شناسی کی ضرورت ہے وہ نہ ماضی میں کبھی رہی ہے اور نہ مستقبل میں اس کے امکانات موجود ہیں۔ جس کام میں ہم مخلص نہیں ہوتے، ہم جان چھڑا کر معاملہ اللہ تعالیٰ کے سپرد کر دیتے ہیں۔ میرے خیال میں مجھے بھی یہ معاملہ اللہ تعالیٰ ہی کے سپرد کر کے آگے چلنا چاہئے۔



ٹھنڈی شاموں کے شہر میں

میں دیرینہ ہمد دریاے سندھ کا دکھ اپنے دامن میں سمیٹے، اس کے کنارے آباد حیدر آباد میں داخل ہوا تو جی داروں کے اس شہر نے میرے لئے اپنی وسیع بانہیں پھیلا دیں۔ سرد ہواؤں میں لپٹی ٹھنڈی سرمئی شاموں کے حوالے سے مشہور اس شہر سے میری آشنائی کم و بیش دو عشروں پر محیط ہے۔ میرا دریاے سندھ کا اور اس شہر کا دکھ سا بچھا ہے۔ جب سے دریا کا آب رواں اس سے روٹھا ہے اس شہر سے اس کی ٹھنڈی شامیں بھی روٹھ گئی ہیں۔ کہتے ہیں انگریزوں کے دور میں عروس البلاد کراچی کی سڑکیں روزانہ علی الصباح دھلا کرتی تھیں تو اس شہر کے بارے میں مشہور ہے کہ دریاے سندھ کی موجوں اور روانیوں سے انگھیلیاں کرتی ٹھنڈی ہواؤں میں بسی حیدر آباد کی شامیں سارے دن کے جھلے لوگوں کو اماتا کی مانند اپنی آغوش میں لے لیتی تھیں۔ حیدر آباد کا پہلو اپنی روانیوں سے محروم ہو گیا ہے لیکن اس کی شاموں کا تذکرہ اب بھی خوش گوار اور تازہ ہے۔

اس شہر کے لوگوں نے مجھے بے پناہ اپنائیت دی ہے۔ میں جب بھی اس شہر میں وارد ہوا عثمان اجیری، یسین راہی، اسلم چنہ اور دریا کے اس پار کے مستقیم خان نے اپنے دوستوں کے جلو میں میرے جیسے کم مایہ انسان کے لئے اپنی آنکھیں فرش راہ کیں۔ میرے رگ و پے ان دوستوں کی محبت کے قرض میں جکڑے ہوئے ہیں۔ میرے پاس بھی ان دوستوں کو دینے کے لئے دعاؤں اور محبت کے سوا کچھ نہیں ہے۔ ان احباب کا والہانہ پن، آنکھوں میں تڑپنا اشتیاق اور ان کے دلوں میں موجزن محبت میرا سرمایہ حیات ہے۔ مولاعلی کا قول ہے:

”دنیا اس کو یتیم سمجھتی ہے جس کے ماں باپ نہیں ہوتے، مگر میں اس کو یتیم سمجھتا ہوں جس کے اچھے دوست نہ ہوں۔“

اچھے دوست انسان کی زندگی کا سرمایہ ہوتے ہیں۔ میں نے اپنی پوری صحافتی زندگی میں اس قول کو مشعلِ راہ بنائے رکھا۔ میں نے شہدِ اجرک، سندھی ٹوپی، تحائف اور لفافے کی تحریص پالے بغیر سندھ میں صرف اچھے دوست بنائے ہیں جن کی دوستی پر میں آج بھی نازاں ہوں۔ مجھے اپنے اس انتخاب پر کبھی شرمندگی یا پچھتاوا نہیں ہوا۔ مولاعلیٰ کے قول نے مجھے بہت ساری رسوائیوں اور ہنگ ہسائیوں سے بے نیاز اور محفوظ کر دیا ہے۔ مولاعلیٰ کے صدقے، خدا ان دوستوں کو سلامت اور اس سرزمین کو شاد و آباد رکھے۔

میں جب ۱۹۸۶ء میں محراب والا (بہاول پور) سے کراچی کے لئے عازم سفر ہوا تھا تو مجھے کچھ عرصہ کے لئے اسی شہر نے پناہ دی تھی۔ میں تقریباً دو مہینے لطیف آباد میں اپنے ایک دوست رفیق بلوچ پلے دار کے شناسا کا مہمان رہا۔ رفیق بلوچ ایک غریب محنت کش تھا اور میرے تازہ عقائد کا حد درجہ معتقد تھا۔ جب میں ۱۹۸۰ء میں صادق عباس کا لُج احمد پور شرقیہ (بہاول پور) کی یونین کا صدر منتخب ہوا تھا تو رفیق بلوچ نے دو تین سوتاگوں کے ساتھ میرے لئے اعزازی جلوس کا اہتمام کیا تھا۔ ایسا جلوس پھر کبھی ہمارے شہر کے لوگوں کو دیکھنے کو نہیں ملا۔ پھر جب میں اپنے عقائد اور عزائم سے کنار کشی اختیار کر کے کراچی فرار ہوا تو بھی اس مزدور دوست نے دستِ تعاون کھینچا نہیں بلکہ میرے ساتھ حیدر آباد تک آیا اور اگلے سفر میں اپنی موجودگی کا احساس دلا کر مجھے تنہائی کے کرب سے محفوظ رکھا۔ یہ نیا شہر میرے لئے قطعی اجنبی تھا لیکن اس مختصر قیام میں اس شہر اور میرے درمیان اجنبیت کی ساری دیواریں زمین بوس ہو گئیں۔ میں تہی دامن اور شکستہ حال تھا۔ دریائے سندھ کے کنارے اس شہر میں رہ کر میں نے اپنے اوسان بحال کئے اور خود کو نئی زندگی جینے پر آمادہ کیا۔ اس شہر نے مجھے جینے کی امنگ دی، میں اس کا تازہ زندگی احسان مند رہوں گا۔

حیدرآباد کے لاتعداد سپوتوں نے کراچی میں شعر و ادب، ثقافت، صحافت اور افسر شاہی سمیت مختلف شعبوں میں بڑی شہرت کمائی۔ ان میں سے بہت سے لوگ میری طرح بے سروسامانی کے عالم میں کراچی آئے، اپنے جوہر کی دریافت کے لئے دن رات محنت کی اور پھر اس کی بھیڑ میں گم ہوئے بغیر دھوم مچادی۔ کچھ ایسے بھی تھے جن کے پاس اللہ کا دیا بہت کچھ تھا مگر کوئی طلب یا

ترپ ضرورت تھی جو انہیں روشنیوں کے اس شہر کھینچ لائی۔ ان میں کچھ ایسے ہیں جن سے میرے یارانے ہیں اور کچھ ایسے ہیں جن سے میرا تعلق شناسائی تک محدود ہے اور بیشتر وہ ہیں جو مجھے نہیں پہچانتے یا میں انہیں نہیں جانتا مگر میں ان کا تذکرہ کر دوں تو نامناسب نہیں۔ کراچی کی خوبی کہنے یا دل نشینی ایک بار جو یہاں آتا ہے یہ شہر اس کے پاؤں میں بیڑیاں ڈال دیتا ہے۔

حیدرآباد کی ٹھنڈی شاموں سے منہ موڑ کر کراچی کے ساحلوں سے ناطہ جوڑنے والوں میں معروف دانشور اور میرے بڑے انخی پروفیسر انوار احمد زئی، جو مجھے دعاؤں اور کتابوں میں ہمیشہ یاد رکھتے ہیں، معروف صحافی اظہر عباس، ظفر عباس، مظہر عباس، حبیب خان غوری، مجید عباسی، قاضی اسد عابد، قاضی محمد اسلم، شیخ عزیز، سہیل دانش، الیاس شاکر، مختار عاقل، ادریس بختیار، دی نیشن کے ضمیر شیخ، مومن خان مومن، نصرت مرزا، معین کمالی، رفیق شیخ، ظفر احمد فوگر، فرزند رشید نیاز المعروف رشید آڈو، محمد علی خالد، غازی صلاح الدین، عطا محمد تبسم، وفاقی سیکرٹری فردوس عالم، سابق سیکرٹری خارجہ نجم الدین شیخ، پی ڈی وی کی رعنا نجم الدین شیخ، سابق کمشنر کراچی شفیق الرحمن پراچہ، ڈائریکٹر انفارمیشن شجاعت علی، گورنر سندھ کے پریس سیکرٹری وجاہت علی، سابق چیف انجینئر ہائی ویز شفیق اعوان، سابق چیف سیکرٹری سندھ سعید احمد صدیقی، ان کے چھوٹے بھائی جاوید احمد صدیقی، سابق ایڈووکیٹ جنرل یوسف لغاری، شہید منور سہروردی، متحدہ قومی موومنٹ کے سردار احمد، ان کے بھائی سرفراز احمد، ڈاکٹر عشرت حسین، سابق ایم این اے آفتاب شیخ، مہاجر اتحاد تحریک کے ڈاکٹر سلیم حیدر، صالح فاروقی، برکات رضوی، کراچی وائرل اینڈ سیوریج بورڈ کے سابق ایم ڈی غلام عارف خان، جسٹس (ر) مجید خانزادہ، انسداد دہشت گردی کی عدالت کے جج ارشد نور خان، شعیب وقار، سائیٹ کراچی کے سیکرٹری سمیع صدیقی، سہیل راجپوت، زنگس گھلو، سابق ایڈیشنل سیکرٹری فنانس رضوان احمد کے علاوہ آرٹس کونسل آف پاکستان کراچی کے روج رواں سیف الرحمن گرامی، رضوان صدیقی، ڈرامہ نگار عبدالقادر جونیجو، ضیاء الاسلام زبیری، محسن بھوپالی اور حمایت علی شاعر شامل ہیں۔ اور ہاں معروف گلوکار احمد رشدی بھی تو حیدرآباد سے تھے اور پھر کراچی چلے آئے۔ اداکار محمد علی بھی حیدرآباد سے کراچی منتقل ہوئے اور پھر اہل ہور سدھار گئے۔ بی بی سی کے قمر احمد کا ذکر بھی تو ضروری ہے۔ حیدرآباد میں پلے بڑھے اور گریجویشن کر کے گوروں کے دیس جا آباد ہوئے اور اب ۴۴ برس بعد وطن پلٹے ہیں تو کراچی کے ہو کر رہ گئے ہیں۔

سندھ کے پہلے وزیر اعلیٰ اور پہلے مسلمان گورنر شیخ غلام حسین ہدایت اللہ شکار پور میں پیدا ہوئے، حیدر آباد میں وکالت کرتے رہے، حیدر آباد لوکل بورڈ کے نائب صدر بھی رہے، پھر کراچی آ گئے، یہیں عمر بتائی اور یہیں وفات پائی۔ پکا قلعہ میں قائم ان سے منسوب ایک اسکول آج بھی ان کے حیدر آباد میں طویل قیام کی یاد دلاتا رہتا ہے۔ قائد اعظم کے ابتدائی مادر علمی سندھ مدرستہ الاسلام کے بانی حسن علی آفندی کا تعلق بھی حیدر آباد سے تھا، وہ بھی کراچی آئے اور یہیں کے ہو کر رہ گئے۔ ڈی جے سائنس کالج کے بانی دیوان دیارام جھٹھال بھی حیدر آباد سے کراچی آ گئے تھے۔ عہد حاضر کے معروف مورخ ڈاکٹر مبارک علی کا تعلق بھی حیدر آباد سے تھا۔ وہ سندھ یونیورسٹی میں معلم تھے، اعلیٰ تعلیم کے لئے بیرون ملک گئے تو واپسی پر وائس چانسلر غلام مصطفیٰ شاہ نے ان کی خدمات قبول نہیں کیں تو پھر وہ لاہور منتقل ہو گئے۔ حیدر آباد کے روشن دماغ لوگ ”کسی چمن میں رہو تم بہار بن کے رہو“ کے مصداق جہاں بھی رہے بہار بن کر رہے۔

یہ فہرست کسی طور سے بھی مکمل نہیں، مزید سیکڑوں لوگ ہیں جنہوں نے حیدر آباد سے کراچی یا ملک کے دوسرے شہروں اور بیرون ملک جا کر نام کمایا۔ یہ اور ان جیسے بے شمار لوگ حیدر آباد سے کراچی آئے، آ کر چھا گئے اور پھر یہیں کے ہو کر رہ گئے۔ بس آنا جانا لگا رہتا ہے۔ یہ میرے دوستوں اور شناساؤں کا شہر ہے، یہ میرا شہر ہے۔ یہ شہر سندھ کے شہروں میں اپنی مثال آپ ہے۔ صحرائے تھر جاتے ہوئے یہاں سے گزر ہوا ہے تو لگے ہاتھوں حیدر آباد کی تاریخ کا طائرانہ جائزہ لے لیا جائے تو یہ بھی بہت مناسب ہوگا۔

اس شہر کی تاریخ مقدونیہ سے دنیا کو فتح کرنے کا عزم لے کر نکلنے والے اعظم سپہ سالار سکندر اعظم کی ۳۲۷ سال قبل مسیح سندھ آمد کے ساتھ جڑی ہوئی ہے۔ یہاں پہلی بار بستی اسی زمانے میں بسائی گئی تھی۔ دستیاب تاریخ کے مطابق دریائے سندھ کے کنارے گنچو ٹکرنامی ٹیکری پر جو پہلی بستی وجود میں آئی اسے ”رون“، ”ارون“ اور پھر ”ارون پور“ کے نام سے موسوم کیا گیا اور غالباً اسے سکندر اعظم کے ایک کارندے نے بسایا تھا۔ اس کے بعد تاریخ ایک طویل مدت کے لئے خاموشی کی چادر اوڑھ لیتی ہے۔ ہزاروں سال بعد پھر یہی جگہ ”پٹالہ“، ”پٹال پور“ اور پھر ”پٹالہ بندر“ کے نام سے تاریخ کے اوراق میں جگہ بنا لیتی ہے۔ بستیوں اور شہروں کے وجود تہذیبوں کے مستقبل سے جڑے ہوتے ہیں۔ تہذیبیں کروٹ لیتی ہیں، اٹھل پھل میں ہنستے بستے

رنگوں اور روشنیوں میں کھلتے شہر دیکھتے ہی دیکھتے آنکھوں سے اوجھل ہو جاتے ہیں۔ دریائے سندھ کے کنارے ”گنچوکر“ ٹیکری پر قائم اس شہر نے بھی ہزاروں برسوں میں کئی جنم لئے۔ یہ کئی بار بسا اور اجڑا مگر اس کے مقدر میں دائمی زندگی لکھی تھی اور اسے ایک روز حیدر آباد کے نام سے جدید شہر کا روپ دھارنا تھا۔

سکندر اعظم نے جب ارضِ مہران پر دھاوا بولا تو اس وقت سندھ پر بدھ مت کا پیر و کار حکمران برسرِ اقتدار تھا۔ امن و آشتی کے داعی بدھ حکمران نے آگ اور شعلے اگلے اس طوفان سے الجھنے کی بجائے اسے گلے لگانے ہی میں اپنی عافیت سمجھی۔ کئی مورخین نے خیال آرائی کی ہے کہ چونکہ اس شہر کے پہلو سے عظیم دریا سندھ گزرتا تھا لہذا یہاں کسی زمانے میں بندرگاہ ہوگی۔ یہی وجہ ہے کہ اسے زمانہ قدیم میں پٹالہ بندر کے نام سے شہرت حاصل ہوئی۔ مورخین کے مطابق پٹالہ بندر بڑا کاروباری مرکز اور تجارتی گیٹ وے تھا جہاں سے مشرق وسطیٰ، خلیج فارس، مصر، سیلون، انڈیمان، مالدیپ، سنگاپور اور کئی ممالک کو سامان تجارت کی ترسیل ہوتی تھی۔ ایک وقت آیا کہ یہ شہر ایک بار پھر تاریخ کے دھندلکوں میں کھو گیا۔ وقت نے اس شہر کو پھر ایک کچھ لگایا اور ایک بار پھر یہ صفحہ ہستی سے مٹ گیا۔

میری بتیس نگاہیں تاریخ کی بھول بھلیوں میں بھٹک رہی ہیں۔ میں اس کے نئے جنم کی تلاش میں ہوں۔ مورخ علامہ شمس الدین محمد بن محمود میری مدد کو آتے ہیں، انہوں نے اپنی تصنیفات ”نزمۃ الارواح“ اور ”روضۃ الافراح فی تواریخ الحکما المتقدمین والمتاخرین“ کے صفحات میرے سامنے پھیلا دیئے ہیں۔ انہوں نے اس شہر کو ”نیرون“، بیرون، مدینہ السند لکھا ہے۔ مورخ اور معروف جغرافیہ دان ابو الفدا نے سندھ کے اس قدیم اور تاریخی شہر کو ”بیرون“ اور علامہ بلاذری نے اپنی کتاب ”فتوح البلدان“ میں اسے ”بالنون“ سے موسوم کیا ہے۔ ان سب نے مجھے ٹمھے میں ڈال دیا ہے۔ میں سوچ رہا ہوں میں اس شہر کی نئی شناخت کو کیا نام دوں۔ اچانک میرے سامنے دو گورے مستند تاریخ دان اور محقق کپتان میکروڈ اور سر چارلس ایلینٹ نمودار ہوتے ہیں۔ انہوں نے برصغیر کی تاریخ کھوجنے میں برسوں عرق ریزی کی ہے۔ ان کا دعویٰ ہے کہ انہوں نے اس شہر کے حوالے سے بھی بے پناہ تحقیق کی ہے۔ وہ مجھے متفقہ رائے دیتے ہیں کہ یہ ”بیرون“ نہیں ”نیرون“ ہے۔ وہ مزید بتاتے ہیں کہ اس شہر پر نیرون سندر سمی نامی شخص حکومت کرتا تھا،

جس نے اپنے نام سے اس شہر کو نیا جنم دیا۔ وہ بتاتے ہیں کہ چونکہ یہ شہر ایک وسیع و عریض قلعہ میں محدود تھا اور سندھ میں قلعہ کو کوٹ کہتے ہیں، اس لئے اسے نیرون کوٹ کا نام دیا گیا۔

دریائے سندھ کے کنارے ٹیکری پر قائم ہونے والی ہستی رون نے پٹالہ سے پٹالہ بندر اور پھر پٹالہ بندر سے نیرون کوٹ کا روپ کب اور کیسے دھارا؟ مورخین نے میرے سوال کے جواب میں اپنی بے بسی کا اظہار کر دیا ہے البتہ نیرون کوٹ کے ذکر پر ان کی آنکھوں میں چمک آگئی ہے اس کے بارے میں مورخین نے بتایا ہے کہ چھٹی صدی عیسوی میں یہاں رائے خاندان کا رائے سیرس مانہی اس علاقے کا حاکم تھا۔ اس شہر کی حکمرانی برہمن آباد کے گورنر کے دائرہ اختیار میں تھی۔ ساتویں صدی عیسوی کے آخری عشرہ میں راجہ داہر نے نیرون کوٹ کا حاکم سندرمینی کو مقرر کیا۔ یہ حاکم بدھ مت کا پیروکار تھا۔ اس قلعہ کی تجارتی، تاریخی اور فوجی اہمیت تھی اس لئے راجہ داہر کا بیٹا جینا اکثر یہاں دورے کیا کرتا تھا۔ دریائے سندھ کے کنارے ٹیکری پر واقع ہونے اور ارد گرد کی شادابی کی وجہ سے نیرون کوٹ کا قلعہ بڑا دل فریب منظر پیش کرتا تھا۔ اس وقت دریا گنگوٹر کے مشرق میں بہتا تھا اور اس طرح اس کے مغرب میں خشکی تھی۔ مورخین نے مجھے بتایا ہے کہ اس کا جو حصہ نشیب میں تھا وہاں وسیع و عریض خوبصورت جھیل تھی۔ جسے رنگ برنگے پھولوں کی طویل کیاریاں اپنے حصار میں لئے رہتی تھیں۔

آٹھویں صدی عیسوی میں محمد بن قاسم سندھ وارد ہوا تو دیبل فتح کرنے کے بعد جب ۷۱۲ء میں نیرون کوٹ کی طرف بڑھا تو یہاں بروری کے قریب خوبصورت چراگاہ ”بلہار“ کے مقام پر پڑاؤ کیا۔ محمد بن قاسم کی جانب سے نیرون کوٹ پر دھاوے کی نوبت ہی نہیں آئی کیونکہ اس وقت کے حاکم بدھ رکھو کے ایک طرف تو حجاج بن یوسف کے ساتھ دیرینہ مراسم اور مراسلت تھی، دوسرا وہ بدھ مت کا پیروکار تھا، اسے مذہبی طور پر انسانی خون بہانے کی ممانعت تھی۔ اپنے عقائد اور حجاج بن یوسف کی دوستی کے ”احترام“ میں اس نے جنگ کئے بغیر نیرون کوٹ کی چابی جو اس سال عرب سپہ سالار کو پیش کر دی۔

محمد بن قاسم نے نیرون کوٹ کے قلعہ میں جامع مسجد تعمیر کرائی اور یوں یہاں اسلامی دور کا آغاز ہوا۔ محمد بن قاسم کی آمد کے صرف پچیس سال بعد نیرون کوٹ کے شمال مشرق میں برہمن آباد کے قریب ساٹھ کلومیٹر دور ”دلور“ کے مقام پر ایک نئے پایہ تخت ”منصورہ“ کی بنیاد رکھی گئی جس

کے آثار آج بھی ضلع ساگھڑ کی تحصیل پنھورو میں موجود ہیں۔ منصوبہ کی تعمیر و ترقی نے وقتی طور پر کسی حد تک نیرون کوٹ کی اہمیت کو متاثر کیا مگر نیرون کوٹ تاریخ کے افق پر تابندہ ستارے کی طرح ہمیشہ چمکتا رہا۔ نیرون کوٹ پر عربوں کی حکومت طویل مدت تک قائم رہی۔ وہ یہاں ۱۲ء سے ۱۰۳۶ء تک کم و بیش تین سو سال تک برسرِ اقتدار رہے۔ تین صدیوں بعد اس شہر کا اقتدار محمود غزنوی کے قبضے میں آ گیا اور اگلے چالیس برسوں تک یہاں محمود غزنوی کے نمائندے مقرر رہے۔ پھر اس شہر کا انتظام دہلی تخت کے تابع چلا گیا۔ محمد بن قاسم کے ۱۲ء میں نیرون کوٹ پر کنٹرول کے بعد سے ۷۰ء تک لگ بھگ ایک ہزار سال میں یہاں عربوں کے علاوہ غزنوی، غوری، شاہان غلام غلاماں، غلجی، سومرو، سہ، ارغون، ترخان، مغل اور کلہوڑا خاندان برسرِ اقتدار رہے۔

گنجونکر سے حیدر آباد تک کا ہزاروں سال کا سفر اور وجود اس شہر کی مستقل اقتصادی اور تاریخی اہمیت و افادیت کا گواہ ہے۔ ۱۶۱۲ء میں نیرون کوٹ پر مغلوں نے اپنا تسلط جمالیا۔ ۷۰ء تک یہاں براہِ راست مغلوں کا راج رہا۔ اسی دور میں جب حیدرقلی نامی قلعہ دار مقرر ہوا تو اس نے اس قلعہ کی از سر نو تعمیر کرائی اور اسے اپنے نام سے جوڑ دیا۔ سترہویں صدی کے اواخر میں نیرون کوٹ کو حیدر آباد کی شناخت مل گئی۔ نیا نام اس شہر کے لئے بڑا سعاد ثابت ہوا۔ نام بدلتے ہی یہ شہر طلسماتی ترقی کی راہ پر گامزن ہو گیا اور آبادی قلعہ سے باہر نکل کر اطراف میں بھی پھیل گئی۔ لیکن مستند روایات اس شہر کی نئی شناخت کے حوالے سے کچھ اور کہتی ہیں۔

روایات میں ہے کہ نیرون کوٹ کو حیدر آباد کا نام میاں غلام شاہ کلہوڑا نے ۶۸ء میں حضرت علیؑ کے صفاتی نام حیدر پر دیا تھا۔ اسی سال پکا قلعہ کی بنیاد رکھی گئی اور قرآنی فال نکالی گئی تو آیت نکلی ”یا رب اجعل هذا البلاد الامنا“ جس کا مفہوم ہے ”اے اللہ! تو اس شہر کو امن کا گہوارا بنا۔“ قلعہ کی تعمیر مکمل ہونے پر یہ آیت سنگِ مرمر کی تختی پر کندہ کر کے مرکزی دروازے پر آویزاں کر دی گئی۔ کہا جاتا ہے کہ یہ قلعہ دو ماہ کی قلیل مدت میں تعمیر ہوا لیکن بعض مورخین کہتے ہیں کہ یہ قلعہ پہلے سے موجود تھا، میاں غلام شاہ کلہوڑا نے اسے صرف وسعت دی اور اس کی تزئین و آرائش کی۔ حیدر آباد پکا قلعہ کا قطر ایک میل اور سطح سمندر سے بلندی ۸۰ فٹ ہے۔ اس کی تعمیر ملتان کے معروف انجینئر استاد شفیع محمد کی نگرانی میں مکمل ہوئی۔

حیدر آباد کو نیا نام کس نے دیا، پکا قلعہ پہلے سے موجود تھا یا اسے غلام شاہ کلہوڑا نے تعمیر

کرایا؟ اس بحث میں الجھے بغیر یہ طے ہے کہ حیدر آباد کو صحیح معنوں میں ترقی اور اہمیت کلہوڑوں کے دور میں ملی۔ دہلی تخت نے ۱۷۰۱ء میں اس شہر کا نظم و نسق کلہوڑا سردار میاں یار محمد کے ہاتھ دیا تھا۔ کلہوڑے داخلی طور پر خود مختار اور خارجی طور پر مغلوں کے تابع تھے۔ ۱۷۶۲ء میں جب میاں غلام شاہ کلہوڑا نے حیدر آباد کی باگ ڈور سنبھالی تو اس شہر کی تقدیر بدل کر رکھ دی۔ اس نے اس شہر کی تعمیر و ترقی میں خصوصی دلچسپی کا مظاہرہ کیا اور اسے ایک جدید شہر کا روپ دے دیا۔ موجودہ حیدر آباد شہر میاں غلام شاہ کلہوڑا کی ترقی پسند پالیسیوں کا ہی ثمر ہے۔

آٹھویں صدی عیسوی کے وسط سے ۱۷۶۸ء میں میاں غلام شاہ کلہوڑو کے ہاتھوں اس قلعہ کی تعمیر نو تک یہ شہر زیادہ تر گمنامیوں کے اندھیروں میں کھویا رہا لیکن آبی گزرگاہ، تاریخی اور تجارتی اہمیت کے پیش نظر عالموں، تاجروں، سیاحوں اور محققین کے لئے سدا پرکشش رہا جس کے باعث کسی نہ کسی شکل میں زندگی اس کا مقدر بنی رہی۔ اسلام کی سندھ میں آمد کے بعد مختلف ادوار میں کئی صوفیانے بھی اس شہر کو اپنی تعلیمات سے فیض یاب کیا۔

حیدر آباد میں تین قلعوں کے آثار پائے جاتے ہیں، ایک تو یہی پکا قلعہ ہے جس کا تفصیلی ذکر اوپر ہو چکا ہے۔ دوسرا قلعہ غلام شاہ کلہوڑا کا مدفن ہے جو حیدر آباد قلعہ کی تعمیر کے چار سال گزرنے پر ۱۷۷۲ء میں اس کی وفات کے بعد اس کے بیٹے میاں سرفراز شاہ نے شہر کے شمال میں گنجو نگر کے سرے پر تعمیر کرایا۔ یہ قلعہ بھی فنِ تعمیر کے حوالے سے خاصی اہمیت کا حامل ہے۔ تیسرا پکا قلعہ ہے جو پکا قلعہ کے مغرب میں سطح سمندر سے ۲۵ فٹ کی بلندی پر ٹیکری پر موجود ہے۔ اس کی دیواریں مٹی کی اینٹوں سے بنی ہوئی ہیں۔ اس کے نو برج ہیں جو قلعہ کی دیواروں سے ملے ہوئے ہیں۔ قلعہ کے اندر کئی شاہ بابا کا مزار اور چند نامعلوم لوگوں کی قبریں ہیں۔ ایک بزرگ شاہ محمد کی المعروف کئی شاہ بابا ۱۱۶۹ء میں عرب سے یہاں حاکم بن کر آئے اور پھر یہیں کے ہو کر رہ گئے۔ آپ درویش صفت انسان تھے، جن کی تمام زندگی انسانیت کی بھلائی میں خرچ ہو گئی۔ کئی شاہ بابا کی دعاؤں اور شفقتوں کے طفیل اس شہر کو عظمت و شہرت نصیب ہو گئی۔ قلعے اور قلعہ دار صفحہ ہستی سے مٹ گئے لیکن اللہ کے اس برگزیدہ بندے کا نام اور کام آج بھی زندہ ہے۔ ہر سال ذوالحجہ میں آپ کے مزار پر میلہ لگتا ہے جس میں حیدر آباد کے علاوہ دور دراز سے ہزاروں زائرین شرکت کرتے ہیں اور آپ کی انسان دوستی کو ہدیہ سلام پیش کرتے ہیں۔

میاں غلام شاہ کلہوڑا نے حیدر آباد کو بسانے میں اہم کردار ادا کیا اور دور دراز سے ہنرمندوں، کاریگروں، تاجروں اور پیشہ ورانہ صلاحیتوں کے حامل افراد اور خاندانوں کو لا کر یہاں آباد کیا۔ اس کی وفات کے بعد حیدر آباد کے اقتدار پر کلہوڑوں کی گرفت کمزور پڑ گئی۔ میاں غلام شاہ کا بیٹا میاں سرفراز کلہوڑا اتواں حکمران ثابت ہوا۔ اسے حیدر آباد اس نہیں آیا تو اس نے اپنا پایہ تخت دادو کے قریب خدا آباد منتقل کر دیا۔ بعد میں جب تالپوروں نے کلہوڑوں کو شکست دے کر اقتدار پر قبضہ کر لیا تو انہوں نے دارالحکومت ایک بار پھر حیدر آباد منتقل کر دیا۔ اس طرح اس شہر سے ہتھیائی گئی اس کی اہمیت چند برسوں ہی میں دوبارہ مل گئی۔

کلہوڑا خاندان کا آخری حکمران سازشوں اور ریشہ دوانیوں کی پلیٹ میں آ گیا۔ داخلی بحران نے اقتدار پر اس کی گرفت کمزور کر دی جس کا نتیجہ یہ نکلا کہ ایک تو سماج میں بے چینی پھیل گئی، دوسرا احمد شاہ اور نادر شاہ کے حملوں نے رہی سہی کسر پوری کی اور سندھ ایک بڑے معاشی بحران سے دوچار ہو گیا۔ کلہوڑے کمزور پڑے تو تالپوروں نے سر اٹھایا اور ۱۷۸۳ء میں سندھ کے اقتدار پر غلبہ حاصل کر لیا۔ میر فتح علی خان تالپور نے ۱۷۸۹ء میں خدا آباد سے پایہ تخت دوبارہ حیدر آباد منتقل کر دیا۔ اس نے حیدر آباد قلعہ کی تعمیر نو کرائی اور شہر کو نئے اور جدید انداز سے وسعت دی۔ اس کے دور میں حیدر آباد میں دور دراز سے لوگ آ کر بسنے لگے۔ دیکھتے ہی دیکھتے ہنرمند اور دوسرے پیشہ ور صلاحیتوں کے حامل خاندان بھی خدا آباد سے ترک سکونت اختیار کر کے حیدر آباد منتقل ہو گئے۔ میروں کا اقتدار ۱۷۸۳ء سے لے کر ۱۸۴۳ء تک قائم رہا، اس دوران میر فتح علی خان تالپور اس کے تین بھائی میر غلام علی خان تالپور، میر کرم علی خان تالپور، میر مراد علی خان تالپور کے علاوہ میر نور محمد خان تالپور، میر نصیر خان تالپور حیدر آباد میں حکمران رہے۔ میروں نے چوہیاری سلطنت کی بنیاد رکھی یعنی چاروں بھائی مل کر حکومت کرتے تھے۔ ان ساٹھ برسوں میں اس شہر نے انقلابی تبدیلیاں دیکھیں اور ترقی اور عروج اس کا مقدر بنے رہے۔ میر نور محمد خان کے دور میں انگریز حیلوں بہانوں سے اپنی افواج سندھ میں داخل کرنے میں کامیاب ہو گئے اور پھر میر نصیر خان تالپور کے دور میں حیدر آباد کا اقتدار مکمل طور پر ان کے ہاتھ آ گیا۔ اس کشمکش میں تالپور خاندان کے بعض غداروں نے انگریزوں کا ساتھ دیا تھا۔ اس حوالے سے سندھ میں ایک کہاوت ”میروں کو آگ، ان کے اپنے گھر سے لگی،“ بھی مشہور ہے۔ جب کسی کو اپنے دوست عزیز سے زک

پہنچتی ہے تو اس کہاوت کو دہرایا جاتا ہے۔

سندھ پر پہلے بولنے والے دیگر حملہ آوروں کے برعکس انگریزوں کا طریقہ واردات کچھ الگ تھا۔ ابتدا میں وہ تاجروں کے بھیس میں آتے تھے اور پھر تحریص و ترغیب اور سازشوں کے جال بچھا کر مقامی حکمرانوں کو اس میں الجھاتے، جب دشمن کمزور ہو جاتا تو پھر کاری ضرب لگا کر اسے کہیں کا نہ چھوڑتے۔ انگریز پہلے پہل ۱۷۳۵ء میں سندھ میں وارد ہوئے اور ٹھٹھہ میں پہلی تجارتی کوٹھی قائم کی۔ شروع شروع میں وہ سندھ سے قلمی شورہ خرید کر انگلستان برآمد کرتے تھے۔ بتایا جاتا ہے کہ ۱۶۶۲ء میں یہ تجارتی کوٹھی بند کر دی گئی لیکن جب وہ برصغیر کے دوسرے علاقوں پر دسترس حاصل کر چکے تو انہوں نے ایک بار پھر سندھ پر اپنی نظریں گاڑ لیں۔ کلہوڑا دور میں وہ دوبارہ وارد ہوئے اور میروں کے دور میں سندھ کے سیاہ و سفید کے مالک بن بیٹھے۔ سندھ پر قبضے سے ایک تو انہیں بڑی تجارتی منڈی ہاتھ آگئی دوسرا ایک بڑی آبی گزرگاہ قابو میں آنے سے شمالی علاقوں تک ان کی رسائی آسان ہو گئی۔

کراچی پر انگریز ۱۸۳۹ء میں غلبہ حاصل کر چکے تھے۔ سر چارلس نیپئر کے ۱۸۴۳ء میں سندھ پر مکمل قبضے کے بعد انگریزوں نے ابتدائی کچھ برسوں میں تو حیدرآباد کی سماجی ترقی پر خاص توجہ دی اور یہاں اسکول، شفا خانے، مسافر خانے اور کئی ایک اہم تعمیرات کو وجود دیا۔ انہوں نے یہاں بلدیاتی اور ریلوے نظام قائم کیا، نہری نظام کو بھی جدید خطوط پر استوار کیا گیا، عدالتی اور پولیس کے نظام بھی قائم کئے گئے۔ پھر بتدریج ان کی توجہ حیدرآباد سے ہٹ گئی اور وہ ساحلی شہر کراچی کی تعمیر و ترقی میں جت گئے۔ چونکہ یہاں بندرگاہ تھی اس لئے گوروں نے کراچی کو اپنی تجارتی سرگرمیوں کا مرکز بنالیا۔ انگریزوں کی آمد سے پہلے حیدرآباد مسلمان اکثریت کا شہر تھا لیکن نئے حکمرانوں نے ایک حکمت عملی کے تحت اس شہر کی نسلی اور سماجی ہیئت بدل کر رکھ دی اور بہت کم مدت میں اس شہر میں سیاسی، سماجی اور اقتصادی طور پر ہندو غالب آ گئے۔ اپنے دور میں ہندوؤں نے بھی حیدرآباد شہر کی تعمیر و ترقی میں اہم کردار کیا اور یہاں ہر وہ مثبت کام کیا جس سے ایک متمدن شہر کی شناخت بنتی ہے۔

سندھ میں نارتھ ویسٹرن ریلوے کے عنوان سے ریلوے کا منصوبہ ۱۸۵۸ء میں دیا گیا، اس کے اصل محرک کمشنر سر ہنری ایڈورڈ فریئر تھے۔ ابتدا میں کراچی سٹی تا کوٹری ۱۰۵ میل لمبی

ریلوے لائن بچھائی گئی اور ۱۳۶۱ء میں عوام کو سفری سہولت فراہم کر دی گئی۔ ۱۸۹۷ء میں اس منصوبے میں توسیع کر کے ریلوے لائن کراچی بندرگاہ تک لے جائی گئی۔ جب پاکستان بن گیا تو تارتھ ویسٹرن ریلوے کو پاکستان ریلوے کا نام دے دیا گیا۔

قیام پاکستان کے بعد حیدرآباد میں ایک نئے دور کا آغاز ہوا۔ تقسیم ہند کے نتیجے میں ہندو اکثریت بھارت چلی گئی جبکہ بھارت سے کھوکھرا پار کے راستے ہجرت کر کے آنے والے لاکھوں مسلمان حیدرآباد آکر بس گئے۔ لٹے پٹے اور بے سروساں مسلمان اس شہر میں آئے تو حیدرآباد اور اس کے باسیوں نے جی جان سے انہیں خوش آمدید کہا۔ قیام پاکستان کے ابتدائی دنوں میں جب کراچی نوزائیدہ مملکت کا دارالحکومت تھا تو ان دنوں حیدرآباد سے کچھ دنوں تک سندھ کا نسق و نظم چلایا جاتا رہا اور غالباً سندھ اسمبلی کا ایک اجلاس بھی دربار ہال کمشنر دفتر میں ہوا تھا۔ بعد میں اسے ضلعی صدر مقام کی حیثیت حاصل رہی اور جب ملک میں کمشنریاں وجود میں آئیں تو اسے ڈویژن کا درجہ حاصل ہو گیا۔ گنوجنکر سے حیدرآباد تک ہزاروں سالہ سفر کے بعد یہ شہر عہد حاضر میں بلحاظ آبادی سندھ کا دوسرا بڑا اور ملک کا چوتھا بڑا شہر بن چکا ہے۔

میں مزید کسی تفصیل میں نہیں پڑنا چاہتا۔ برسمیل تذکرہ مجھے جو کہنا چاہئے تھا وہ میں کہہ چکا۔ میرا مقصد پورا ہو چکا ہے۔ مجھے حیدرآباد کی تاریخ کے بارے میں کچھ نہ کچھ معلومات ہاتھ آگئی ہیں جو بزرگ مورخین کے توسط سے میں نے آپ کی نذر کر دی ہیں۔ میں نے بڑھ کر علامہ شمس الدین محمد بن محمود علامہ بلاذری، ابوالفدا، ابوالفتح اصطخری، ابن دموقل، شمس العلماء زرقانی، بیگ، علی شیر قانع ٹھٹھوی، غلام رسول مہر کی قدم بوسی کی، رہنمائی پران کا شکریہ ادا کیا۔ پھر کپتان میکروڈ اور سر چارلس ایلٹ، ڈبلیو جے اسمتھ سے مصافحہ کر کے ان کا بھی شکریہ ادا کیا اور رخصت چاہی۔ یہ گورے بھی غنیمت ہیں، لاکھ برے سہی لیکن جہاں بھی گئے وہاں کی زندگی کے سارے رنگ محفوظ کرتے چلے گئے۔ ہمیں اپنا ماضی جاننے کے لئے ان ہی سے رجوع کرنا پڑتا ہے۔



”مرویسوں پر سندھ نہ ڈیسوں“

میں ٹھنڈی شاموں کا شہراپنے پیچھے چھوڑ آیا ہوں۔ اب میری نگاہوں میں اگلے سفر کے اندازے اور خیالی منظر گردش کر رہے ہیں۔ میں میر پور خاص، ڈگری، جھڈو اور پھر جھڈو کے راستے پنکریو ضلع بدین کئی بار جا چکا ہوں لیکن جھڈو، نوکوٹ کے راستے تھر جانے کا اتفاق پہلی بار ہو رہا ہے۔ مجھے پنکریو میں سمن سرکار کے دربار پر کئی بار حاضری کا موقع ملا ہے۔ میرے ذہن میں صحرائے تھر کی ان دیکھی زندگی کے مختلف زاویے اور تراشے ہیں۔ میں سرخوشی کے عالم میں ہوں کیونکہ ایک نئی دنیا مجھ پر آشکار ہونے جا رہی ہے۔ میری طرح میرے ہمراہی بھی بڑے پرجوش ہیں اس لئے انہیں بھی سفر کی صعوبتوں کی ذرا پروا نہیں۔ ہماری گاڑی رواں دواں ہے، ہمیں ٹنڈو جام، ٹنڈوالہ یار اور میر پور خاص کے راستے اس عظیم صحرا کا رخ کرنا ہے۔

ٹنڈو جام سے گزرتے ہوئے سندھ کی واحد زرعی جامعہ ”ٹنڈو جام زرعی یونیورسٹی“ نظروں میں آئی جو تناور درختوں میں گھری ہوئی ہے۔ ایک زرعی صوبے میں محدود پیمانے پر کام کرنے والی اس یونیورسٹی کا دم غنیمت ہے۔ بہاول پور، ملتان اور ڈیرہ غازی خان ڈویژن ملک کو دوسرے علاقوں کی نسبت سب سے زیادہ گندم، کپاس اور دیگر اجناس دیتے ہیں مگر اب تک وہاں ایک بھی زرعی یونیورسٹی قائم نہیں کی گئی۔ میرا آبائی ضلع بہاول پور کپاس کی ملکی پیداوار میں ۳۵ فیصد حصہ ڈالتا ہے مگر اس کا اسے اور اس کے لوگوں کو بدل کیا ملتا ہے؟ اس کا جواب بڑا مایوس کن ہے، آپ سے یہ جواب سنا تھا کہ میں اپنی طرح آپ کو بھی دکھی نہیں کرنا چاہتا۔ ملک

کو سب سے زیادہ کاٹن اور گندم دینے والے علاقے کی اکثریت کو تن ڈھانپنے کو کپڑا اور کھانے کو دو وقت کی روٹی میسر نہیں۔ ان کا گناہ یہ ہے کہ وہ سادہ ہیں، سخت محنت کرتے ہیں اور وطن سے بے لوث محبت کرتے ہیں۔ لوگ لڑ جھگڑ کر، سودے بازی کر کے، سازش کر کے، سیاست کر کے اپنا ”حق“ وصول کرتے ہیں۔ انہیں نہ سیاست آتی ہے اور نہ یہ احتجاج کرنا جانتے ہیں۔ انہیں مانگنے کا سلیقہ کبھی آیا ہی نہیں۔ مل جائے تو شکر کرتے ہیں، نہیں ملے تو صبر کر کے چپ سادھ رہتے ہیں۔ حکمرانوں اور اشرافیہ نے نامنصفانہ نظام قائم کر کے ملک اور قوم کو گہری کھائی میں دھکیل دیا ہے۔ باون سال بعد بھی مملکتِ خداداد پاکستان ایک قوم کی تلاش میں سرگرداں ہے۔ نا انصافیوں نے ہر طرف کدورتیں پھیلا دی ہیں، کشمیر سے کراچی تک یکجہتی کے سارے رنگ پھیکے پڑ گئے ہیں۔ ٹنڈو جام کا ایک اور معتبر تاریخی حوالہ میرے پاس ہے۔ ۲۴ مارچ ۱۸۴۳ء کو اسی علاقے میں میروں اور انگریزوں کے مابین خوف ناک جنگ (جنگِ دوآبہ) ہوئی تھی جس میں میر شیر محمد خان تالپور المعروف ”شیر سندھ“ کو اپنیوں کی غداری کے سبب شکست ہوئی اور انگریزوں نے میر پور خاص تک اپنا قبضہ جمالیا۔ اسی معرکے میں سندھ کے عظیم حریت پسند ہوشو شیدی نے غیر ملکی طالع آزمائوں کے خلاف دایہ شجاعت دیتے ہوئے جامِ شہادت نوش کر کے اپنی جان کا نذرانہ پیش کیا۔ بطلِ جلیل ہوشو میروں کے ساتھ مل کر سندھ کو گوروں کے قبضے سے تونہ بچا۔ مگر اس نے اپنی زندگی دے کر اپنے نعرے ”مرویسوں پر سندھ نہ ڈیسوں“ (مر جائیں گے مگر سندھ دھرتی غیروں کے حوالے نہیں کریں گے) کی لاج رکھ لی۔ (دھرتی کے یہ دونوں سپوت سرائیکی تھے)۔ یہ تاریخی معرکہ ٹنڈو جام کے قریب ناریجوں کے گوٹھ میں پیش آیا۔ اس سرزمین پر ہوشو کی لکار اور انگریزوں کی چیخ و پکار کی بازگشت آج بھی سنائی دیتی ہے۔ ”نعرہ سندھ، جے سندھ“۔ کوئی حیت کر ہار گیا اور کسی نے ہار کر بھی بازی ماری۔ ہوشو امر ہے، امر رہے گا۔

میں نے چشمِ تصور سے دیکھا، زخموں سے پُور ہوشو کی زبان پر درد جاری ہے۔ وہ اب تلوار اٹھانے کے قابل نہیں رہا مگر اس نے مر کر بھی اپنی تلوار دائیں ہاتھ میں مضبوطی سے دبوچ رکھی ہے اور اس کی جبین پر وطن سے امنٹ محبت کی داستاں نمایاں ہے۔ اس کے نعروں سے میرے کان گو نغنہ لگے ہیں۔ ہوشو شیدی نے اپنی بہادری سے اپنوں ہی کے نہیں انگریز حملہ آوروں کے بھی دل جیت لئے ہیں۔

انگریز سپہ سالار ہوشو شہید کی نعش پر حاضری دیتا ہے۔ اس نے اپنی ٹوپی اتار کر وطن پرست شہید کو فوجی سلام پیش کیا۔ شہید سندھ کو ۲۱ توپوں کی سلامی دی کی گئی اور فوجی اعزاز کے ساتھ قلعہ حیدر آباد میں بھدرا احترامات قبر میں اتار دیا گیا۔ اس کے سر ہانے توپ نصب کر دی گئی جو غیر ملکی جارحیت پسندوں کی طرف سے سندھ کے ایک دلیر انسان کی خدمت میں ہدیہ تبریک تھا۔ انگریزوں نے اس کی قبر پر کتبہ لگا دیا ہے:

”یہاں وہ بہادر انسان ابدی نیند سو رہا ہے جس نے جنگِ حیدر آباد میں بہادری سے لڑتے ہوئے اپنی جان جانِ آفریں کے سپرد کر دی۔“

تاریخ کا انتقام دیکھئے وہ چارلس نیپئر جس نے سندھ کو برطانوی نوآبادیاتی استعمار کا حصہ بنایا اور جس کی فوجیں ہوشو جیسے ہیرو کی شہادت کا سبب بنیں، آج اس کا نام محض کراچی کی ایک ایسی گلی سے منسوب ہے جو تنگ گان ہوس کے لئے ایک بڑی پناہ گاہ ہے۔ اب اگر چارلس نیپئر کسی کو یاد ہے تو کراچی کے نیپئر روڈ کے حوالے سے، باقی سارے حوالے تاریخ کے اندھے کنوئیں میں غرق ہو گئے ہیں۔ ہوشو آج بھی زندہ ہے۔

شیر محمد خان تالپور بھی اپنی شان بان اور آن رکھتا ہے۔ کہتے ہیں کہ دو آبہ کی جنگ ہارنے کے بعد میر شیر محمد خان، سردار نواب احمد خان لغاری کی معیت میں پہلے نصیر پور اور پھر میر پور خاص پہنچے۔ کچھ عرصہ قیام کے بعد یہاں سے کوچ کر کے تعلقہ بخجورو ضلع ساگھڑ کے ایک گاؤں، بھپور کو اپنا مرکز بنا لیا جو دو ڈھائی سو سال پہلے ڈیرہ غازی خان سے سندھ ہجرت کرنے والے لغاری سرداروں نے بسایا تھا۔ لغاری سردار محبت وطن اور سندھ پر انگریزی غلبے کے خلاف تھے اور تحریک آزادی میں میر شیر محمد خان کی کھلے دل سے مدد کر رہے تھے۔ سندھ میں انگریزوں کے بڑھتے ہوئے قدم روکنے کے لئے میر شیر محمد خان نے بھپور کو تحریک آزادی کا مرکز بنالیا۔ بھپور سے مجاہدین کی اٹھنے والی یہ تحریک انگریز استعمار کے لئے بہت بڑا خطرہ بن گئی۔ میر شیر محمد خان اور سردار نواب احمد خان لغاری کی انگریزوں سے مذبھٹ اور آنکھ چمکی تحریک آزادی سندھ کا روشن باب ہے۔ سندھ کو انگریزوں سے آزاد کرانے کے لئے ایک فیصلہ کن جنگ کے لئے تیاریاں جاری تھیں کہ میر شیر محمد خان، جو اپنوں کی سازشوں اور چال بازیوں سے عاجز آچکا تھا، نے برٹش ایجنٹ لارنس کی باتوں میں آکر بالآخر جدوجہد آزادی ترک کرنے اور، تھیاردالنے کی پیشکش قبول

کر لی۔ جو شرائط طے ہوئیں وہ یہ تھیں:

- ۱: نظر بند تالپور اور مجاہد غیر مشروط طور پر رہا کئے جائیں گے۔
- ۲: خود میر شیر محمد خان کو میر پور خاص میں رہنے کی اجازت ہوگی۔
- ۳: انگریز میر شیر محمد خان کو کبھی کسی بھی ایسی مدد اور تعاون کے لئے نہیں کہیں گے جس میں انہیں اپنے عوام کے خلاف لڑنا پڑے۔

انگریز میر شیر محمد خان کو "Lion of Sind" سے یاد کرتے تھے، انہوں نے نئی شرائط میں بھی میر صاحب کا "شیر سندھ" کا خطاب برقرار رکھا۔ میر صاحب کے نظر بند بھائی کو بھی رہا کر دیا گیا۔ وہ ممبئی سے لاہور پہنچے جہاں سے دونوں بھائی میر پور خاص روانہ ہوئے۔ ان کی جاگیریں بھی بحال کر دی گئیں۔ لب تاریخ سندھ میں لکھا ہے:

"میر شیر محمد خان نہایت بہادر، شجاع اور خدا ترس انسان تھے..... انہوں نے آزادی کی تحریک اور تاریخ میں اپنا نام روشن کیا۔"

میر شیر محمد خان کا رتبہ گورنر کے برابر تسلیم کیا گیا۔ انہیں انگریزی خطابات اور تمغے بھی دیئے گئے۔ انگریز کمشنر جب بھی میر پور خاص آتا تو انہیں ملنے ان کے گاؤں ضرور جاتا۔ پھر جب انہوں نے حج کا قصد کیا تو انگریزوں نے انہیں سرکاری جہاز فراہم کیا۔ وہ شیر مرد جس نے عمر کوٹ کے ریگزاروں میں چارلس نیپئر کو لالکا رہا تھا:

"غیر کی غلامی سے موت بہتر ہے۔ دشمن کی موجودگی میں آزادی برقرار رہ سکتی ہے نہ سندھ کی حاکمیت شاندار کہلا سکتی ہے۔" اپنوں کی بے وفائیوں کے ہاتھوں تحریک آزادی سے دستبردار اور مایوس ہو کر انگریزوں کی دوستی کا ہاتھ تھامنے والے "شیر سندھ" نے ۲۳ اگست ۱۸۷۶ء (۱۲۹۳ ہجری) کو وفات پائی۔

یہیں قریب ہی نصر پور کے ایک گوشے میں کہتے ہیں کہ ایک ہندو نوجوان نے ہندو دھرم سے ناطہ توڑ کر اسلام قبول کر لیا ہے۔ اس نے جو گیوں کا لبادہ اوڑھ کر مجذوبی اختیار کر لی ہے۔ وہ وقول سے دتا یو فقیر ہو گیا ہے۔ اسے نئے مذہب کے اختیار پر ہندو برادری اور سادھوؤں کی جانب سے دباؤ اور تنقید کا سامنا ہے۔ ایک مجذوب زمانے کی نظروں میں آیا ہوا ہے، ہر طرف ہابا کار مچی ہوئی ہے۔ ہر شخص نے ہاتھوں میں پتھر اٹھا رکھے ہیں، مارو مارو! تو کو مارو، مگر اسے اپنی جان کی پروا

نہیں ہے، تو بے خوف و خطر اپنی سادہ لوحی میں مست علم و دانش کے موتی معاشرے کی نذر کرتا پھرتا ہے۔ ایک سادھو نے اسے گھیر لیا ہے:

”بھائی و تو مل تُو پاگل ہو گیا ہے، تجھے کیا سوچھی کہ ہندو مذہب چھوڑ کر مسلمان ہو گیا؟“
 ”میں ایک خدا کی عبادت کرتا ہوں جو بے مثال ہے۔ جو نہ بت ہے اور نہ اسے کسی نے تخلیق کیا ہے اور وہ پاک ہے۔“ و تائے نے جواب دیا۔ یہ سن کر ہندو نے اس سے ٹھٹھا کیا اور کہا:
 ”پاگل ہو گیا ہے، محض اس وجہ سے مسلمان ہو گیا ہے اگر عقلمند ہوتا تو ایسا نہ کرتا۔“

”ہم پاگل نادان سہی مگر ہم نے گھائے کا سودا نہیں کیا۔ ہم ایسے نہیں کہ پمپل کے درخت پر چڑھ کر خواخوہ بانسری بجانے بیٹھ جائیں اور نہ ہی اس کی شاخوں سے لٹک کر جھولنے والوں میں سے ہیں، ہم نے تو درخت کے تنے کو تھام لیا ہے۔“ ہندو سادھو، و تائیو فقیر کے برجستہ جواب پر اپنا سا منہ لے کر رہ گیا۔

و تائیو کبھی مانگ کر پیٹ نہیں بھرتا تھا، اگر کسی نے خود ہی کچھ دے دیا تو لے لیتا اور نہ بھوکا رہتا۔ ایک بار اسی طرح بھوک سے بے حال ہو کر گلی میں گر گیا اور بے ہوش ہو گیا۔ گوٹھ کے لوگ جمع ہو گئے اور آپس میں مشورے کرنے لگے کہ اب اس کا کیا کیا جائے؟ ان کا خیال تھا کہ و تائیو مر گیا ہے۔ ہندو کہنے لگے کہ یہ ہندو تھا، اس لئے اس کی آخری رسومات دہ اپنے دھرم کے مطابق کریں گے۔ مسلمانوں کا اصرار تھا کہ و تائیو کے افعال و اطوار اور باتیں مسلمانوں جیسی تھیں، وہ مسلمان ہو چکا تھا، اس لئے اس کو غسل دے کر نماز جنازہ پڑھانا اور دفن کرنا چاہئے۔ دونوں فریقوں کی تکرار جب بڑھ گئی تو اس شور پر و تائیو ہوش میں آ گیا، اٹھا اور کسی سے کوئی بات کئے بغیر ایک جانب چل پڑا۔ لوگوں نے پوچھا:

”فقیر! کدھر؟ تم تو مر گئے تھے نا؟“

و تائیو فقیر کہنے لگا:

”یار! جس دیس کے لوگوں میں انسان کی شناس ہی نہ ہو، وہاں کیا مرنا؟“

و تائیو فقیر ایک شادی کی تقریب میں شریک تھا۔ نکاح کے بعد دولہا والوں نے انہیں بزرگ جان کر چھوہارے حوالے کئے اور کہا کہ یہ آپ باراتیوں میں تقسیم کر دیں۔ و تائیو نے ان سے پوچھا کہ اللہ تعالیٰ والی تقسیم کرنی ہے یا آدم والی؟

میزبانوں نے جواب دیا کہ اللہ تعالیٰ کی جو تقسیم ہے، اسی طرح بانٹ دیجئے۔ اس پر وتایو نے اس طرح چھوہارے تقسیم کرنا شروع کئے کہ کسی کو دو، کسی کو چار اور کسی کو ایک چھوہارہ دیا۔ کسی باراتی کو بالکل نظر انداز کر دیا تو کسی کی جھولی بھردی اور آخر میں جتنے بچے تھے وہ اپنے برابر بیٹھے شخص کو دے کر مطمئن ہو کر بیٹھ گئے۔

میزبانوں کو بہت تعجب اور تاسف ہوا کہ فقیر نے یہ کس طرح کی تقسیم کی ہے کہ کافی باراتی چھوہاروں سے محروم رہ گئے اور کچھ کو بہت زیادہ مل گئے۔ انہوں نے وتایو سے پوچھا:

”فقیر! تم نے یہ کس طرح چھوہارے بانٹے ہیں؟“

وتایو نے لا پرواہی سے جواب دیا ”آپ ہی نے کہا تھا کہ اللہ کی طرح سے تقسیم کرنا“ اگر آدم کی طرح کہتے تو سب کو برابر دیتا۔ اللہ تو اس طرح دیتا ہے جیسے میں نے چھوہارے بانٹے ہیں۔ وہ کسی کو کم، کسی کو زیادہ دیتا ہے کسی کو بالکل نہیں دیتا اور کسی کو بہت زیادہ نواز دیتا ہے۔“

میزبان اپنا سامنہ لے کر رہ گئے۔

ایک بار راہ چلتے وتایو کو پاؤں میں کانٹا چبھ گیا۔ وہ وہیں بیٹھ گیا اور ایسی چیخ و پکار مچائی کہ لوگ جمع ہو گئے اور اس سے پوچھنے لگے:

”فقیر! آ خر کیا ہوا ہے کہ اتنا دوا دلا کر رہے ہو؟“

وتایو کہنے لگا:

”دیکھتے نہیں ہو؟ مجھے کانٹا چبھا ہے۔“

لوگوں نے کہا کہ:

”فقیر! کچھ تو ہمت کرو، اس معمولی سے کانٹے کے چبھنے پر پورا گاؤں اس طرح سر پر

اٹھالیا ہے کہ بچے تک تمہاری بے ہمتی پر ہنس رہے ہیں۔“

کہنے لگا:

”بابا! آپ کو اللہ کا کیا پتہ؟ وہ تو بے پروا بادشاہ ہے۔ آج اگر میں اس چھوٹے سے کانٹے

کے چبھنے پر چیخ و پکار نہ کرتا تو کل وہ کوئی بھالایا نیزہ مار دیتا“ تو میں کیا کرتا۔ آپ نے اس کی بات نہیں سنی کہ وہ کسی کو اس کی برداشت سے زیادہ نہیں آزما تا۔ سو آج میں نے اللہ تعالیٰ کو جتا دیا ہے کہ مجھ میں اس معمولی کانٹے کی برداشت بھی نہیں ہے اس لئے مہربانی کر کے مجھے کبھی کسی بڑی

آزمائش یا تکلیف میں نہ ڈالنا۔“

ایک مرتبہ دتایو نے کہیں سفر کا ارادہ کیا تو کسی نے زادِ راہ کے لئے اسے ایک سکہ دیا۔ فقیر کو زادِ راہ کی کیا ضرورت؟ پھر بھی دتایو نے وہ سکہ لے کر جیب میں ڈال لیا۔ سفر میں جنگل سے گزرتے ہوئے اسے خدشہ ہوا کہ اگر ڈاکوؤں نے روک لیا تو یہ روپیہ دیکھ کر وہ سمجھیں گے کہ اس کے پاس اور بھی رقم ہوگی اور اس طرح وہ اسے مار دیں گے۔ یہ سوچ کر دتایو نے وہ سکہ پھینک دیا جو جنگل میں ایک جھاڑی کی جڑوں میں جا کر گر ا۔

دتایو سفر سے واپس آتے ہوئے جب اس مقام پر پہنچا جہاں اس نے سکہ پھینکا تھا تو دیکھا کہ وہ جھاڑی جڑ سے اکھاڑ پھینک دی گئی ہے۔ جس کسی کو جھاڑی کی جڑ سے سکہ ملا تھا اس نے اس آس میں جھاڑی کو جڑ سے اکھاڑ دیا تھا کہ شاید یہاں کوئی خزانہ دبا ہوا ہے۔ فقیر نے یہ ماجرا دیکھ کر شکر کیا اور کہا:

”اچھا ہوا کہ اس سکہ سے میں نے جان چھڑائی تھی، اگر یہ میرے پاس ہوتا تو آج میری بھی اسی جھاڑی کی طرح جڑیں اکھڑی ہوئی ہوتیں!“

یہ تھا سندھ کا مجذوب دانشور دتایو المعروف دتایو فقیر۔ دتایو کی حکایات اور قصے اتنے ہیں کہ ان کا شمار ممکن نہیں۔ اس کے چٹکے اور محاورے سندھی سماج کی روزمرہ عام زندگی کا لازمی حصہ ہیں۔ میں نے تبرکاً چند روایات پیش کر دی ہیں تاکہ یہاں سے گزر رہوں تو اس عظیم لوک دانشور کی خدمت میں ہدیہ عقیدت پیش کرنا چلوں۔

دتایو فقیر کون تھا، کہاں پیدا ہوا اور کب پیدا ہوا؟ تاریخ اس کے حسب نسب جائے پیدائش اور خاندان سے متعلق تفصیلات دینے سے قاصر ہے البتہ جو روایات سینہ بہ سینہ ہم تک پہنچی ہیں ان کے مطابق دتایو فقیر کے آباؤ اجداد کھتری بنے تھے اور مہرانو کے کسی گوٹھ میں رنگرینی کے پیشے سے وابستہ تھے۔ پھر یہ خاندان اپنا گوٹھ دریابرد ہونے کے نتیجے میں نقل مکانی کر کے ایک اور گاؤں ”اکھ مانی“ آ گیا۔ کچھ تاریخ دانوں کا خیال ہے کہ دتایو نصر پور ہی کا تھا۔ اس کا سن پیدائش دستیاب نہیں لیکن بارہویں صدی ہجری میں اس کے کئی حوالے تاریخ میں محفوظ ہیں۔ جس سے اندازہ ہوتا ہے کہ اس نے اسی صدی کے کسی سال میں جنم لیا ہوگا۔

دتایو فقیر اپنی دُرُویشی، حاضر جوابی، چٹکوں اور زریں اقوال کی وجہ سے سندھ دھرتی، علم

ادب اور تاریخ کا لازوال کردار بن گیا ہے۔ مجذوب دانشور و تالیف نویس کے قصے طنز اور سبق سے لبریز حکایتیں اور دلچسپ واقعات آج تین صدیوں بعد بھی سینہ بہ سینہ ہماری سماجی زندگی کی راہیں متعین کرتی ہیں۔ ضیائی مارشل لاء میں علی احمد بروہی نے و تالیف نویس کی حکمت کو ڈھال بنا کر ایک نئے انداز سے کئی ایسے کالم لکھے جو لوگوں کے لئے آمریت کے سیاہ دور میں مینارِ انور ثابت ہوئے۔ مزے کی بات یہ ہے کہ ایسے ہی قصے اور حکایتیں سرانیکی وسیب میں تو نسہ کے خیر شاہ سے منسوب ہیں۔ یہ سندھی اور سرانیکی سماج کی قربتوں کی ناقابلِ متنبی نشانیاں ہیں کہ جو دونوں تہذیبوں کو باہم شیرو شکر کرتی ہیں۔

فقیر دانشور و تالیف نویس کا روح پرور مزار ٹنڈوالہ یار سے ملحقہ راشد آباد ریلوے اسٹیشن کے قریب مرجعِ خلائق بن چکا ہے۔ کوئی یہاں سے گزرے اور و تالیف نویس کی عقیدت پیش کئے بغیر آگے نکل جائے یہ کیسے ممکن ہے؟ اس کی لوح پر لکھا ہے:

”جیسا میں کل تھا ویسے آپ آج ہیں اور جو میں آج ہوں، آپ کل ویسے ہی ہوں گے۔“ و تالیف نویس بس ایسا ہی تھا، مگر کبھی اپنی یادیں دلوں پر نقش کر گیا۔

میں بھی خود کو خوش قسمت تصور کر رہا ہوں کہ مجھے اس عظیم دانشور اور فکری رہبر کی قبر پر مختصر حاضری اور فاتحہ خوانی کا اعزاز حاصل ہوا ہے۔

”یہ راشد آباد ہے۔“ ڈرائیور کی پشت پر اس کی نشست سے لپٹے گاؤں جن سومروں نے دائیں طرف اشارہ کرتے ہوئے تقریباً چلا تے ہوئے کہا۔

”ہاں یار! مجھے پتہ ہے۔ میں یہاں آچکا ہوں۔“ میں نے محسوس کیا کہ اسے میرے انکشاف پر دکھ ہوا ہے، جیسے اس کی رہبری پر حرف آ گیا ہو۔ میں نے خود کو ملامت کی کہ مجھے یہ نہیں کہنا چاہئے تھا۔ شاید اس کی دل آزاری ہوئی ہو۔ جن تھر کے تعلقے چھوڑ کا باشندہ ہے۔ ہمارے میزبانوں نے اسے ہماری رہبری کے لئے ساتھ کیا ہے۔ وہ پیشہ ور گاؤں تو نہیں مگر اس نے مجھے بتایا ہے کہ وہ یہ کام کئی بار خوش اسلوبی سے کر چکا ہے اور تھر کے چپے سے واقف ہے۔

راشد آباد ایک ایسے شہرِ علم کا نام ہے جو ایک خدا ترس اور صابر باپ نے اپنے شہید بیٹے سے منسوب کر دیا ہے۔ ایئر کموڈور شبیر احمد خان قائم خانی کے بارے میں ایئر فورس کے افسران اور جوانوں کی رائے ہے کہ وہ ملنسار، انسان دوست اور ہر ایک کے کام آنے والے شخص ہیں۔ ایئر

فوس کی سروس کے دوران انہوں نے خود اور اپنے ساتھیوں کے ساتھ مل کر ہزاروں خاندانوں کی خاموشی سے مدد کی اور جب ریٹائر ہوئے تو انہوں نے اپنے آبائی علاقے میں علم کی روشنی پھیلانے کے لئے ایئر فوس کی معاونت سے ایک غیر معمولی تعلیمی منصوبہ شروع کرنے کی ٹھانی۔ اس مقصد کے لئے انہوں نے ایک سوا یکڑ رقبہ حاصل کیا اور اس نیک کام کا آغاز کر دیا۔ وہ اس منصوبے کے لئے نام موزوں کرنے کی سوچ رہے تھے کہ ایک اندوہناک حادثے نے صورت حال یکسر مختلف کر دی۔ ایک باپ کو یہ علم نہیں تھا کہ وہ جو منصوبہ تشکیل دینے کی جستجو میں ہے وہ اسے اپنے شہید بیٹے سے موسوم کرنا پڑے گا۔

ایئر کوڈور شبیر احمد خان کی اولاد نہیں تھی، انہوں نے اپنے لئے اولاد کی دعا کی جو اللہ نے قبول کر لی اور انہیں ایک بیٹا عطا کیا جس کا نام انہوں نے شہید راشد منہاس کے نام پر راشد احمد خان رکھا۔ راشد احمد خان کو وطن سے محبت و رش میں ملی تھی اور وہ اپنے ملک کیلئے کچھ کر گزرتا چاہتا تھا۔ وہ دفاع وطن کے لئے اپنے باپ کے نقش قدم پر چلتے ہوئے ایئر فوس میں بھرتی ہو گیا۔ راشد احمد خان نے اپنے خالق سے شہادت کی موت مانگی، خدا نے اس کی دعا کو قبول کر لیا اور عالم شباب ہی میں اسے شہادت کے منصب پر فائز کر دیا۔

۱۳ دسمبر ۱۹۹۷ء کو جب عروس البلاد کراچی کے شہری اپنے روزمرہ کے کاموں میں مصروف تھے۔ اس دوران ایک میراج لڑاکا طیارہ اپنی معمول کی پرواز پر تھا جسے لفٹیننٹ راشد احمد خان اڑا رہے تھے۔ دوران پرواز یہ طیارہ حرار قائد اعظم کے قریب خراب ہو گیا اور اس میں آگ بھڑک اٹھی۔ اس موقع پر راشد احمد خان نے اپنی جان کی پروا نہ کرتے ہوئے شہریوں کی جان و مال کی حفاظت کو اولیت دی اور طیارہ آبادی پر گرانے کی بجائے انہیں مسرور کا رخ کیا۔ وہ چاہتے تو پیراشوٹ کے ذریعے چھلانگ لگا کر جہاز آبادی پر گرا کر اپنی جان بچا سکتے تھے مگر عظیم باپ کی تربیت نے انہیں اس سے باز رکھا۔ وہ جہاز کو ایئر میں مسرور کی طرف لے جانے کی کوشش میں کامیاب ہو گئے مگر مسرور میں کے قریب جہاز گر کر تباہ ہو گیا اور فلائٹ لفٹیننٹ راشد احمد خان اپنے اللہ کے حضور پیش ہو گئے۔ جو اس سال بیٹے کی موت ایئر کوڈور شبیر احمد خان کے لئے بہت بڑا سانحہ تھی، مگر انہوں نے حوصلے کے ساتھ اس صدمے کو قبول کیا اور اپنی زندگی قوم کے بیٹوں اور بیٹیوں کی تعلیم اور تربیت کے لئے وقف کر دی ہے۔ ایئر کوڈور شبیر احمد خان قائم خانی نے

ریٹائرمنٹ کے بعد فروغ تعلیم کا جو خواب دیکھا تھا اسے ان کے شہید بیٹے راشد احمد خان سے موسوم راشد آباد کی شکل میں تعبیر مل گئی ہے۔

منصوبے کے آغاز میں راشد آباد میں چھوٹا ساریلوے اسٹیشن تعمیر کیا گیا، جو پاکستان کے روایتی ریلوے اسٹیشنوں سے بالکل مختلف اور بہت ہی خوبصورت ہے۔ اس کے زیریں حصے میں اسپتال اور ملحقہ میدان میں ہیلی پیڈ موجود ہے۔ کراچی سے میرپور خاص جانے والی ٹرینیں اب اس اسٹیشن پر بھی رکتی ہیں۔ اگر آپ کو کبھی راشد آباد جانے کا اتفاق ہو تو اسٹیشن سے باہر نکلے ہی ایک نئی دنیا آپ کو اپنے سحر میں لے لے گی۔ اسکول، کمپلیکس، مسجد، اسپتال، فلاجی مراکز اور پارک، کیا کچھ نہیں ہے یہاں۔ راشد آباد بچپنچے ہی جو سب سے سرگرم اور فعال، ہستی آپ کو نظر آئے گی وہ شبیر احمد خان ہی ہوں گے۔ چاک و چوبند، خوش لباس، خوش گفتار، تیزی سے چلتے ہوئے ہدایات دیتے ہوئے، انہوں نے اپنے دکھ کو قوم کے سکھ میں بدلنے کا عزم کر لیا ہے تو پوری قوم بھی ان کے ساتھ ہے۔ شبیر احمد خان چند سال پہلے اکیلے ایک عزم لے کر جانب منزل نکلے تھے، چند برسوں میں ایک بڑا قافلہ ان کے ہم رکاب ہو گیا ہے۔

راشد آباد میں اس عظیم منصوبے کی نگرانی کے لئے راشد میموریل ویلفیئر آرگنائزیشن تشکیل دی گئی، جس کا مشن ملک سے ناخواندگی اور غربت کا خاتمہ کرنا ہے۔ اس مقصد کے لئے ایک سوا یکڑ رقبہ پر ہنڈوالہیار سے ۵ کلو میٹر دور راشد آباد قائم کیا گیا، یہ نیا شہر دیکھتے ہی دیکھتے جنگل میں منگل ہو گیا ہے۔ جہاں ارد گرد کی دیہی آبادی کے لئے اسکول، اسپتال، یتیم بچوں اور بیواؤں کے لئے تربیتی مراکز قائم کئے جا رہے ہیں۔ پارک اور تفریحی سہولتیں بھی فراہم کی جا رہی ہیں۔ راشد آباد میں ایک خوبصورت مسجد تعمیر کی گئی ہے جو لفظ اللہ کی شکل میں بنائی گئی ہے۔ اس کی تعمیر پر ایک کروڑ روپے لاگت آئی ہے۔ یہ مسجد فن تعمیر کا عظیم شاہکار ہے جس کے اطراف میں ایک خوبصورت نہر تعمیر کی گئی ہے جس پر پل بھی تعمیر کیا گیا ہے، جس سے سارا منظر و فربہ نظر آتا ہے۔ مسجد کے تہہ خانے میں اسلامک انفارمیشن اور آڈیو ڈیجیٹل لائبریری قائم کی جا رہی ہے۔ اس لائبریری میں ریفرنس بکس دستیاب ہوں گی۔ اس سینٹر میں دو کلاس روم بھی بنائے جا رہے ہیں جن میں بچوں کو دینی تعلیم دی جائے گی اور قرآن کریم پڑھایا جائے گا۔ منصوبے کے تحت یتیموں اور بیواؤں کی کفالت اور رہائش کے لئے ۳ کروڑ روپے کی لاگت سے ایک مرکز تعمیر کیا جا رہا ہے جس

میں ۱۰۰ یتیم بچوں اور ۵۰ بیواؤں کو رکھا جاسکے گا۔ اس مرکز میں ان بچوں کی تعلیم و تربیت کا اعلیٰ انتظام کیا جائے گا جبکہ بیواؤں کو بھی ہنرمند بنا کر معاشرے کا کارآمد شہری بنایا جائے گا۔ راشد آباد میں ایک کروڑ بیس لاکھ روپے کی لاگت سے خصوصی بچوں کے لئے بھی ایک اسپتال بنایا جائے گا۔ مذکورہ منصوبے کے تحت خصوصی بچوں کو نہ صرف تعلیم و تربیت فراہم کی جائے گی بلکہ صحت کی بہترین سہولتیں بہم پہنچائی جائیں گی۔ یہاں دستکاری مرکز بھی قائم کیا جائے گا۔

مسجد کے بالمقابل ایک اسکول تعمیر کیا جا رہا ہے جو کئی منزلہ اور جدید سہولتوں سے مزین ہوگا۔ اندازہ ہے کہ راشد آباد کے اس منصوبے پر ۲۳۵ ملین روپے لاگت آئے گی۔ اس منصوبے پر سالانہ ۵۵ ملین روپے کے اخراجات کا تخمینہ ہے۔ راشد آباد میں اسکول ’سرگودھا میں قائم ائرس فورس اسکول کی طرز پر قائم کیا جا رہا ہے۔ پائلٹ راشد احمد خان سے موسوم کثیر المقاصد ’راشد آباد فلائی منصوبہ‘ پر خاص کام مکمل ہو چکا ہے۔ راشد میموریل ویلفیئر آرگنائزیشن کے زیر انتظام ایک ارب ۵ کروڑ روپے کی لاگت سے اس منصوبے کا آغاز دسمبر ۱۹۹۸ء میں ہوا تھا۔ جس میں ۲ ہزار ۲۳۴ طلباء کے لئے انٹرمیڈیٹ کی سطح تک کی تعلیم فراہم کرنے کے علاوہ آٹھویں جماعت سے اولیول تک کے تقریباً ۵۵ سولہ کے لئے بورڈنگ اسکول کی جدید ترین عمارت تعمیر کی جائے گی، جس سے طلبہ کو رہائش کی اعلیٰ ترین سہولتیں بھی میسر ہوں گی۔ اس ادارے میں ایک تہائی طلبہ کو وظیفہ بھی فراہم کیا جائے گا۔ بتایا گیا ہے کہ یہاں ہاسٹل کی تعمیر کے سلسلے میں ’سرگودھین اسپرٹ ٹرسٹ‘ مالی معاونت کر رہا ہے۔ بورڈنگ اسکول سے حاصل ہونے والی آمدنی اسکول کے مقامی غریب طلبہ پر خرچ کی جائے گی۔

اس اسکول میں ملک کے چاروں صوبوں سے تعلق رکھنے والے طلبہ کو داخلہ فراہم کئے جائیں گے۔ اسکول کی تعمیر اور اس کے انتظامات کی ذمہ داری ’سرگودھین اسپرٹ ٹرسٹ‘ نے لے لی ہے۔ اس منصوبے پر تقریباً ۲۵ کروڑ روپے کی لاگت سے ایک لائبریری بھی قائم کی جائے گی جس میں آڈیو ریم اور ایک میوزیم بھی شامل ہوگا۔ راشد آباد میں ۲۰۰ بستروں کی گنجائش کا حامل تقریباً ۱۳ کروڑ ۲۰ لاکھ روپے کی لاگت سے اسپتال بھی قائم کیا جائے گا، جس میں جدید ترین طبی سہولتیں میسر ہوں گی۔ منصوبے کے تحت ایک موبائل میڈیکل یونٹ بھی قائم کیا جائے گا۔ پاکستان میں پہلی بار مریضوں کے ساتھ آنے والے تیمارداروں کی رہائش کے لئے ایک علیحدہ

کیلیکس بھی تعمیر کیا جا رہا ہے جس میں مریض کے ساتھ آنے والے بیمار اوروں کو علاجی رقم کی ادائیگی میں نہ صرف رہائش ملے گی بلکہ تین وقت کا کھانا بھی فراہم کیا جائے گا۔

راشد آباد ایک پاپ کی اپنے بیٹے ہی سے نہیں قوم کے بیٹوں سے لازم و ملزومیت کا شمر ہے۔ بوڑھے کا مدھے جب جو اس سال بیٹوں کی میت اٹھاتے ہیں تو اس بوجھ سے ان کی کمر جھک جاتی ہے مگر آقرین ہے ان کو ڈور شبیر احمد خان قائم خانی پر انہوں نے بیٹے کی جدائی کو زندگی کا المیہ بنانے کی بجائے اسے رنگ و نور کے سفر میں بدل دیا ہے اب انہوں نے اپنے تعلیمی منصوبے کو شبیر صاحبزادے کا نام دے دیا ہے اور تعلیم کے قروج کو زندگی کا مقصد بنالیا ہے۔ کتنے عظیم ہیں یہ لوگ! قائم خانی سپوتوں کے بارے میں سوچتے ہوئے یاپ بیٹے کی محبتوں کی قوس قزح میری آنکھوں میں گہری ہو گئی ہے۔

ہم ٹنڈوالہ یار سے گزر رہے تھے تو مجھے تو انے وقت کے سابق نامہ نگار زاہد اختر خانزادہ یاد آ گئے جنہوں نے بے نظیر بھٹو کے پہلے دور اقتدار میں پی آئی اے میں ملازمت اختیار کر لی تھی اور پھر وہ بیرون ملک چلے گئے غالباً ٹیکساس امریکہ میں ملازمت اور رہائش اختیار کر لی۔ اب ان کے چھوٹے بھائی جاوید اختر خانزادہ ٹنڈوالہ یار سے تو انے وقت کی تمام زندگی کر رہے ہیں۔ ٹنڈوالہ یار شہر کی بنیاد بانی میر پور خاص میر علی مراد خان تالیپور کے چچا میر اللہ یار خان تالیپور نے اپنے نام پر کلہوڑوں کی میروں کے ساتھ چٹلش کے زمانے میں رکھی تھی۔ اس علاقے میں تالیپور اب بھی سیاسی اور سماجی طور پر خاصے موثر ہیں۔ تالیپور ڈیرے ملک کی تمام سیاسی جماعتوں کے لئے کشش رکھتے ہیں اور اکثر انتخابات میں پارٹی ٹکٹ سے نواترے جاتے ہیں۔

ہم راشد آباد سے نکلے تو سڑک خالی اور وہیں ان دکھائی دی۔ افضل نے آبادی سے نکلنے ہی گاڑی کی رفتار بڑھادی ہے۔ وہ جب بھی گاڑی جھگاتا ہے میری سانسیں اکھڑنے لگتی ہیں۔ تیز رفتاری کے خوف سے چھٹکارا پانے کیلئے میری نظروں نے مل کھاتی سڑک سے ہٹ کر فصلوں کا رخ کیا جہاں ہر عمر کی دیرپائی عورتیں کھیتوں میں کام کرتے ہیں مصروف ہیں۔ ان کے وجود سے چپکے میلے کچلے بھیرا بن ان کی غربت کی چٹلی کھا رہے ہیں اور ان کے بدن پسینے سے شرابور ہیں۔ سادگی اور بے چارگی ان کے چہروں پر نمایاں ہے۔ اچانک میری نظر ایک دو تیزہ پر پڑی۔ کڑکٹی دھوپ میں سنو لایا بوا اول موہ لینے والا چہرہ ایک ہاتھ میں دھاتی اور دوسرے میں خود رو

لوہوں کا چھوٹا سا گٹھا۔ اس کے تیکھے تقوش اس کی خوبصورتی کا ڈھنڈورا پیٹ رہے ہیں۔ میری نگاہیں اس کے سر اُپے کا طواف کرتے لگیں۔

”بھان اللہ! مولانا نے کیا حسن دیا ہے۔“ میں نے خود دکھائی کی۔

میری نیت میں فتور نہیں تھا مگر وہ بیوقوفی لڑکی کو میرا یوں تاثرانا اچھا نہیں لگا۔ وہ میری خطا پر تالاں دکھائی دیں۔ میری حیرت سے پھیلی نگاہوں کو نظر انداز کرتے ہوئے وہ شرما سی گئی اور میری جاتیب سے منہ پھیرتے ہوئے اپنے پھٹے پرانے آنچل سے اپنا سر الٹا ڈھک لیا۔ میں دیکھی حسن کی خودستائی پر مسکرائے بغیر سدھ سکا۔

”وہی استاد چیز زبردست تھی۔“ افضل نے میری چھری پکڑ لی ہے۔

”نہیں یار! میں تو بس ذرا سا فصلیں دیکھ رہا تھا۔“ میں نے اس کے چہرے کے تاثرات سے اندازہ لگایا کہ وہ میرے جواب سے مطمئن نہیں ہوا۔ ندامت کے نہر میں کبھی ہوئی ایک ٹیس نے میرے پورے وجود میں سستی پھیلا دی۔ میں نے خود کو احساس جرم میں مبتلا پایا۔ افضل نے یہ ظاہر میرے جھوٹ پر کسی طرح کی خفگی کا اظہار تو نہیں کیا البتہ اس کے سلیٹر پر اس کے پاؤں کے بڑھتے ہوئے دباؤ سے مجھے اس کے لمال کی شدت کا احساس ہو گیا۔ ہماری گاڑی دونوں طرف بلند قامت درختوں سے گھری میرا پورا خاص روڈ کے سٹالٹے چرتی ہوا اور سی ہے۔ ایسے لگ رہا تھا دو قامت درخت ہماری مخالف سمت میں تیزی سے محو فرمیں۔ حیدر آباد سے یہاں تک سڑک دونوں طرف بڑے بڑے قائم اور آم کے باغات ہیں جو مقامی زمینداروں کی ذراعت کے حوالے سے ترقی پسندانہ تفصیلات کا مظہر ہیں۔ حیدر آباد سے یہاں تک بڑے بڑے قائم اور آم کے باغات ہیں جو اس جنگ کو دونوں اطراف سے گھیرے ہوئے ہیں۔

کچھ پر بعد ہم میرا پورا خاص شیر کے مصافحات سے گزر رہے تھے افضل نے سیراب گوشت سے میرا پورا خاص تک ۱۱ کلومیٹر کا سفر جو عام طور پر چار سے ساڑھے چار گھنٹوں میں طے ہوتا ہے سوا تین گھنٹوں میں مکمل کر لیا ہے۔ میں اس کی ہتکاری پر دنگ رہ گیا۔ میرا پورا خاص جدید و قدیم تہذیب کا آئینہ دار ہے جہاں شہری اور دیہی زندگی کے دونوں رنگ یکساں انداز میں دیکھنے کو ملتے ہیں۔ ۱۹۰۶ء میں تھریار کو ضلع کا حیدر ہے کہ میرا پورا خاص کو ضلعی صدر مقام بنایا گیا تو یہاں ایک نئی زندگی کا آغاز ہوا۔ ۱۹۹۰ء میں میرا پورا خاص اور تھریار کو دو الگ اضلاع بنادیئے گئے تو اس کی

اہمیت دو چند ہو گئی۔ سندھ کے تاپور میروں کے ہاتھوں قائم ہونے والا یہ شہر ہر دور میں اس علاقے کے لوگوں کے لئے خیر و برکت کا وسیلہ بنتا رہا۔ اب یہ ضلع سے ڈویژن کا درجہ پا چکا ہے۔ ۱۷ مارچ ۱۹۹۳ء کو سندھ کے وزیر اعلیٰ سید مظفر حسین شاہ کے دور حکومت میں تعلقہ عمر کوٹ کو اس سے الگ کر کے ضلع اور میرپور خاص کو ڈویژن بنادیا گیا۔ اس فیصلے پر مختلف حلقوں میں بڑی لے دے ہوئی اور اسے ایک سیاسی چال قرار دیا گیا۔ بہر حال کچھ سیاسی اور سماجی حلقوں کی طرف سے اٹھنے والا یہ شور کچھ بیانون اور کچھ نعروں کے بعد دم توڑ گیا۔ مبارک ہنگوڑ جو میرپور خاص کے پہلے کمشنر مقرر کئے گئے۔ ضلعی حیثیت میں یہاں ۱۹۹۳ء تک قومی کی تین اور صوبائی کی چھ نشستیں تھیں جبکہ اب یہاں قومی کے دو اور صوبائی کے چار حلقے ہیں۔ (۲۰۰۰ء میں شہری حکومتوں کا تفویض اختیارات کا 'مشرقی نظام' متعارف ہوا تو اس ضلع کو چھ تعلقوں میرپور خاص، ڈگری، کوٹ غلام محمد، سندھڑی، حسین بخش مری، جھڈو اور اکتالیں یونین کونسلوں میں بانٹ دیا گیا)۔

اس تاریخی شہر کو بانی پاکستان قائد اعظم محمد علی جناح کی میزبانی کا موقع بھی مل چکا ہے۔ میرپور خاص کے ریلوے اسٹیشن کی عمارت بھی تاریخی اہمیت کی حامل ہے جو انگریزوں کے دور میں تعمیر ہوئی تھی۔ اسی قدیم عمارت کے سامنے ۱۹۳۰ء میں سائیں جی ایم سید نے فقیر محمد منگڑی، جان محمد پٹی اور جشید مہتہ کے ساتھ مل کر ایک بڑے اجتماع میں سندھ ہاری کمیٹی کی بنیاد رکھی تھی۔ بعد میں سندھ کی شہرہ آفاق شخصیت کامریڈ حیدر بخش جتوئی اس کے صدر بنے اور انہوں نے کامریڈ غلام محمد لغاری، کامریڈ میر محمد تاپور اور دیگر ساتھیوں کے ساتھ مل کر ہاریوں کے لئے فصل کی نصف بنائی کی تحریک چلائی تھی۔

کامریڈ حیدر بخش جتوئی کے بارے میں میرے ایک دوست نے بعض کتب کے حوالے سے تاریخی انکشاف کیا ہے کہ جب وہ انگریزی ملازمت میں تھے تو وہ سورہیہ بادشاہ پیر بصرغہ اللہ شاہ راشدی (پیر صاحب پاگاڑو سید علی مردان شاہ کے والد) کے خلاف اس مقدمے کی جیوری کے رکن تھے جس کے فیصلے کے نتیجے میں پیر صاحب پاگاڑو پھانسی پر چڑھا دیئے گئے اور سندھ میں انگریزوں کے خلاف بغاوت پھوٹ پڑی تھی۔ کامریڈ کے پسماندگان اور سندھ کے محققین کو اس موضوع پر تحقیق کرنی چاہئے تاکہ اصل حقائق سامنے آسکیں۔ کامریڈ حیدر بخش جتوئی نے بعد ازاں انگریزوں کی ملازمت ترک کر کے ہاریوں کی رہنمائی کا بیڑا اٹھا لیا اور اپنی زندگی کی آخری

سانسوں تک جاگیردارانہ نظام کے خلاف سینہ سپر رہے۔ انگریزوں کے اثرات سے نجات کے بعد ترقی پسند حیدر بخش جتوئی نے اپنی شناخت ایک ہاری اور عوام دوست رہنما کے طور پر کروائی تو قوم نے ان کی ساری لغزشیں معاف کر دیں اور انہیں ایک عظیم قوم پرست رہنما کا درجہ دے دیا۔

میرپور خاص شہر کے مضافات میں ایک تاریخی مقام ”کاہو جوڈو“ خاصی اہمیت کا حامل ہے جہاں بدھ اسٹوپا مریض خلافت رہا ہے۔ اور روایت ہے کہ یہیں میرپور خاص کے قریب ہی ”چندر مور“ کے مقام پر بدھ کا ایک بدھ مت کا پجاری حکمران راجہ چندر گپت مور یہ نحو استراحت ہے۔ اب تو وہاں سال بہ سال میلہ بھی لگتا ہے۔ ایک روایت یہ بھی ہے کہ بدھ مت کے بانی گوتم بدھ نے اس سرزمین کو اپنے قیام سے سرفراز کیا تھا اور یہاں اسٹوپا گوتم بدھ کی آمد کے موقع پر تعمیر کیا گیا تھا۔ اس کے آثار ۱۸۵۶ء میں دریافت ہوئے۔ ۱۹۲۲ء میں نوادرات اور قدیم آثار کے عاشق انگریز سر جان مارشل نے اس کی کھدائی کروائی اور قدیم زیورات، سنگی اور سنہری مورتیاں، نقرئی و طلائی ظروف اور دیگر نوادرات جن جن کر برطانیہ لے گئے اور وہاں انہیں برٹش میوزیم کی زینت بنا دیا گیا، ان میں سے کئی ایک نوادرات دہلی کے عجائب گھر میں بھی محفوظ ہیں۔ کاہو جوڈو کے کھنڈرات آج بھی موجود ہیں مگر یہ تاریخی مقام ابھی تک پاکستانی محکمہ آثار قدیمہ کے ماہرین کی خصوصی توجہ حاصل نہیں کر سکا۔



بوڑھے ”پران“ کے کنارے

میں ایک بار پھر تاریخ کے اوراق میں کھو گیا ہوں۔ میں بوڑھے دریا ”پران“ کے کنارے کھڑا ایک نہ ختم ہونے والا تماشا دیکھ رہا ہوں۔ ۳۲۷ سال قبل مسیح سکندر اعظم سپاہ عظیم لے کر دھول اڑاتا، پھریرے لہراتا اور انسانیت کو تہ تیغ کرتا بحیرہ عرب اور بحر ہند کی جانب گامزن ہے۔ وہ بہت بجلت میں ہے۔ وہ تھوڑے وقت میں زیادہ خون بہانا اور وسیع علاقے ہتھیانا چاہتا ہے۔ اس کے سر پر ”قلعہ عالم“ بننے کا بھوت سوار ہے۔ وہ ”پران“ کے کنارے مہادیر اور گوتم بدھ کے پھیلائے ہوئے پیغام امن کو بھی خاطر میں نہیں لایا، اس کے چیتھرے اڑاتا آگے نکل گیا اور اپنے پیچھے سروں کے مینار، لاشوں کے انبار، آہیں، سسکیاں اور غم و اندوہ کے پہاڑ اور لمبے کے ڈھیر چھوڑ گیا ہے اس کے لگائے ہوئے زخموں کے نشاں ابھی تک تازہ ہیں۔

یہ ۱۰۳۶ء کا ایک منظر ہے۔ مجھے پھر وہی کھوڑوں کی ٹاپوں کی آوازیں اور ہاتھیوں کی چنگھاڑیں سنائی دیں۔ راجستھان کی طرف سے اٹھنے والے گردوغبار کے بادلوں میں سے ایک اور قاتح نمودار ہوا۔ یہ سلطان محمود غزنوی ہے قلعہ سومنات۔ ابھی ابھی سومنات کو تاراج کر کے فتح کے پھریرے لہراتا، خوشی کے شادیاں بجاتا ”پران“ کے اُس پار سے افغانستان واپس پلٹ رہا ہے۔ مقامی ہندوؤں نے اسے بھٹکا دیا ہے۔ پہلے وہ پار کر میں بھٹکتا رہا اور پھر پران کے کنارے تھر میں واپسی کی راہیں تلاش کرتا پھر رہا ہے۔ سیکڑوں پابہ زنجیر قیدی اور ڈھیر سارا مالی قیمت اس کے قبضے میں ہے۔ افغانستان سے سومنات تک کوئی رکاوٹ، کوئی طاقت، اس سیلاب

کے سامنے نہیں ٹھہر سکی لیکن پرفریپ صحرائے تھر نے اس سرخ آندھی کے قدم روک لئے ہیں۔ اس کی سپاہ پیاسی اور تھکی ہوئی ہیں۔ وہ سستانے اور صحرا کے اس پر آشوب سفر میں جان سے ہاتھ دھونے والے ساتھیوں کی تدفین کے لئے یہاں پر ان کے کنارے قیام پر مجبور ہو گیا ہے۔ وہ تھر سے جاتے جاتے ایک قبرستان یادگار چھوڑ گیا ہے۔

اب میری نظروں کے سامنے ۱۷ویں صدی اپنا سینہ پھیلائے کھڑی ہے۔ ”پران“ ہی کے کنارے ڈھول اڑاتے سید احمد بریلوی اور شاہ محمد اسماعیل سکھوں کے خلاف علم جہاد بلند کئے اپنے ساتھیوں کی ہمراہی میں دہلی سے بالا کوٹ کے لئے عازم سفر ہیں۔ وہ جس طرف جاتے ہیں اور جہاں سے بھی گزرتے ہیں لوگ اپنی آنکھیں ان کی راہوں میں بچھا دیتے ہیں۔ انہیں اس سرزمین پر بے پناہ توقیر ملی ہے مگر وہ یہاں زیادہ لوگوں کو جہاد کے لئے اپنے ساتھ لے جانے پر آمادہ نہیں کر سکے۔ یہاں ان کے نظریے کے حامیوں کی کوئی کمی نہیں ہے لیکن ان کی جدوجہد میں ساتھ دینے والے منہ چھپاتے پھر رہے ہیں۔ لوگ کہتے ہیں کہ سید برادران انگریزوں کی ترغیب میں آگئے ہیں۔ اہل سندھ انگریزوں کی سندھ پر یلغار کے خلاف متحد ہو چکے ہیں لیکن وہ ہیں کہ مسلمانوں کو سکھوں کے خلاف لڑائی پر اکساتے پھر رہے ہیں۔ وہ ان کی جہاد کے لئے دعوت کو بے وقت کی راگنی سے تعبیر کرتے ہیں۔

پھر کہیں سے نادر شاہ اور مدد خان پٹھان آدھمکے اور انہوں نے یکے بعد دیگرے عمر کوٹ کے قلعہ پر دھاوا بول دیا ہے۔ ان دونوں نے ہر طرف تباہی پھیلا کر رکھ دی ہے۔ مقامی حکمرانوں کے انکار کی سزا عام لوگوں کو دی جا رہی ہے۔ ظالموں نے کشتوں کے پستے لگا دیئے ہیں۔ نادر شاہ سلطان نصیر الدین محمد شاہ کو سبق سکھانا چاہتا ہے۔ محمد شاہ نے اس کے بھیجے گئے خطوط کو درخور اعتنا نہیں سمجھا اور اس کے ایلچیوں کو بھی دلی سے واپس نہیں آنے دیا، اسے نہیں خبر کہ وہ زندہ بھی ہیں کہ کسی زنداں کے تاریک نہاں خانے میں پڑے زندگی کے دن گن رہے ہیں۔ ایک سال کی خاموشی کے بعد اس کا پیمانہ صبر لبریز ہو گیا۔ وہ سخت اشتعال میں ہے۔ سلطان محمد شاہ کے دواہم درباریوں دکن کے گورنر آصف جاہ نظام الملک اور اودھ کے گورنر سعادت خان نے نادر شاہ کے ساتھ ساز باز کر لی اور انہوں نے نادر شاہ کو دلی کے تخت پر یلغار کی ترغیبات دیں۔ نادر شاہ نے سلطان کی طرف سے اختیار کئے گئے ناروا، گستاخانہ طرز عمل کے پیش نظر دلی تخت کے غداروں کی

دعوت قبول کر لی ہے۔ اسے دلی کے لال قلعہ پر علم نصب کرنے کی جلدی ہے، وہ ہوا بن کر آیا ہے اور اس نے ہر طرف سب کچھ اڑا کر رکھ دیا ہے۔ میں اس کی دہشت سے سہم گیا ہوں۔ اس کے راستے میں جو بھی آتا ہے ملیا میٹ کر دیا جاتا ہے۔ نادر شاہ کے صحرائے تھر پر لگائے ہوئے زخموں کی ٹیسیں ”کاہو جوڑو“ تک محسوس ہو رہی ہیں۔ مجھے ہر طرف خاک اور خون میں لتھڑے منظر دکھائی دے رہے ہیں۔ تاریخ اپنا سفر تیزی سے جاری رکھے ہوئے ہے۔ پھر میں دیکھتا ہوں کہ میر پور خاص پر سومروں اور سمسوں کے اقتدار کا سورج بھی غروب ہو چکا ہے۔ تاریخ بڑی سرعت کے ساتھ اپنے صفحات پلٹ رہی ہے اور ایک کے بعد ایک تماشا میری نظروں میں گھوم رہا ہے۔

یہ ۱۷۸۳ء کی کہانی ہے۔ وادی مہران کے میدانوں میں ایک بار پھر لام بندی ہو رہی ہے۔ اس بار لڑنے والا کوئی غیر نہیں، آپس کے لوگ ہیں۔ سندھی نوجوانوں کے علاوہ ہندو سندھ سے کرائے کے فوجی بھرتی کئے جا رہے ہیں۔ گھوڑے، ہاتھی، اونٹ، خچر اور تیر و تنگ اکٹھے کئے جا رہے ہیں۔ انگریزوں کی سازش کام آگئی ہے، اس نے میانی کے میدانوں میں اہل سندھ کی طرف سے لگائے جانے والے چر کے ابھی تک فراموش نہیں کئے۔ سندھ پر قبضے کے خواہش مند دو مقامی طاقتور خاندان عباسی کلہوڑے اور میر تالپور تلواریں سونتے آئے سانسے کھڑے ہیں۔ دونوں طرف انتقام کی آگ بھڑک رہی ہے۔ تالپور، کلہوڑوں سے پرانی شکست کا انتقام لے کر سندھ کی باگ ڈور دوبارہ اپنے ہاتھ لینا چاہتے ہیں۔ ”ہالانی“ کے مقام پر خوریزی کے بعد میر تالپوروں نے کلہوڑوں کو ہزیمت سے دو چار کر کے سندھ کے اقتدار پر ایک بار پھر قبضہ جما لیا ہے۔ کلہوڑہ حکمران شکست کے بعد جائے اماں ڈھونڈتے پھرتے ہیں۔

فتح کے بعد میروں کی حکمت عملی بدلتی ہے۔ انہوں نے سندھ کو تین حصوں میں تقسیم کر کے اقتدار اعلیٰ کو اپنے خاندان میں تقسیم کر لیا ہے۔ خیر پور کا علاقہ میر سہراب خان تالپور کے حصے میں آتا ہے، حیدر آباد میر فتح خان تالپور اور میر پور خاص کا علاقہ میر فتح خان کے صاحبزادے میر ٹھارو خان تالپور کے حوالے کر دیا جاتا ہے۔ اس تقسیم کے بعد سندھ میں تعمیر و ترقی کے ایک نئے دور کا آغاز ہوا۔ میر ٹھارو خان اپنوں پر ایوں کے لگائے کچوکوں اور ڈھلتی عمر کے ہاتھوں بے بس ہو کر گوشہ نشینی اختیار کر کے اقتدار اپنے بڑے بیٹے میر علی مراد خان تالپور کے حوالے کر دیتا ہے۔ میر مراد خان نوجوان ہے، کچھ کرنا چاہتا ہے۔ وہ اپنے خاندان سے منسوب ایک شہر بسانا چاہتا

ہے۔ اس کے خواب کو تعبیر ملتی ہے، اسے اقتدار ملتا ہے تو ۱۸۰۶ء میں اُس نے اس شہر کی بنیاد رکھی اور ایک کچا پکا قلعہ تعمیر کیا۔ یہاں سڑکیں بنائی گئیں، بازار تعمیر کئے گئے اور شہر کے چاروں جانب محلے قائم کر کے ارد گرد قبائل کو بسایا گیا۔ دیکھتے ہی دیکھتے میرپور خاص کا جہان آباد ہو گیا۔ جلد ہی اس شہر اور قلعہ کی دھوم پورے ہند سندھ میں پھیل گئی۔

میروں کے اس دربار کو درجہان مزاری کے مزاری سرداروں کی ”میری“ کی طرح لوگوں میں خاص اہمیت حاصل ہو گئی۔ انگریزوں نے اٹھارہویں صدی عیسوی میں بلوچستان اور پنجاب کے بلوچ قبائل کو ۹ تمنوں میں تقسیم کر کے ایک ٹمن مزاریوں کو عطا کی تھی۔ مزاری سردار جس نشست گاہ پر بیٹھ کر اپنے زیر اثر افراد اور قبائل کی قسمتوں کے فیصلے کیا کرتے تھے وہ ”میری“ کے نام سے یاد کی جاتی ہے۔ روایتیں ہیں کہ مزاری بلوچوں کے علاوہ سرداروں کے زیر اثر لوگ ایک دوسرے کو اعتبار دینے کے لئے اللہ، قرآن اور پیر پیغمبر کی قسمیں کھانے کی بجائے ”میری“ پر ہاتھ رکھ کر قسمیں کھاتے تھے۔ ان کا خدا ”میر صاحب“ اور تقدیر سنگ و خشت سے بنی ”میری“ تھی۔ مزاری سرداروں کا روایتی جاہ و جلال مٹی میں مل گیا ہے مگر ”میری“ کی باقیات آج بھی موجود ہیں اور ”میری“ کی آبرو پر مرٹنے والوں کی بھی کمی نہیں۔

۱۸۰۶ء میں تعمیر ہونے والا قلعہ میرپور خاص ۱۸۴۱ء میں بتدریج زمین بوس ہونے لگا تو ۱۸۵۴ء میں اس کی مرمت کرائی گئی مگر ۱۸۹۲ء میں اس کی خستہ حالی کے پیش نظر اسے ہمارا کر دیا گیا۔ اس قلعہ کے آثار قیام پاکستان کے بعد تک موجود تھے۔ قلعہ کی فصیل کا ایک کونہ ۱۹۶۶ء تک برقرار رہا مگر جب بزرگ مکھن شاہ کے مزار کی تعمیر ہوئی تو قلعہ کے اس آخری برج کی مٹی درگاہ میں استعمال کی گئی اور یوں یہ تاریخی یادگار یادداشتوں کا حصہ بن کر رہ گئی۔ روایت ہے کہ جب میرپور خاص کا قلعہ تعمیر کیا جا رہا تھا تو یہاں پہلے سے موجود معروف درویش مکھن شاہ کے دربار کی وجہ سے قلعہ کی ایک فصیل میں کچی پڑ رہی تھی۔ تعمیراتی عملہ اس دربار کو ہٹانا چاہتا تھا مگر مقامی لوگوں کی مکھن شاہ سے بے پناہ عقیدت کے باعث دربار کو ہٹانے کا فیصلہ واپس لے لیا گیا۔ ۱۶۰ سال بعد میروں کا سرکاری قلعہ اور دربار صفحہ ہستی سے مٹ گیا مگر اللہ کی برگزیدہ ہستی کا مزار اور دربار آج بھی زندہ جاوید ہے۔ دنیاوی حکمران باقی رہے نہ ان کا جاہ و جلال، درویش کا آستانہ آج بھی مرجع خلایق ہے اور یہاں ہر سال مکھن شاہ کا عرس بھی منایا جاتا ہے۔

افضل کی آواز پر تار سنج کے اور اراق پھڑ پھڑانے لگا اور میں اپنی دیتیا میں والیس لوٹ آیا۔
 ”ہم میر پور خاص پہنچ گئے ہیں۔“ وہ خوش دکھائی دے رہا تھا میں نے خود بھی اپنے وجود
 میں خوشی کی ایک لہر دوڑتے ہوئے محسوس کی۔

میر پور خاص پہلے بھی اچلا اچلا اور کھرا کھرا اشر تھا مگر ڈویژنل صدر مقام کا مرتبہ پانے کے
 بعد اس میں حرید نکھار آ گیا ہے۔ سڑکیں صاف ستھری اور چوڑی دکھائی دیں اور کئی نئی عمارتیں
 وجود میں آ چکی ہیں۔ کئی نئے اسپتال، اسکول، کالج اور کھیلوں کے میدان تعمیر ہو چکے ہیں۔ کاروبار
 زندگی بھی پہلے سے کہیں زیادہ پھیلا ہوا محسوس ہوا ارد گرد کے علاقوں سے مختلف قبائل کے کھاتے
 بیٹے لوگ کثرت کے ساتھ یہاں بس گئے ہیں جبکہ تقسیم ہند کے بعد ہجرت کر کے پاکستان آنے
 والے اردو بولنے والوں کی بڑی تعداد نے بھی اسے مستقل رہائش کے لئے منتخب کیا ہے۔
 سندھیوں اور اردو بولنے والوں نے اپنی اپنی سیاسی اور سماجی حیثیت میں حالات سے سمجھوتہ کر لیا
 ہے اس لئے یہاں دوسرے علاقوں کی نسبت عصبیت نہ ہونے کے برابر ہے۔ یہ شہر سندھی اور
 مہاجر تمدن کا خوبصورت امتزاج ہے اب اس کی آبادی پانچ لاکھ تک پہنچ چکی ہے۔

یہ شہر میرے لئے اچھی نہیں ہے۔ میں یہاں اس وقت سے آ رہا ہوں جب یہ لاکھ والا کھٹکا شہر ہوتا
 ہوگا۔ یہ شہر مجھے اس لئے بھی اچھا لگتا ہے کہ یہاں میرے دوست ہیں۔ احمد سعید قائم خانی اور لالا
 عبدالخالق خان کی محنتوں کو کیسے فراموش کیا جاسکتا ہے۔ مہمان نوازی کے آداب کوئی ان سے
 سکھے۔ ان کا وصف یہ ہے کہ یہ سرتاپا مہمانوں پر نچھاور ہو جاتے ہیں۔ مجھے پتہ ہے جب انہیں
 میری میر پور خاص آمد کا علم ہوگا تو دونوں بہت ناراض ہوں گے مگر خبر ہے میں انہیں متالوں
 گا۔ لالا عبدالخالق خان کو مٹاؤ راضی ہوگا۔ بولیں گے۔

”خاور جان! آپ نے اچھا نہیں کیا آئے اور چپکے سے چل دیئے ہم مر گئے تھے کیا؟
 ایک قون کر دیا ہوتا آپ کا بھائی میر پور خاص کے داخلی دروازے پر آپ کو گھگھانے کے لئے
 بے تاب کھڑا ہوتا۔ آپ کے کراچی والے دوست کیا سوچیں گے ہم اتنے بھی غریب نہیں ہیں
 یا؟“ لالا عبدالخالق کی اچانت کا کوئی بدل نہیں۔

لالا عبدالخالق خان کے والد شین گل خان ۱۹۳۲ء میں قندھار کے قصبے شورابوک سے
 ہجرت کر کے میر پور خاص آئے اور پھر یٹ کر نہیں گئے۔ وہ ملکہ کے اچھے بیٹا ان تھے۔ قندھاری

ملکہ اور سندھی ملکہ ملتی جلتی کشتی ہے۔ شین گل خان کا ذریعہ معاش بھی تھا۔ زور آزمائی کر کے شہرت
 کسیتے رہے اور بچوں کا بیٹ بھی پالنے رہے۔ ایک معر کے میں ایک یار وصال ہو گیا تو گھر کی ذمہ
 داری جو اس سال اللہ عبدالخالق پر آئی۔ انہوں نے محنت و جدوجہد کے ساتھ ساتھ سلسلہ تعلیم
 بھی جاری رکھا۔ ان کی محنت اور ایمان داری رنگ لائی اور وہ بہت جلد اپنے پاؤں پر کھڑے ہو
 گئے۔ سندھ یونیورسٹی سے دو شعبوں میں ماسٹرز کیا اور اس دوران ایسا کاروبار چلاتے میں بھی
 کامیاب ہو گئے۔ آج اللہ عبدالخالق کا شمار میرپور خاص کے کامیاب تاجروں میں ہوتا ہے۔ اللہ
 سادہ لوح، درمند اور محبت کرنے والے انسان ہیں۔ ان کا حلقہ احباب وسیع اور دسترخوان کشادہ
 ہے۔ میں خوش قسمت ہوں کہ میرا شمار بھی ان کے دوستوں میں ہوتا ہے۔

مجھے شہر عداوتوں کی وجہ سے نہیں بلکہ دیاں کے لوگوں کی وجہ سے ایچھے لگتے ہیں۔ میرپور
 خاص کے لوگ ایچھے ہیں اس لئے یہ شہر بھی مجھے اچھا لگتا ہے۔ میرپور خاص یا کہیں ارد گرد جاتا ہوں
 میری کیا مجال کہ میں ان دوستوں سے ملے بغیر نکل جاؤں۔ مگر اس بار میرے دوستوں! مجھے ملحق
 کرنا۔ یار زندہ صحبت باقی۔ میں احمد سعید قائم خانی اور اللہ عبدالخالق خان سے دل ہی دل میں
 معذرتیں کرتا رہا اور تمہاری گاڑی تھر کو جانے والے ایک راستے نو کوٹ روڈ پر دوواں دوواں ہو گئی
 جہاں راستے میں کئی انیم شہر پڑتے ہیں۔ جنہیں کئی جنگلیوں کی ”میزبانی“ کا شرف حاصل ہوا۔ یہ
 علاقے آج بھی ان کی آمد کے خاتون کا پتہ دیتے ہیں۔ تاریخ کے اوراق ان کے حاصلوں اور
 لگائے گئے چمکوں سے بھرے پڑے ہیں۔ محبت حاصل کی جاتی ہے اور نفرت حاصلوں کو بڑھا دیتی
 ہے۔ یہاں آنے والوں نے کبھی نفرتوں کے بیج بکھر کر مقامی لوگوں سے حاصلے ہوئے تو بعض نے
 محبتوں کی سوغات یا تھ کر ان دوریوں کو ابدی قریبوں میں بدل دیا۔ تاریخ نفرت اور محبت کے
 ایسے ہزاروں حوالوں سے بھری پڑی ہے۔ تاریخ سے بڑی اور مسخر کوئی شہادت نہیں ہو سکتی۔ تاریخ
 کا توح میری سماعتوں سے نکل رہا ہے۔ جنگی ترانوں اور غزوں کی گونج میں میرے کان ساتیں
 ساتیں کرتے لگے ہیں۔ میں نے انگلیاں اپنے کانوں میں ٹھونس لیں۔

میرپور خاص اس علاقے کا بڑا تجارتی مرکز تو ہے ہی اس کے علاوہ یہ کئی مشہور شہروں کا
 گیٹ وے ہے۔ ایک انیم راستہ تو بھی ہے۔ جس پر ہم چلا رہے ہیں۔ یہ میرا وہ گور چاقی ”ڈاگری“ علاقہ
 جان محمد اور جھٹو کے قصبوں سے جوتا ہوا نو کوٹ جاتا ہے جہاں سے تھر کا انیم ”شہر“ مٹھی صرف

۴۵ کلومیٹر کے فاصلے پر ہے۔ میرپور خاص سے نوکوٹ ۹۵ کلومیٹر کی مسافت پر ہے۔ میرپور خاص کی طرح نوکوٹ بھی گیٹ وے ہے جہاں سے ایک سڑک نبی سر، کنری، دوسری مٹھی، اسلام کوٹ، تیسری سڑک ڈیپلو اور چوٹی وانگو کے راستے لاڑ کے سیاسی، ثقافتی مرکز بدین سے جامصافہ کرتی ہے۔ میرپور خاص سے شمال مشرق کی جانب دوسرا اہم راستہ عمرکوٹ سے ہوتے ہوئے چھوڑا اور پھر مٹھی کو جانکتا ہے، عمرکوٹ سے ایک سڑک جودھ پور بھارت جانکتی ہے۔ شمال میں ایک راستہ میرپور خاص کو سانگھڑ اور نوابشاہ کے اضلاع سے جوڑتا ہے اور شمال ہی سے ایک اور راستہ کپھرو سے ہتھنگو جانکتا ہے جہاں تھر اور بھارت کی سرحدیں گلے مل رہی ہیں۔ ہتھنگو کے قریب نمک کی وسیع کانیں ہیں۔ یہ علاقے بھی اب کاروباری مراکز کی شکل اختیار کر چکے ہیں

میرپور خاص کے علاقوں کی اہم فصلیں گندم، کپاس اور گنا ہیں۔ میرپور خاص میں آموں اور کیلے کے وسیع باغات بھی ہیں۔ آموں کے ترقی پسند کاشت کاروں نے اس کاروبار کو بام عروج پر پہنچا دیا ہے اور اب یہ کاروبار ایک صنعت کی حیثیت اختیار کر گیا ہے۔ ویسے تاریخی سچائی یہ ہے کہ مقامی لوگوں کو یہ ترغیب ۱۹۲۶ء میں انگریزوں نے ہی دی اور اس کاروبار کو وسعت دینے کے لئے مقامی لوگوں کی رہنمائی کی۔ یہ علاقے افرادی قوت اور زراعت کے روایتی اوصاف سے تو مالا مال تھے، انگریزوں کی ذرا سی سرپرستی اور رہنمائی سے ان علاقوں میں سبز انقلاب آ گیا اور زرعی پیداوار کئی گنا بڑھ گئی۔

انگریزوں کا یہ وصف انہیں دوسرے حملہ آوروں پر فوقیت دیتا ہے کہ وہ جہاں بھی جاتے ہیں بنیادی انسانی ترقی کے معاملات کو کافی اہمیت دیتے ہیں۔ نہ صرف ذرائع آمد و رفت کو وسعت دیتے ہیں بلکہ مقامی صنعت و حرفت کے لئے تمام وسائل بروئے کار لاتے ہیں۔ گوکہ ان کی آمد کا بنیادی مقصد مقامی علاقوں سے دولت سمیٹ کر اپنے ملک کو روانہ کرنا ہوتا ہے مگر وہ مقامی آبادی پر غالب آنے کے بعد پہلی فرصت میں ان کے دل جیتنے کی کوشش کرتے ہیں۔ اس کے لئے وہ خطیر رقوم خرچ کر کے بیراج، سڑکیں، پل، ریلوے لائن، کارخانے تعمیر کرتے ہیں اور مقامی معیشت کی ترقی کے لئے بھی منصوبہ بندی سے کام کرتے ہیں۔ اردو زبان آج جس مقام پر ہے اس میں بھی انگریزوں کے قائم کردہ فورٹ ولیم کالج کی خدمات کو کون فراموش کر سکتا ہے۔ انگریز جب برصغیر پر قابض ہوئے تو انہوں نے یہاں ترقی کے نئے دور کا آغاز کیا جو مقامی حکمرانوں کے

مقابلے پر کارکردگی کے اعتبار سے زیادہ ذمہ داری کا تاثر چھوڑ گیا ہے۔ چونکہ یہ علاقہ زرعی اعتبار سے زیادہ کارآمد تھا اور پانی کی بھی فراوانی تھی تو انگریزوں نے یہاں قدم جماتے ہی زرعی ترقی کو اپنی اولین ترجیحات میں رکھا۔ انہوں نے یہاں نہری نظام قائم کیا، بند اور بیراج بنائے اور دریائے سندھ سمیت یہاں کے تمام دریاؤں کے پانی کی تقسیم کو قواعد و ضوابط میں لانے کی کوششیں بروئے کار لائے۔ انگریزوں کے انقلابی فیصلوں اور اقدامات سے سندھ اور پنجاب میں صحیح معنوں میں زرعی ترقی کی بنیادیں پڑیں۔

میرپور خاص آموں کے حوالے سے بڑی شہرت رکھتا ہے۔ یہاں آم کے باغات قائم کرنے کا رواج بہت پُرانا تھا لیکن اس کو ایک صنعت کے طور پر رواج دینے اور پروان چڑھانے میں انگریزوں نے کلیدی کردار ادا کیا۔ آم کی درآمدات کو بڑھاوا دینے کا سہرا انگریزوں کے سر ہے۔ پاکستان بننے کے بعد بھی ان علاقوں سے بڑے پیمانے پر عمدہ قسم کے آم بیرون ملک برآمد کئے جاتے ہیں اور کروڑوں کا زرمبادلہ کمایا جاتا ہے۔ یہاں پیدا ہونے والے ”سندھڑی“ آم نے تو پوری دنیا کو اپنا شیدائی بنالیا ہے۔ ان علاقوں کے لوگ ہر فصل پر اپنے عزیزوں اور دوستوں کو آموں کی پیٹیاں سوغات کے طور پر بھجواتے ہیں۔ اس کے علاوہ کنری اور عمر کوٹ کے علاقوں میں مرچ کی فصل بڑے پیمانے پر کاشت کی جاتی ہے۔ کنری کے لوگوں کا تو دعویٰ ہے کہ وہاں ایشیا کی سب سے بڑی مرچ منڈی ہے۔ اس دعویٰ کی حقیقت جاننے کی بحث میں پڑے بغیر اس دعویٰ سے یہ اندازہ ضرور لگایا جاسکتا ہے کہ وہاں مرچ کی کتنی پیداوار ہوتی ہوگی۔



وڈیروں کی نجی جیلیں

میر پور خاص سے نکلتے ہی زندگی کے رخ اور رنگ بدل جاتے ہیں۔ شہروں کے اپنے رنگ روپ ہوتے ہیں مگر یہاں نقشہ مکمل طور پر تبدیل ہو گیا ہے۔ میر پور خاص سے نکل کر میر واہ کی طرف سفر کرتے ہوئے ہمارے اطراف کے سارے منظر بدل گئے ہیں۔ یہاں غربت نے ہر طرف ڈیرے جمار کھے ہیں۔ سروں پر میل سے اٹی رنگین سندھی ٹوپیاں پہنے، میلی اجرکیں اوڑھے گرد آلود کھڑاتے وجود مدقوق چہرے، الجھے بال، پھٹے پُرانے لباس۔ ایسے لگتا ہے، لوگ زندگی کو گھسیٹ رہے ہیں یا زندگی ان کے کاندھوں پر بوجھ ہے۔ ان کی زندگیوں میں کوئی خوشی نہیں، یہ غلاموں کے گھر پیدا ہوئے غلام ہیں اور غلام جنم دے کر مر جائیں گے۔ اندھیروں کا مقدر لے کر دنیا میں آئے تھے، اندھیرے کا کفن لپیٹ کر قبروں میں اتر جائیں گے۔

”کولہو کے بیل۔“ میں نے خود کلامی کی۔

”کون؟“ افضل نے پوچھا۔ ایسے لگتا ہے کہ اس نے کان میرے ہونٹوں پر رکھے ہوئے ہیں۔ میں اس کی توجہ پر دل میں اسے سراہے بغیر نہ رہ سکا۔

”یار! یہی لوگ..... یہ ہاری، یہ جو زمین پر کیڑے مکوڑوں کی طرح ریگ رہے ہیں۔ انہیں ذرا بھی اپنی زندگی بدلنے کا ہوش نہیں۔“ میں ان دیہاتیوں کی حالت زار پر دہل گیا ہوں۔ اچانک میرے اندر کالج کے زمانے کا باغی جاگ گیا جسے میں نے کئی برسوں سے سمجھا بھجا کر سلا دیا ہے۔ میں جب بھی کبھی ایسے علاقوں میں جاتا ہوں، نا انصافی اور عدم مساوات دیکھ کر میرا خون

کھول اٹھتا ہے لیکن جوں ہی میں کراچی پلٹتا ہوں میرے اندر کا انقلابی نو جوان مصلحت اور مجبوری کی چادر اوڑھ کر ان حقیقتوں سے منہ چھپا لیتا ہے۔ قومی مفادات پر وقتی مفادات کی چادر تن جاتی ہے۔ میں اپنی کمزوریوں کو نظام کی کمزوریوں میں چھپا کر دل کو بہلا لیتا ہوں تو تسلی ہی ہو جاتی ہے۔ حالات اور کمزور نظام نے مجھے مصلحتوں کی راہ پر لگا دیا ہے۔

”وڈیروں نے ان کی زندگیاں ریغال بنا رکھی ہیں۔“ اس نے فلسفیانہ انداز میں کہا۔
 ”آپ اخبار والے ہو، ان نا انصافیوں اور ناروا اونچ نیچ کے خلاف آواز کیوں نہیں اٹھاتے؟“ اس کے لہجے میں مایوسیوں میں لتھری ہوئی التجا تھی۔

”یار لکھنے والے نصف صدی سے زیادہ ہو گیا ہے لکھ رہے ہیں، صفحات کے صفحات کا لے ہو چکے ہیں، کوئی شنوائی نہیں ہے۔“ ساری تحریریں فضاؤں میں گم ہو گئی ہیں۔ روشنی کی آس میں کروڑوں آنکھیں بے نور ہو گئیں، دل کے دیئے بھی بجھ گئے۔ تاریک راہوں میں سیکڑوں ہزاروں لوگوں نے جان کے نذرانے بھی پیش کیے مگر امید کی کوئی کرن نظروں میں نہیں آئی۔ اس ملک کے عوام کے مقدر میں اندھیروں کے سوا کچھ نہیں۔ اس ملک میں خواب دیکھنے والی آنکھوں میں سیسہ بھر دیا گیا ہے۔ ملک کے وڈیروں، صنعت کاروں، سول بیوروکریسی، ملٹری بیوروکریسی اور ان کی آلہ کار مافیاؤں نے فیصلہ سازی کے اختیار پر قبضہ کر رکھا ہے۔ عوام کے پاس ایک چھوٹی سی خوشی تھی کہ وہ اپنا ووٹ اپنی مرضی سے استعمال کر سکتے تھے، ان سے یہ خوشی بھی چھین لی گئی ہے۔ اب حکومتیں بنانے اور گرانے کے فیصلے پولنگ اسٹیشنوں پر نہیں کہیں اور ہوتے ہیں۔ عوامی ضرورتوں اور مسائل سے نا آشنا ایک مخصوص طبقہ ہے جو قومی وسائل پر قابض ہے۔ یہ جواہرانوں میں بیٹھے ہیں نا، انہیں اپنی تجوریاں بھرنے سے فرصت نہیں، ان محروموں کا احساس وہ کیوں کر کریں گے۔ ان کے دوزخ بھریں گے تو شاید انہیں ان کا خیال آ جائے۔“ میں مسلسل بڑبڑا رہا تھا مگر میری آواز میں بھی دم نہیں تھا۔ مایوسی اور بے چارگی میں ڈوبے میرے الفاظ خود مجھے اخلاص سے خالی محسوس ہوئے۔ افضل اور میرا دکھ سا نبھا ہے مگر ایک فرق واضح ہے۔ ان پڑھ ہونے کے باوجود اس کی آنکھوں میں تبدیلی کے جگنو جگنو لگا رہے ہیں اور میں صحافی ہونے کے باوجود مستقبل سے مایوس۔ مجھے دور دور تک اندھیرے کی ایک چادر سی تنی دکھائی دیتی ہے۔ میری زبان گنگ ہو گئی۔ میری قوتِ گویائی سلب ہو چکی ہے۔

میرپور خاص، نوکوٹ روڈ انتہائی خشکی کا شکار ہے اور دروہہ بھی نہیں۔ آئے دن اس سڑک پر ٹریفک کا دباؤ بڑھتا چلا جا رہا ہے، جس کی وجہ سے حادثات بھی رونما ہوتے رہتے ہیں۔ ۵۲ برسوں میں اسے وسعت دینے کی کسی کو توفیق نہیں ہوئی۔ مسلم لیگ ہو یا پیپلز پارٹی، سب کو اپنا اُلوسیدھا کرنے کی فکر ہے، انہیں ان علاقوں کے بے نواؤں کی قطعی پروا نہیں۔ کہتے ہیں تھوڑا بہت جو نیچو کے دور میں اس علاقے میں کام ہوا تھا، نہ اس سے پہلے نہ اس کے بعد، پھر کوئی پلٹ کر نہیں آیا۔ سڑک کے ارد گرد کہیں کہیں اکاڈکا درخت نظر آ جاتا ہے۔

دھوپ اپنے جو بن پر تھی۔ حیدر آباد میں دیا جانے والا ناشتہ لمبے سفر کے لئے ناکافی ثابت ہوا، گرمی کی وجہ سے پیاس کی شدت میں بھی اضافہ ہو گیا۔ میں نے گائیڈ سے پانی کا ایک گلاس لیا اور ایک ہی سانس میں چڑھا گیا۔ آتی جاتی گاڑیاں ڈھول اڑاتی جاتی تھیں۔ دھوئیں اور گرد کے بادل فضاؤں میں بس کر رہ گئے۔ میرا تو دم گھٹنے لگا، میں نے موسم کی حدت کے باوجود اپنی طرف کا شیشہ چڑھا لیا۔ میرے شریک سفر ابھی تک نشستوں میں دبکے ادگھ رہے تھے۔ دھواں اور گرد ان کے تھنوں میں گھسی تو ہڑبوا کراٹھ بیٹھے۔ ان میں سے کئی وحشیانہ انداز میں کھانسنے لگے۔ ایک جنگ گروپ کے غلام محی الدین بھائی تھے جو آدھی ناک پر چشمہ جمائے گرد و نواح کا جائزہ اور مستقل نوٹس لے رہے تھے۔ انہوں نے اپنا سیاہ چرمی بیگ گود میں دبا رکھا تھا اور اپنا کیمبرہ مستقل اپنے گلے کا ہار بنایا ہوا تھا جو چوبیس گھنٹے ان کے موبائل دفتر کا لازمی حصہ ہے۔ دوسروں کے لئے میں حیران ہوں۔ کیا کرنے آئے ہیں یہ لوگ یہاں؟ مستقل مشاہدہ کے بغیر مطالعاتی سفر بے کار ہوتا ہے۔ سفر میں آنکھ اور دماغ کے روزن کھلے رکھنے چاہئیں مگر بیشتر نشستوں میں منہ دیئے خراٹے لے رہے ہیں۔ مجھے ان پر حیرت ہوئی۔ میرپور خاص سے جھڈو کا ۶۶ کلومیٹر کا سفر کراچی سے میرپور خاص تک کے طویل سفر سے زیادہ صبر آزما ثابت ہوا۔ کہاں جیسی تیمی ”موٹر وے“ اور کہاں یہ ٹوٹی پھوٹی نوکوٹ روڈ۔ جھٹکوں سے کمر کمان ہو گئی ہے۔ ان راستوں کے سفر میں کئی مقامی مریض اسپتالوں تک رسائی سے پہلے ہی خالق حقیقی سے جا ملتے ہوں گے اور بقول ہمارے مقامی صحافی دوستوں کے کہ کئی بار حاملہ خواتین راستے ہی میں وقت سے پہلے بچے جنم دے دیتی ہیں۔ نہ دوائی کی احتیاج نہ لیڈی ڈاکٹر کی مجبوری۔

جھڈو جاتے ہوئے ڈگری اور ٹنڈو جان محمد سے گزرے تو بزرگ صحافی مشتاق نیاز اور

افتخار گاندھی بھی یاد آئے کہ ان سے بھی دیرینہ نیاز مندی ہے۔ مشتاق نیاز کی چھوٹی سی دکان ”مشتاق نیوز ایجنسی“ دھول اڑاتی نوکٹ روڈ پر ہی ہے۔ وہ پچھلے دو ڈھائی عشروں سے ڈگری میں نوائے وقت کے لئے نمائندگی کر رہے ہیں۔ ان کی زندگی کم گوئی، سادگی، نیاز مندی، محنت اور ایمانداری کا مکمل نمونہ ہے۔ ایسے لوگ صحافت پر احسانِ عظیم ہیں۔ میرا جب کبھی ڈگری آنا ہوا، ان سے مل کر میرا ایمان تازہ ہو جاتا ہے مگر اس بار ان سے ملاقات ممکن نہیں تھی، اس لئے انہیں گاڑی ہی میں سے دل ہی دل میں سلام کہا اور گرداڑا تے، گرد پھانکتے آگے نکل گئے جہاں جھڈو میں ہمارے میزبان بڑی بے تابی سے ہمارا انتظار کر رہے تھے۔ میں نے گاڑی میں بیٹھے بیٹھے دیکھا، مشتاق صاحب اپنا نظر کاروائی چشمہ لگائے لکھنے میں مصروف تھے۔ زندگی یوں ہی گزر جائے گی آرام کے ساتھ۔

سندھ میں ہاریوں کی مظلومیت اور زمیندار طبقہ کی جانب سے ان پر واپظلم و ستم کی داستانیں اکثر سننے میں آتی رہتی ہیں۔ ۷۰ء کی دہائی میں شہید ذوالفقار علی بھٹو کے دور اقتدار میں ہونے والی اصلاحات میں ہاریوں کو حقوق دینے کی بات کی گئی تو وزیرہ شاہی کی صفوں میں ہلچل سی مچ گئی۔ بھٹو صاحب کے اقدامات سے طاقتور جاگیرداراری سماج کو آنچ آئی کہ نہیں لیکن یہ حقیقت ہے کہ ان کے دور میں ہاریوں کو اپنے حقوق کے بارے میں آگاہی ہوئی اور وہ استبداد کے خلاف اٹھ کھڑے ہوئے۔ یہی وہ دور تھا کہ جب وڈیروں اور ہاریوں کے مابین صدیوں سے جاری خاموش جنگ نے کھلی لڑائی کی شکل اختیار کر لی۔ اس کشمکش کے نتیجے میں سندھ میں ہاریوں کی تحریک نئے زاویوں کے ساتھ ابھری اور مظلوم ہاریوں کو زبان مل گئی۔ جن جاگیروں پر وڈیرے ہاری خاندانوں کو یرغمال بنا کر رکھتے تھے صحافی دوستوں نے انہیں نجی جیلوں کا نام دیا۔

سندھ میں پہلی نجی جیل کا انکشاف نوے کی دہائی میں ہوا جب ۱۹۹۲ء میں میاں محمد نواز شریف کے دورِ حکومت میں منڈوالہ یار کے علاقے شیخ بھرکیو کے معروف زمیندار غلام حسین کھوکھر کے قلعہ نما کوٹ میں نجی جیل دریافت ہوئی۔ سندھ کے ایک بڑے زمیندار کی جاگیر پر نجی جیل سے سرکاری اعانت سے بڑی تعداد میں ہاریوں کی بازیابی کے بعد تو جیسے سندھ میں نجی جیلوں کے انکشافات کا تانتا بندھ گیا۔ ایسا محسوس ہونے لگا کہ پورا سندھ نجی جیل بنا ہوا ہے اور سندھ کے تمام زمیندار اتنے ظالم ہیں وہ اپنے کھیتوں میں کام کرنے والوں کو قیدی بنا کر رکھتے ہیں۔ نجی

جیلوں کے معاملے کو ملکی، غیر ملکی ذرائع ابلاغ نے بہت مروج سالانہ لگا کر پیش کیا۔ اسے بہت اچھالا گیا، اس کا نقصان بھی ہوا اور فائدہ بھی۔ نقصان یہ ہوا کہ نجی جیلوں کے حوالے سے پاکستان کی انسانی حقوق کے معاملہ پر دنیا بھر میں کافی رسوائی ہوئی اور فائدہ یہ ہوا کہ ڈیرے محتاط ہو گئے اور ہاریوں کے حوالے سے اپنی روایتی پالیسیاں بدلنے لگے۔

۱۹۹۲ء میں زمیندار غلام حسین کھوکھر کی نجی جیل کا کھوج لگائے جانے کے بعد شاید ہی کوئی مہینہ ایسا ہو کہ جب سندھ میں کہیں نہ کہیں کسی نہ کسی علاقے میں نجی جیل کا انکشاف نہ ہوا ہو۔ لیکن چند زمیندار جن میں غلام حسین کھوکھر، سلیم بگٹی، عبدالرحمان مری، مرید خان مری، غلام قادر مری، غلام قادر شر، پالو شر، ٹھاکر نذیر خان قائم خانی اور تھر کے اربابوں اور رانوں کے نام قابل ذکر ہیں، جن کے بارے میں یہ تاثر عام ہے کہ انہوں نے اپنی جاگیروں میں ہزاروں ہاری خاندانوں کو مقید کر رکھا ہے۔ سندھ میں نجی جیلوں کے حوالے سے ضلع ساگھر، عمرکوٹ، نوکوٹ، ڈھورو نارو، کپرو اور میرپور خاص کے کچھ مخصوص علاقے خاصے بدنام رہے ہیں۔ نجی جیلوں کے حوالے سے یہ بات بھی اہمیت رکھتی ہے کہ غلام حسین کھوکھر کی نجی جیل ایسی تھی جس میں بازیاب ہونے والوں میں کولہی برادری کے علاوہ مسلمان ہاری خاندانوں کے افراد بھی شامل تھے جبکہ اس کے علاوہ سندھ میں اب تک جتنی بھی نجی جیلیں دریافت ہوئی ہیں، ان سے بازیاب ہونے والے تمام افراد کا تعلق کولہی برادری سے تھا۔

ہاریوں کی نجی جیلوں سے بازیابی کے اس معاملے میں ہیومن رائٹس کمیشن نے اہم کردار ادا کیا۔ اس سلسلے میں ٹاسک فورس قائم کی گئی جس کے کوآرڈینیٹر ٹکلیل پٹھان تھے اور ان کی معاونت صحافی علی حسن، آفتاب کھوکھر اور ماسٹر لال جی کر رہے تھے۔ ٹکلیل پٹھان کے انتقال کے بعد ان کا مشن ان کی بیوہ نسرین پٹھان جو کہ بھابھی کے نام سے مشہور ہوئیں نے جاری رکھا۔ اپنے شوہر کی وفات کے بعد وہ ٹاسک فورس کی کوآرڈینیٹر مقرر ہوئیں۔ سندھ میں ہاریوں کی بازیابی کے لئے سرگرم قوتوں اور افراد کو مقامی وڈیروں نے غیر ملکی اداروں کا گماشتہ قرار دیا اور ان پر قوہ اینٹھنے کی ہتھیں بھی دھریں مگر ہاری ان کے کردار کے معترف تھے کہ ان لوگوں اور اداروں کی تحریک کی وجہ سے انہیں وڈیروں کی غلامی اور جبری مشقت سے نجات ملی۔

وڈیرے غلام حسین کھوکھر کی نجی جیل کے بعد ۱۹۹۳ء میں ڈھورو نارو کے علاقہ سے لال

منگر یو کی نجی جیل پکڑی گئی، اس کے بعد تو سندھ بھر میں اس حوالے سے ہابکار مچ گئی۔ ۱۹۹۳ء میں سندھ بھر کی نجی جیلوں سے بازیاب ہونے والے ہاری خاندانوں کی عارضی رہائش کیلئے پہلا ہاری کمپ ماتلی شہر میں اکرم واہ کے قریب قائم ہوا، جس کے انچارج ماتلی میں عیسائی مشنری اسکول کے ٹیچر ماسٹر لال جی بنائے گئے۔ اس ہاری کمپ میں سندھ کے مختلف علاقوں سے بازیاب کئے جانے والے اقلیتی کو لمبی برادری کے ہاری خاندانوں کے ساڑھے چھ ہزار افراد کو پناہ دی گئی۔

۱۹۹۶ء میں کھپرو، ضلع سانگھڑ میں زمیندار عبدالرحمان مری کی جاگیر سے انسانی حقوق کی علم بردار تنظیموں اور انتظامیہ کی مدد سے ایک ہی خاندان کے ایسے بیالیس افراد بازیاب کرائے گئے جن سے وہاں مبینہ طور پر جبری مشقت لی جا رہی تھی۔ بعد میں با اثر وڈیرے عبدالرحمان مری نے ۱۸ اور ۹ ستمبر ۱۹۹۸ء کی درمیانی شب مریم آباد ماتلی کے ہاری کمپ پر دھاوا بول کر اس پورے بھیل خاندان کو بزور طاقت اغوا کر لیا۔ اس خاندان کا سربراہ منوں بھیل آج بھی اپنے پیاروں کی بازیابی کے لئے مارا مارا پھر رہا ہے۔

۱۹۹۸ء میں مقامی صحافی علی حسن اور ان کے ساتھیوں نے ”آزاد ہاری یونین“ کی بنیاد ڈالی۔ علی حسن اس یونین کے وائس چیرمین اور آفتاب کھوکھر کوآرڈی نیٹر نامزد کئے گئے اور اس تحریک نے اس موقع پر ایک نیا موڑ لیا۔ ماتلی ہاری کمپ کے بعد سندھ کے مختلف مقامات ہوسٹری، کوٹری، سکندر آباد، اڈیر لعل، جامشورو میں مزید ہاری کمپ قائم کئے گئے۔ ہیومن رائٹس اور آزاد ہاری یونین کے ذرائع سے ملنے والے اعداد و شمار کے مطابق اس وقت سندھ بھر میں زمینداروں کی نجی جیلوں سے بھاگ کر یا بازیاب کرائے جانے والے ۲۸ ہزار ہاری ان کمپوں میں آباد ہیں اور محنت مزدوری کر کے اپنی گزر بسر کر رہے ہیں۔ ایک محتاط اندازے کے مطابق سندھ بھر میں قائم وڈیروں کی نجی جیلوں میں اٹھارہ لاکھ ہاری جبری کھیت مزدوری پر مجبور ہیں۔ ان میں عورتیں، بچے اور بوڑھے بھی شامل ہیں۔

سندھ میں نجی جیلوں کے اس معاملہ نے اتنی شہرت پائی کہ حکومت، میڈیا، انسانی حقوق کی علمبردار ملکی، غیر ملکی تنظیمیں سب ہاریوں کی دادرسی کے لئے اٹھ کھڑی ہوئیں۔ ایک نقطہ نظر یہ بھی ہے کہ ہاریوں کی اس اندھی حمایت کا نقصان یہ ہوا کہ اس سے سندھ میں کھیتی باڑی کے روایتی نظام کو کافی دھچکے لگا اور ہاریوں کی اکثریت خود سری پراثر آئی۔ اس حمایت کا یہ نتیجہ نکلا کہ جس ہاری

پر بھی زمیندار کا قرض بڑھا وہ قرض کی ادائیگی سے بچنے کیلئے اپنے زمیندار پر نجی جیل میں قید رکھنے زیادتی کرنے، جبری مشقت لینے اور کھانے کیلئے وسائل فراہم نہ کرنے کے الزامات لگا کر زمیندار کی جاگیر سے فرار ہو جاتا۔ اسے اخبارات میں بھرپور کوریج ملتی، پولیس، انسانی حقوق کی تنظیموں سے وابستہ افراد اور حکومتی اہلکار انہیں سر آنکھوں پر بٹھاتے رہے اور تحفظ دیتے رہے۔

نجی جیلوں کے انکشافات کے بعد تو یہ فضا بن گئی کہ کہیں سے معمولی سی بھی شکایت ملتی اور کہیں نجی جیل کا بھانڈا پھوٹتا تو میڈیا حرکت میں آ جاتا، ضلعی حکام بھی موقع پر پہنچ جاتے۔ پھر یہ نہیں دیکھا گیا کہ ہاری کا قصور کتنا ہے اور زمیندار کا کتنا؟ بس کارروائی شروع۔ زمیندار تھانے میں بند کر دیئے جاتے اور ہاری خاندانوں کو انتظامیہ کی جانب سے مہیا کی گئی ٹرانسپورٹ کے ذریعے محفوظ ٹھکانوں کی طرف روانہ کر دیا جاتا۔ غیر جانب دار تجزیہ نگار کہتے ہیں کہ بڑے بڑے زمینداروں کی نجی جیل یا ہاریوں پر ظلم و ستم کی کہانیوں میں تو بڑی حد تک حقیقت تھی جو سمجھ میں آتی بھی ہے مگر جب ۱۰۰ سے ۱۵۰ ایکڑ کے چھوٹے زمینداروں پر بھی نجی جیل اور جبری مشقت کے الزامات لگنے لگے اور ہاری خواتین کے ساتھ جبری زیادتی کا سن کر یہ خیال آتا کہ کیا یہ الزامات حقیقت پر مبنی ہیں یا محض ڈرامہ بازی ہے۔

جب سندھ کے زمینداروں خصوصاً ضلع بدین کے زمینداروں جن میں سابق نگراں صوبائی وزیر اور سندھ آبادگار بورڈ کے سابق صدر سید علی میر شاہ، سیٹھ وریانمل، غلام قادر، بگھیو پر بھی نجی جیل میں جبری مشقت لینے کے الزامات لگائے گئے تو ملک بھر میں اودھم مچ گیا۔ ماتلی کے تالپور برادری کے دو سنگے بھائیوں پر ہاریوں کو نجی جیل میں بند رکھنے اور فصلوں کا حساب کتاب نہ کرنے کے الزامات کے بعد مقامی صحافیوں نے محسوس کیا کہ اب یہ کہانی کسی اور طرف جا رہی ہے۔ نجی جیلوں کے تواتر کے ساتھ انکشافات و الزامات کی روشنی میں ماتلی کی صحافی برادری نے اپنے طور پر ٹیم تشکیل دے کر نجی جیلوں کی حقیقت جاننے اور رپورٹ منظر عام پر لانے کا فیصلہ کیا۔ مقامی صحافیوں کی طرف سے غیر جانبدارانہ رپورٹ آنے کے بعد حکومت نے اس کا نوٹس لیا۔ حکومت کی ہدایت پر محتسب اعلیٰ اسلام آباد نے ۹۷-۱۹۹۶ء میں سندھ کا سروے کر کے تحقیقات کیں اور حقائق منظر عام پر لائے گئے تو سندھ میں نجی جیلوں کے انکشاف اور ہاریوں کی بازیابی کا معاملہ کچھ ٹھنڈا پڑ گیا۔

نجی جیل سے ہاریوں کی بازیابی اور ان ہاریوں کی آباد کاری کے حقائق معلوم کرنے کے لئے میں نے ایک بار اپنے صحافی دوست اسلم قائم خانی کے توسط سے مظلوم ہاریوں کے نمائندے ہیومن رائٹس کمیشن اور آزاد ہاری یونین کے رہنما ماسٹر لال جی سے ملاقات کی تھی تو انہوں نے بتایا کہ ہاریوں کی مدد کی پاداش میں عیسائی مشنری نے انہیں ملازمت سے علیحدہ کر دیا تو انہوں نے اپنی زندگی مظلوم ہاریوں کی فلاح و بہبود کے لئے وقف کر دی۔ ماسٹر لال جی نے بتایا کہ ہیومن رائٹس کمیشن کے ذمہ دار افراد سے ان کا اختلاف رہا کہ صرف ایک درخواست ملتے ہی کسی زمیندار کے خلاف کارروائی کرنے سے پہلے چھان بین ضروری ہے۔ ماسٹر لال جی نے الزام لگایا کہ بعض ترقی پسند افراد نے ہاریوں کے معاملہ کو اپنی کمائی کا ذریعہ بنالیا ہے۔ انہوں نے یہ انکشاف بھی کیا کہ ہاریوں کی نمائندہ تنظیموں کو مختلف ملکی و غیر ملکی این جی اوز کی جانب سے ملکی و غیر ملکی کرنسی میں لاکھوں روپے دیئے گئے جن کا کوئی حساب کتاب موجود نہیں۔ ماسٹر لال جی نے یہ بھی بتایا کہ این جی اوز نجی جیلوں سے رہائی پانے والے ہاری خاندانوں کی رہائش، علاج معالجہ کی سہولیات کی فراہمی اور ہاریوں کے بچوں کو تعلیمی سہولتوں کی فراہمی کیلئے خطیر فنڈ ز فراہم کرتی ہیں مگر یہ فنڈ خرچ کرنے کی بجائے ہڑپ کر لئے جاتے ہیں۔

انہوں نے یہ انکشاف بھی کیا کہ بعض ”کامریڈ“ کیمپوں میں موجود ہاری خاندانوں کو کھیت مزدوری کے بہانے مختلف زمینداروں کی جاگیروں تک پہنچاتے رہے ہیں جہاں جا کر ہاری ایک بار پھر زمینداروں کے چنگل میں پھنس جاتے ہیں اور یہ کامریڈ رقم لے کر فوج ہو جاتے ہیں۔ ماسٹر لال جی نے بتایا کہ سندھ میں ترقی پسند اور روشن خیال لوگوں کو احتراماً ”کامریڈ“ کہا جاتا ہے لیکن ان مفاد پرستوں نے لفظ کامریڈ کو بدنام کر کے رکھ دیا ہے۔ انہوں نے بتایا کہ صرف ایک سماجی تنظیم گرین زورل ڈویلپمنٹ آرگنائزیشن نے ہوٹری کے قریب ہمت آباد اور آزادنگر کے نام سے ہاریوں کی بستی بسانے کیلئے پلاٹ فراہم کئے ہیں باقی سب ادھر ادھر سے ہاریوں کی آباد کاری کے نام پر لاکھوں کروڑوں لاتے ہیں اور ہڑپ کر جاتے ہیں کوئی ان سے حساب لینے والا نہیں۔

میرے دوست بتاتے اور لکھتے رہتے ہیں اور خود مجھے بھی اس موضوع پر لکھنے کی سعادت حاصل ہوتی رہی ہے کہ تھر سمیت سندھ کے مختلف علاقوں میں ہر طرف وڈیروں نے پولیس اور

انتظامیہ کی سرپرستی میں اپنی جاگیروں میں بیگار کمپ قائم کر رکھے ہیں جہاں ہزاروں کولہی، بھیل، مینگوال اور دوسرے لاچار مسلمان ہاری خاندانوں کو انہوں نے نسلوں سے غلام بنا رکھا ہے۔ اطلاعات ہیں کہ تھر پارکر کے زرعی علاقوں میں بھی بڑے بڑے وڈیروں کی جاگیروں میں ہاری خاندانوں سے جبری کھیت مزدوری لی جا رہی ہے۔ چونکہ یہ وڈیرے بااثر اور طاقتور ہیں اس لئے کوئی ان کے خلاف آواز بلند کرنے کی جسارت بھی نہیں کر سکتا۔ اس حوالے سے رانوں اور اربابوں کا نام کھلے عام لیا جاتا ہے۔ پاکستان میں نجی جیلوں کے حوالے سے میرے دوست اور معروف سماجی شخصیت حاجی مسعود پارکھ کہتے ہیں کہ یہ نجی جیلیں محض وڈیروں کی جاگیروں تک محدود نہیں ہیں۔ مغرب اور امریکہ کے پروردہ وڈیروں، سول بیوروکریسی اور فوجی بیوروکریسی کے اتحاد نے پورے ملک کو نجی جیل بنا کر رکھ دیا ہے، جہاں ہماری زندگی ایک مخصوص طبقے کے رحم و کرم پر ہے۔ وہ کہتے ہیں اس ملک کا عام آدمی اتنا بے بس اور لاچار ہے کہ وہ کوئی اچھا خواب بھی دیکھنے کا سوچ بھی نہیں سکتا۔

سندھ میں ”بنیاسٹم“ اپنے تمام سب و شتم کے ساتھ تادم تحریر مروج ہے۔ سود اور قرض جیسی لعنت کی جڑیں معاشرے میں بہت گہری ہیں۔ نسلوں کی نسلیں قرضوں میں جکڑی ہوئی ہیں۔ زراعت کا پورا نظام اُدھار اور قرض کے محور پر گھوم رہا ہے۔ یہ ہاری بھی نام نہاد قرضوں کی آڑ میں غلام بنا کر رکھے گئے ہیں۔ سندھ کے سماج میں انگریزوں اور بنیوں کے پھیلائے ہوئے سودی جال کے تانے بانے ابھی تک موجود ہیں۔ بیگار کمپوں میں مقید ہاریوں کے نام قرض کی کوئی حد نہیں اور کوئی حساب نہیں ہے۔ انہیں فصلوں کی بٹائی میں کوئی حصہ نہیں ملتا۔ ہر فصل کی بٹائی ان کے لئے ایک نئے قرض کی تقدیر لے کر آتی ہے۔ انہیں کسی بھی حال میں ان بیگار کمپوں سے باہر نکلنے کی اجازت نہیں ہے۔ علاج معالجہ کی سہولتیں تو دور کی بات ہے، ان خاندانوں کو اتنی خوراک دی جاتی ہے کہ بس سانس کی ڈوریاں ان کے بدن کے ساتھ جڑی رہیں اور وہ ان کے لئے کام کرتے رہیں۔ صدیوں سے یہ سلسلہ یوں ہی چل رہا ہے۔

یہاں ایسے لوگوں کی تعداد لاکھوں میں ہے جن کے لئے ان بیگار کمپوں سے باہر کی دنیا اچھوتی ہے اور پورا ملک ان کے لئے اجنبی ہے۔ وہ یہیں پیدا ہوتے ہیں اور یہیں مر کھپ جاتے ہیں۔ وڈیروں کے مسلح افراد چاروں پہر ان پر پہرہ دیتے ہیں۔ وڈیرے اور ان کے یہ مسلح

کارندے نت ان کی زندگیوں اور عزتوں سے کھلواڑ کرتے رہتے ہیں مگر ان کے خلاف آواز اٹھانا ناقابلِ معافی جرم کے مترادف ہے۔ ان زیادتیوں کے خلاف جو بھی آواز اٹھتی ہے خاموش کرا دی جاتی ہے۔ وڈیروں کے باغی اور غدار ہاریوں کی سزا عبرت ناک موت ہے۔ موت کے منہ سے بچ کر علاقائی پریس کلبوں تک رسائی حاصل کرنے والے اکاؤنٹ ہاریوں کی چیخیں چند روز تک مختلف اخبارات کی سرخیاں بنتی ہیں، ہمدردی کے چند بولوں اور تنقیدی بیانیوں کے بعد فضا میں پھر وہی زہر میں بھی خاموشی بس جاتی ہے۔ ان خبروں پر کبھی کوئی اعلیٰ عدالت از خود آگاہی کے اختیار کے تحت اور کبھی کوئی اعلیٰ حکومتی شخصیت خود نمائی کے لئے ان وڈیروں کے خلاف کارروائی عمل میں لانے کی نوید سناتی ہے اور چھوٹی موٹی کارروائی کے نتیجے میں ایک آدھ ہاری خاندان کو اس چنگل سے نجات مل جاتی ہے ورنہ ہزاروں خاندان اس اذیت ناک زندگی کو مقدر کا لکھا جان کر جھیلنے پر مجبور ہیں۔

وڈیروں کی ان نجی جیلوں کو عالمی سطح پر بڑی شہرت حاصل ہے اور پاکستان میں کئی این جی او اوز ہاریوں کے نام پر سیاست چکاتی ہیں غیر ملکی ”مہربان“ اداروں سے کروڑوں بٹورتی ہیں۔ مقتدر قومی ادارے پڑوسی ملک کے برعکس (جہاں آزادی کے ابتدائی دنوں ہی میں جاگیرداریاں توڑ دی گئی تھیں) ہاریوں کو وڈیرہ شاہی کی جکڑ بندیوں سے نجات دلانے میں ناکام رہے ہیں۔ پاکستان میں کئی بار زرعی اصلاحات کے نام پر جاگیریں ختم کر کے اراضی ہاریوں اور کسانوں میں تقسیم کرنے کا ڈرامہ رچایا گیا مگر اس ملک کا جاگیردار اور وڈیرہ آج بھی اتنا ہی طاقتور ہے جتنا انگریزوں کے دور میں تھا۔ ملک کے مظلوم ہاری، کسان اور محنت کش گورے انگریزوں کی غلامی سے نکل کر اپنے ہی ہم وطن کالے انگریزوں کی غلامی میں آگئے ہیں۔ جاگیردار پاکستانی اشرافیہ کے آلہ کار بن کر مفادات سمیٹ رہے ہیں۔ اس ملک کے بدقسمت انسان ”آزادی“ کے ۵۶ (اب تریسٹھ) سال بعد بھی غلاموں اور جانوروں سے بھی بدتر زندگی گزار رہے ہیں۔

میری نگاہوں میں تحریک پاکستان کے مناظر کا سلسلہ چل رہا ہے اور میرے کانوں میں ”پاکستان زندہ باد“ اور ”لے کے رہیں گے پاکستان“ کے نعروں کی صدائیں گونج رہی ہیں۔ میرے دل و دماغ میں بھونچال سا آگیا ہے۔ دفعتاً میرے ہونٹوں پر بھی ”پاکستان زندہ باد“ کا نعرہ چل گیا۔ میں گھبرا کر پچھلی نشستوں کی جانب گھوما، میں نے دیکھا، میرے سفر کے سب ساتھی آنکھیں مسل رہے تھے اور حیرت سے میرا منہ تکتے لگے۔ پھر ایک زوردار باجماعت تہقہہ

فضاؤں میں بکھر گیا۔ غالباً میرا مذاق اڑایا گیا۔

معافی چاہتا ہوں یار! یہ نہیں مجھے کیا ہو گیا تھا، میں نے دل ہی دل میں ان سے اعتذار کیا اور نظریں دوسری طرف پھیر لیں۔ سڑک کے بائیں جانب سنگ میل پر لکھا تھا، 'ٹنڈو جان محمد' ایک کلومیٹر۔ سخی جان محمد کا شہر بلکہ ہمارے یار افتخار کا شہر، جو صحافی بھی ہے اور سماجی خدمت گار بھی۔ افتخار گاندھی جیسے لوگ صحافت کے ماتھے کا جھومر ہیں۔ جنہوں نے اپنے کردار سے 'اپنی گفتار سے اور اپنے قلم سے اس مقدس پیشے کی ہر عہد میں آبرورکھی ہے۔



چند سطریں ”سخی مرد“ کی نذر

جب تالپوروں نے کلہوڑوں کو شکست دے کر حیدر آباد کا اقتدار حاصل کیا تو ایک طرف ان کا پایہ تخت حیدر آباد بے مثال ترقی کی راہ پر گامزن ہوا تو دوسری طرف انہوں نے اپنے خاص مصاحبین کو جاگیریں عطا کیں جہاں انہوں نے اپنے ناموں سے ”ٹنڈو“ آباد کئے جو بعد میں بڑے شہروں کی شکل میں ڈھل گئے۔ لفظ ٹنڈو سندھی زبان کے لفظ ”ٹنڈو“ کی بگڑی ہوئی شکل ہے جس کا مطلب ہے کسی پیارے کی وفات پر ہمدردوں سے تعزیت قبول کرنے کی جگہ۔ زمانہ قدیم سے سندھی سماج میں عام طور پر کچھور کی چھال سے بنی چٹائی پر بیٹھ کر پرسہ دیا اور لیا جاتا ہے اسے ”ٹنڈو“ کہا جاتا ہے۔ سندھی سماج میں اس کی خاص اہمیت ہے کیونکہ اگر کوئی شادی میں نہ آئے تو اس کا کفارہ قبول کر لیا جاتا ہے مگر جب کوئی وفات پا جائے اور اس کی تعزیت کے لئے دوست احباب ”ٹنڈو“ پر حاضری نہ بھریں تو اسے نسلوں تک یاد رکھا جاتا ہے۔ اسی بنیادی اہمیت کے پیش نظر میروں کے مصاحبین نے اپنی جاگیروں میں آبادیاں قائم کرتے وقت انہیں ”ٹنڈو“ کے نام دیئے۔ اس کا ایک مطلب یہ بھی ہے کہ کسی کے رہنے کی جگہ۔

غالب امکان یہی ہے کہ ٹنڈو اللہ یار، ٹنڈو جام، ٹنڈو مٹھا خان، ٹنڈو سرور اور دیگر ٹنڈو آبادیوں کی طرح ٹنڈو جان محمد کی بنیاد بھی میروں کے دور میں پڑی۔ پھر جب انگریزوں نے حیدر آباد کے اقتدار پر غلبہ حاصل کر لیا تو بھی انہوں نے بعض میروں کی اطاعت گزاری پر ان کی جاگیریں اور مراعات بحال رکھیں۔ بعض روایات میں ہے کہ ٹنڈو سے مراد چھاونیاں ہیں جو

میروں نے اپنے جرنیلوں کے توسط سے آباد کرائیں۔

ٹنڈو جان محمد شہر کے قیام کی تاریخ ۱۸۱۱ سال پُرانی ہے۔ یہ شہر روحانی بزرگ نخی جان محمد تالپور کے نام سے منسوب ہے۔ نخی جان محمد کی وفات ۱۲۴۸ ہجری میں ہوئی۔ نخی مرد کے حوالے سے مشہور اس شہر کو سخاوت و راشت میں ملی ہے۔ نخی جان محمد ایک دُرولیش صفت ولی اللہ طبیعت کے مالک تھے جن کا روحانی تعلق درگاہ لواری شریف کے خواجہ محمد زمان سلطان اولیاء کی گدی سے تھا۔ ان کے آستانے پر سارا سال میلہ سا لگا رہتا تھا۔ مرحوم کی طبیعت میں حد درجہ سادگی، متانت اور سخاوت تھی۔ انہیں زندگی میں جو بھی ملا، مقبور اور مجبور لوگوں پر لٹا دیا۔ اس در سے کبھی کوئی سائل بھوکا پیاسا اور حاجت مند خالی پیٹ اور خالی ہاتھ نہیں گیا۔ ان کی سخاوت کے قصے انگریزوں کے دربار تک پہنچے ہوئے تھے۔ یہی وجہ ہے کہ انگریز جنرل سر چارلس نیپئر نے اس بزرگ کی عظمت اور سخاوت سے متاثر ہو کر ان کی جاگیر اور مراعات بحال رکھیں تاکہ انگریزوں کے لئے مقامی لوگوں میں ہمدردی کے جذبات پیدا ہوں۔ میر جان محمد خان تالپور خود نمائی اور ذاتی ضرورتوں سے بے نیاز تھے، نخی مرد نے اس جاگیر کو خدا اور خلق خدا کی امانت سمجھتے ہوئے اس کی آمدنی کو غریب اور نادار لوگوں کے لئے وقف کر دیا۔

نخی جان محمد المعروف نخی مرد کی سخاوت اور عجز و نیاز کی جڑیں اتنی گہری تھیں کہ سخاوت اس خاندان کی آئندہ تمام نسلوں تک پہنچان بنی رہی۔ اس خاندان کے جس فرد کو بھی نخی مرد کی نیابت نصیب ہوئی اس نے اس شناخت پر حرف نہیں آنے دیا۔ اسی گھرانے کے میر احمد خان مرحوم بھی غریب پرور شخص تھے۔ ٹنڈو جان محمد میں میر قادر بخش تالپور کے نام سے ہائی اسکول کی شاندار عمارت اور طلباء کیلئے وسیع دارالاقامہ جس کا رقبہ ۱۶ ایکڑ پر محیط ہے، اس خاندان کی علم پروری کا منہ بولتا ثبوت ہے۔ یہ ضلع میر پور خاص کا نمایاں اسکول ہے جہاں سے اب تک لاکھوں طلبہ فیض یاب ہو چکے ہیں اور ان میں سے کئی اہم عہدوں پر فائز ہیں۔

حاجی عبداللہ خان کے صاحب زادے میر حاجی خدا بخش تالپور نخی مرد کے خاندان کے روشن چراغ تھے۔ وہ ایوب خان کے دور حکومت میں رکن صوبائی اسمبلی منتخب ہوئے۔ حکومت نے ان کی بے پایاں سماجی خدمات کے اعتراف میں انہیں تمغہ امتیاز دیا۔ مرحوم میر خدا بخش تالپور نے اپنی جائیداد کو بے دریغ فلاحی کاموں میں استعمال کیا۔ نواب کالا باغ امیر محمد خان جب مغربی

پاکستان کے گورنر تھے، میرپور خاص کے بعد سب سے پہلے ٹنڈو جان محمد میں گورنمنٹ ڈگری کالج کا قیام عمل میں لایا گیا جو میر حاجی خدا بخش تالپور مرحوم کی خدمات کا ناقابل تردید ثبوت ہے۔ اس کیلئے میر حاجی خدا بخش تالپور مرحوم نے ۱۶ ایکڑ اراضی تدریسی عمارت، کھیلوں کے میدان اور دارالاقامہ کیلئے مفت فراہم کی۔ اس کے علاوہ انہوں نے پبلک پارک، ٹاؤن کمیٹی کیلئے بھی مفت زمین فراہم کی۔ جب وہ بقید حیات تھے تو دارالاقامہ میں مقیم غریب طلبا کیلئے مفت گندم فراہم کی جاتی تھی۔ میروں کی سخاوت اور مہمان نوازی کے سماج پر اثرات کافی گہرے ہیں، یہی وجہ ہے کہ شہر کی مرد ”ٹنڈو جان محمد“ کے باشندے ابھی تک اس روایت کو زندہ رکھے ہوئے ہیں۔

مجھے افتخار گاندھی نے بتایا کہ اسی خاندان سے محبت و عقیدت کا تعلق رکھنے والے قاضی محمد اشرف مرحوم بھی انتہائی سادہ طبیعت کے مالک، شرافت و سخاوت کا بیکرِ عظیم تھے۔ انہوں نے بھی سخی مرد کے شہر ٹنڈو جان محمد میں سخاوت کی اس روایت کو زندہ رکھا جس کی بنیاد سخی جان محمد نے رکھی تھی۔ قاضی صاحب مرحوم کیلئے آج بھی لوگوں کے دلوں میں احترام اور عقیدت کا جذبہ موجود ہے۔ قاضی اشرف مرحوم کے بعد ان کے دو صاحبزادوں قاضی فیض اللہ ساند اور قاضی نور محمد ساند نے اپنے والد کی روایات کو زندہ رکھتے ہوئے قاضی اشرف مرحوم کے نام سے ایک ٹرسٹ قائم کیا ہوا ہے، جس سے سارا سال غریب اور مستحق افراد کی مالی مدد کی جاتی ہے جبکہ مفلس اور نادار لوگوں کے علاج و معالجہ پر بھی سالانہ لاکھوں روپے خرچ کئے جاتے ہیں۔ قاضی کا لونگی جو کہ شہر کے وسط میں واقع ہے، قاضی فیض اللہ نے وہاں غریب لوگوں میں مفت قطععات ارضی تقسیم کئے جو کہ چھت کی نعمت سے محروم تھے۔ قاضی فیملی اس علاقے میں بہت بڑی زمینداری رکھتی ہے مگر دنیاوی نمود و نمائش نام کی بھی اس خاندان میں نہیں ہے۔ یہ لوگ غریب پرور تو ہیں ہی عاجزی اور انکساری میں بھی ان کا کوئی ثانی نہیں۔

ٹنڈو جان محمد میں تالپور ڈاہری، قائم خانی، آرائیں جاٹ، کمبہار، خاں خلیلی، منگنہار، شیدی، راجپوت، کھٹی، لکھی، دیوان، سید، مستوئی، میانہ، قریشی، بروہی، بھٹی، جبکہ اقلیتی برادری کے بھیل، کولہی، لاہاری، میگھو اڑمسیت دیگر برادریوں کے لوگ صدیوں سے آباد ہیں۔ ٹنڈو جان محمد سماجی، معاشرتی، کھیل کود اور صفائی و ستھرائی کے حوالے سے بھی ضلع بھر میں نمایاں مقام رکھتا ہے۔ اس شہر کی تاریخی اہمیت کے حوالے سے ۱۹۹۰ء سے ایک تنظیم ”سخی جان محمد ادبی سماجی اور ثقافتی تنظیم“

قائم کی گئی ہے، یہ تنظیم تاریخی مقامات، ماحولیات اور جنگلی حیات کے تحفظ سمیت سماجی و ثقافتی حوالے سے قابل قدر کام کر رہی ہے۔ اس تنظیم کو قائم کرنے میں افتخار گاندھی، خیر محمد ڈاہری، ثناء اللہ جمالی، شیخ محمد شفیق، غلام رسول عرف گلو خاٹھیلی، فیض محمد ڈاہری، محمد حسن زاہد، مہر مظہر الحق کی کاوشیں کارفرما ہیں۔ حال ہی میں اپنی مدد آپ کے تحت ”سچی ویلفیئر اسپتال“ کے نام سے ایک شفا خانہ بھی قائم کیا گیا ہے، جہاں ہر قسم کے مریضوں کا صرف ۲۰ روپے کی علامتی فیس کے عوض مکمل علاج کیا جاتا ہے نیز مریضوں کو ادویہ مفت فراہم کی جاتی ہیں۔ اسپتال میں ڈاکٹر حضرات مفت خدمات انجام دیتے ہیں۔ ان ڈاکٹرز میں ڈاکٹر محمد اکرم طور اور ڈاکٹر ایوب کلوی کی نمایاں خدمات ہیں۔ فیض کا سلسلہ جو خنجر مرد سے شروع ہوا تھا، آج بھی اس شہر کی شناخت ہے۔

یہ شہر مہمان نوازی میں بھی اپنی مثال آپ ہے۔ مجھے اس علاقے میں کئی بار آنے کا موقع ملا ہے لیکن ان لوگوں کی مہمان نوازی کی سعادت سے محرومی میرا مقدر رہی ہے مگر ارد گرد کے شہروں ڈگری، جھڈو کے دوستوں سے سن رکھا ہے کہ اس شہر کا ہر غریب امیر، سخی مرید میر جان محمد تالپور کے کردار اور سیرت کی مجسم تصویر ہے۔ یہ لوگ مہمانوں پر جان تک نچھاور کر دیتے ہیں۔ کہتے ہیں مہمان نوازی کے حوالے سے ایک زمانے میں یہاں بدر دین شاہ، قاضی محمد منٹھار، بھیمو جٹ، ماسٹر ساہول، میرولی محمد تالپور مرحوم کی اوطا قیں مشہور تھیں جہاں غریبوں اور مستحق طلبہ کیلئے باقاعدہ کھانے کا اہتمام ہوتا تھا اور طلباء کی حصول تعلیم میں اس طرح مدد کی جاتی تھی کہ ان کی عزت نفس بھی مجروح نہ ہو۔ اس گئے گزرے زمانے میں بھی کہ جب بھائی بھائی کا گلا کاٹ رہا ہے، ایسے لوگوں کی کمی نہیں جو بانی شہر میر جان محمد تالپور کے اسوہ کی لاج رکھے ہوئے ہیں۔

ٹنڈو جان محمد شہر بھی پُر ان کے کنارے پر آباد ہے۔ پُر ان کسی زمانے میں ان علاقوں کی جان تھا، اس حوالے سے آگے جا کر کچھ معلومات آپ کی بصارت کے حوالے کروں گا۔ یہیں پُر ان کے دوسرے کنارے پر جو اس شہر سے صرف ایک کلومیٹر کے فاصلے پر ہے، آمری کا ایک قدیم قبرستان ہے۔ آمری کا یہ تاریخی قبرستان جس کے بارے میں روایت ہے کہ یہاں اہل کا ایک درخت تھا جس کے بارے میں بتایا جاتا ہے کہ یہاں غوث بہاء الدین ذکر یا ملتائی نے چلہ کشی کی تھی جس کے باعث وہ جگہ متبرک بن گئی اور اس جگہ کا نام ”سمن الصالحین“ یعنی اللہ کے نیک بندوں کا مسکن پڑ گیا۔ یہ مقام روحانیت کا مرکز بن گیا ہے اور یہاں فیوض و برکات کا سلسلہ تا

دم تحریر جاری ہے۔ یہاں ہر وقت لوگوں کی حاضری رہتی ہے۔

آمری کے تاریخی قبرستان سے متعلق یہ روایت عام ہے جس کا میں پچھلے صفحات میں تذکرہ کر چکا ہوں کہ یہاں سے سلطان محمود غزنوی کے لشکر کا سومات کے مندر پر حملے اور فتح کے بعد واپسی کا عمل ہوا تو تھر کے ہندوؤں نے سلطان کے لشکر کو اصل راہ سے بھٹکا دیا جس کی وجہ سے لشکر تھکاوٹ، بھوک اور افلاس کا شکار ہو گیا اور لشکر میں ایک خوفناک وبائی مرض پھیل گیا۔ غذائی قلت اور وبائی مرض پھیلنے سے سلطانی سپاہ کے سیکڑوں سپاہی لقمہ اجل بن گئے۔ سلطان محمود غزنوی نے آمری کے مقام پر پڑاؤ ڈال کر مرنے والوں کی تدفین کی اور یہاں کئی مقابر تعمیر کروائے جن کے آثار آج بھی موجود ہیں۔ یہاں پر اجتماعی قبریں بھی قائم ہیں جن کا طرز تعمیر ماضی کے تاریخی قبرستانوں سے ملتا جلتا ہے۔ کچھ روایات میں ہے کہ سلطان محمود غزنوی کا لشکر صحرائے تھر میں بھٹک گیا تھا اور پانی کی تلاش میں بوڈھیسر تالاب کے قریب کچھ عرصہ قیام پذیر رہا۔ کافی عرصہ قیام کے بعد یہ سپاہ وطن لوٹ گئیں۔

روایت ہے کہ یہ قبرستان مکھی ٹھٹھہ اور چوکنڈی کے قبرستانوں سے بھی زیادہ قدیم ہے۔ ٹنڈو جان محمد سے متصل ”خواجہ سدا توره“ کا قدیم قبرستان آج بھی موجود ہے جو کہ آٹھ ایکڑ پر محیط ہے یہ قبرستان صفائی و ستھرائی اور سبز درختوں کی وجہ سے دل فریب منظر پیش کرتا ہے۔ ٹنڈو جان محمد کا کاروباری حوالے سے کوئی اہم مقام نہیں مگر یہاں کے شہری تعمیراتی سماجی سوچ کے مالک ہیں اور معاشرتی معاملات میں بڑھ چڑھ کر حصہ لیتے ہیں۔ نئی مرد کا یہ شہر ہندو مسلم بھائی چارے کی مثالی تصویر پیش کرتا ہے۔



جڈوسرکار کے دربار میں

جھڈو میں ہمارے میزبان عمر خان دوپہر کے کھانے پر ہمارے منتظر تھے، مگر ہمیں وہاں پہنچتے پہنچتے شام ہو گئی۔ میرے سب ساتھیوں نے بھوک، پیاس اور تھکاوٹ کے باوجود صحرا کی کڑی دھوپ سے نجات پا کر سکھ کا سانس لیا ہے۔ طویل صحرا کی مسافتیں چھان کر ہم یہاں زرخیز علاقے میں پہنچے ہیں تو شام کے سائے گہرے ہو چلے تھے۔ میں نے تپش سے پیچھا چھڑاتی صحرا کی مختصر شام میں، ہچکولے لیتی اداس فضا میں، لمبے لمبے سانس لئے تو خوشگوار احساس نے میرے وجود کو ٹھنڈک بخشی۔ تھرکا دن تن بدن چھلسا دیتا ہے، اس کی شام صحرا کی طرح اداس اور ویران مگر اس کی رات ریشم کی طرح نرم، ملائم اور گداز ہوتی ہے۔ اس کی آغوش میں سارے دن کے تھکے ہارے تھری یوں ہمکنے لگتے ہیں کہ جیسے ماں نے گود لے لیا ہو۔ جھڈو میں ڈھلتی شام کے سائے مجھے بھی غنیمت محسوس ہو رہے تھے۔ اس تھری شہر میں، جہاں قائم خانیوں کی اکثریت آباد ہے، مجھے قطعی اجنبیت محسوس نہیں ہو رہی تھی۔

سندھ بھر میں قائم خانیوں سے میرے بڑے یارا نے ہیں۔ میرا ایک قائم خانی یار تو نوائے وقت میں بھی برسوں میری جان کا عذاب رہا ہے، آنجہانی ذوالفقار علی خان المعروف زیڈ اے خان قائم خانی۔ اب وہ ایک بار پھر امریکہ کو پیارا ہو گیا ہے تو ہماری جان میں جان آئی ہے۔ جھڈو میں بھی حاجی لیاقت علی قائم خانی اور بابوشوکت علی قائم خانی میرے جسم و جاں ہیں۔ میری ان سے دوستی کا سلسلہ پندرہ برسوں پر پھیلا ہوا ہے۔ میں نے جب سے نوائے وقت گروپ میں

ملازمت اختیار کی، تب سے ان کے ساتھ گہری راہ و رسم ہے۔ میں چار پانچ سال نوائے وقت میں اضلاع کی خبروں کے شعبے کا ذمہ دار رہا ہوں، میں نے اس عرصے میں بس یہی دوستیاں کما لی ہیں۔ اچھے دوست میرے جیسے مولائیوں کے لئے جائیداد سے کم نہیں ہیں۔ میری خوش قسمتی ہے کہ جھڈو میں مجھے رفاقت دینے کے لئے میرے دونوں مختلف المزاج دوست، جو آپس میں بھائی ہیں، سراپا عجز و نیاز موجود تھے۔ ہم عمر خان کی رہائش گاہ کے احاطے میں گاڑی سے برآمد ہوئے تو دونوں بھائیوں نے روایتی مسکراہٹ اور پھیلی ہانہوں کے ساتھ مجھے اپنی امان میں لے لیا۔

عمر خان اور ان کے معاونین نے رسمی علیک سلیک کے بعد ہمیں مشورہ دیا کہ ہم پہلے ہاتھ منہ دھو کر کھانا کھالیں، باتیں پھر ہوتی رہیں گی۔ سارے دن کے تھکے ہارے اور بھوکے پیاسے مسافروں کے لئے اس سے بڑھ کر اور کیا ترغیب ہو سکتی ہے۔ مجھے کھانے سے زیادہ چائے اور تمباکو کی طلب ہو رہی تھی۔ ہاتھ منہ دھو کر سارے ساتھی کھانے پر ٹوٹ پڑے۔ عمر خان نے اجنبی مہمانوں کے لئے خاصے پُر تکلف کھانے کا اہتمام کر رکھا تھا۔ ایک طرف پورے صحرائے تھر کو بھوک اور پیاس نے اپنی لپیٹ میں لے رکھا ہے، یہاں میرے سامنے شفاف پانی کی بوتلیں اور انواع و اقسام کے کھانے رکھے ہیں۔ یہ خیال میرے ذہن میں کوندا تو میرے کھانے کا مزہ کر کر ا ہو گیا۔ میں نے کھانے سے ہاتھ کھینچا اور اٹھ کر کھڑا ہو گیا۔

”کیا ہوا خاور بھائی! آپ نے اتنی جلدی ہار مان لی۔ کچھ تو اور لیتے، آپ نے کھایا ہی کیا ہے؟“ بابو شوکت نے احتجاج کیا۔

”بس یار جی بھر گیا ہے۔“ میں نے جواب دیا۔

”اگر گرم چائے مل جائے تو مزہ آجائے۔“ میں نے بیسن پر ہاتھ دھوتے ہوئے بابو شوکت کے کان میں کھسر پھسری۔

”کیوں نہیں چائے بھی تیار ہے۔ دوست کھانے سے فارغ ہو جائیں تو چائے بھی لگا دیں گے۔“ بابو نے دھیرے سے جواب دیا۔

”نہیں یار! یہ لوگ بہت دیر لگائیں گے، میں چاہ رہا تھا کہ ہم چائے پی کر کچھ دیر کے لئے یہاں سے نکل جائیں، میں اس شہر میں گھومنا اور اس کے بارے میں جاننا چاہتا ہوں۔ میں کسی ایسے شخص سے ملنا چاہتا ہوں جو اس کے بارے میں مجھے زیادہ سے زیادہ معلومات فراہم کر

سکے۔ ہمارے پاس گھنٹہ ڈبڑھ گھنٹہ ہے، میں وہ ضائع نہیں کرنا چاہتا۔“

”آؤ پھر چپکے سے نکل چلیں، چائے آپ کو کہیں راستے میں پلا دوں گا۔ جہاں تک جھڈو کے بارے میں معلومات کا مسئلہ ہے تو وہ میں ہوں نا، اس شہر کے بارے میں مجھ سے زیادہ کس نے پڑھا اور لکھا ہوگا۔ میں آپ کو شہر گھماتا رہوں گا اور اس کے بارے میں بتاتا بھی رہوں گا۔“ بابو شوکت علی قائم خانی کی تجویز بہت معقول تھی اور میں نے اسے ماننے میں ذرا تردد نہیں کیا۔ ہمارے رفقاء سفر ابھی تک پیٹ پوجا میں مصروف تھے اور ہم خاموشی سے کھسک لئے۔

”بابو ذرا جلدی سے دو ڈنڈا سروں چائے بنانا، مزہ آجائے، بھائی کراچی سے آئے ہیں، یاد کریں کہ جھڈو میں تیرے ہاتھ کی چائے پی تھی۔“ بابو شوکت نے بھرے بازار میں چائے کے ایک اسٹال پر رکتے ہوئے کہا۔ چائے والے نے علیک سلیک کی، سر سے پاؤں تک میرا جائزہ لیا اور جلدی سے اپنے کام میں مصروف ہو گیا۔ ہم نے اسٹال کے آگے دھرے چوٹی تخت پر نشستیں سنبھال لیں۔ لمحے بھر میں اسٹال کا چھوٹو پانی کا جگ اور گلاس تھامے ہمارے سامنے کھڑا تھا اور تھوڑی ہی دیر میں اسی چھوٹو نے کپکپاتے ہاتھوں سے چائے کی پیالیاں ہمیں تھما دیں۔

”خاور بھائی! جھڈو صحرائے تھر کا قدیم اور تاریخی شہر ہے جو ۱۷ویں صدی عیسوی میں کلہوڑوں کے دور حکومت میں دریائے پُران کے کنارے قائم ہوا تھا۔“ بابو شوکت نے چائے کی چسکی لیتے ہوئے جھڈو کی تاریخ میں جھانکنے کی کوشش کی۔ چائے واقعی ”ڈنڈا سروں“ تھی، ایک دم کڑک۔ اس کی ایک دو چسکیوں ہی نے مجھے تازہ دم کر دیا۔ میں نے جیب سے پیکٹ نکال کر سگریٹ سلگاتے ہوئے بابو سے پوچھا:

”اس شہر کا نام جھڈو کیسے پڑا، اس کے بارے میں تاریخ میں کچھ ہے کہ نہیں؟“

”جھڈو دراصل جڈو کی بگڑی ہوئی شکل ہے۔ جڈو کا مطلب ہے کم عقل، جسے سندھی میں چریا کہتے ہیں۔ یہ ایک زمانے میں صحرائے تھر کا معروف کاروباری مرکز تھا۔ دریائے پُران کے کنارے آباد ہونے اور دریا پر پل نہ ہونے کی وجہ سے یہاں سارا کاروبار کشتیوں کے ذریعے ہوتا تھا۔ صحرائے تھر اور ناراکے مابین تجارتی سرگرمیوں کو فروغ دینے میں کلہوڑوں، میروں اور ان کے بعد کے ادوار میں اس شہر نے کلیدی کردار ادا کیا۔ یہاں تجارتی مال ذخیرہ کرنے کے لئے بواگودام ہوتا تھا (جو اب بھی موجود ہے۔ یہ گودام، جھڈو گودام کہلاتا ہے)۔ یہ اس وقت کی بات ہے کہ

جب چولستان کے راستے بہہ کر آنے والا تاریخی دریا ہاکڑا روہی اور صحرائے تھر کو سیراب کرتا ہوا ٹیوٹی کے مقام پر پُران کی گود میں پناہ لے لیتا تھا۔ یہاں آکر پُران کی مستیاں اور بڑھ جاتی تھیں۔ مگر اب یہ سب قصہ پارینہ ہے۔ بہتے پانیوں نے اپنے رخ کیا موڑے سب کچھ ویران ہو گیا، اب تو پُران بھی بارشوں میں بھولے بھٹکے سے اس طرف کا رخ کرتا ہے۔“

ہم چائے پی کر اٹھ کھڑے ہوئے۔ میں نے حسب عادت جبب میں ہاتھ ڈال کر چائے والے کو پیسے دینے کی کوشش کی تو بابو شوکت چیخ پڑا کہ ایسا قطعی نہیں ہو سکتا، آپ ہمارے مہمان ہیں ہمیں شرمسار نہ کریں۔ مگر چائے والے نے بابو سے بھی پیسے نہیں لئے۔ اس نے میری طرف اشارہ کرتے ہوئے کہا کہ سائیں ہمارے شہر میں مہمان ہیں، میں ان کی چائے کے پیسے نہیں لوں گا، یہ ہماری روایات کے خلاف ہے۔ مجھے کراچی کے چائے والے یاد آگئے۔ وہاں دوستوں میں کبھی بل کی ادائیگی کا مسئلہ ہو تو چائے والا مذاق ہی سے سہی، کہتا ہے کہ جی آپ خواخواہ آپس میں لڑیں نہ دونوں ہی دے دیں۔ اندرون سندھ کے لوگ میزبانی میں اپنی مثال آپ ہیں مذاق میں بھی اس طرح کے جملے گوارہ نہیں کرتے۔ میرا کیا ہے، میں تو چائے والے کے اچھے ہی جملے میں ڈھیر ہو گیا ہوں۔ ہم ایسوں کو چت کرنے یا رنجیدہ کرنے کے لئے کسی کا ایک ہی جملہ کافی ہوتا ہے۔ ہم نہ دیہاتیوں جیسے سخت جاں رہے ہیں اور نہ شہریوں جیسے زودرنج ہو سکے ہیں۔

ہم چائے والے کا شکریہ ادا کر کے وہاں سے چل دیئے۔ میں نے بابو سے کہا کہ جتنا ممکن ہو، ملنے والوں کی نظروں سے بچا کر یہاں سے نکل چلو ورنہ بہت دیر ہو جائے گی۔ نئی جگہوں پر جا کر لوگوں سے ملنا اور تبادلہ خیالات کرنا عام طور پر مجھے اچھا لگتا ہے مگر اس بار مجھے یہ ضروری نہیں لگ رہا۔ میں چاہ رہا ہوں کہ اس تھوڑے سے وقت میں جھڈو کے بارے میں زیادہ سے زیادہ معلومات حاصل کر لوں، نہ جانے پھر کبھی یہ موقع ملے کہ نہ ملے۔ بابو شناسا لوگوں کے سلاموں کے سرسری جواب دیتا رہا اور ہم ان سے پہلو بچا کر آگے بڑھتے رہے۔ تھوڑی ہی دیر میں ہم جھڈو کے تنگ بازاروں کی بھیڑ کو چیرتے ہوئے چہل پہل سے بہت دور نکل آئے۔ بابو نے میرے کندھے پر اپنا ہاتھ رکھا اور کہا کہ آئیں میں پہلے آپ کو جڈو فقیر کے مزار پر لئے چلتا ہوں جس کے نام پر یہ شہر آباد ہے۔ اور پھر وہ مجھے جڈو فقیر کے بارے میں بتانے لگا۔

”جڈو فقیر ایک خدا ترس اور دُرُولش مانجھی تھا جو بے سرو ساماں مسافروں کو اپنی کشتی سے

دریا پار کراتا تھا۔ وہ بہت کم گو تھا مگر کشتی کھیلتے ہوئے ہر لمحہ اس کی زبان پر حق ہو، اللہ ہو کا ورد رہتا۔ اس کے ورد کی اثر انگیزی کا یہ عالم تھا کہ پُران دریا کی سر پھری لہریں بھی اس کے عارفانہ نعروں کے سامنے سجدہ ریز ہو جاتی تھیں۔ اس دُرولیش ملاح کی کشتی میں دریا پار کرنا لوگوں کے لئے سعادت سے کم نہیں سمجھا جاتا تھا۔ کئی متمول تاجر اپنا تجارتی سامان دوسری کشتیوں میں بھیج کر اور خود عام قہریوں کا بھیس بدل کر، اس متوکل مانجھی کی کشتی میں سوار ہو جاتے تھے تاکہ ان کا یہ کاروباری سفر اس فقیر کی ہم راہی کے سبب نیک فال ثابت ہو۔ تاریخ بتاتی ہے، جڈو پہلے بگڑ کر جھنڈو ہوا اور پھر جھنڈو ہو گیا۔“

میں نے بابو شوکت قائم خانی کے ہمراہ جڈو فقیر کے آستانے پر حاضری دی اور فاتحہ خوانی کی۔ نہ جانے کیوں اس کی بوسیدہ قبر کے سرہانے حرفِ دعا بلند کرتے ہوئے میری آنکھیں بھیگ گئیں۔ میں نے یہاں آکر خود کو بہت ہلکا پھلکا محسوس کیا ہے۔ میں خود کو خوش قسمت محسوس کر رہا ہوں۔ ایک خدا ترس دُرولیش مانجھی کے دربار پر آکر مجھے بہت سکون ملا ہے۔ وہ جڈو تھا، جھنڈو یا جھنڈو، مجھے اس سے سروکار نہیں ہے۔ یہاں ملنے والی طمانیت سے مجھے اندازہ ہوا ہے کہ وہ واقعی برگزیدہ شخص تھا۔ ایک گم نام دُرولیش مانجھی کے نام پر وجود پانے والا شہر صدیوں بعد بھی آباد ہے، یہ کرامت نہیں تو اور کیا ہے؟

یہیں کہیں ارد گرد کئی بزرگوں کے مقابر ہیں۔ کئی تو میری آنکھوں کے سامنے ہیں۔ نئی تاج محمد شاہ، پھلن شاہ، سید مراد شاہ، ساون بابا، پاتنی خاکی، پیر معصوم شاہ، محمود شاہ مہدی ابراہیم شاہ اور بابا نور الدین اجیری، ایک سے بڑھ کر ایک برگزیدہ ہستی۔ ملتان کے حضرت بہا الدین ذکر گئے بارہا اس سرزمین کو رونق بخشی۔ ان کی عقیدت میں جھنڈو سے ۱۲ کلومیٹر دور آمری کے مقام پر قائم یادگار من صالحین (جس کا ذکر پچھلے صفحات میں کیا جا چکا ہے) آج بھی لوگوں کی توجہ کا مرکز ہے۔ ان ہستیوں نے پُران کے کنارے اپنی تجلیوں کے جلوے دکھا کر اندھیاروں میں روحانیت کے اجالے پھیلا دیئے۔ اب یہاں ہر طرف نور ہی نور بکھرا ہوا ہے۔

پُران کے قرب و جوار میں واقع یہ سب مزارات آج بھی مرجعِ خلائق ہیں۔ یہاں ہر سال میلے لگتے رہتے ہیں، عرس منعقد ہوتے ہیں۔ ارد گرد کے ہزاروں زائرین ان مزارات پر حاضریاں دیتے ہیں اور عقیدت کے پھول نچھاور کرتے ہیں۔ سال بھر میں دی ہوئی ایک حاضری

ان غریب اور لاچار عقیدت مندوں کو اگلے سال کی حاضری کی تڑپ میں زندہ رکھتی ہے۔ کوئی ان دیکھی طاقت ہے جو انہیں بار بار یہاں کھینچ لاتی ہے۔ میں بھی ان سب مقابر پر جا کر حاضری بھرنا چاہتا ہوں مگر وقت کا دامن بہت تنگ ہے اور مجھے مزید سفر کرنا ہے۔ مجھے ماروی کے دیس بھی جانا ہے جو میرے عشق کی اگلی منزل ہے۔ میں ابن بطوطہ اور البیرونی کو تفصیل سے پڑھنے کی سعادت حاصل نہیں کر سکا مگر یہاں آ کر مجھے وہ بھی یاد آئے کہ ابن بطوطہ کو دہلی سے براستہ گجرات، ٹھٹھہ جاتے ہوئے کچھ میں پُران عبور کرتے وقت اور معروف عرب مورخ البیرونی کو بھی پُران کی قدم بوسی کا موقع نصیب ہوا تھا۔

بابوشوکت اور میں تاریخ کی بھول بھلیوں کا سفر کرتے کرتے پُران کی باقیات کی طرف نکل آئے ہیں۔ بوڑھا دریا ایک بار پھر میرے سامنے پڑا اونگھ رہا ہے۔ میں نے میرپور خاص سے گزرتے ہوئے پُران کے چرن چھوئے تھے۔ اب وہ دوبارہ میرے سامنے ہے، گو کہ اب اس کے خدوخال مٹتے چلے جا رہے ہیں مگر اس کے قدموں کے نشاں اب بھی دیکھے جاسکتے ہیں۔ وقت کے ساتھ ساتھ آثار فنا ہو جاتے ہیں مگر تاریخ انہیں ان کے اوصاف کی وجہ سے تادیر زندہ رکھتی ہے۔ تاریخ کا ایک زندہ باب اور ہزاروں لاکھوں شہادتوں کا امین، بزرگ دریا پُران میری نظروں کے روبرو ہے۔ میری نگاہوں میں دوبارہ قافلے جھلک رہے ہیں، مختلف النوع اور رنگوں کے پھریرے لہرا رہے ہیں اور ہر طرف سپاہ عظیم منڈلا رہی ہیں۔ میری نظریں جس طرف بھٹکتی ہیں، ہر طرف فتح و شکست کے نعرے گونج رہے ہیں اور انتقام کی آگ کے شعلے بھڑک رہے ہیں۔ دُھول اور گرد سے پُران کے ارد گرد کے مناظر دھندلائے لگے ہیں۔ بابوشوکت میری کیفیت بھانپ گیا، وہ پھر تاریخ کے اوراق پلٹنے لگا:

”بتایا جاتا ہے کہ سیکڑوں سال قبل دریائے سندھ سکرند کے قریب دو بڑے حصوں میں تقسیم ہو جاتا تھا اور اس کے باغی حصہ نے تھرپارکر کا رخ کر لیا۔ صحرائے تھر کو جانے والے اس حصے کو پُران ندی کہا جاتا تھا۔ دوسری طرف چولستان سے دریائے ہاکڑا ٹیموٹی کے مقام پر پُران سے گلے آ ملتا۔ دودریاؤں کے اس ملاپ کے طفیل صحرائے تھر میں زندگی بہت عافیت میں تھی۔ یہ سلسلہ ہزاروں سال تک جاری رہا۔ پھر یہ ہوا کہ پہلے تو ہاکڑا اسے قدرت ناراض ہو گئی اور وہ ۱۷۹۰ء میں اپنا وجود مکمل طور پر کھو بیٹھا۔“

”پھر ایک وقت آیا کہ دریائے سندھ نے بھی اس سے منہ موڑ لیا تو پُران کو جان کے لالے پڑ گئے۔ ۸۰۰ سال قبل دریائے سندھ کے رخ بدلنے کے بعد اس کی زندگی کا انحصار بارش اور سیلاب تک محدود ہو کر رہ گیا ہے۔ اب بھی جب کبھی ملک میں غیر معمولی سیلابی کیفیت پیدا ہوتی ہے تو کبھی کبھار سو یا ہوا پُران انگڑائیاں لینے لگتا ہے۔ پُران ندی دریائے سندھ سے نکل کر سکرند سے برہمن آباد (شہداد پور) اور ٹنڈو آدم کو جدا کرتی ہوئی، جھنڈومری، ٹنڈواللہ یا رخان، خان پٹاپوں، میرپور خاص، میرواہ، کاچیلو، ٹنڈو جان محمد، جھنڈو محراب، جو شہر، کلوی، دگوپتن، علی بندر، رمکی بازار، رن کچھ کے راستے، بھارتی علاقے شکور کھاڑی میں بحیرہ عرب کے قدموں میں جا گرتی۔“

بابو بولتے بولتے ٹھنک گیا۔ میں گہری سوچ میں غرق تھا۔ وہ سمجھا میری توجہ بٹ گئی ہے حالانکہ وہ بول رہا تھا اور میں خود اس کے پھیلانے ہوئے تاریخی نقشے کے جال میں الجھا پُران کے سندھو سے شکور کھاڑی تک کے راستے نا پتا پھر رہا تھا۔ میری چشم تصور جغرافیائی سرحدوں کی خلاف ورزی جیسے سنگین جرم کی مرتکب ہو بیٹھی تھی۔ ”احساسِ جرم“ میں مبتلا ہونے کے باوجود میں نے خود پر قابو پایا اور بابو شوکت سے کہا:

”میرے کان آپ کی زبان پر رکھے ہیں، آپ بولتے رہو، میں پوری توجہ سے سن رہا ہوں۔“ بابو شوکت ایک بار پھر تاریخ کے دھندلکوں میں کھو گیا۔

”یہ دریا کئی تاریخی حوالوں کا امین ہے۔ اس دریا کی ڈھول نے ہزاروں سال، کئی نامور فاتحین، مجاہدین، سپاہ اور سپہ سالاروں کے برق رفتار گھوڑوں کے سُنموں سے لپٹ کر منظرِ نا سے دھندلائے ہیں۔ ڈھائی ہزار سال پہلے سکندر اعظم کے امیر بحر فیریکس نے دریائے پُران کی رہنمائی ہی میں بحیرہ عرب تک رسائی حاصل کی تھی اور یہاں آ کر اپنی افواج کو دو حصوں میں تقسیم کیا۔ ایک حصہ سمندری راستے سے یونان بھیجا اور خود سکندر اعظم پیدل افواج کے ساتھ اپنے وطن یونان روانہ ہوا مگر زندگی نے اس سے بے وفائی کی اور وہ راستے ہی میں دم توڑ گیا اور اس طرح طاقت اور دہشت کا یہ طوفان ہمیشہ کے لئے تھم گیا۔“

”۱۰۲۵ء میں سلطان محمود غزنوی نے سومنات کو فتح کر کے دوارکا سے اپنے وطن غزنی پلٹتے ہوئے پُران کے راستے دریائے سندھ پار کیا اور راستے میں کئی مقامات پر پڑاؤ ڈالے۔ سلطان کے دور میں تھر کو لگے کئی گھاؤ اب بھی تازہ ہیں اور اس کی چھوڑی ہوئی کئی یادگاریں اب بھی

پُران کی راہوں میں پڑی سسک رہی ہیں۔ تاریخ کے اوراق اس بات کی گواہی دیتے ہیں کہ ہندوستان کا اقتدار حاصل کرنے اور تختِ طاؤس پر رونق افروز ہونے کا خواب ایک ایسا خواب ہے جس نے بھائی کو بھائی کا، باپ کو بیٹے کا، بیٹے کو باپ کا جانی دشمن بنا ڈالا۔ ۱۷ اویں صدی عیسوی میں شاہ جہاں کا بڑا بیٹا دارا شکوہ اپنے بھائیوں سے، دہلی کے اقتدار پر قبضے کی جنگ میں پُران کے کنارے سفر کرتا ہوا کچھ سے گزرا تھا۔“

”۱۷۷۳ء میں یہاں ایک اور گھمسان کا رن پڑا تھا، جب کلہوڑوں کے دورِ اقتدار میں نور محمد کلہوڑو اور کچھ کے راجہ راؤ آف کچھ میں زور کی ٹھن گئی تھی۔ جنگی اور معاشی حکمتِ عملی کے تحت نور محمد کلہوڑو نے دریائے پُران کے پانی کو روکنے کے لئے ایک بہت بڑا بند باندھا تھا جسے اللہ والا بند کہا جاتا تھا۔ ۱۸۲۰ء میں رن کچھ میں خوفناک زلزلہ آیا تھا جس میں ہزاروں جانیں ضائع ہوئیں اور یہ بند بھی صفحہ ہستی سے مٹ گیا۔ پُران ہی کے کنارے رن کچھ کے علاقے ویگے کوٹ اور روپا ماڑی کے میدانوں میں ایک ہزار سال قبل دہلی کے بادشاہ علاؤ الدین خلجی اور سندھ کے حکمران دودو سومرو کے مابین جنگ ہوئی جس میں دودو کا بھائی چنیسرومرو دہلی تخت کے ساتھ مل گیا تھا۔ اس جنگ میں سلطان علاؤ الدین خلجی غالب رہا اور دودو سومرو تخت کے ساتھ جاں بھی ہار گیا۔ بھائی کی سازش بھائی کا نہ صرف تخت و تاج لے ڈوبی بلکہ اس قضیئے میں ایک بھائی، بھائی کی وجہ سے جان سے بھی ہاتھ دھو بیٹھا۔ محبت اور اقتدار کی جنگ میں رشتے ثانوی حیثیت حاصل کر لیتے ہیں۔ اللہ رحم کرے!“ بابو شوکت نے ٹھنڈی آہ بھری اور چلتے چلتے رک گیا۔

سورج نے جھڈو شہر کے عقب میں پناہ لے لی تھی اور اندھیرا بتدریج گہرا ہونے لگا۔ میں نے بابو سے کہا اب واپس جانا چاہئے، بہت دیر ہو گئی ہے، دوست انتظار کر رہے ہوں گے۔ آگے رات اور ریگزار کا سفر ہے، ہمیں اپنے میزبانوں کو آزمائش میں نہیں ڈالنا چاہئے۔ ہم نے اندھیرے کی چادر اوڑھے ضعیف العمر پُران کو الوداع کہا اور وہاں سے واپس چل دیئے۔ ہم ٹہلتے ٹہلتے جھڈو ریلوے اسٹیشن نکل آئے۔ بابو نے اپنی بات چیت جاری رکھی:

”یہ جھڈو کا تاریخی ریلوے اسٹیشن ہے۔ ۱۹۱۱ء میں میر پور خاص سے جھڈو تک میٹرو گج ریلوے لائن بچھائی گئی۔ پھر ۱۹۲۲ء میں اس ریلوے لائن کو نوکوٹ، نبی سر، کسری کے راستے میر پور خاص کے درمیان پتھورو سے ملا دیا گیا۔ اگر اس لائن کا فضائی جائزہ لیا جائے تو یہ پھانسی کا پھندہ نظر

آتی ہے، اسے لوپ لائن بھی کہا جاتا ہے۔ یہ لوپ لائن جودھ پور کے راجہ امید سنگھ نے جودھ پور اسٹیٹ ریلوے کے نام سے بچھائی تھی جس کی وجہ سے پُرانے زمانے میں یہاں چلنے والی گاڑیوں کو لوگ راجہ کی ریل بھی کہتے تھے۔“

میرا یہاں سے گزر رہا ہے تو مجھے سندھ کا وہ مرتجاس مرخ شخص بھی یاد آیا ہے کہ جو ہمیں سامنے جھڈوریلوے اسٹیشن کے پلیٹ فارم پر بیٹھ کر علاقے کے مظلوموں کو انصاف دلانے کے لئے مشورے دیتا تھا اور ان کی عرضیاں لکھتا رہتا تھا۔ تھر کا مرو قلندر مسکین جہان خان کھوسو، بغل میں کورے کاغذوں سے بھرا تھیلا دبائے تنگ پارکر سے میر پور خاص تک مظلوموں کی دادری کے لئے ایوانوں پر دستک دیتا رہتا تھا۔ اس نے اپنی زندگی مقہور و مفلوج لوگوں کے لئے وقف کر رکھی تھی۔ وہ جہاں بھی جاتا معاشرے کے ڈسے اور پسے ہوئے لوگوں کا ایک انبوہ کثیر اُمڈ آتا۔ اپنی عوام پروری کی وجہ سے مسکین جہان خان کھوسو آج بھی لوگوں کے دلوں میں زندہ ہے۔

میں نے دیکھا، جھڈوریلوے اسٹیشن کی عمارت سے ویرانیاں ٹپک رہی ہیں، ہر طرف اجاز منظر ہے۔ یہاں عرصہ ہوا ریلوے سروس بند ہو چکی ہے۔ اسٹیشن کی اراضی پر کئی پختہ نا پختہ عمارتیں تعمیر ہو چکی ہیں۔ ہر جگہ قبضہ گروپ نے تجاوزات قائم کر رکھی ہیں۔ اب یہاں ہر طرف لینڈ مافیا کا راج ہے۔ بابو شوکت بتا رہا تھا کہ کچھ عرصہ قبل ریلوے انتظامیہ نے یہاں تجاوزات کے خاتمے کے لئے بڑا آپریشن کیا تھا مگر وہ صرف غریبوں تک محدود رہا۔ ٹھیلے والوں اور چھابڑی فروشوں کو ہٹا دیا گیا، غریبوں کے جھونپڑے گرا دیئے گئے مگر بااثر لوگوں کے قبضے ریلوے کی جائیداد پر اب بھی قائم ہیں۔ بابو نے بتایا کہ یہاں جانوروں کی بہت بڑی منڈی بھی لگتی ہے۔

میں نے دیکھا اس وقت بھی اسٹیشن کے اطراف میں ریل کی پٹریوں پر ہر طرف بھیڑ، بکریاں، گائیں، بیل اور بھینسیں سیڑیوں کی تعداد میں بندھی ہیں۔ یہاں فضا میں گو بر کی باس بسی ہے اور اسٹیشن کے ہر طرف دیواروں پر اپلوں کے نقش ونگار نمایاں ہیں۔ ہم چلتے چلتے عمر خان کی رہائش گاہ کے قریب آ گئے۔ مجھے راستے میں کئی پختہ اور ڈھنگ سے بنے گھروں کے دروازوں پر چمکی تختیوں نے بتایا کہ یہ گھر قائم خانیوں کے ہیں تو میں نے بابو سے پوچھا:

”میرے خیال میں قائم خانی یہاں اکثریت سے آباد ہیں؟“

”ہاں! قائم خانی بہت ہیں یہاں۔ قیام پاکستان سے قبل جھڈو اور گردنواح میں مسلمان قبائل

کے علاوہ ہندوؤں اور سکھوں کی ایک بڑی تعداد آباد تھی۔ ہجرت کی ہوا چلی تو ہندو اور سکھ بڑی تعداد میں بھارت کوچ کر گئے اور وہاں سے ہجرت کر کے یہاں آنے والے قائم خانیوں نے وسیع پیمانے پر جھڈو اور ارد گرد کے علاقوں کو اپنا مسکن بنالیا۔ ان کے علاوہ ہریانہ کے پنجابی، راکڑ، غوری، پٹھان اور دیگر برادریاں بھی یہاں آکر بس گئیں۔ یہاں تالپور، ناگوری، میمن، کمہیار، شیخ، مغل، ملک، قریشی، پٹھان، بھٹی، شیدی، کہیری، سید، خواجہ، بنے، کارئے، میگوڑ، وہاری، بھیل، کولہی، گجراتی اور ہریجن بھی آباد ہیں۔ اب اس شہر کی آبادی ۴۰ ہزار سے کہیں زیادہ ہو گئی ہے۔ یہ شہر گرد و نواح کے گاؤں گوٹھوں کے غریب لوگوں کے لئے روزگار اور سہولتوں کے حوالے سے بڑی کشش رکھتا ہے۔ وقت کے ساتھ ساتھ اس کی آبادی بڑھتی ہی چلی جا رہی ہے۔“

جھڈو شہر سندھ کے اہم طبعی حصوں لاڑ (زیریں سندھ) تھر پار کر اور ناراکے سنگم پر واقع ہے۔ جڈو فقیر کے مزار کے ساتھ ہی سامی جوگیوں کا تاریخی قبرستان ہے جہاں تھوسامی کی سادھی بھی ہے۔ سادھی کے قریب ہی ایک قدیم درخت ہے، ہندو خواتین اپنے بچوں کے کپڑے اس پر لٹکاتی رہتی ہیں۔ ان کا عقیدہ ہے کہ اس سے ان کے بچے بیماریوں اور ناگہانی آفات سے محفوظ رہتے ہیں۔ سامی جوگیوں کا ذکر شاہ عبداللطیف بھٹائی نے ”شاہ جو رسالو“ میں بھی کیا ہے۔ زیریں سندھ کے معروف، مجذوب بزرگ سید سمن سرکار کا مزار بھی جھڈو سے ۱۵ کلومیٹر کے فاصلے پر واقع ہے جہاں ہر سال عرس پر ملک بھر سے زائرین جھڈو ہی کے راستے پنڈرگ پو پہنچتے ہیں۔ بھارت کے سابق وزیر خارجہ سورن سنگھ کا تعلق بھی جھڈو کی قریبی دیہہ ۲۰۲ سے تھا۔

بزرگوں کے مزارات کی برکتیں پُر ان کی قدیم یادیں، جڈو فقیر اور مسکین جہان خان کھوسو سے عقیدتوں کے فیض سیٹے، میں اور بابوشوکت واپس عمر خان کے گھر لوٹ آئے جہاں ہمارا شدت سے انتظار ہو رہا تھا۔ بولتے بولتے بابو کا گلا خشک ہو گیا مگر جھڈو سے متعلق اس کی معلومات کا ذخیرہ ابھی باقی تھا۔ مجھے آپ تک پہنچانے کے لئے بہت کچھ ہاتھ آ گیا ہے، میں فی الحال اسی پر اکتفا کروں گا۔ ابھی مجھے بہت صحرا نوردی کرنا ہے جبکہ رات نے پوری طرح سے جھڈو شہر کو اپنی گرفت میں لے لیا ہے مگر تیرہویں کے چاند کی تیرگی سے ٹھنی ہوئی ہے۔ ہمیں نوکوٹ اور وجیتو کے راستے مٹھی پہنچنا ہے، اس عالم میں چاند کی ریشم ریشم روشنی میں سفر میرے لئے تو نہیں غالباً میرے رفقاء سفر کے لئے شاید ایک بالکل نیا اور انوکھا تجربہ ہوگا۔

روہی اور تھر میں طلوع آفتاب، غروب آفتاب اور چودہویں کی ماہتابی رات کے مناظر ایسے ہوتے ہیں کہ آپ اپنے جسم و جان کو ان کے اثرات سے محفوظ نہیں رکھ سکتے۔ صحرا میں سورج ابھرنے اور پورے چاند کی رات کا منظر بڑا فریب ہوتا ہے۔ پسیدہ سحر نمودار ہوتے ہی رات بھر کا مہمان اندھیرا چھٹ جاتا ہے۔ مرجھائے اور مایوس چہروں پر روشنیاں سی پھیل جاتی ہیں اور انسان ایک نئی امنگ کے ساتھ زندگی کے نئے باب پر ایک نئے احساس کے ساتھ چل نکلتا ہے۔ ایسے ہی چودہویں کے چاند کی نرم و نازک روشنی بھی آنکھوں کے راستے تن بدن میں ایک لہر کی مانند پھیل جاتی ہے اور انسان کا پورا وجود شہد میں گھل مل جاتا ہے۔ صبح صادق کو سورج کی امنگ دینے والی روشنی کے برعکس چاندنی جسم سے درد اور افسردگی کی سارے محسوسات چن لیتی ہے لیکن غروب آفتاب، صحرا میں ہو یا کہیں اور انسان کو افسردہ اور طول کر دیتا ہے۔ میں یہ چمکا بھی کئی بار اپنے وجود پر جھیل چکا ہوں۔ میرا جسم ان متضاد ذائقوں کا عادی ہو چکا ہے۔

ہم چاند کی مدہم روشنی میں نو کوٹ پہنچے تو بلند قامت تاریخی قلعہ ہانہیں پھیلے ہمارے استقبال کے لئے موجود تھا۔ ۱۷۸۲ء میں میر فتح علی خان نے کلہوڑوں سے سندھ کا اقتدار چھینا تو اپنے دیگر تین بھائیوں میر کرم علی خان، میر غلام علی خان اور میر مراد علی خان کی مدد سے ایک مضبوط حکومت کی بنیاد رکھی۔ اقتدار کے سنگھاسن پر بیٹھے ان بھائیوں کے طرز حکمرانی کو تھر کی تاریخ میں ”چویاری“ کے نام سے یاد کیا جاتا ہے۔ عمر کوٹ پر اس وقت جودھ پور کے مہاراجہ کا قبضہ تھا۔ تھر کے دوسرے علاقوں میں سوڈھے راجپوتوں کا راج تھا جو میروں کے اقتدار سے پہلے کلہوڑوں کے باج گزار تھے مگر جب سندھ کا اقتدار تالپوروں کے ہاتھ آیا تو سوڈھوں نے خراج دینے سے انکار کر دیا۔ میر فتح علی خان نے محسوس کیا کہ سوڈھے آسانی سے راہ راست پر نہیں آئیں گے۔ سوڈھے سرداروں کو قابو میں لانے سے پہلے اس نے حکمت عملی کے تحت اپنے زیر نگین تھر کے علاقوں میں کئی مقامات پر قلعے تعمیر کئے اور سوڈھوں کے گرد گھیرا تنگ کر کے انہیں طاعت گزاری پر مجبور کر دیا۔ میر فتح علی خان کی ۱۸۰۲ء میں وفات کے بعد میر غلام علی خان ان کے جانشین قرار پائے اور ۱۸۱۲ء میں ان کے دوسرے بھائی میر کرم علی خان گدی نشین ہو گئے، انہیں بھی اپنے بڑے بھائیوں کی طرح قلعے اور کوٹ بنانے کا بڑا شوق ہے۔ ۱۸۱۲ء میں تعمیر کیا جانے والا نو کوٹ کا یہ قلعہ بھی انہیں کے تعمیراتی ذوق کا شاہکار ہے۔



تھر کی زندگی اور تاریخ: مختصر مطالعہ

کراچی سے سوا چھ سو کلومیٹر دور سندھ کے جنوب مشرق میں اکیس ہزار مربع کلومیٹر رقبے پر پھیلا صحرائے تھر دنیا کا عظیم صحرا ہے جو مخصوص جغرافیائی خدوخال، منفرد ثقافتی ورثے، ماحولیات، خصوصیات اور تضادات کے باوصف اسے دنیا کے دوسرے تمام صحراؤں سے ممتاز کرتا ہے۔ مقامی آبادی کی مخصوص روایات، عقائد اور رسوم ہیں جنہوں نے اسے خطوں کی تاریخ میں انفرادیت بخش دی ہے اور عام لوگوں کے لئے دلچسپیوں کے دروا کر دیئے ہیں۔ اس خطے میں جنم لینے والے قدرت کے رنگارنگ مظاہر انسانوں کو حیران، سرسیمہ اور دہشت زدہ کر دیتے ہیں۔ یہ عظیم ریگستانی خطہ سرحد پار رن آف کچھ اور راجستھان سے شروع ہو کر اندرون ملک خیرپور کی صحرائی نارا سے ہوتا ہوا پاکستان کے ایک اور عظیم ریگستان، چولستان تک پھیلا ہوا ہے۔ پاکستان کا یہ عظیم ریگستان تھراپے وجود میں قدرت کے کئی خوب صورت رنگ سمیٹے ہوئے ہے۔ تھر میں کہیں ریت اڑتی دکھائی دیتی ہے تو کہیں لہلہاتے کھیت نظر آتے ہیں۔ کہیں ٹیلے ہیں تو کہیں بڑے بڑے قلعے ہیں جو اس کی عظمت رفتہ کی یاد تازہ کرتے دکھائی دیتے ہیں۔ کاروٹھر پہاڑ کا طویل سلسلہ بھی اسی صحرا میں موجود ہے جو قیمتی پتھر گرینائیٹ کا خزانہ لئے ہوئے ہے۔ قدرت نے اس صحرا کو منفرد طبعی خصوصیات سے نوازا ہے۔ یہ عظیم صحرا جہاں معدنی وسائل سے مالا مال ہے وہاں تھر میں نایاب جانور، نادر پرندے اور اہمیت کے حامل ریگنڈے والے جانوروں کی کثرت پائی جاتی ہے۔

تھر جغرافیائی طور پر خاصی اہمیت رکھتا ہے۔ اس کی ساڑھے تین سو کلومیٹر پٹی بھارت کے

ساتھ جڑی ہوئی ہے اور یہ حد درجہ حساس علاقہ ہے جو گزشتہ پاک بھارت جنگوں میں ہمارا کمزور ترین محاذ رہا ہے۔ ۱۹۶۵ء کی جنگ میں بھارت نے صحرائے تھر کے ۶۵ دیہات پر قبضہ جمالیا اور ۱۹۷۱ء میں تھر پارکر کی چار تحصیلوں مٹھی، ڈیلو، چھاچھر و اورنگر پارکر کے سیکڑوں دیہات بھارتی افواج کے قبضے میں چلے گئے۔ ذیل میں تھر کی تاریخ اور زندگی سے متعلق مختصر اور منتخب معلومات پیش خدمت ہیں جو میں نے مختلف ویلیوں اور حوالوں سے یکجا کی ہیں:

روایات ہیں کہ تھر ہزاروں سال پہلے سمندر کا حصہ تھا۔ اس خطے میں کئی بندر گاہیں تھیں جن کے ذریعے اس علاقے کے لوگوں کے باہر کی دنیا کے ساتھ تجارتی اور سماجی روابط استوار تھے۔ تغیرات کے نتیجے میں سمندر پیچھے ہٹا چلا گیا اور اس خطے نے آہستہ آہستہ عظیم صحرا کی چادر اوڑھ لی۔ سمندر پیچھے ہٹنے کے بعد پانی کی کمیابی اور بارشیں نہ ہونے کے سبب یہ وسیع و عریض علاقہ بتدریج ریگستان کی شکل اختیار کرتا چلا گیا اور آج یوں لگتا ہے کہ یہاں سمندر کا ہونا ایک گمان سے زیادہ کچھ نہیں۔ کارونجھر کے بارے میں روایات ہیں کہ یہاں آتش فشاں پھٹنے سے زمین نے اپنی آگ اگلی تولاوے نے ٹھنڈا ہونے اور جھنے کے بعد گرینائیٹ کی شکل اختیار کر لی۔

تھر پارکر جغرافیائی اعتبار سے دو حصوں میں تقسیم کیا جاتا ہے۔ اس کا ایک حصہ تھر یعنی صحرا اور دوسرا حصہ پارکر یعنی پہاڑی علاقہ سے موسوم ہے۔ ضلع تھر پارکر کی چاروں تحصیلوں مٹھی، ڈیلو، چھاچھر و اورنگر پارکر کے نام سے تاریخی شہر موجود ہیں جہاں تھر کی آبادی کے صرف چار فیصد لوگ رہائش پذیر ہیں، باقی ساری آبادی دور افتادہ اور دشوار گزار پسماندہ علاقوں میں آباد ہے۔ اس ضلع میں ۱۸ سرکل، ۴۰ سبڈ اور ۱۶۶ دیہات شامل ہیں۔ انگریزوں کی آمد سے قبل یہ ضلع تالپور میر حکمرانوں کے زیر اثر تھا۔ میروں کے اقتدار کا خاتمہ کرنے کے لئے اور تھر پر اپنا تسلط جمانے کے لئے انگریزوں نے سازشوں کے جال بچھا دیئے۔ ان سازشی سرگرمیوں کا مرکز اسلام کوٹ کو بنایا گیا۔ میروں کو دیوار سے لگانے کے لئے میر صوبدار خان کی خدمات حاصل کی گئیں اور اسے وسائل فراہم کئے گئے تاکہ وہ تھر پارکر میں اقتدار کے سنگھاسن پر انگریزوں کے بیٹھنے کی راہ ہموار کر سکے۔ یہیں سے یہ سازش پورے صحرا میں پھیلی اور بالآخر ۱۸۴۳ء میں میروں کے اقتدار کے خاتمے پر منتج ہوئی۔ برطانوی تسلط کے بعد مٹھی، ڈیلو، ننگر پارکر اور ریاست کچھ پر مشتمل علاقوں پر ایک نئے ضلع کی بنیاد رکھی گئی۔ آغاز میں اس ضلع کا سرمائی مرکز ”بھوج“ اور گرمائی مرکز ”مٹھی“

مقرر کیا گیا۔ سندھ میں یہ خطہ وہ ہے جس پر سب سے پہلے انگریزوں نے اپنا قبضہ جمایا۔ ۱۸۵۸ء میں تھرپارکر کو کچھ سے الگ کر کے ضلع حیدرآباد کی سپردگی میں دے دیا گیا۔

۱۸۶۰ء میں انگریزوں نے مٹھی، ڈیلو، ننگر پارکر، عمرکوٹ، چھاچھرو، نارار اور سانگھڑ تعلقوں کو الگ کر کے اسے ایسٹرن سندھ فرنئیر کا نام دے کر معاملات چلانے کے لئے یہاں پولیٹیکل سپرینٹنڈنٹ مقرر کر دیا اور اس ضلع کا صدر مقام عمرکوٹ بنا دیا۔ ۱۸۸۲ء میں اس ضلع کی سربراہی کے لئے ڈپٹی کمشنر کی تقرری کر دی گئی اور کچھ عرصہ بعد تعلقہ بھٹور اور سنجھور کو بھی اس ضلع میں شامل کر دیا گیا۔ بعد میں بھٹور اور نارار تعلقوں کو توڑ کر سامارو اور کپھرو تعلقے بنا دیئے گئے۔ ۱۸۹۶ء میں شہدادپور اور ڈیرہ محبت کو بھی توڑ کر اس ضلع کے ساتھ ملا دیا گیا۔ ۱۹۰۳ء میں کپھرو اور سانگھڑ کے تعلقے تھرپارکر سے علیحدہ کر کے سانگھڑ کو الگ ضلع کا درجہ دے دیا گیا۔ ۱۹۱۲ء میں تعلقہ سنجھور و تھرپارکر سے الگ کر کے نئے ضلع نواب شاہ میں شامل کر دیا گیا اور ڈگری کو تعلقہ کا درجہ دے کر تھرپارکر کے حوالے کر دیا گیا۔ یہ نیا ضلع انگریزوں نے اپنے پروردہ مقامی جاگیردار سید نواب شاہ سے موسوم کیا اور اس کے لئے سید نواب شاہ نے اپنی کم و بیش چھ سو ایکڑ اراضی بھی مختص کی۔ اب اسے بے نظیر آباد کا نام دے دیا گیا ہے۔

تھرکی ضلعی حد بندی وقت کے ساتھ ساتھ بدلتی رہی اور بالآخر یکم جولائی ۱۹۹۰ء کو اسے مٹھی، ڈیلو، چھاچھرو اور ننگر پارکر پر مشتمل چار تحصیلوں کے ساتھ ضلع تھرکا نام دے دیا گیا اور اس کا صدر مقام مٹھی مقرر کیا گیا۔ نئی تشکیل میں عمرکوٹ تحصیل کی گیارہ دیہہ کاکم و بیش ۲۲۰۰ کلومیٹر مربع بھی تھر کی تحویل میں دے دیا گیا۔

ماضی میں تھر کا علاقہ دریائے ہاکڑا اور مہران سے سیراب ہوتا رہا ہے۔ زرعی پیداوار، قدرتی وسائل اور الگ تہذیبی شخص کی وجہ سے اسے برصغیر جانا جاتا تھا۔ اس وسیع علاقہ کے دامن میں موجود کھنڈرات اور آثار قدیمہ امرانو، پارنی نگر، بندر، دگھ کوٹ، کیرٹی، رتو کوٹ، عمرکوٹ، نوکوٹ، راجمکی بازار، بوڈھیسر کی مسجد، جین دھرم اور بدھ مت کے مندروں سے ظاہر ہوتا ہے کہ یہاں مختلف ادوار میں مختلف مذاہب کے پیروکار قبائل اور حکمران موثر رہے۔ ان میں راو، برہمن، سوڈھے، رانے، راجپوت، راٹھوڑ، سمہ، سومر، ارغون، ترخان، مغل، کلہوڑا، تالپور اور فرنگی قابل ذکر ہیں۔

دریائے سندھ کے زیریں حصے میں واقع اس علاقے پر زیادہ تر حکمرانی سومر و خاندان نے

کی جو کم و بیش ساڑھے تین سو سال اس خطے پر بلا شرکتِ غیر بے برسرِ اقتدار رہے۔ سومروں سے اقتدار سمنوں نے ہتھیا لیا اور پھر ان کے بعد رانوں نے اپنی راجدھانی قائم کر لی۔ جب ہندوستان کے تحت پر جلال الدین محمد اکبر جلوہ افروز ہوا تو اس وقت تھر پر رانوں کی حکومت تھی اور وہ مغلوں کے باج گزارتھے۔ چونکہ شہنشاہ اکبر کی جائے پیدائش عمرکوٹ ہے، جہاں اس کا والد شہنشاہ ہمایوں ایران جاتے ہوئے ٹھہرا تھے۔ اس لئے اسے اپنی جنم بھومی سے بڑی رغبت تھی۔ وہ جب برسرِ اقتدار آیا تو اس نے مرزا خان خانان کو حکم دیا کہ وہ اس کی جائے پیدائش تھر پار کر کو تمام نیکوں سے مستثنیٰ قرار دے دے۔ شہنشاہ کے حکم کی تعمیل کر دی گئی۔

صحرائے تھر، ماروی کا دیس، عثمان ڈیپلائی کی جائے پیدائش اور مسکین جہان خان کھوسو کا مدفن ہی نہیں، ضلع تھر کے کم و بیش ۱۰ لاکھ افراد کا مسکن بھی ہے۔ گزشتہ عشرے تک تھر، عمرکوٹ اور میرپور خاص پر مشتمل ضلع تھر پار کرتھا۔ پھر سیاسی مصلحتوں اور مفادات کے تابع میرپور خاص کو ڈویژن کا درجہ ملا تو تھر، عمرکوٹ اور میرپور خاص اضلاع وجود میں آئے اور سانگھڑ کو حیدر آباد ڈویژن سے نکال کر اس نئے ڈویژن میں شامل کیا گیا۔ موجودہ ضلع تھر کی آبادی ۱۹۹۸ء کی مردم شماری کے مطابق ۹ لاکھ ۱۴ ہزار ۲۹۱ ہے۔ شرح آبادی میں سالانہ اضافہ ۳۱۳ فیصد ہے۔ ۱۹۸۱ء کی مردم شماری میں اس علاقے کی آبادی ۵ لاکھ ۴۰ ہزار ۹۸۵ ظاہر کی گئی تھی۔

تھر کے لوگ حوصلہ مند، سخت جاں اور محبت و مذہبی رواداری کے امین ہیں۔ ہندوؤں اور مسلمانوں کی کئی ذاتیں اور قبیلے ہیں لیکن مختلف عقیدوں سے جڑے ہونے کے باوجود صحرائے تھر کے سب لوگ آپس میں شیر و شکر ہیں اور ایک دوسرے کے مذہبی جذبات کا دل سے احترام کرتے ہیں۔ تھر کے باشندوں کی گزربسر زیادہ تر مال مویشیوں پر ہے جبکہ گھریلو صنعت بھی روزگار کا اہم وسیلہ ہے۔ مٹھی، ڈیپلو، چھاچھر، اسلام کوٹ، چلیبار، ننگر پار کر اور دیگر چھوٹے گوشوں میں قالین بانی کی لگ بھگ چھ ہزار کھڈیاں قائم ہیں۔

تھر کے غیر مسلموں میں زیادہ تر تعداد ہندوؤں کی ہے۔ ہندوؤں کی معروف برادریوں میں راجپوت (ٹھاکر)، برہمن، لوہانہ، شہواری، شوہارہ، مالہی، اوڈ، درزی، میگھواڑ، کولہی، لوہار، ہندو نائی، باوہ، کھتری، درتیا اور بھیل شامل ہیں۔ ضلع کے ۵۸،۴۳ فیصد افراد نے شناختی کارڈ بنوائے ہیں جب کہ ۳۱،۵۶ فیصد ابھی تک محروم ہیں۔ چار تحصیلوں والے اس ضلع کا تعلق چھاچھر و آبادی کے

لحاظ سے سب سے بڑا ہے جہاں ۳ لاکھ ۵۷ ہزار ۷۵۷ افراد رہتے ہیں۔ مٹھی میں ۴۱ ہزار ۵۲۸ ڈیپلو میں ایک لاکھ ۶۱ ہزار ۸۸۰ اور ننکر پارکر میں ایک لاکھ ۵۳ ہزار ۱۰۶ باشندے رہتے ہیں۔

تھر کے مسلمان قبیلوں میں خاٹھیلی قبیلے کے لوگ بڑی تعداد میں بستے ہیں۔ خاٹھیلی قبیلے کے لوگ ننکر پارکر، بھالوا، مٹھی، اسلام کوٹ، دیراواہ، چھاچھر، ڈھاڑ، احمد جوڑ، مبارک جوڑ، قبول جی، ڈھانی، رتھاری، ڈانودھاندل اور عمرکوٹ میں سیاسی طور پر کافی موثر ہیں اور ہر انتخاب میں ان کی حمایت مختلف جماعتوں کے امیدواروں کی کامیابی کے لئے راہیں ہموار کرتی ہے۔

خاٹھیلی افغانستان سے ساڑھے تین چار سو سال قبل ہجرت کر کے سندھ آئے اور جلد ہی وادی سندھ کے رنگوں میں رنگے گئے۔ ایک زمانے میں ان کا اقتدار دہلی سے پرے حصار پور میں قائم تھا یہاں ان کے جنگجو سرداروں نے ۸۷ سال تک حکومت کی۔ ان کے نامور حکمرانوں میں ملک بیلون خان، ابراہیم لودھی خاٹھیلی، حبش خان خاٹھیلی اور شہرنگ خان خاٹھیلی قابل ذکر ہیں۔ ان کا آخری حکمران حاجی خان خاٹھیلی تھا جس سے مغلوں نے اقتدار چھین کر خاٹھیلیوں کو سندھ کی طرف دھکیل دیا۔ ماضی میں یہ قبیلہ غیر منظم تھا لیکن پچھلے کچھ عرصے سے خاٹھیلیوں کے موجودہ سردار، غلام مصطفیٰ خان خاٹھیلی نے انہیں سندھ میں ہی نہیں پورے پاکستان میں فعال اور متحد کر دیا ہے۔ سردار غلام مصطفیٰ خاٹھیلی کا دعویٰ ہے کہ اس وقت تھر میں ڈیڑھ سے دو لاکھ خاٹھیلی تھر اور پارکر کے مختلف علاقوں میں آباد ہیں۔

تھر کا موسم شدید ہے، گرمیوں میں سخت گرمی اور سردیوں میں سخت سردی پڑتی ہے۔ جون جولائی میں جلا کر راکھ کر دینے والی گرمی پڑتی ہے، جب سورج نصف النہار پر ہوتا ہے تو تپش سے انسان تو انسان جانور بھی ہانپنے لگتے ہیں۔ اس موسم میں تھر داسیوں کے پسینے چھوٹ جاتے ہیں۔ بسا اوقات ایسی لڑچلتی ہے کہ الاماں، گرم ریت ہاتھ اور پاؤں جھلسا دیتی ہے۔ لو کے دنوں میں مجبوری کے بغیر کوئی بھی چنوروں سے باہر قدم نہیں رکھتا لیکن جنہیں بہ امر مجبوری گھر سے نکلنا پڑتا ہے وہ سرد اور منہ ڈھانٹوں سے مکمل طور پر لپیٹ لیتے ہیں۔ تھر میں دسمبر اور جنوری میں سردی عروج پر ہوتی ہے۔ اتنی ٹھنڈی ہوائیں چلتی ہیں کہ رات اور دن ٹھنڈے لگتے ہیں، اس موسم کی بخ بستہ راتوں میں سفر ممکن نہیں ہوتا۔ عام طور پر مسافر گرمیوں میں رات کو اور سردیوں میں دن کے سفر کو ترجیح دیتے ہیں۔ بہار کے موسم میں سردی کا زور ٹوٹتا ہے تو بن میں پودوں پر پھول کھلنے سے

فضا میں ہر طرف خوشبو پھیل جاتی ہے۔ یہ صحرائے تھر کا سہانا ترین موسم ہے۔ تھر کا ”چوماسہ“ (جولائی، اگست، ستمبر، اکتوبر) کافی مشہور ہے جب صحرا میں خنک ہوائیں موسم کو خوشگوار کر دیتی ہیں۔ ان مہینوں میں پڑنے والی برسات سے شادابی تھر کو اپنی باہوں میں جکڑ لیتی ہے۔ چوماسہ میں برسات پڑنے سے قبل کبھی کبھی گرد کے ایسے طوفان اٹھتے ہیں کہ زندگی تلپٹ ہو جاتی ہے۔ اتنی تند اور تیز ہوا چلتی ہے کہ تناور درختوں کو جڑ سے اکھاڑ کر لے جاتی ہے۔

تھر میں ریت اور مٹی کے بڑے بڑے ٹیلے ہیں جنہیں مقامی لوگ ”بھٹ“ یا ”لسک“ کہتے ہیں۔ بعض بھٹیں اتنی بلند اور بڑی ہیں کہ ان پر پہاڑوں کا گمان ہوتا ہے۔ درمیانے درجے کے ٹیلوں کو ”ڈڑے“ کہا جاتا ہے۔ ان ڈڑوں سے بھی چھوٹے چھوٹے ٹیلے ہوتے ہیں جنہیں ”ڈڑیو“ یا ”کچھرو“ کہا جاتا ہے۔ روہی میں بھی چھوٹے ٹیلے کو ڈڑی اور بڑے ٹیلے کو ڈوڑہ کہا جاتا ہے۔ یہ مقامی زبان اور ثقافت کی فصاحت ہے کہ ہر حجم کے ٹیلے کا نام الگ الگ ہے۔ کئی بھٹ تو ایک دوسرے سے جڑی ہوتی ہیں اور کچھ میلوں کی مسافت پر۔ یہ بھٹیں قدرتی طور پر جنم لیتی ہیں اس لئے کوئی ٹیڑھی میڑھی، کوئی متوازی اور کوئی سیدھی ہوتی ہے۔ آندھی ہو یا طوفان ہر شدید موسم میں چند بڑے ٹیلوں کو چھوڑ کر کئی ٹیلے ہوا کے دباؤ میں اپنے رخ بدل لیتے ہیں۔ ان چھوٹی بڑی بھٹوں اور ٹیلوں کی فطری بناوٹ قدرت کی دست کاری کا خوب صورت شاہکار دکھائی دیتی ہے۔ ایک اور خاص بات یہ ہے کہ ہر بھٹ کسی نہ کسی صفت یا کسی تاریخی پس منظر سے منسوب ہے۔

ان بھٹوں اور ٹیلوں میں سفر کافی دشوار ہوتا ہے کیونکہ بلند قامت ٹیلوں پر بار بار چڑھنا اور اترنا پیادہ مسافروں کے لئے ممکن نہیں ہوتا، اس لئے تھری ان ٹیلوں میں ایسے راستے ڈھونڈ نکالتے ہیں جو ایک بھٹ کو دوسری بھٹ سے جدا کرتی جگہ پر قدرتی طور پر بن جاتے ہیں۔ اس طرح ان کا سفر قدرے طویل مگر نسبتاً آسان ہو جاتا ہے۔ جس طرح ان بھٹوں کے نام ہوتے ہیں اسی طرح بھٹوں کے درمیان پائی جانے والے راہگزر بھی قریبی گوشوں یا قبائل کے نام سے یا کسی اور نسبت سے مشہور ہوتی ہیں۔

میرے اس جسمانی اور روحانی سفر میں مرشد پاک فرید اور سائیں شاہ لطیف بھی میرے ہمراہ ہیں جو صحرائے تھر کے ہر قدم پر اپنے شعروں اور بیٹوں سے اس ریگستان کی زندگی کے راز مجھ پر منکشف کرتے جا رہے ہیں۔ میرا مرشد خواجہ غلام فرید کہتا ہے:

اوکھیاں گھاٹیاں گاٹیاں چاٹیاں
لاہیاں چاڑھیاں بھاٹھ کاٹھیاں
سجڑوں کھڑوں سو سو غار

تھر کی چند مشہور بھٹوں میں لوکی بھٹ، دیروڑی بھٹ، کاری بھٹ، دھنڑی بھٹ، ڈھو
کھانی بھٹ، جھرکلی بھٹ، شاہ میر بھٹ، بانہاری بھٹ، کھرکھر بھٹ، سونیا بھٹ، ہڈاری بھٹ،
کسل کوٹ، کھیری ناٹ بھٹ، ساندھور بھٹ، جھونڈ بھٹ، سامی بھٹ، ماری واری بھٹ، کھانکھر
بھٹ، سائینی جی بھٹ، کوہراڑی بھٹ، جتن واری بھٹ، سوڈھا چار اور سماچار، گولا بھٹ، کانکھ
بھٹ، ڈوہری بھٹ، پاتا بھٹ اور عالم سر بھٹ سمیت کئی ایک شامل ہیں۔

میں بھی فرید کی طرح ان ٹیلوں اور بھٹوں کا اسیر ہو گیا ہوں:

سوہنیاں ٹھیریاں ٹڑے بھڑے
نازو والے ککڑے دٹے
بانہیں ٹوبھے پاڑے گھڑے
ڈٹھریں ڈکھڑا دوں ہے یار

ترجمہ: ریگستان کے یہ خوبصورت کھنڈر، ٹیلے، بھٹ اور ناز آفریں وطن محبوب کے
زرد رنگ کے ڈھیلے، وہاں کے نشیب، ٹوبھے، تالابوں کے ٹوٹے ہوئے کنارے اور گڑھے ہیں،
جن کے مناظر دیکھتے ہی سفر کی تمام کلفتیں دور ہو جاتی ہیں اور دل کو سکون مل جاتا ہے۔

بھٹوں کے علاوہ لاتعداد چھوٹے بڑے چٹیل میدان بھی تھر کی پہچان ہیں جو یکڑوں میلوں
تک پھیلے ہوئے ہیں، تھری اور سرائیکی زبان میں انہیں ”ڈہر“ کہا جاتا ہے۔ تھر اور وہی کے
جنگلوں اور بیابانوں میں مسافروں کا بھٹکنا کوئی غیر معمولی بات نہیں لیکن یہ ڈہر بھی مسافروں کو
بڑے فریب دیتے ہیں۔ ان میدانوں میں زمین پر ریت کے چمکیلے ذرات جم جاتے ہیں جو دھوپ
میں چمک اٹھتے ہیں اور پیاسے مسافروں کو دور سے یوں لگتا ہے کہ کچھ ہی فاصلے پر پانی ہی پانی
موجود ہے، یوں ان بے آب و گیاہ میدانوں میں ”سراب“ کئی مسافروں کو پانی کے گمان میں پیاسا
ماردیتا ہے۔ ان ڈہروں کے بھی نسبتی اور صفاتی نام ہیں جو پورے تھر میں مشہور ہیں:

”دھاکھی ڈہر“ چھچی جو ڈہر، چھیری جو ڈہر، ہیکل کوری ڈہر، منیر چھوڈہر، دکھاری ڈہر، لانی

جوڑہڑی جوڑہڑ، ڈسار نوڈہڑ، پوسر کی جوڑہڑ، پکوی جوڑہڑ، چھوڈہڑ، گھوڑوڈہڑ، تالسر جوڑہڑ، سینھار جوڑہڑ، سبائی جوڑہڑ، چوٹھار جوڑہڑ، گانگان جوڑہڑ، گاؤچرڈہڑ، میھوڑ جوڑہڑ، روہلی ڈہڑ، نمَن جو ڈہڑ، دھاندوڈہڑ، کیرلی جوڑہڑ، موڈوڈوڈہڑ، ماکنیوڈہڑ، لسیاؤڈہڑ، جیسار جوڑہڑ، اور روہلی ڈہڑ، کاشار صحرائے تھر کے چند اہم ڈہڑوں میں ہوتا ہے۔

صحرائے عظیم تھر میں اپنی نوعیت کے منفرد چھوٹے بڑے بے شمار درخت ہیں جو عام طور پر دوسرے علاقوں میں نہیں پائے جاتے۔ بڑے درختوں میں کنڈا، جال، کھنڈ، نیم، بڑو، لایتی، بڑ، روہڑ، کونھٹ، سرگھو، پمیل، بڑ، گیدوڑی، آسن، بیر، سرنہ، کالکھ اور سوانجزاں جبکہ چھوٹے درختوں میں اک، پھوگ، کرڑ، بیرڑی، تھوہڑ، موراڑی، باوری، گانھٹی، لگران اور انی قابل ذکر ہیں۔ اسی طرح تھر کے چھوٹے بڑے پودے اور جڑی بوٹیاں بھی انمول ہیں جو کئی موذی امراض میں ادویہ سازی کے کام آتی ہیں۔ تھر کے بڑے پودوں میں جھل، بوہ، کھپ، سن، بھٹ، کنوار، مرٹ، گھاموں، اکڑ، لانا اور لانی جبکہ چھوٹے پودوں میں بھنگری، جھرکلی، کھیت، گرامن، کھیرول، ابھت، کنڈڑی، ویسونی، کرسن، جوگیر، دھاما، جونی، سا توڑو، ہرن، چڑی، جانولیو، باڈو، کھراڑ، سنھاڑی، سونیل، بھانجا، بھانیا، لامونی، رینگڑی، مندھیری، ملیر، میندھی، بوہریو اور سرادھیا کافی اہمیت کے حامل ہیں۔ تھر اور چولستان میں کئی اور مشترک قدروں کے علاوہ خاص بات یہ ہے کہ درج بالا چھوٹے بڑے درختوں اور پودوں کی کئی ایک اقسام سندھ اور سرانیک کے علاقے کے دونوں صحراؤں میں ایک ہی نام سے کثرت سے پائی جاتی ہیں۔

کئی جنگلی پودے ایسے ہیں جنہیں مال مویشی تو کھاتے ہی ہیں لیکن ان کا پھل یا پور تھر کے لوگ سبزی کے طور پر پکا کر کھاتے ہیں، ان میں زیادہ تر وہ ہیں جو بارشوں کے بعد خود بخود اگتے ہیں۔ ان میں مریدو، لمر، بگڑو، پوں، ماما موری اور کھمبیاں (مشروم جو اس وقت قیمتی ترین ترکاری ہے) شامل ہیں۔ یہ بارانی سبزیاں پکانا ہر کسی کے بس کی بات نہیں ہے، انہیں خاص طریقوں سے پکایا جاتا ہے، جس کا سلیقہ صرف ریگستانی عورتوں کو ہی آتا ہے۔ بارشوں کے بعد یہاں بعض علاقوں میں چھانہ (تربوڑ) اگ آتے ہیں جو عام تربوڑ سے قدرے چھوٹے ہوتے ہیں۔ ترود، بھی اس صحرا میں بہت ہوتا ہے جو باہر سے بالکل خربوزے کی طرح خوبصورت مگر اس کا گودا انتہائی کڑوا ہوتا ہے۔ یہ خود روز مینی پھل کئی قسم کی بیماریوں میں اکسیر ہوتے ہیں۔

میرے مرشد فرید نے ریگستان کے طرز زندگی ٹیلوں، بھٹوں، ٹوبھوں، پودوں، خود رو پھلوں سمیت صحرائی زندگی کے ایک ایک رنگ پر دل کھول کر خوب صورت الفاظ کا نذرانہ پیش کیا ہے۔ ان کی یہ کافی رو ہی اور تھر کے تناظر میں ایک ایسا منظر نامہ ہے جس پر انسان دل و جان سے فدا ہو جاتا ہے اور واہ واہ کراٹھتا ہے:

اتھ درد منداں دے دیرے
جھ کر کڈا بوئی ڈھیر اے
اے اچے ٹوڑے عالی
اے سونی ککڑی والی
ہن مشتاقاں دے والی
بیا کون قدم اتھ پھیرے

ترجمہ: یہ ریگستان جہاں کرڑ، کنڈا اور بوئی (صحرائی پودے) جا بجا موجود ہیں، یہ دردمند لوگوں کا مسکن ہے۔ یہ اونچے اونچے ٹیلے اور یہ خوب صورت بھوری بھوری ریت عاشقوں کی دل بستگی کا باعث ہے۔ یہاں عاشقوں کے سوا کون قدم رکھ سکتا ہے؟
کھپ کھاراں تے لئی لانے
سزہ پھوگ بہوں من بھانے
تھل بے ڈھر نکانے
ہر بھٹ بھٹ نال بسیرے

ترجمہ: کھپ، کھار، لئی، لانے، سزہ، پھوگ (یہ بھی چھوٹے بڑے ریگستانی پودے اور بوٹے ہیں) دل کو بہت بھاتے ہیں۔ عاشقوں کے تھل (تھر) میں، ٹیلوں میں، چٹیل میدانوں میں اور ہر ایک ریگستان کی نشیبی گھاٹیوں میں رین بسیرے ہوتے ہیں۔

مڈ جھوکاں تے تڑ تاڈے
رس چھٹڑے کھلیاں کھاڈے
واہ نکلیہ گاہ اساڈے
ہن ہووے کون نکھیرے

ترجمہ: تپتے صحرا میں مسکن اور آبادیاں، گھاٹ اور بود و باش، صحرائی وسائل آب پاشی
چھوٹے چھوٹے جوہر اور تالاب، یہ ہیں ہماری محبوب قیام گاہیں (یہ ہمارا مقدر ہیں) اور ان سے
ہمیں کون ہے جو جدا کر سکے۔

نب ٹوبھے بانہیں سوہندے
وچ چٹکے دل نوں موہندے
جی ہر ویلے پیا لوہندے
ہے ہر دم ہوون نیڑے

ترجمہ: روہی ریگستان میں ٹیلے، تالاب اور ارد گرد کے سارے منظر دھوپ میں دل کو اپنا
اسیر کر لیتے ہیں۔ ایسے مناظر کے لئے عاشقوں کا دل مضطرب رہتا ہے۔ خدا کرے یہ سارے
منظر ہمیشہ عاشقوں کا مقدر رہیں۔

جھڑ گاجاں بجلیاں بادل
کیا چٹوے گورے سانول
سک سانول کرے اباہل
لڈ ہوت وسم آ ویڑھے

ترجمہ: گھنگور گھٹائیں، چمکتی بجلیاں، اٹتے گورے، کالے اور سانولے بادل عاشقوں
کے من میں وصال یار کی تپش تیز کر دیتے ہیں۔ ایسے میں آرزو جو بن پر ہوتی ہے کہ محبوب سب
کچھ چھوڑ چھاڑ کر اس کے سنگ رہے۔

دلھ نکڑیاں رتہڑ کچریاں
کئی سبز متیرے ککھڑیاں
کئی گدڑیاں پیلیاں نکڑیاں
سر روہی سوہندے سہرے

ترجمہ: ریگستان کے دن کیا پھرے ہیں۔ ہر طرف تربوز اور خر بوڑوں کی بلیں پھوٹ پڑی
ہیں۔ ہر طرف ان کا رنگ اور بو پھیلی ہے۔ یہ تمام خوب صورت رنگ (پھل) روہی (ریگستان)
کے سر پر سہرے کی مانند ہیں۔

خش کترن عطروں بھنڑی
گز لائی ساوی سنڑی
کھا ساگ پُسی دی بھنڑی
نبھ ویندے وقت سکھیرے

ترجمہ: (ریگستان کی) فضا کترن کی خوشبو میں مہک رہی ہے۔ (بارش کے بعد) ہر طرف
سبزے کی چادر بچھی ہے۔ ایسے میں صحرائی سبزیوں کی سوغاتیں اور ساگ کھا کر وقت سکھی اور موج
میں گزر جاتا ہے۔

دل ہر ویلے پئی تانگھے
ونج ڈیکھاں مال دے لانگھے
گئیں بکریاں بھڈاں چھانگے
لنگھ پوندم قدم اگیرے

ترجمہ: دل چاہتا ہے کہ (ٹیلوں اور بھٹوں میں) جا کر مویشیوں کی آمدورفت کے راستے
دیکھے جائیں اور دیکھا جائے کہ کیسے گائیوں، بکریوں اور بھٹروں کے ریوڑ کے ریوڑ (صحرائی
چراگاہوں میں) گھوم رہے ہیں۔ یہ (دل فریب) منظر دیکھنے کے لئے قدم خود بخود ازراہ شوق
(صحرائی طرف) اٹھتے ہی چلے جاتے ہیں۔

سنج واہ اساڈیاں جھوکاں
سن کملے کملے کردے ٹوکاں
کچھ خبر نہیں انہاں لوکاں
دل ٹھنڈے سخت اوڑے

ترجمہ: ہمارے مسکن اجاڑ جگہوں اور ویرانوں (روہی) میں ہیں جن کے بارے میں سن
جان کر نادان لوگ بھی ہمارا مذاق اڑاتے ہیں۔ ان کم عقل لوگوں کو دل کے معاملات اور عشق کی
آزمائشوں کی خبر ہی نہیں ہے۔

ٹھہر شہر بزار عمارت
بے واہی برہوں بشارت

پر بے شک عشق اشارت
چھڈ جھگڑے کوڑے چھیدے

ترجمہ: ہمارے لئے شہر بازار اور عمارتیں (رونقیں) بے معنی ہیں۔ ہم عشق کے ماروں کا
ہجر (ویرانے) مقدر ہے۔ اور ہمارے عشق کا نصاب یہ ہے کہ عشق کے سوا دنیا میں سب کچھ بے
سود اور بے کار ہے۔

تھیاں روہی مینگھ ملہاراں
کل گل گلزار بہاراں
وچ سوہندیاں گھنڈ تواراں
ہر ٹوبھے چھانگاں چھیرے

ترجمہ: (خدا نے پیاسی روہی کی فریاد سن لی ہے) ریگستان بارشوں سے جل تھل ہو گیا
ہے۔ ہر سو پھول کھل اٹھے ہیں۔ ہر جانب بہار ہی بہار ہے۔ بہار کے اس موسم میں تالابوں کے
گرد پھیلے مویشیوں کے ریوڑ بھلے معلوم ہو رہے ہیں اور جانوروں کے گلے میں بندھی گھنٹیاں
کانوں میں رس گھول رہی ہیں۔

سوکرے کنڈڑے کاٹھیاں
لکھ ڈنگر اوکھیاں گھاٹیاں
بھ ڈنگڑے وٹوے چاٹیاں
جھتھ تھیم فرید وہیرے

ترجمہ: ریگستان کی راہوں میں پڑے نکڑے کانٹے اور لکڑیاں.... تکلیف دہ اور دشوار گزار
راستے اور مشکل گھاٹیاں، یہ وہ سب ہیں جنہوں نے فرید کو اپنا گرویدہ کر لیا ہے۔
شاہ لطیف ”سرمارئی“ میں رقم طراز ہیں:

حال اہل وطن کا کیا ہوگا
میں ادھر قید وہ ادھر ناشاد
میری آنکھوں میں ہیں وہ سبزہ زار
کتنے گنجان کس قدر آباد

آہ وہ پھرہ ، لانی اور ساڈھوئی
 چمکیاں لے رہی ہے جن کی یاد
 اف یہ زنداں یہ اپنی زنجیر
 ہائے یہ ظلم اور یہ بیداد
 آرزوئیں ہیں سہمی سہمی سی
 اور تمنا ہے مابل فریاد
 پاس ہے اپنے عہد و پیماں کا
 چھوڑ دے مجھ کو اے ستم ایجاد

تھر کی مرکزی شاہ راہوں کو چھوڑ کر پورے تھر کا سفر خشکی کے راستوں کا ہے جو زیادہ تر پیدل یا اونٹوں کے ذریعے طے کیا جاتا ہے۔ اہم شہروں اور پختہ سڑکوں سے مختلف دور دراز علاقوں کے لئے ”کیکڑا“ (کیکڑا تھر کی فورویل ڈرائیو منفرد سواری ہے جس کا تعارف آنے والے صفحات میں آئے گا) دستیاب ہے لیکن جدید یا قدیم سفری سہولتوں سے تھر پار کر کے صرف دس فیصد آبادی ہی مستفید ہو پاتی ہے۔ جہاں ”کیکڑا“ دستیاب نہیں وہاں لوگ پیدل، گدھے، گھوڑے اور اونٹ کی سواری کرتے ہیں۔ فاصلے طویل اور دشوار گزار ہونے کی وجہ سے مسافر اپنا سفر رک رک کرتے ہیں۔ مسافروں کے قیام و آرام کے لئے مقامی ساہوکاروں نے تھر کے بڑے شہروں چھاچھر، مٹھی اور اسلام کوٹ میں دھرم شالے قائم کر رکھے ہیں۔ حکومت نے بھی تھر کے مختلف علاقوں میں اہم گزرگاہوں پر واقع گوثوں میں مسافر خانے تعمیر کر رکھے ہیں جہاں مسافر رک کر آرام کرتے ہیں۔ اب یہ مسافر خانے ضلع کنسل کی نگرانی میں ہیں۔ تحصیل مٹھی میں ایسے ۹، تحصیل چھاچھر میں ۱۰، تحصیل ڈیلو میں ۱۰ اور تحصیل نگر پار کر میں ۹ مسافر خانے موجود ہیں۔

تھر میں آبادیاں طویل فاصلوں پر قائم ہیں، بعض علاقوں میں تو ایک گوثہ دوسرے گوثہ سے سیکڑوں میل کی مسافت پر ہوتا ہے۔ یہ لوگ صدیوں سے وہاں آباد ہیں۔ تھر کے باشندے صحرا کی کٹھن زندگی کے باوجود بھی اپنے آبائی علاقوں میں رہنا پسند کرتے ہیں۔ صحرا میں زیادہ تر گوثہ بھٹوں پر، کہیں بھٹوں کے دامن میں، کہیں صحرائی درختوں کے جھرمٹ میں اور کہیں سپاٹ زمین پر ہوتے ہیں۔ چھوٹے سے چھوٹا گوثہ ۱۰/۱۲ اور بڑا گوثہ ۴۰۰/۴۰۰ گھروں پر مشتمل ہوتا ہے۔

ایک گوتھ میں آباد عام طور پر زیادہ لوگ ایک ہی خاندان یا ایک ہی قبیلے کے ہوتے ہیں۔ اگر ایک گوتھ میں ایک سے زیادہ برادریوں اور قبیلوں کے لوگ رہائش پذیر ہوں گے تو پھر ہر ذات برادری کا الگ پاڑا (محلہ) ہوتا ہے جو ان کے سرداروں یا ذاتوں سے منسوب ہوتا ہے۔ ایسا زیادہ تر بڑے گوتھوں میں ہوتا ہے۔ تھر کے گوتھوں میں زیادہ تر غریب مارو چنوروں اور منہوں میں رہائش رکھتے ہیں۔ تھر کے شہروں میں کھاتے پیتے لوگ اور ساہوکار نسبتاً اچھے اور پختہ گھروں میں رہتے ہیں جو اینٹوں اور سیمنٹ سریے سے تعمیر کئے جاتے ہیں۔

تھر کے چنورے دیکھنے میں خوبصورت اور قابل دید ہوتے ہیں۔ چنورے کے لئے کم از کم دس سے بارہ فٹ کے دائرے میں کچی دیوار کھینچ دی جاتی ہے اور اس پر صحرائی گھاس پھوس کی چھتری نما چھت بنا دی جاتی ہے۔ اس گول دائرے میں آگن کی جانب ڈھائی فٹ چوڑا ایک خلا رکھا جاتا ہے جو دروازے کا کام دیتا ہے۔ چنورے کی چھت ماروؤں کو گرمیوں میں دھوپ، سردیوں میں ٹھنڈی ہوا اور سادوں میں بارش کے پانی سے محفوظ رکھتی ہے۔ ہر چنورے کے آگے مٹی کی چوکی بنی ہوتی ہے جہاں صحرائی عورتیں بیٹھ کر دودھ بلونے، سلائی، کڑہائی اور گھریلو کام کرتی ہیں۔ ہر گھر کی بڑے خوبصورت انداز میں باڑھ کے ذریعے حد قائم ہوتی ہے۔

پاڑوں میں بڑی ترتیب کے ساتھ چنورے بنائے جاتے ہیں اور گھروں کے درمیان آنے جانے کے لئے راستے رکھے جاتے ہیں۔ ہر گوتھ کے قریب بکریوں، بھینٹوں اور مویشیوں کے باڑے بنائے جاتے ہیں۔ اب تھر کے گوتھوں میں بھی کافی سدھار آیا ہے اور وہاں بھی کچے پکے گھر بننے لگے ہیں۔ تھر کا قدیم رواج ہے کہ جب بھی کوئی چنورہ تعمیر کرنا ہوتا ہے تو اس کے لئے عاملوں سے رجوع کیا جاتا ہے جو اس کے لئے مہورت نکالتے ہیں، اس کام کے لئے سعد دن اور وقت کا تعین کیا جاتا ہے، جس کے بعد ”گھر“ کی تعمیر کا آغاز کیا جاتا ہے۔ یہ ایک طرح کی سنگ بنیاد رکھنے کی تقریب ہوتی ہے جس میں گاؤں کی اکثریت شریک ہوتی ہے اور کچھ نہ کچھ پکا کر تبرکا سب کو کھلایا جاتا ہے۔ اس رسم کو مقامی زبان میں ”رانگ ڈانہن“ کہتے ہیں۔ تھر میں یہ رواج کم و بیش مسلمانوں اور غیر مسلموں میں ملتا جلتا ہے۔

تھری عورتیں مخنتی اور جفاکش ہوتی ہیں۔ مسلمان آبادیوں میں ”مٹلا بانگ“ (مولوی کی فحری اذان) اور غیر مسلم گوتھوں میں ”ککڑ بانگ“ (مرغ سحر کی اذان) پر بیدار ہوتی ہیں اور سردی

ہو یا گرمی رات گئے تک امورِ خانہ داری کے علاوہ اپنے مردوں کے شانہ بہ شانہ مشقت کرتی ہیں۔ ان کے دن کا آغاز چکی پیسنے سے ہوتا ہے۔ گھر کی کچھ عورتیں بکریوں، بھیڑوں کا دودھ دوہنے اور کنوئیں سے پانی بھرنے کے لئے نکل کھڑی ہوتی ہیں اور گھر میں موجود دیگر عورتیں گھر کی جھاڑ پونچھ کر کے دودھ بلوہنے بیٹھ جاتی ہیں جسے مقامی زبان میں ”دلوڑا“ کہتے ہیں۔ اگر رات کا بچا کھانا ہو تو مردوں اور بچوں کو کھلادیا، نہیں تو تازہ روٹی پکا کر بچوں اور مردوں کو کھلائی، خود بھی کھائی اور باڑوں کا رخ کیا اور جانوروں اور مویشیوں کو چرنے کے لئے جنگل روانہ کرا کے گھر لوٹیں تو پھر گھر کے کاموں میں جت گئیں۔ گھر گرہستی سے فارغ ہوتے ہی تھری عورتیں سلائی کڑھائی کے کاموں میں لگ جاتی ہیں جو گلہ بانی کے علاوہ ان کا ایک اور ذریعہ معاش بھی ہے۔

تھری عورتیں غربت اور ناداری کے باوجود اپنے مردوں کو ٹوٹ کر چاہتی ہیں۔ تھری عورت کی اپنے مرد اور دھرتی سے وفاداری کسی شک و شبہ سے بالاتر ہوتی ہے۔ اپنی گھر بیوہ دار یوں سے جو نبی فراغت پاتی ہیں اپنے مردوں کے کاموں میں ہاتھ بٹاتی ہیں۔ کام کوئی ہو، گلہ بانی یا کھیتی باڑی، تھری ماریاں اپنے ماروؤں کے سنگ خون پسینہ ایک کر دیتی ہیں۔ تھری عورت مرتی مرجائے گی مگر جب تک اس کا مرد کھانا نہیں کھائے گا وہ اپنے لئے ایک نوالہ بھی حرام سمجھتی ہے۔ اگر مردوں کو کام سے آنے میں دیر ہو جاتی ہے تو وہ بچوں کو کھانا کھلا کر سلا دیتی ہیں اور خود اپنے ماروؤں کا گھر کی دہلیز پر بیٹھ کر دوسوؤں کے ساتھ انتظار کرتی ہیں اور انہیں پہلے کھانا کھلا کر پھر کہیں کسی کو نے میں دبک کر خود بھی تھوڑا بہت کھا لیتی ہیں۔ تھری عورتیں کبھی اپنے مردوں سے آنکھیں چار نہیں کرتیں اور نہ ہی ان کے سامنے بیٹھ کر کھانا کھاتی ہیں، ایسا کرنا تھری سماج میں انتہائی معیوب اور مردوں کی شان کے خلاف سمجھا جاتا ہے۔

تھری عورت جی جان سے اپنے مرد کی وفادار ہوتی ہے۔ تھری سماج میں زندگی کا ہر فیصلہ مرد کرتا ہے، عورتیں بلا اکراہ و اجبار ہر فیصلہ قبول کر لیتی ہیں۔ یہاں دوسری شادی کا رواج نہ ہونے کے برابر ہے۔ صرف موت کی صورت میں ایسا ممکن ہوتا ہے کہ مرد یا عورت کو عقدِ ثانی کی اجازت مل جاتی ہے۔ اگر کوئی عورت زندگی کی بازی ہار بیٹھتی ہے تو پنچائیت یا برادری کے بزرگ مرد کی شادی اس کی خواہر نسبتی سے کر دیتے ہیں۔ ان کا ماننا یہ ہوتا ہے کہ مرحومہ کی اولاد کو جتنا پیارا ان کی خالہ دے سکتی ہے کوئی اور نہیں دے سکتا۔ مسلمانوں میں مرد کے انتقال کی صورت میں عورت کو

دوسری شادی کی اجازت ہے لیکن اس کا دوسرا خاوند بھی وفات پا جائے تو عورت کو ایک اور شادی کی اجازت نہیں ہے۔ تھر میں طلاق کا رواج صرف مسلمانوں میں ہے۔ مرد اور عورتیں دونوں ایک دوسرے سے علیحدگی اختیار کر سکتے ہیں۔ طلاق کے بغیر مرد دوسری شادی کا تصور بھی نہیں کر سکتا۔ تھری عورت سخت جان، حوصلہ مند اور وفا کی دیوی ہے، اس کی تمثیل کے لئے ایک ماروی ہی کا استعارہ کیا کم ہے۔ تھر کا ہر مارو کھیت ہے اور تھر کی ہر عورت ماروی۔ سندھی میں یہ اصل لفظ ماری ہے جبکہ اردو میں ماروی مستعمل ہے جو مرد و ج ہو گیا ہے۔

جس طرح سندھ کے دوسرے علاقوں میں شہروں اور گوٹھوں کے ناموں کے آگے یا پیچھے ”ٹنڈو“، ”کوٹ“، ”یا“ ”آباد“ جیسے الفاظ بڑے ہوتے ہیں اسی طرح تھر پار کر میں بھی گوٹھوں کے ناموں کے ساتھ بھی اس طرح کے الفاظ ختمی ہوتے ہیں، جیسے ہاریار، ٹی، بھ، لس، ٹی، یو، یو، سر، لو اور تڑ۔ ان گوٹھوں کی چند مثالیں درج ذیل ہیں:

ہار: چلیہار، سینہار، کاریہار، مالیہار، ڈھیدہار، ویرہار، کانکھہار، کلنہار، روڈہار، قمرہار، اڑبلہار، لونڈہار، پھلوہار اور امرہار۔

یار: صوبھیار، مالیہار، موکھیار، واڈیار، گوڈہیار، سارنگہیار، مینیار، چاڑہیار، وکھیار، گوڈیار اور راڑہیار وغیرہ۔

ڑی: بلیہاری، جاگہاری، وکھنڈیاری، سینگہاری، پتنگیاری، میہاری، کیتلاری اور کیتلاری وغیرہ۔

بھ: گجنا بھ، ہمد بھ، ویریا بھ، سونل بھ، گلو بھ اور پھلو بھ وغیرہ۔

لس: گنگا لس، ہندنا لس، چھوٹا لس اور واریا لس وغیرہ۔

ٹی: دونہائی، تھروائی، بھوگڑائی اور وادھڑائی وغیرہ۔

و: گالہا یو، ویہا یو، ودھا یو وغیرہ۔

یو: سینگھاری، بگھاری، ناڈکاری، ہیلاری، پھٹاری، دھینگاری، دینداری، رنپاری، دھانجھاری،

پھانڈاری اور باٹاری وغیرہ۔

سر: سر سندھی اور سرانیک زبانون میں تالاب کو کہتے ہیں۔ میرے مرشد فرید اور لطیف نے اپنی شاعری میں جابجا ان ٹوبھوں (تالاب) کا ذکر کیا ہے۔ رام سر، راوت سر، کینی سر، عالم سر، کڑکا

سر، لکڑا سر، تنگوسر، سوموسر، رانا سر، بوڈھیسر، گوگا سر، کپوسر اور پیاسر وغیرہ۔
لو: بھوریلو، جاریلو، رنگیلو، شولوا، بادللو، دھاکلو اور پائتلو وغیرہ۔

تھر میں بعض گوٹھوں کے نام تڑ (کنوئیں)، پاڑوں (محلے) اور گوٹھوں تک جانے والے راستوں پر رکھے گئے ہیں۔ اگر کنواں سب نے مل کر کھدوایا ہوگا تو پھر گوٹھ کا نام قبیلے یا ذات سے موسوم کر دیا جاتا ہے، جیسے پنجھین جوتڑ، دن جوتڑ۔ یہ کنوئیں مسلمان قبیلوں کی بھی اور دل ذات کے لوگوں نے کھدوائے، اس لئے ان گوٹھوں کے نام ان ذاتوں پر رکھے گئے ہیں۔ کوئی صاحب ثروت اور بااثر شخص اپنے وسائل سے اپنے گوٹھ میں کنواں کھدواتا ہے تو اس گوٹھ کا نام اس کے نام پر پڑ جاتا ہے، جیسے صالح جوتڑ (صالح کا کھدوایا ہوا کنواں)، احمد جوتڑ (احمد کا کھدوایا ہوا کنواں)، میگھے جوتڑ (میگھے کا کھدوایا ہوا کنواں)، پیلو جوتڑ (پیلو کا کھدوایا ہوا کنواں)، آدم جوتڑ (آدم کا کھدوایا ہوا کنواں)، ڈاٹر نے جوتڑ (ڈاٹر نے کا کھدوایا ہوا کنواں)، طالب جوتڑ (طالب کا کھدوایا ہوا کنواں)۔ تھر میں بعض کنوئیں ایسے ہیں جو بعض تاریخی ناموں اور کرداروں سے منسوب اور مشہور ہیں جیسے ماری جوتڑ (ماروی کا کنواں)، یہ کنواں تھر کی عظیم دختر ماروی کے نام سے مشہور ہے لیکن گوٹھ ماروی کا گوٹھ تو ضرور کہلاتا ہے مگر اس کا نام ہے بھالوا۔

سندھ کے تینوں زمینی حصوں بالائی سندھ، وسطی سندھ اور زیریں سندھ (لاڑ) میں وڈیروں، قبائلی سرداروں اور قبیلوں کے نام پر اکثر شہر اور گوٹھ آباد ہیں۔ تھر میں بھی بیشتر گوٹھوں کے نام گوٹھ میں آباد ذات برادری کے سربراہ یا قبیلے کے سردار کے نام پر رکھے گئے ہیں، جیسے بنگل رند، سموں رند، بھانھنو بھیل وغیرہ، یہ انفرادی ناموں سے موسوم گوٹھ ہیں جو وہاں مقیم برادریوں اور قبیلوں کے جدا جدا یا سربراہوں کی نشاندہی کرتے ہیں۔

ضلع تھر کی اہم فصلوں میں کپاس، مرچ، گنا، گندم، جوار، تل اور باجرہ کا شمار ہوتا ہے جبکہ سبزیاں اور دیگر فصلیں بھی کاشت کی جاتی ہیں۔ تھر میں صرف ۲ لاکھ ۳۰ ہزار ۳۲۴ ایکڑ رقبہ قابل کاشت ہے۔ بہت تھوڑا رقبہ حمراؤ کینال کے ذریعے کاشت ہوتا ہے ورنہ یہاں فصلوں کی پیداوار کا زیادہ تر انحصار باران رحمت پر ہے۔ ایک فصل کے لئے کم از کم تین بارشیں ضروری ہیں۔ جب بارشیں نہیں ہوتیں تو نہ فصلیں ہوتی ہیں اور نہ چارہ، ان حالات میں نہ انسان کی زندگی محفوظ رہتی ہے نہ جانوروں کی۔ ایسے میں نقل مکانی تھریوں کی مجبوری بن جاتی ہے۔

دلچسپ امر یہ ہے کہ اس وقت جب کہ دنیا طلسماتی ترقی کے ذریعے عالمی گاؤں میں تبدیل ہو چکی ہے اس علاقے میں فضائی یا ریلوے کی سہولت میسر نہیں ہے حالانکہ اس ڈویژن کی ایک شخصیت دو مرتبہ وزیر ریلوے اور ایک مرتبہ وزیراعظم منتخب ہوئی۔ تھرپارکر اور میرپور خاص کے صحرا پر مشتمل اس خطے کے سیاستدانوں میں محمد خان جو نیو، مظفر حسین شاہ، رانا چند سنگھ، ارباب حاجی تاج محمد، ارباب امیر حسن، ڈاکٹر ارباب غلام رحیم، ارباب ذکا اللہ، حاجی غلام محمد لاث، گل محمد لاث، کھٹول جیون، فقیر شیر محمد بلالانی، خان بہادر غلام محمد وسان، ارباب نیاز وسان، جگدیش کمار ملانی، موتی رام ملانی، ڈاکٹر ہمیش کمار ملانی سمیت کئی اہم نام سامنے آئے ہیں۔

اس صحرا میں ہرن، تیتڑ، مور، تلور، عقاب اور کئی دیگر نایاب پرندے اور جانور پائے جاتے ہیں۔ دنیا کے سانپوں کی خطرناک ترین اقسام بھی یہاں پائی جاتی ہیں، جنہیں مقامی لوگ کھیر اور کارہیر کہتے ہیں۔ سانپ کے کاٹے کا تریاق جس سانپ کے زہر سے تیار کیا جاتا ہے وہ بھی یہاں کثرت سے پایا جاتا ہے۔ اس کے علاوہ ایک اور خطرناک قسم ”عین بلا“ کی ہے جو تھر کے علاوہ کہیں نہیں پائی جاتی۔ یہ لگ بھگ چھ فٹ لمبا ہوتا ہے۔ اس کا منہ پتلا اور دم بھی پتلی اور یہ درمیان سے مونا ہوتا ہے۔ یہ عجیب و غریب سانپ ہے جو ڈستا نہیں بلکہ سوائے آدمی کے منہ میں پھونک مارتا ہے اور آدمی بارہ گھنٹے میں ہی دم توڑ دیتا ہے۔ اس کا علاج ابھی تک دریافت نہیں ہو سکا۔ ان سب آزمائشوں کے باوجود ریگستان میں پائے جانے والے یہ پرندے، جانور اور حشرات الارض ان جنگلوں کا حسن ہیں:

کوئل کو کے مور چنگھاڑے

اغن پیپے کرن ہمارے

ہر ہر وحشی کر للکارے

گیت خوشی دے گاندا ہے

کارونجھر نامی پہاڑ بھی اسی ضلع میں واقع ہے، جو کم و بیش تین سو مربع کلومیٹر رقبے میں پھیلا ہوا ہے اس کی اونچائی ۳۰۵ میٹر ہے۔ تھر کے پڑوسی ضلع میرپور خاص کی آبادی ۹ لاکھ ۵ ہزار ۹۳۵ ہے جس میں سے ۶۶ فیصد مسلمان، ۲۵ فیصد ہندو اور باقی ۷ فیصد قادیانی، عیسائی و دیگر مذاہب کے لوگ شامل ہیں۔ دوسرے ضلع عمرکوٹ کی آبادی ۶ لاکھ ۶۳ ہزار ۹۵ ہے۔ ضلع کی

۵۱/ فیصد آبادی مسلمان ۳۹/ فیصد ہندو اور بقیہ دیگر مذاہب کی پیروکار ہے۔ اسی ڈویژن کے چوتھے ضلع ساٹکھڑ کا کچھ حصہ بھی ریگستانی ہے، گویا تھر کا صحرائہ صرف ضلع تھر بلکہ ساٹکھڑ عمرکوٹ اور میرپور خاص اضلاع تک بھی پھیلا ہوا ہے۔

تھر میں مختلف ادوار میں مختلف خاندانوں کے نمائندہ حکمرانوں نے اپنا اقتدار بچانے اور اسے طول دینے کے لئے مختلف ہتھکنڈوں کا استعمال کیا۔ ان کی تمام تر توجہ سلطنت پر قبضہ برقرار رکھنے اور اسے توسیع دینے پر مرکوز رہی، عوام کی ترقی اور بہتری ان کی ترجیحات میں شامل ہی نہیں رہی۔ انگریز اس سرزمین میں سازش کے ذریعے داخل ہوئے اور ایک دن سیاہ و سفید کے مالک بن گئے لیکن یہ کریڈٹ بھی انگریزوں ہی کو جاتا ہے کہ طلسمات کی اس سرزمین پر عوامی مفاد عامہ کے کاموں کا آغاز سب سے پہلے انہوں نے ہی کیا۔ تھر پارکر میں ریونیو اور انتظامی نظام پہلی مرتبہ انگریز دور حکومت میں متعارف کرایا گیا۔ کیپٹن رائٹ، کرنل ٹراؤٹ، کرنل کروفرم، وائس اور پولن نے اپنے اپنے ادوار میں اس خطے میں انسانی ترقی کے لئے کئی اہم خدمات انجام دیں۔ ان شخصیات نے پیا سے تھر میں کنوئیں کھدوائے، اسکول قائم کئے، اسپتال تعمیر کئے، تھانے اور پارکس بنائے۔ یوں تو تھر سندھ کے دیگر علاقوں کی نسبت بہت زیادہ پرامن اور پرسکون ہے، اس کے باوجود ان انگریزوں نے قیام امن اور بنیادی سہولتوں کی فراہمی کے لئے اہم اقدامات کئے جن کی وجہ سے وہ آج بھی اچھے لفظوں سے یاد کئے جاتے ہیں۔

نوٹ، مٹھی، اسلام کوٹ، ننگر پارکر شاہراہ سے ہٹ کر دور دراز علاقوں تک رسائی کے لئے یہاں کی مروج اور مقبول ترین سواری ”کیکڑا“ ہے۔ ریتلے رستوں پر عام گاڑی نہیں چل سکتی اس لئے پرانے فورویل ڈرائیو فوجی ٹرکوں کو مقامی ضرورتوں کے مطابق ڈھال لیا جاتا ہے۔ مقامی ہنرمندان فوجی ٹرکوں میں چوبی تختے جوڑ کر اور اس کی باڈی بنا کر اس کا حلیہ ہی بدل دیتے ہیں اور اسے ”کیکڑا کوچ“ کا نام دے دیا جاتا ہے۔ اب ان کیکڑوں کو خوب صورت قالب میں ڈھالا جاتا ہے۔ صحرائے تھر میں انسانوں اور جانوروں کو ایک سے دوسرے علاقے تک پہنچانے کا یہ واحد وسیلہ ہے۔ عام طور پر اس کا رات کا سفر بہت خطرناک ہوتا ہے کیونکہ ڈرائیور کی ذرا سی غلطی بھٹکا دیتی ہے تو گھنٹوں کا سفر دنوں میں ڈھل جاتا ہے۔ صحرائی علاقوں میں کچے راستوں پر گاڑیوں کی آمد و رفت کے موبوم سے نشان منزل مقصود تک پہنچنے کے لئے رہنمائی اور سڑکوں کا کام دیتے

ہیں۔ چولستان میں ان نشانات کو ”لینہہ“ اور تھر میں ”چیلہ“ کہتے ہیں۔ صحرا کے مسافر کو ہمیشہ ہدایت کی جاتی ہے کہ کسی بھی صورت میں اس نشان سے نہیں ہٹنا ہے ورنہ ”پندھ کھوٹا“ ہو جاتا ہے یعنی آپ بھٹک کر منزل سے دور ہو سکتے ہیں۔ تھر کی کیکڑا کو چوں کے ڈرائیور عام طور پر سفر کے دوران راستے میں آنے والے درختوں، ٹیلوں اور بھٹوں کو نشانیوں کے طور پر یاد رکھتے ہیں اس طرح ویرانوں میں بھٹکنے کا احتمال کم رہ جاتا ہے۔

صحرائے تھر کے دور افتادہ علاقوں کے لوگ عہدِ جدید میں بھی غاروں اور پتھروں کے زمانے کی زندگی جھیلنے پر مجبور ہیں۔ سڑکوں سے جڑے شہروں اور قصبوں میں کسی حد تک بجلی، پانی، تعلیم اور صحت کی سہولتیں موجود ہیں لیکن دور دراز گوشوں میں رہنے والے ان نعمتوں سے ابھی تک محروم ہیں۔ ٹیلی ویژن اور ٹیلی فون کی سہولتیں بھی نہ ہونے کے برابر ہیں۔ یہاں آبادیاں ایک دوسرے سے اس قدر دور ہیں کہ مشکل کی گھڑی ہو یا کوئی ہنگامی صورتِ حال، ایک دوسرے تک اطلاع پہنچانا ناہم مسئلہ بن جاتا ہے۔ یہاں پیغام رسانی اور اطلاع بہم پہنچانے کے لئے روایتی طریقے استعمال میں لائے جاتے ہیں جو صدیوں سے یہاں مروج ہیں۔

تھر کی ذرائع آمد و رفت سے کئی دنیا میں بھونکتے کتے آبادیوں کی اطلاع فراہم کرتے ہیں۔ جونہی کوئی اجنبی کسی بستی کے قریب پھٹکے، بھونکتے ہوئے کتوں کا ایک غول باسیوں کو اس کی آمد کی اطلاع دیتا ہے، بستی والے سمجھ جاتے ہیں کہ کوئی خبر آئی ہے یا کوئی خبر لایا ہے۔ اطلاع کا یہ وسیلہ صحرائے تھر کی قدیم ترین روایت ہے۔ انگریز جب سندھ میں آئے تو اپنے ساتھ ٹرانسٹر کی صورت میں اطلاع عام کا ایک اہم وسیلہ لے کر آئے جس نے اطلاع رسانی کی دنیا میں دھوم مچا دی۔ اب بھی تھر کے لوگ خبر گیری کے لئے زیادہ تر ٹرانسٹر ریڈیو پر اکتفا کرتے ہیں۔ پورے تھر پارک میں ذرائع مواصلات انتہائی محدود ہیں۔ گوکہ عہدِ حاضر میں سیل فون نے مواصلاتی دنیا میں انقلاب برپا کر دیا ہے مگر صحرا کا عام آدمی خاص طور پر دور دراز علاقوں میں رہنے والے تھری اب بھی اس سہولت سے محروم ہیں۔

تھر میں ڈاک کا نظام چلانا تقریباً ناممکن ہے کیونکہ فاصلے بہت زیادہ ہیں اور دور دراز علاقوں میں ڈاکخانے قائم کرنا از بس محال ہے۔ ایک گوٹھ سے دوسرا گوٹھ سیکڑوں کلومیٹر پر واقع ہے اس لئے عام طور پر پیغام رسانی کے لئے روایتی طریقوں پر انحصار کیا جاتا ہے۔ اس وقت تھر میں

اطلاع بہم پہنچانے کے جو ذرائع استعمال ہوتے ہیں ان میں زیادہ تر روایتی ہیں جو صدیوں سے استعمال ہو رہے ہیں۔ صحرائیں ایک علاقے سے دوسرے علاقے تک پیغام رسانی کے لئے اونٹ یا گدھے سواروں، مسافروں اور ڈرائیوروں کی خدمات حاصل کی جاتی ہیں اور انہیں اگلی منزل کے لئے اپنا پیغام یا اطلاع سونپ دی جاتی ہے۔

”لکڑتاڑ“ تھر کا ایک اور قدیم ترین پیغام رسانی کا طریقہ ہے جو پورے تھر میں آج بھی رائج ہے۔ اگر کبھی کسی تھری کو کہیں کوئی اطلاع یا پیغام پہنچانا ہو تو لوگ ”کیکڑا اسٹاپ“ جا کر جہاں پیغام پہنچانا ہو وہاں کے مسافر کو وہ پیغام امانت کے طور پر حوالے کر دیتے ہیں جو وہ منزل مقصود تک بہر صورت پہنچاتا ہے۔ تھر کے لوگ پیغام رسانی کے معاملے میں بڑی ذمہ داری کا مظاہرہ کرتے ہیں۔ وہ سمجھتے ہیں اس طرح کی ہنگامی صورت حال سے ان کا خاندان بھی دوچار ہو سکتا ہے، اس لئے وہ منزل مقصود پر پہنچ کر سب سے پہلے اسی فرض سے سبکدوش ہوتے ہیں اور پھر اپنے گھروں کو جاتے ہیں۔ ہزاروں سال بیت گئے ہیں، دنیا کہاں سے کہاں پہنچ گئی ہے، وقت اور حالات نے کئی چیزوں کے رنگ ڈھنگ بدل دیئے ہیں لیکن تھر میں پیغام رسانی کی یہ روایتیں آج بھی قابل اعتبار اور مستحکم ہیں۔ زمانہ بدل گیا ہے لیکن روایتوں کے چنگل میں جکڑا تھر، آج بھی وہیں کھڑا ہے جہاں صدیوں پہلے موجود تھا۔ تھر میں وقت ٹھہر سا گیا ہے۔

تھری ماروی نے اپنے ملک ملیہ بھالوا کی ریت اور چنوروں کی سخت اور پر آزمائش زندگی کو عمر و عمر کے محلات کی آسائشوں پر ترجیح دے کر دھرتی اور لوئی کی لاج رکھ لی تھی لیکن خشک سالی کے باعث جنم لینے والی بھوک، پیاس اور بیماری نے اس علاقے کے باشندوں کو جنہیں پیار سے مارو کہا جاتا ہے، اجاڑ کر رکھ دیا ہے اور انہیں اپنا گھربار چھوڑنے پر مجبور کر دیا ہے۔ وہ بڑے پیانے پر زرعی اور پر رونق علاقوں کی طرف نقل مکانی کر رہے ہیں۔ یہ عارضی نقل مکانی ہے، پھر جب دن پھریں گے، پیاسے تھر میں بارش ہوگی اور یہ خانہ خراب مارو اپنے گھروں کو لوٹیں گے:

کتنے خوش ہوں گے اے عمر وہ لوگ

رت ہے برکھا کی آج کل تھر میں

کوئی کاٹے گا کوئی کاٹے گی

اون ہی اون ہوگا ہر گھر میں

کتنے خوش ہو کے بُن رہے ہوں گے
 نت نئی کملیاں وہ ”کھار“ میں
 گوسفندوں کی وہ توانائی
 وہ طرارے نشیب ”بھار“ میں
 وہ حسین بیلے اور برگ و بار
 اب کہاں ہیں مزے مقدر میں
 کہتی ہوں گی ملیں کی سکھیاں
 کاش آجائے ماروی تھر میں
 اے عمر جھونپڑوں کا وہ سکھ چین
 کیا ملے گا محل کے بستر میں



تھر پارکر کے تاریخی مقامات: ایک جھلک

صحرائے تھراپے وجود میں ہفت اقلیموں کے مساوی تہذیبی رنگ اور خزانے سموئے ہوئے ہے۔ اس کی قدیم تہذیب وادی مہراں کا عظیم سرمایہ ہے جس پر جتنا ناز کیا جائے کم ہے۔ نوکوٹ سے بھارت سے ملحقہ تھر کے سرحدی شہر ننگر پارکر تک، طوں و عرض میں بکھرے کوٹ، قلعے، گئوٹھالے، مسجدیں، مندر، تاریخی مقامات اور بندرگاہوں کے آثار حرماں نصیب تھر کی عظمت کا منہ بولتا ثبوت ہیں۔ یہ تاریخی آثار ماضی میں صحرائے تھر کا رخ کرنے والے مختلف المذاہب قبیلوں، حملہ آوروں اور ہزاروں برسوں سے یہاں آباد لوگوں کی ذہنی وابستگیوں، دلچسپیوں اور ان کے مخصوص فن تعمیر کے عظیم مظاہر اور یادگاریں ہیں۔

ہندوستان میں ہندو مذہب کے رد عمل میں کئی مذہبی تحریکیں وجود میں آئیں جن میں بدھ مت اور جین مت تحریکیں قابل ذکر ہیں جو آگے جا کر دو الگ مذاہب کی شکل اختیار کر گئیں۔ گوکہ جین مذہب، بدھ مذہب کا ہم عصر ہے لیکن بدھ مذہب ہندوستان سے باہر نکل کر کئی ملکوں جین، جاپان، تھائی لینڈ، برما اور دیگر کئی ممالک تک پھیل گیا۔ اس کے برعکس جین دھرم محض ہند اور سندھ تک محدود رہا۔ اسی طرح بدھ مذہب سندھ کے کونے کونے تک پھیلا لیکن جین مذہب سندھ میں بھی صرف تھر تک محدود رہا۔ روایات میں ہے کہ اس دھرم کے بانی مہاویر تھے۔ تھر میں خاص طور پر پارکر میں جین مذہب کی باقیات آج بھی جاہل موجود ہیں۔ اسی طرح مسلمانوں کے ہاتھوں ہونے والی تعمیرات بھی تھر کے طول و عرض میں دیکھی جاسکتی ہیں۔

مجھے خوشی ہوگی کہ میں اس طویل سفر میں ان تاریخی مقامات کا مختصر تعارف ان صفحات کی زینت بناؤں جو مختلف علاقوں میں میری نگاہوں میں آئے ہیں۔ اس عظیم صحرا کی سب سے بڑی اور طویل یادگار تو بزرگ دریا ”پُران“ کے سیکڑوں میلوں پر محیط آثار ہیں جو سرکنڈ اور میرپور خاص سے لے کر ن آف کچھ تک پھیلے ہوئے ہیں۔ شدید بارشوں کے دنوں میں آج بھی یہ آثار اس کے شاندار ماضی کی یاد دلاتے ہیں۔ لیکن وسیع تھر پار کر میں ایسے کئی تاریخی مقامات ہیں جن کا تذکرہ کئے بغیر تھر کا طائرانہ جائزہ ادھورا رہے گا۔ تھر کے موجودہ شہروں میں پارٹی نگر، امرکوٹ، بوڈھیسر، ویراواہ، کیرتھی اور کاسبو بہت قدیم شہر ہیں جبکہ ان کی نسبت ڈیپلو، چیلہار، مٹھی، اسلام کوٹ اور نوکوٹ تازہ شہر ہیں جن کی بنیاد سیکڑوں برس پہلے پڑی۔ ایک روایت کے مطابق اٹھارویں صدی عیسوی میں پورے سندھ میں تقریباً ۲۳ قلعے یا کوٹ تھے جو خالصتاً عسکری ضرورت کے تحت وجود میں آئے۔

تھر کے ان علاقوں پر آغاز میں مسلسل راجپوتوں کا قبضہ رہا۔ گیارہویں صدی عیسوی میں پورے تھر پر سومرہ راجپوتوں کا راج رہا جن سے سوڈھوں نے لڑ کر دوبارہ تھر کا اقتدار چھین لیا۔ ٹھٹھہ میں بھی سومروں کی حاکمیت قائم نہ رہ سکی نو سومروں نے اپنی بکھری قوت مجتمع کر کے سوڈھوں سے ایک فیصلہ کن جنگ کے بعد عمرکوٹ پر قبضہ کر لیا۔ سومرے زیادہ دیر تک عمرکوٹ کا اقتدار اپنے پاس نہ رکھ سکے۔ رانی ہمیر سوڈھی نے ہمیر سومرے سے عمرکوٹ کا قبضہ لیا اور ایک بار پھر سوڈھوں کی راجدھانی قائم کر لی۔ سندھ میں سومروں کے بعد جب سموں، ارغوانوں، ترخانوں اور مغلوں کی حکومت تھی تو اس وقت پورے تھر پر سوڈھوں کا راج تھا۔ بالآخر ۱۷۵۰ء میں میاں نور محمد کلہوڑو نے عمرکوٹ سمیت پورے تھر پر اپنی حکومت قائم کر لی۔ ۱۷۸۲ء میں کلہوڑوں سے سندھ کا اقتدار ہتھیلانے کے بعد میر فتح علی خان تالپور نے اپنے دیگر تین بھائیوں میر کرم علی خان، میر غلام علی خان اور میر مراد علی خان کے ساتھ مل کر حکومت مستحکم کرنے اور علاقوں کو تادیر اپنے ہاتھ رکھنے کے لئے مضبوط حکمت عملی تیار کی۔ اس زمانے میں عمرکوٹ پر جو دھ پور کے مہاراجہ کا قبضہ تھا جبکہ تھر کے باقی علاقوں پر ابھی تک سوڈھے سرداروں کی حکومت تھی جو کلہوڑوں کے باج گزار تھے۔ میروں کے سندھ پر برسر اقتدار آنے کے بعد سوڈھوں نے سرکشی کی اور تالپور میروں کی باج گزاری سے انکار کر دیا۔ میر فتح علی خان نے چڑھائی کر کے تھر کا براہ راست قبضہ حاصل کیا اور وہاں میروں کا

اقتدار مستحکم کرنے کے لئے مختلف مقامات قلعے تعمیر کرنے کا آغاز کر کے سوڈھوں کو باج گزاری پر رضا مند کیا۔ اس کی زیادہ تر توجہ تھر تک محدود رہی، پارک میں وہ قلعے اور کوٹ نہیں بناسکا تو سوڈھے پارک کے علاقے میں خود مختار ہے۔

میر فتح علی خان تالپور کی ۱۸۱۲ء میں وفات کے بعد ان کے جانشین بھائی میر کرم علی خان نے جودھ پور کے مہاراجہ سے نہ صرف ایک سال میں عمر کوٹ کا قبضہ لیا بلکہ تھر اور سندھ میں کئی مقامات پر نئے قلعے تعمیر کئے۔ سرکار عظمت مدار کے لقب سے سندھ کے اقتدار پر براجمان ہونے والا میر فتح علی خان تالپور سخن فہم، ادب شناس، عالموں اور شاعروں کا قدردان ہی نہیں تعمیرات کا بھی شوقین تھا۔ عمر کوٹ کے سوا تھر کے زیادہ تر قلعے مثلاً جھڑوک، فتح گڑھ، گلد، سیگار، نوکوٹ، چیلہار اور ڈیلپلو کے کوٹ میروں کے دور اقتدار سے منسوب ہیں۔

تھر اور پارک کے یہ قدیم آثار، کچھ زمین بوس ہو چکے ہیں اور کچھ رفتہ رفتہ مٹ رہے ہیں۔ ان آثار اور تاریخی مقامات کو بچانے کے لئے جس شائستگی، سنجیدگی اور ذمہ داری کی ضرورت تھی، ہمارے ادارے اور آثار قدیمہ کے ماہرین اسے برتنے میں ناکام رہے ہیں۔ اس سے پہلے کہ یہ آثار صفحہ ہستی سے مٹ جائیں، آئیے ہم انہیں اپنے ذہنوں میں محفوظ کر لیتے ہیں۔

نوکوٹ: جھڈو سے ۱۵ کلومیٹر دور واقع نوکوٹ (نیا کوٹ) کو تھر کا داخلی دروازہ کہا جائے تو بے جا نہ ہوگا۔ یہ قلعہ ۱۸۱۲ء میں میر کرم علی خان تالپور نے تعمیر کرایا۔ آب و گل، کچی اور پکی اینٹوں سے بنایا یہ قلعہ ۶۶۰ فٹ لمبا اور ۶۰۰ فٹ چوڑا تھا جس کے کچھ آثار آج بھی اصلی حالت میں باقی ہیں۔ اسی زمانے میں میروں نے سیگار، یو اور مٹھی میں جو قدرے چھوٹے کوٹ تعمیر کرائے وہ اپنا وجود کھو چکے ہیں اب ان کے معمولی سے آثار باقی ہیں۔

مٹھی: یہ تاریخی شہر صدیوں سے تھر پارک کا صدر مقام رہا ہے۔ میروں نے اپنے دور اقتدار میں یہاں دو قلعے بلند و بالا بھٹوں پر تعمیر کرائے تھے جن کے آثار آج بھی موجود ہیں۔ آپ گڑھی بھٹ پر کھڑے ہو کر مٹھی اور گردنواح کے دل موہ لینے والے مناظر کا مشاہدہ کر سکتے ہیں۔ مٹھی کی تاریخ سے متعلق میری گزارشات آنے والے صفحات میں یقیناً آپ کی نظروں سے گزریں گی۔ یہ بھی ایک خوب صورت داستان ہے۔

بھالوا: یہ تھری لوٹی کی آن پر مر مٹنے والی دختر تھر ماروی کا آبائی گاؤں ہے۔ ماروی اس

دھرتی کا وہ عظیم کردار ہے جس نے حکمران عمر سومرو کی طرف سے شادی اور رانی کے اعزاز کی پیشکش ٹھکرا دی اور تھر کی مشقت بھری زندگی بسر کرنے کو ترجیح دے کر اپنا نام تاریخ کے اوراق میں سنہری حروف سے لکھوا لیا۔ اس علاقے کو شعری لغت میں ”ملہیر“ بھی کہا جاتا ہے۔ لفظ ملہیر ملہار سے نکلا ہے جس کا مطلب ہوتا ہے بارش کا موسم۔ ہزاروں سال بعد ماروی کا کنواں آج بھی لوگوں کی توجہ کا مرکز ہے۔ لوگ ماروی کے کنوئیں میں سکے پھینک کر فتنیں مانتے ہیں۔ انہیں یقین ہے کہ اس کنوئیں میں سکے ڈالنے سے ان کی دلی مرادیں پوری ہوتی ہیں۔ بھالوا سے صرف پانچ چھ کلومیٹر کے فاصلے پر گوڑی کا تاریخی جین مندر ہے جس کا ذکر اگلے صفحات میں آئے گا۔

اسلام کوٹ: سندھی اور سرائیکی سماج میں کوٹ قلعے کو کہتے ہیں۔ زمانہ قدیم میں یہ کچی اینٹوں اور گارے مٹی سے بنائے جاتے تھے۔ طرز تعمیر کو نمایاں کرنے اور آرائشی حصوں کے لئے پختہ اینٹیں استعمال میں لائی جاتی تھیں۔ اسلام کوٹ کا قلعہ میروں ہی کے ابتدائی دور میں ۱۷۹۵ء میں تعمیر کیا گیا تھا جس کا مقصد تھر پر اپنا کنٹرول مضبوط رکھنا تھا۔ یہ قلعہ ۳۸۶ مربع فٹ چوڑا تھا، یہاں میروں کی مسلح سپاہ کسی بھی مقامی بغاوت کو کچلنے کے لئے ہمہ وقت جوکس رہتی تھیں۔ اب اس تاریخی قلعے کے آثار زمین بوس ہو چکے ہیں۔

وردئی: یہ ایک چھوٹا سا تاریخی گاؤں ہے جو اسلام کوٹ سے بارہ کلومیٹر دور مٹھی نگر پارکر شاہ راہ پر ہی واقع ہے۔ یہاں کم و بیش ایک ہزار لوگ آباد ہیں۔ یہاں جین دھرم کے دور کی کئی نشانیاں بشمول مندر موجود ہیں جو ناقدری کی وجہ سے مٹی چلی جا رہی ہیں۔ کچھ عرصہ پہلے یہاں کوئلے کے وسیع ذخائر دریافت ہوئے ہیں۔ وردئی تھر کے ان ۱۳ مقامات میں سے ایک ہے جہاں سے بڑی مقدار میں ”کالاسونا“ دریافت ہوا ہے۔

ویراواہ: ننگر پارکر سے ۲۳ کلومیٹر فاصلے پر واقع ویراواہ بھی ننگر پارکر کی طرح جین دھرم کی باقیات میں سے ہے۔ یہ علاقہ قدیم شہر اور تاریخی بندرگاہ پارٹی نگر سے متصل ہے۔ یہاں جین مندر کے آثار موجود ہیں جو ہماری زندہ تہذیب کے چند برسوں کے مہمان ہیں۔ کل ان کا نام لیوا شاید کوئی ہو۔ پارٹی نگر کے بارے میں روایات ہیں کہ زمانہ قدیم میں یہ ایک مہذب اور جیتا جاگتا ساحلی شہر تھا جہاں زندگی اپنے جو بن پر تھی لیکن بارہویں صدی میں یہ شہر صفحہ ہستی سے مٹ گیا اور اب اینٹوں کے ڈھیر کی شکل میں موجود ہے۔ اس شہر کے آثار پانچویں اور چھٹی صدی میں دریافت

ہوئے۔ اب یہاں بس ایک جین مندر استقامت سے کھڑا پارے نگر کی داستان الم سنار ہے۔
 گوڑی: یہ علاقہ نگر پار کر سے ۴۲ کلومیٹر دور ویراواہ سے ۲۳ کلومیٹر شمال مغرب کی جانب واقع ہے جہاں ۳۸ میٹر لمبا اور ۱۵ میٹر چوڑا سنگ مرمر سے بناتا رنجی جین مندر اپنی دو ہزار سالہ قدمت کی کہانیاں سناتا دکھائی دیتا ہے۔ اس مندر کے بارے میں بتایا جاتا ہے کہ یہ ۶۱۳ء میں اوسواڑ قبیلے کے ساہوکار منگھی نے تعمیر کرایا تھا۔ کہتے ہیں کہ جب سوڈھوں نے انگریزوں کے خلاف ۱۸۰۹ء میں بغاوت کی تھی تو انگریز سپاہ نے یہاں پناہ لئے ہوئے سوڈھوں کا قلع قمع کرنے کے لئے اس مندر کا ایک حصہ بارود سے اڑا دیا تھا۔ ۱۸۲۲ء تک یہاں میلے لگتے رہے لیکن اس کے بعد یہ مندر اب محض زیارت گاہ بن کر رہ گیا ہے۔ یہ تھر کے دیگر جین مندروں سے زیادہ وسیع اور کشادہ ہے جبکہ اس کا فن تعمیر آنکھوں کو خیرہ کر دینے والا ہے۔ یہ تاریخی جین مندر بھی عدم توجہی کے باعث دن بدن ابتری کا شکار ہے۔

پاری نگر: ننگر پار کر سے تقریباً ۲۲ اور ویراواہ سے صرف چار کلومیٹر دور ایک قدیم اور تاریخی شہر پاری نگر کے موعوم سے آثار آج بھی موجود ہیں۔ روایات ہیں کہ یہ شہر جین دھرم کے عروج میں اس کے ماننے والوں کی اکثریت سے آباد تھا۔ یہاں کئی خوبصورت جین مندر ہوا کرتے تھے جو موسمی تغیرات کی بھینٹ چڑھ گئے ہیں۔ کیپٹن ریکس کی تحقیقات کے مطابق زمانہ قدیم میں اس شہر میں جین دھرم کے ماننے والوں کے تقریباً ۵,۲۰۰ گھر تھے۔ اس کے علاوہ یہاں آباد لوہاروں کے ۹۰۰، محنت کشوں کے ۲۰۰، لوہانوں کے ۳۰۰، ارادور راجپوتوں کے ۷۰۰ گھر تھے۔ اس زمانے میں کچھ کا لدلی علاقہ سمندر کے پیٹ میں تھا اس لئے پاری نگر ایک اہم بندر گاہ تھا جہاں آئے دن تجارتی جہاز ننگر انداز ہوا کرتے تھے۔

بوڈھیسر: ننگر پار کر سے تین کلومیٹر شمال مغرب میں پار کر کے مشہور پہاڑی سلسلے کا روٹھجر کے دامن میں واقع بوڈھیسر اپنے زمانے میں تھر پار کر کے کامیاب اور مہذب شہروں میں سے ایک تھا۔ یہاں ملنے والے قدیم آثار اس علاقے کی عظمت رفتہ کی یادیں تازہ کرتے ہیں۔ اسے عام طور پر بوڈھیسر نگر بھی کہا جاتا ہے۔ یہاں واقع وسیع تالاب مقامی آبادیوں کی ضروریات پوری کرنے کے لئے صدیوں سے شہرت رکھتا ہے۔ تھر میں عام طور پر آبادیاں پانی کے دستیاب وسائل کے پیش نظر بسائی جاتی ہیں۔ بوڈھیسر چونکہ کاروٹھجر کے دامن میں واقع ہے اور بارشوں

کے دنوں میں یہاں کافی پانی ذخیرہ ہو جاتا ہے جو سارا سال بوڈھیسر اور ارد گرد کی آبادیوں اور مال مویشیوں کے کام آتا رہتا ہے۔

روایات میں ہے کہ جب ۱۰۲۶ء میں سلطان محمود غزنوی سومنات فتح کر کے پلٹا تو اس نے تھر کا راستہ اختیار کیا اور یہاں اس کی افواج بھٹک گئیں۔ غزنوی سپاہ پانی کی تلاش میں بوڈھیسر آنکلیں اور یہاں کچھ عرصے تک قیام کیا۔ سلطان محمود غزنوی نے یہاں ایک یادگار بھی تعمیر کی جسے ۱۵۰۵ء میں دہلی تخت پر براہمن تعلق شہنشاہ سلطان محمود بیگوانے مسجد میں تبدیل کر دیا۔ روایات ہیں کہ اس کے زمانے میں مقامی کھوسوں اور سوڈھوں نے تھر پار کر کے پار کر حصے میں لوٹ مار کی انتہا کی ہوئی تھی۔ وہ دہلی تخت کے انتہا تک کو بھی خاطر میں نہیں لاتے تھے۔ سلطان محمود بیگوانے دوبار اس علاقے پر چڑھائی کی۔ وہ پہلی بار ۱۵۰۴ء میں پار کر آیا اور ان لٹیروں کے خلاف کارروائی کی لیکن کھوسے اور سوڈھے باز نہیں آئے اور ایسے قافلے کو لوٹ لیا جس میں سلطان محمود بیگوانے کی والدہ بھی شریک سفر تھی۔ بالآخر ۱۵۰۵ء میں سلطان دوبارہ یہاں آیا اور بوڈھیسر کے مقام پر سرکش کھوسوں اور سوڈھوں کو ایک خونریز جنگ میں خوب سبق سکھایا اور واپس پلٹ گیا۔ ۱۵۰۵ء میں سلطان محمود بیگوانے بوڈھیسر قیام کے دوران سلطان محمود غزنوی کی یادگار کو ایک چھوٹی سی سنگ مرمر سے تعمیر کی گئی خوبصورت مسجد سے بدل دیا جس کے آثار آج بھی موجود ہیں۔ یہیں قرب وجوار میں تین اور جین مندروں کے آثار بھی باقی ہیں جن کے بارے میں بتایا جاتا ہے کہ یہ ۱۳۷۵ء اور ۱۴۴۹ء کے درمیان تعمیر کئے گئے تھے۔ ان قدیم جین مندروں کے آثار بھی دیکھ بھال نہ ہونے کی وجہ سے تیزی سے تباہی کا شکار ہو رہے ہیں۔

ننگر پار کر: نگر پار کر یہ قدیم شہر تھر پار کر کے پار کر حصے اور اپنے نام سے منسوب تعلقہ کا بھی صدر مقام ہے۔ چودھویں اور پندرہویں صدی عیسوی میں یہ شہر ہندو جین مذہب کا اہم مرکز تھا۔ یہاں سردھار کے نام سے مشہور مقام پر مہادیو کا مندر ہونے کے باعث ہند سندھ سے اس مذہب کے ہزاروں پیروکار اور زائرین سارا سال حاضری بھرتے تھے۔ مندر کے شمال میں ایک وسیع تالاب واقع تھا جہاں جین مذہب کے پیروکار اپنے مردوں کی آخری رسومات ادا کرتے تھے۔ تالاب کے قریب ہی ایک قلعہ تھا جس کے بارے میں روایات ہیں کہ گوبند رائے کے بیٹے چندن نے تعمیر کرایا تھا۔ یہ قلعہ ۱۸۵۷ء کے غدر تک موجود تھا لیکن برطانوی افواج نے اسے

باغیوں کا مرکز ہونے کی وجہ سے ۱۸۵۹ء میں مسمار کر دیا۔ سردھارا سے ایک کلومیٹر دور کنگی جین نشانیاں موجود تھیں جو گردشِ دوراں کی بھینٹ چڑھ گئی ہیں۔ نگر پارکر کے شمال میں چھا چھرو، مغرب میں مٹھی، مشرق میں جودہ پور بھارت اور جنوب میں رن آف کچھ واقع ہیں، یوں تھر پارکر کا یہ سرحدی شہر چاروں جانب سے تاریخی علاقوں سے گھرا ہوا ہے۔ کہا جاتا ہے کہ یہ علاقہ ہزاروں سال پہلے سمندر کا حصہ تھا۔ ننگر پارکر کا کم و بیش ۶۲ کلومیٹر رقبہ پارکر یعنی پہاڑی اور چٹانوں پر مشتمل ہے، باقی سارا علاقہ ریتلا ہے۔ ننگر پارکر کا موسم سردیوں میں سخت سرد اور گرمیوں میں سخت گرم ہوتا ہے۔ اس شہر میں اب بھی ہندوؤں کی اکثریت آباد ہے جبکہ مسلمان قبائل میں کھوسہ اور خاخیلی قبائل کے لوگ بڑی تعداد میں آباد ہیں جو انگریزوں کی سندھ پر چڑھائی کے زمانے میں کرائے کے فوجیوں کے طور پر اس خطے میں آئے اور پھر یہیں کے ہو کر رہ گئے۔

کاسبو: ننگر پارکر سے ۱۲ کلومیٹر جنوب میں واقع اس قصبے کی وجہ شہرت میٹھے پانی کا کنواں اور ایک بڑا جین مندر ہے۔ بھارت کے صوبے گجرات کی سرحد پر موجود یہ قصبہ تھر کے دوسرے علاقوں کی نسبت بہت زیادہ سرسبز اور شاداب ہے۔ یہاں سارا سال زیر زمین صرف پچیس تیس فٹ کی گہرائی میں میٹھا پانی دستاب رہتا ہے۔ مقامی ہندو کاشتکار بڑے پیمانے پر سبزیاں اور فصلیں کاشت کرتے ہیں۔ یہ ایک زمانے میں سوڈھے ٹھاکروں کے زیر تسلط تھا۔ ۱۹۷۱ء کی پاک بھارت جنگ میں اس علاقے پر بھارتی افواج نے قبضہ کر لیا تھا۔ کاسبو میں موجود مندر سالخورہ ہونے کے باوجود مقامی ہندوؤں کے لئے روحانی تسکین کا باعث ہے۔

تھرو سبج بھی ہے اور قدیم بھی، یہاں ہزاروں تاریخی مقامات ہیں جن کے بڑے پیمانے پر کھوج اور ان پر تحقیقات کر کے انہیں منظرِ عام پر لانے کی ضرورت ہے۔ کئی ایسے تاریخی مقامات ہیں جو وقتاً فوقتاً آنے والے طوفانوں اور زلزلوں کی تاب نہ لا کر صحنہ ہستی سے مٹ گئے۔ میں نے ان چند مقامات اور آثار کا سرسری تذکرہ کیا ہے جو پیاس اور افلاس کے اس سفر میں میری راہوں میں آئے ہیں۔ ان سے متعلق جو معلومات میں نے یہاں رقم کی ہیں وہ مختلف حوالوں سے اخذ کی گئی ہیں۔ تھر پر مستند تحقیقات نایاب ہیں، زیادہ تر مواد سینہ بہ سینہ عہدِ حاضر تک پہنچنے والی معلومات، روایات اور قیاس آرائیوں پر ہے۔ مجھے بھی ان ہی ماحذات کا سہارا لینا پڑا ہے۔



تھرپارکر اور معدنی وسائل

قدرت نے صحرائے تھر کو جہاں محیر العقول زندگی سے نوازا ہے وہاں اسے معدنی دولت سے بھی مالا مال کیا ہے۔ تھرپارکر کا وسیع و عریض علاقہ اپنے وجود میں بے پناہ قیمتی وسائل اور خزانے سمیٹے ہوئے ہے جو اس سرزمین اور اس کے باشندوں کے لئے عطیہ خداوندی ہیں مگر ملکی نظام کی ناتوانی نے معصوم تھریوں کو اس خزانے سے مستفید ہونے کے مواقع بہم نہیں پہنچائے۔ تھر میں معدنی وسائل کو بروئے کار لا کر اہلیان تھر کی تقدیر بدلی جاسکتی ہے اور سولی پر لٹکی ملکی معیشت کو بھی زندگی دی جاسکتی ہے۔ لیکن پچھلے باون برسوں میں کسی حکومت نے اس جانب کوئی توجہ نہیں دی۔ خدا نہ کرے کہ ہمیں یہ قدرتی خزانہ کسی روز پڑوسیوں کے حوالے کرنا پڑے۔

میں پہلے بتا چکا ہوں کہ ۱۹۷۱ء کی پاک بھارت جنگوں میں بھارتی افواج صحرائے تھر میں بہت اندر تک گھس آئی تھیں اور ہمارے پاس کیا ضمانت ہے کہ مستقبل میں ہم ان کے بڑھتے ہوئے قدم روک سکیں۔ تھر میں چھوڑے قریب نیوچھوڑے مقام پر فوجی چھاؤنی قائم کی گئی ہے جس کا مقصد مستقبل میں بھارتی افواج کے عزائم اور سرگرمیوں پر نظر رکھنا ہے۔ اس کے باوجود تھر کے قدرتی وسائل سے فوائد نہ سمیٹنا ہماری کوتاہیوں میں شمار ہوگا۔ قدرت نے اس ملک کو بڑی نعمتوں سے نوازا ہے۔ بہت بڑی افرادی قوت، ہر طرح کی اراضی، چاروں موسم، ساری فصلیں اور معدنی ذخائر ہمارا مقدر ٹھہری ہیں مگر ہم اپنے اندر وہ جذبہ وابستگی اور دیانت پیدا نہیں کر سکے جو قوموں کو کام پر اکسا کر بلندیاں چھونے کا حوصلہ دیتی ہے۔ ہم اپنی خود غرضی اور بددیانتی کی وجہ سے

نا کامیوں کی اتھاہ گہرائیوں میں گر گئے ہیں۔ میں ان سطروں میں آپ کو اس خزانے کی ایک جھلک دکھاتا ہوں جو ہماری معمولی کوششوں سے نہ صرف تھر اور اہلیان تھر بلکہ پاکستان کو خوشامالی کی راہ پر گامزن کر سکتا ہے مگر ہم اس مقصد میں بوجہ کامیابی حاصل نہیں کر سکے۔

تھر پارکر کے سرحدی علاقے ننگر پارکر کی گود میں کارونجھر کا پہاڑی سلسلہ تقریباً ۲ مربع کلومیٹر رقبے تک پھیلا ہوا ہے اور اس کی اونچائی تین سو میٹر سے بھی زیادہ ہے۔ یہ پہاڑیاں دنیا کے قیمتی اور مضبوط ترین پتھر گرینائیٹ کی ہیں جہاں گرینائیٹ کی سات اقسام دستیاب ہیں۔ اس پتھر کی مضبوطی کا اندازہ اس بات سے لگایا جاسکتا ہے کہ پتھر یا کسی چیز کی تختی اور مضبوطی ماپنے کا زیادہ سے زیادہ عالمی پیمانہ 10 MOHCS ہے جبکہ کارونجھر میں پائے جانے والے پتھر گرینائیٹ کی مضبوطی 8 MOHCS ہے۔ ماہرین کا خیال ہے کہ یہ پتھر بے حد مضبوط اور صدیوں تک نہ گھسنے یا نہ ٹوٹنے والا ہے۔ بتایا جاتا ہے کہ دنیا کا قیمتی ترین گرینائیٹ سویڈن میں پایا جاتا ہے اس کے بعد تھر پارکر میں کارونجھر کی پہاڑیوں میں پائے جانے والے گرینائیٹ کو درجہ دیا جاتا ہے لیکن ہم قدرت کی طرف سے عطا ہونے والے اس خزانے کی قدر کرنے میں ناکام رہے ہیں۔ کارونجھر سے زرمبادلہ کمانے کا آج تک کسی نے کوئی منصوبہ نہیں دیا۔

تھر پارکر میں اس قیمتی خزانے کو ملکی اور مقامی معیشت کو استحکام دینے کے لئے کسی سطح کی منصوبہ بندی نہیں کی گئی جس کی وجہ سے یہ قومی خزانہ بڑی بے دردی سے ضائع کیا جا رہا ہے۔ کارونجھر کی یہ پہاڑیاں ۳۲ افراد کو لیز پر دی گئی ہیں جن کے بارے میں کہا جاتا ہے کہ یہ سب کے سب منظور نظر ہیں۔ اس کے باوجود صرف تین چار پارٹیاں ہیں جو عملاً یہاں کام کر رہی ہیں اور وہ ایسی طریقے سے گرینائیٹ کی پیداوار حاصل کر رہی ہیں جس سے بہت زیادہ گرینائیٹ ضائع ہو رہا ہے۔ یہ لوگ پہاڑیوں میں سوراخ کر کے اس میں بارود بھر دیتے ہیں اور پھر اس بارود کو فلیٹ دکھادیا جاتا ہے جس سے پہاڑ پھٹتا ہے اور چھوٹے چھوٹے ٹکڑے حاصل کر کے ٹوکوں کے ذریعے کارخانوں میں بھیج دیا جاتا ہے جہاں اس پتھر کو ٹانکوں کی شکل دی جاتی ہے۔ گرینائیٹ کی پیداوار حاصل کرنے کا یہ طریقہ انتہائی فرسودہ ہے جو اس قیمتی اثاثے کے ضیاع کا سبب بن رہا ہے۔ ماہرین کے مطابق اس گرینائیٹ کو کارآمد بنانے کے لئے جدید ترین مشینری اور بہت بڑی سرمایہ کاری کی ضرورت کی ہے۔ جب تک یہاں تک شاہراہیں قائم نہیں کی جائیں گی اور ریلوے ٹریک

نہیں بچھایا جائے گا اس پہاڑی سلسلے سے کامل فائدہ نہیں اٹھایا جاسکے گا۔

جدید ترین تحقیق کے مطابق کونسل کی قومی پیداوار کا کم و بیش ۹۰ فیصد سندھ میں پایا جاتا ہے اور صحرائے تھر کا علاقہ اس لحاظ سے سب سے زیادہ مالا مال ہے کہ اس میں سے ۸۰ فیصد ذخائر تھر میں ہیں۔ مگر بد قسمتی سے یا تو اسے مکمل طور پر دریافت نہیں کیا جاسکا یا پھر دریافت کے باوجود کام میں نہیں لایا جاسکا۔ تھر میں کونسل کے ۳۱۵ نمونوں کا تجزیہ کرنے کے بعد منکشف ہوا کہ یہاں کونسلے میں نمی کا تناسب تقریباً ۲۸.۵ فیصد ہے جبکہ راکھ ہو جانے والے عنصر کا تناسب صرف ۸.۸۳ فیصد ہے۔ اس میں گندھک کا تناسب صرف ۵.۷ فیصد اور حرارت پیدا کرنے کی استعداد ۷.۷ بی ٹی یو ہے جو بجلی پیدا کرنے کے لئے انتہائی مناسب ہے۔ یہ سارے اعداد و شمار عالمی پیمانے پر اس کونسلے کے معیاری ہونے کا ثبوت ہیں۔ ۱۹۹۰ء میں جیولوجیکل سروے آف پاکستان نے یو ایس جیولوجیکل سروے کے تعاون سے تھر پارکر میں ملک کی سب سے بڑی کول فیئلڈ میں تحقیق، دریافت اور ذخائر کا اندازہ لگانے کا کام شروع کیا۔ اب تک ۱۴۰ سے زائد ہول کئے جا چکے ہیں جن کی گہرائی ۴۵۰ سے ۵۵۰ فٹ تک ہے۔ اب تک کی دریافت کے مطابق یہ ذخائر لاکھڑا اور سوئڈ اسمیت ملک بھر کے کونسلے کے ذخائر کے مجموعے سے کہیں زیادہ ہیں اور اس کا معیار بھی ان سے کئی درجے بلند ہے۔

تھر سے دریافت ہونے والے کونسلے کا ذخیرہ ۸۵۰ ٹریلین کیوبک فٹ ہے جو کہ پیٹرول کے ۴۰۰ ٹریلین بیرل کے برابر ہے اور پیٹرول کی مذکورہ پیداوار سعودی عرب اور ایران کے تیل کے کل ذخائر کے برابر بنتی ہے۔ تھر کے کونسلے کے ذخائر کا صرف دو فیصد حصہ استعمال میں لاکر ۲۰ ہزار میگا واٹ بجلی بآسانی پیدا کی جاسکتی ہے جو کہ ملک کی چالیس ۴۰ سال کی بجلی کی ضروریات پوری کرنے کے لئے کافی ہوگی۔ مذکورہ بجلی کی اس پیداوار پر ۴ ٹریلین ڈالر خرچ ہوں گے۔ پہلی مرتبہ کونسلے کے ان ذخائر کو اہمیت پاکستان پیپلز پارٹی کے گزشتہ دور میں دی گئی تھی لیکن حکومت کے جاتے ہی سارے منصوبے ہوا ہو گئے۔

محترمہ بے نظیر بھٹو شہید نے تھر میں دریافت ہونے والے کونسلے کو ”بلیک گولڈ“ قرار دیا تھا۔ ان کے ہی دور میں سندھ کول اتھارٹی کا قیام عمل میں لایا گیا اور ۱۹۹۶ء میں ضلع ٹھٹھہ کے ساحلی علاقے کیٹی بندر کے مقام پر نئی بندرگاہ کی تعمیر کے علاوہ تھر کے کونسلے سے بجلی پیدا کرنے کے لئے

تین پاور پلانٹس لگانے کا منصوبہ بنایا گیا۔ اس سلسلے میں ایک عالمی کمپنی سپا سے معاہدہ کیا گیا تھا۔ معاہدے کے تحت پاور اور بندرگاہ کے منصوبوں پر تقریباً ایک ارب ڈالر کی سرمایہ کاری ہونی تھی۔ ۱۹۹۶ء میں پیپلز پارٹی کی حکومت کے خاتمہ کے بعد آنے والی نئی حکومت نے کئی بندر منصوبے کو مسترد کر دیا جس سے تھر کے کونلہ کے ذریعے ملکی ترقی اور توانائی بحران پر قابو پانے کے لئے شروع ہونے والا یہ عمل رک گیا۔

کونلہ کے یہ ذخائر کیسے دریافت ہوئے، یہ بھی ایک دلچسپ کہانی ہے۔ پسماندہ صحرائی (بارانی) علاقوں کی ترقی کے لئے قائم کئے جانے والے ادارے ساز دا (سندھ ایریڈ زون ڈویلپمنٹ اتھارٹی) کے اہلکار ایک برطانوی کمپنی برٹش اوور سیز ڈویلپمنٹ ایڈمنسٹریشن کے تعاون سے پیا سے تھریوں کے لئے زیر زمین پانی کے وسائل تلاش کر رہے تھے کہ صحرائی بنجر زمین نے اپنے وجود میں پوشیدہ اس خزانے کی نوید دی جسے اس کے معیار کی وجہ سے ”بلیک گولڈ“ کا خطاب بخشا گیا۔ ابتدا میں مٹی کے گاؤں کھاریو غلام شاہ سے سیال مادہ ملا۔ تحقیقاتی اداروں نے مغر کھپایا تو اس خطے میں کونلہ کے وسیع ذخائر کی موجودگی کی تصدیق ہو گئی اور بعد میں اسلام کوٹ کے جنوب مشرق میں ۱۷۵ ملین ٹن سے زائد اعلیٰ معیار کے کونلہ کی دریافت کے بعد پاکستان کونلہ رکھنے والے نمایاں ملکوں کی فہرست میں شامل ہو گیا۔

پاکستان میں ۱۹۸۰ء میں کونلہ کے کل ذخائر ۸۰ ملین ٹن تھے جو ۹۰ کی دہائی میں اس دریافت کے بعد لگ بھگ ۲۰۰ ملین ٹن ہو گئے ہیں اور خوشی کی خبر یہ ہے کہ اس وقت پاکستان کے پاس دنیا کا گیارہواں بڑا اور بعض اطلاعات کے مطابق ساتواں بڑا ذخیرہ ہے۔ کونلہ کی دریافت کی موجودہ پوزیشن کے مطابق رقبے کے اعتبار سے اس کول فیلڈ کو چار بڑے بلاکوں میں تقسیم کیا جاتا ہے۔ اندازہ ہے کہ ہر بلاک میں پانچ سو ملین ٹن کونلہ موجود ہے اور ایک بلاک سے ۳۰ سے ۵۰ سال تک ایک ہزار میگا واٹ کے چھ تھرمل پاور جنریشن یونٹ چلائے جاسکتے ہیں۔ اگر تھر کے کونلہ کے تمام ذخائر بروئے کار لائے جائیں تو ان سے سالانہ ۲۵ ہزار میگا واٹ بجلی اگلی نصف صدی تک حاصل کی جاسکتی ہے اور اس سے طویل مدت کے لئے پورے ملک کی بجلی کی ضروریات پوری کی جاسکتی ہیں۔

صحرائے تھر میں اب تک سروے کئے جانے والے چار بلاک اس طرح ہیں:

بلاک ۱: سنھارو کیا، وروا ہی۔ اسلام کوٹ سے ۱۵/۸ کلومیٹر دور یہ بلاک ۱۲۲/۸ مربع کلومیٹر پر پھیلا ہوا ہے۔ اس بلاک میں ۱۳۷/۸ میٹر کی گہرائی میں موجود کوئلے کی مقدار ۶۲۰/۸ ملین ٹن اور کوئلے کی تہہ ۲۳/۸ میٹر دبیز ہے۔

بلاک ۲: سینگار یو۔ اسلام کوٹ کے شمال میں واقع یہ بلاک ۵۵/۸ مربع کلومیٹر پر پھیلا ہوا ہے۔ یہاں کوئلے کی مقدار ۶۲۰/۸ ملین ٹن اور تہہ کی دبیز ۳۰/۸ میٹر ہے۔

بلاک ۳: صالح جوڑ۔ یہ بلاک کم دبیش ۱۰۰/۸ مربع کلومیٹر پر محیط ہے جہاں ۴۱۳/۸ ملین ٹن کوئلے کے ذخائر موجود ہیں اور تہہ ۲۲/۸ میٹر تک دبیز ہے۔

بلاک ۴: سونل بھ۔ ۸۲/۸ مربع کلومیٹر رقبے پر پھیلے اس بلاک میں تقریباً ۶۵۰/۸ ملین ٹن کوئلے کے ذخائر موجود ہے اور تہہ کی دبیز ۳۰/۸ میٹر کے قریب ہے۔

حیران کن صورت حال یہ ہے کہ تھر پارکر کے ساتھ ملنے والی بھارتی سرحد کے اس پار تھر میں موجود کوئلے کے ذخائر کا صرف تقریباً پچیس فیصد ذخیرہ موجود ہے جسے بھارتی حکومت نے تیس سال قبل دریافت کر کے غالباً ایک ہزار میگا واٹ کے تین یا چار تھرل پاور اسٹیشن قائم کئے تھے جو اس وقت بھی کام کر رہے ہیں اور ان سے پورے راجستھان کی برقی ضروریات پوری ہو رہی ہیں۔ بھارت نے ان بجلی گھروں سے سرحدی پٹی کی نگرانی کے لئے ایک طویل سرحدی لکیر کو بھی چکا چوند کر دیا ہے۔ تھر پارکر کے سرحدی علاقوں کے پاکستانی بچے اسی روشنی میں بیٹھ کر اپنی نصابی کتب کا مطالعہ کرتے ہیں۔ تھر کے ان غریب طالب علموں کے لئے پڑوسی ملک سے فراہم کی گئی روشنی کی یہ سہولت نعمت سے کم نہیں۔

تھر میں دریافت ہونے والا یہ کوئلہ بہترین کوالٹی کا ہے اور بعض جگہوں پر اس کی موٹائی اور کثافت ۲۰ تا ۳۰ میٹر تک ہے۔ ماہرین کا دعویٰ ہے کہ یہ ذخائر پاکستان کی صدیوں کی ضروریات کیلئے کافی ہیں۔ اب تک تین چار افراد کو کوئلہ نکالنے کی لیز دی گئی ہے مگر بعض قانونی سقم ہونے کے سبب کسی حوصلہ افزا نتیجے کی امید نہیں۔ اس ضمن میں واپڈا کا کردار ناقابل فہم اور خاصا پر اسرار ہے۔ دنیا بھر میں چالیس فیصد بجلی کوئلے سے پیدا کی جاتی ہے۔ جبکہ ہمارے ہاں کوئلے کے وسیع ذخائر موجود ہونے کے باوجود اس سے فائدہ نہیں اٹھایا جا رہا اور ملک کی صرف ۴۰ فیصد آبادی کو بجلی کی سہولت حاصل ہے۔ بجلی کی طلب اور کھپت روز افزوں ہے جبکہ بجلی حاصل کرنے

کے ذرائع بڑھانے پر قطعی توجہ نہیں دی جا رہی جس کی وجہ سے لوڈ شیڈنگ کا مسئلہ روز بروز شدت پکڑتا جا رہا ہے مگر حکومت اور متعلقہ ادارے خواب غفلت کے مزے لوٹ رہے ہیں۔ اس سے بڑی بد قسمتی اور کیا ہوگی کہ اتنی قیمتی چیز کو نکالنے کیلئے متعلقہ محکمہ ابھی تک ”پراجیکٹ فزہیلٹی“ بھی نہیں بناسکا ہے جبکہ بھارت راجستھان سے دریافت ہونے والے کوئلے سے تین عشروں سے بجلی بنارہا ہے۔ تھر میں کوئلہ نو ہزار سے زائد کلومیٹر رقبے پر پھیلا ہوا ہے اور اس کے مجموعی ذخائر ۲ سو بلین ٹن سے بھی زائد ہیں لیکن حکمرانوں اور اداروں کی مجرمانہ غفلت کی وجہ سے یہ خزانہ ملک اور قوم کے لئے بے سود ثابت ہو رہا ہے۔

سندھ میں کوئلے کے ذخائر کی دریافت، جانچ، معیار کے تعین اور ترقی کے لئے حکومت نے ”سندھ کول اتھارٹی“ قائم کی ہے۔ یہ ادارہ کلفٹن کے مہنگے علاقے کے ایک قیمتی بنگلے میں قائم ہے اس پر سالانہ ۴۰ بلین روپے سے زائد اخراجات ہوتے ہیں مگر عملاً اس ادارے کی کارکردگی کیا ہے؟ وہ کسی سے پوشیدہ نہیں ہے۔ یہ ادارہ ملکی معیشت پر بوجھ سے کم نہیں۔ کوئلے کے علاوہ دیگر معدنیات کی تلاش اور ترقی کا کام ”ڈائریکٹریٹ آف منرل ڈیولپمنٹ“ کرتا ہے اس ادارے کا بجٹ ۷ بلین روپے سالانہ ہے لیکن پورے سندھ میں دیگر معدنیات کی صورتحال اس ادارے کے کردار اور معیار کا آئینہ ہے۔

سردار فاروق احمد خان لغاری نے اپنے دورِ صدارت میں بھی ۱۹ جنوری ۱۹۹۳ء کو تھار یو ہالپوٹہ کا دورہ کر کے قوم کو نوید سنائی تھی کہ ہاتھ آنے والا ”کالا سونا“ تھار اور پاکستان کی تقدیر بدل دے گا مگر افتتاحی تختی کے بعد اس منصوبے پر کام کا خواب ادھورا رہ گیا۔ صدر مملکت کی وہ تقریر مجھے اب تک یاد ہے جس میں انہوں نے دعویٰ کیا تھا کہ یہ پلانٹ سوالا کھ افراد کو براہ راست روزگار فراہم کرے گا اور بالواسطہ طور پر کم و بیش پانچ لاکھ سے زائد افراد مستفید ہو سکیں گے۔ اس روز تھری جھوم اٹھے تھے، صدر صاحب کے اعلان پر پورے تھر میں شادیانے بجائے گئے۔ یہی وہ موقع ہے جب انہوں نے اپنے ذاتی دوست اور سیاسی رفیق جاوید جبار کی تھر میں سرگرم عمل این جی او ”بانہہ بلی“ کے لئے دو کروڑ کا عطیہ عطا فرمایا تھا۔

یہ دو کروڑ روپے تھر اور تھریوں کی کس مشکل میں کام آئے؟ اس وقت نہ تو یہ میرا موضوع ہے اور نہ میں اس وقت اس بحث میں پڑنا چاہتا ہوں اس وقت تو میرا موضوع تھر کا کالا سونا ہے

جس کی دریافت پر ملک کے صدر نے اہل تھر اور پوری قوم کو خوش خبری سنائی تھی کہ اب تھر کے برے دن ٹلنے میں صرف ایک جست باقی ہے، اب تھر کی ترقی کو کوئی نہیں روک سکتا۔ اس وعدے کو بیٹے چھ سال ہو گئے ہیں، کالا سونا آج بھی محفوظ ہے مگر نہ تو تھر کی قسمت بدلی ہے اور نہ ملک کی۔ ایک وڈیرے صدر کا تھر اور ملک کے مظلوم عوام کو سنایا جانے والا مژدہ سیاسی راگ پاٹ ثابت ہوا۔ حکمرانوں کی بد نیتی نے قوم کو اندھی کھائیوں میں گرا دیا ہے۔

ویراواہ کے قرب وجوار میں ہزاروں ایکڑ رقبے پر چینی مٹی کا ذخیرہ زمین میں دفن ہے جسے چائنا کھلے کہا جاتا ہے۔ یہ خزانہ پہلی بار امریکہ سے تعلیم مکمل کر کے وطن لوٹنے والے مٹھی کے ایک ہندو جیالوجسٹ نے ۱۹۶۵ء میں دریافت کیا تھا۔ یہ زمین سے صرف چھ سات فٹ نیچے موجود ہے اور اس کی تہہ کی موٹائی ۲۰ تا ۲۵ فٹ ہوتی ہے۔ ایک اندازے کے مطابق تھر میں ۱۰ ریلیٹن ٹن سے زائد کے چائنا کھلے کے ذخائر موجود ہیں۔ یہ چینی مٹی سرسکس، ادویات، سینٹ، ڈسٹپر، رنگ، صابن اور برتن وغیرہ بنانے کے کام آتی ہے۔ اس طرح کا چائنا کھلے سوات میں بھی پایا جاتا ہے اور سستے نرخوں دستیاب ہے۔ تھر میں بھی منصوبہ بندی کر کے اس خزانے کو کارآمد بنایا جاسکتا ہے لیکن اس قیمتی معدنی وسیلے کو بروئے کار لانے کے لئے درپیش مشکلات کا فوری خاتمہ ضروری ہے۔ حکومت نے ویراواہ میں اب تک ۱۵ ہزار ایکڑ اراضی لیز پر دی ہے جس پر دو درجن کے قریب پارٹیوں نے کھدائی کا آغاز کر دیا ہے لیکن اس کام کو بھی جدید خطوط پر انجام دینے کی ضرورت ہے تاکہ ان ذخائر سے سرسکس اور رنگ سازی سے متعلق صنعت کو صحیح طور پر پروان چڑھایا جاسکے۔

صحرائے تھر میں یوں تو بارش ہے ہی نوید زندگی، لیکن یہ بسا اوقات سعدنی وسیلے بھی فراہم کرنے کا سبب بن جاتی ہے۔ جن دنوں تھر میں بارشیں ہوتی ہیں تو رن کچھ کے نشیبی علاقے میں پانی جمع ہونے سے نمک کی تقریباً ۱۰۰ جھیلیں وجود میں آ جاتی ہیں۔ ان نمکین جھیلوں سے نمک برآمد کرنے کے لئے ۲۷ افراد کو لیز دی گئی ہیں مگر ہنوز اس کام کو بہتر سے بہتر بنانے کے لئے منصوبہ بندی کی بہت گنجائش موجود ہے۔

پیا سے تھری پانی کے لئے یا تو آسمان کی جانب دیکھتے ہیں یا پھر پاتال کی طرف، حال ہی میں تھر میں پانی کے زیر زمین وسیع ذخائر کا انکشاف ہوا ہے جن کے بارے بتایا گیا ہے کہ یہ ذخائر

تھر پار کر کی سو سالہ ضروریات کے لئے کافی ہیں۔ زیر زمین یہ آبی خزانہ کب بروئے کار لایا جائے گا اور کب تھر کی پیاس بجھائے گا؟ اس سوال کا جواب بھی کسی کے پاس نہیں ہے۔

صحرائے تھر سے متصل کم و بیش پندرہ ہزار مربع کلومیٹر رقبے پر پھیلا رن کچھ کا علاقہ بھی قدرتی گیس اور دیگر معدنیات سے مالا مال ہے۔ یہ صحرائے تھر اور بھارت کی ریاست گجرات کے درمیان تنازعہ لدلی علاقہ ہے۔ ”رن“ ہندی اور سندھی زبان میں لدل کو کہتے ہیں اور کچھ وہ تاریخی ضلع ہے جہاں یہ علاقہ واقع ہے۔ اس کے ایک جانب خلیج کچھ اور دوسری جانب دریائے سندھ کا ڈیلٹائی علاقہ ہے۔ بھارتی ریاست راجستھان کا دریائے لونئی رن کے شمال مشرقی علاقے میں گرتا ہے۔ مون سون کے دنوں میں طوفانی بارشوں کا پانی رن کچھ کے بیابانوں اور لدلی علاقوں میں جمع ہو جاتا ہے اور ان دنوں میں سرد علاقوں سے ہجرت کر کے آنے والے آبی پرندے لاکھوں کی تعداد میں یہاں اکٹھے ہو جاتے ہیں۔ رن کچھ پاکستان اور بھارت کے مابین سر کریک جیسے سرحدی تنازعات کا بھی سبب ہے۔ اطلاعات ہیں کہ بھارت اپنی سمندری حدود میں اضافہ کے لئے اقوام متحدہ سے رجوع کرنے کی تیاری کر رہا ہے۔ اگر وہ اپنا مطالبہ منوانے میں کامیاب ہو گیا تو رن کچھ میں ۲۵۰ مربع کلومیٹر علاقہ اسے مل جائے گا اور معدنیات کا ایک بڑا حصہ اس کے ہاتھ آ جائے گا۔ پاکستان یا بھارت؟ یہ تنازعہ حل ہوگا تو پتہ چلے گا کہ یہاں پائی جانے والی معدنیات اور قدرتی گیس کا مالک کون بنتا ہے۔

میں نے ان مختصر سطور میں صحرائے تھر میں قدرت کی طرف سے عطیہ کئے جانے والے بے پناہ معدنی، قیمتی خزانے کی ایک جھلک دکھائی ہے۔ یہاں کرنے کو بہت کام پڑا ہے، شرط ہے کوئی کرنے والا ہو۔ ادارے موجود ہیں، لوگ موجود ہیں، اس کے باوجود نہ جانے کیا مصلحتیں ہیں اور کیا غفلتیں ہیں کہ مہینوں میں کرنے والے یہ کام برسوں میں نہیں ہو سکے۔ وعدے اور دعوے ہیں کہ ہر دور میں اور ہر حکومت میں نئی شکلوں اور نئے روپ میں کئے جاتے ہیں۔ کوئی وعدہ پورا نہیں ہوتا، کوئی دعویٰ حقیقت نہیں بنتا۔ ہم اپنے آپ سے دھوکا کر رہے ہیں۔ یہ روش ہمیں کہاں لے جائے گی؟ اس کا سوچ کر مجھے ہول اٹھ رہا ہے۔



پیاس اور افلاس کا صحرا

زندگی برقرار رکھنے کے لئے پانی ایک بنیادی ضرورت ہے۔ زمین کے کل رقبے کا تین چوتھائی حصہ پانی ہے جو سمندروں، دریاؤں، ندی نالوں، تالابوں، جھیلوں، گلیشیر اور ہوا میں آبی بخارات کی صورت میں موجود ہے۔ پانی کے اس ذخیرے کا بڑا حصہ سمندر کی صورت میں دستیاب ہے جو پینے کے قابل نہیں ہے، اس لئے انسان کو پینے کے پانی کے لئے بہت مشکلات کا سامنا ہے۔ ماہرین کے مطابق دنیا میں موجود کل پانی کا صرف ۳ فیصد برف کی صورت میں منجمد ہے، لگ بھگ ۲۴ فیصد زمینی ذخیرہ ہے جبکہ صرف ایک فیصد بارش کا پانی ہوتا ہے۔ تھر میں چونکہ زندگی کا انحصار محض بارشوں پر ہے، جب بارشیں نہیں ہوتیں تو زندگی تلپٹ ہو جاتی ہے۔

بارشیں نہیں ہوئیں تو تھر کے مکین اس وقت بھوک، پیاس اور بیماریوں کے دلدل میں دھنسے ہوئے ہیں اور پورے صحرا پر ہر طرف موت کے سائے لہرا رہے ہیں۔ ہم جس طرف سے گزر رہے ہیں اور جہاں جہاں گئے ہیں ان گنت کہی ان کہی کہانیوں سے پالا پڑا ہے۔ بھوک، پیاس اور بیماری نے پورے سانج کو اپنے شکنجے میں جکڑ رکھا ہے۔ جس سے بات کرو ہر ایک کی الگ پتا ہے۔ اس آفت میں کسی کا سہاگ اجڑ گیا ہے تو کوئی ماں کی ماما سے محروم ہو گیا۔ کسی کے سر سے باپ کا سایہ اٹھ گیا ہے تو کوئی جو اس سال بیٹے کی فرقت میں آنسو بہا رہا ہے۔ ماروؤں کے کندھے اپنے جگر گوشوں اور پیاروں کی لاشیں اٹھاتے اٹھاتے جھک گئے ہیں۔ اس موسم اور ایسی خشک سالی میں تھر اور روہی میں صورت حال یکساں ہوتی ہے۔ اس کیفیت میں غمزدہ مرشد فرید کہتا ہے:

ڈکھڑے ڈکھڑے آیم پکھڑے
 تاڈے ڈٹھڑے ٹوبھے سٹڑے
 دلڑی دردیں ماری بھلو
 ککڑے کنڈڑے راہ جبل دے
 اوکھے پینڈے مارو تھل دے
 سولیں ساڑی ہاری بھلو

ترجمہ: میری قسمت میں دکھ اور الم ہیں۔ (موسم کیا بدلا) میرے جھوپڑے زمین بوس ہو گئے ہیں اور میرے تالاب خشک ہو گئے ہیں۔ درد و الم نے میرے دل میں گھر کر لیا ہے۔ میری راہوں میں کنکر اور کانٹے ہیں۔ تھل (روہی، ریگستان، تھر) کا سفر اور زندگی بڑی پر آشوب ہے۔ اس قیامت خیز زندگی سے میں ہار گئی ہوں۔

ایک محتاط اندازے کے مطابق پچھلے ۵۰/۵۰۰۰ افراد بھوک اور پیاس سے شکست کھا کر موت کے گھاٹ اتر چکے ہیں اور مرنے والے مویشیوں کی تعداد ۵۰/۵۰ ہزار سے کہیں زیادہ ہے۔ زندگی نے ان سے ہاتھ کیا ہے، کوئی چیز ان کے قابو میں نہیں رہی اور وہ اپنی قسمت پر نوحہ کننا ہیں۔ تھر کا ہر گھرماتم کدہ بنا ہوا ہے۔ وہ اپنی تقدیر کا رونا کس سے روئیں؟ آئے دن آفات پر تقدیر کو دوش دیں کہ مشکل گھڑی میں خبر گیری نہ کرنے پر حکومت کو مور و الزام ٹھہرائیں۔ المیوں اور محرومیوں کا ایک طویل سلسلہ ہے جو مسلسل ان کے تعاقب میں ہے۔ امداد اور موت کے انتظار میں تھر کے مارو گھڑیاں گن گن کر بتا رہے ہیں۔ ہم جہاں سے گزرتے ہیں بھوک سے نڈھال اور پیاس سے ہلکتے بچے ہماری جانب پلکتے ہیں اور ان کے خشک لبوں پر ایک ہی فریاد ہے:

”پانی، پانی، پانی۔“

ایسی آفت آن پڑی ہے کہ پانی کی ایک ایک بوند کو ترستے تھری وطن چھوڑ کر نقل مکانی پر مجبور ہیں۔ بے گھری، ہجر اور فراق ان کا مقدر بن گیا ہے۔ ایسے میں مرشد خواجہ غلام فرید ریگستان کا نقشہ کچھ اس طرح پیش کرتا ہے:

گئے ویلے بھاگ سولڑے دے
 آئے دورے درد کلڑے دے

ڈتے پیش فراق چٹلے دے
ڈکھے پینڈے مارو تھلے دے

ہماری تشنگی مٹانے کی ذمہ داری ہمارے میزبانوں پر ہے۔ ہمارے پاس پانی کا جس قدر وافر ذخیرہ ہے وہ ہم ان لپکتے لڑھکتے معصوم جسموں کی جانب اچھال دیتے ہیں۔ ہماری طرف سے گاڑی سے اچھالی جانے والی دو چار پانی کی بوتلوں پر دسترس کے لئے ان بچوں میں غدر مچ جاتی ہے۔ شہروں میں پتنگ اور ڈور لوٹنے پر ایسے منظر عام ملتے ہیں مگر یہ منظر نہیں ہمارے سماج کا المیہ ہے۔ میرے کچھ منچلے ساتھیوں کے لئے یہ ایک اچھا تماشا ہے مگر میرا دل اس صورت گری پر شرمندہ اور دل گرفتہ ہے، میرا جی چاہتا ہے کہ میں دھاڑیں دھاڑیں مار مار کر رونا شروع کر دوں۔

خشک سالی اور قحط سے متاثر عظیم صحرائے تھر میں زیادہ تر لوگوں کی گزر اوقات کسی حد تک کھیتی باڑی اور عام طور پر گلہ بانی پر ہے۔ قدرت نے انہیں وسیع قدرتی چراگاہیں عطا کی ہیں مگر کھیتی باڑی اور گلہ بانی کا انحصار بارشوں پر ہے۔ جب بارشیں نہیں ہوتیں تو زندگی یہاں اجیرن ہو جاتی ہے، نہ سبزہ ہوتا ہے اور نہ فصلیں۔ لوگ آب و دانے کو ترس جاتے ہیں۔ گزشتہ تین برسوں سے تھر میں بارشیں نہیں ہوئیں تو سرسبز علاقہ لقمہ و دق صحرائے میں بدل گیا ہے۔ بھوک پیاس اور بیماری سے ہزاروں مویشی ہلاک ہو گئے ہیں۔ زندگی نے ماروؤں سے اس قدر بے رحمی اختیار کر لی ہے کہ لوگوں کو پینے کا پانی تک میسر نہیں ہے۔ جہاں کہیں تالاب اور جوہڑ ہیں، وہ خشک ہو چکے ہیں۔ اگر کہیں کسی تالاب میں گندا اور گدلا پانی موجود بھی ہے تو انسان اور جانور ایک ہی گھاٹ سے پیاس بجھاتے دکھائی دیتے ہیں۔

تھر کی چار تحصیلوں مٹھی، ڈیلو، چھاچھروا اور چھور میں ۸۰ فیصد کنوئیں خشک ہو گئے ہیں اور جو ۲۰ فیصد کنوئیں بچ گئے ہیں ان کا پانی اس قابل نہیں ہے کہ پیا جاسکے۔ حالیہ خشک سالی میں زیر زمین پانی کی سطح نہ صرف خطرناک حد تک گر گئی ہے بلکہ پانی انتہائی کھارا ہو گیا ہے۔ مجبور وہ کس تھری مضر صحت پانی پینے پر مجبور ہیں۔ سانس کی ڈوریاں قابو میں رکھنے کے لئے مردوں، عورتوں اور بچوں کو زہریلا پانی حلق میں اٹھیلنا پڑتا ہے۔ دور دور تک پانی کی شنید نہیں ہے۔ ہمیں سر راہ ایسے کئی قافلے ملتے ہیں جو پانی کی تلاش میں مارے مارے پھر رہے ہیں۔ جہاں کہیں سے پانی کی دستیابی کی خبریں ملتی ہیں، سب لوگ برتن اور مشکیزے لے کر نکل کھڑے ہوتے ہیں۔ گاؤں کے

گاؤں سارا سارا دن پانی کی تلاش میں سرگرداں رہتے ہیں۔ تھر میں کنوؤں سے پانی بڑی گہرائی سے حاصل ہوتا ہے اس لئے پانی کھینچنے کے لئے جانور استعمال میں لائے جاتے ہیں۔ عام طور پر یہ کام اونٹوں، گدھوں اور کہیں کہیں گھوڑوں اور بیلوں سے لیا جاتا ہے۔ اس بار یہ افتاد پڑی ہے تو کثرت سے جانوروں کی ہلاکت ہو چکی ہے، کنوؤں سے پانی کھینچنے والے جانور پیا سے مر گئے ہیں۔ اب جانوروں کا کام انسانوں کے ذمے آن پڑا ہے۔ یہ چلتے پھرتے ڈھانچے رسیوں کے ذریعے پانی کھینچنے پر مامور ہیں، اس میں نہ جنس کی تخصیص ہے نہ عمر کی، سب کے سب جتے ہوئے ہیں۔ اب یہاں انسان اور جانور میں کوئی فرق باقی نہیں رہا۔

پیا سا تھر پانی کی ایک ایک بوند کو ترس گیا ہے۔ زندہ رہنے کے لئے انسان کو کیا کچھ بھیلنا پڑتا ہے، یہ کوئی ان تھریوں سے جا کر پوچھے۔ ہمیں کئی جگہوں پر ایسے مناظر دیکھنے کو ملے ہیں کہ آگ برساتے آسمان تلے، سلگتی ریت پر جیتھڑوں میں لپٹے، ننگے پاؤں مرد، عورتیں اور معصوم بچے ذرا سے پانی کے لئے جگہ جگہ بھٹک رہے ہیں۔ نوکوٹ اور مٹھی کے درمیانی قصبہ وجیتو میں سات کنوئیں ہیں جن سے ارد گرد کے کم و بیش چار ساڑھے چار ہزار افراد اپنی آبی ضروریات پوری کرتے ہیں، ان میں سے چھ کنوئیں مکمل طور پر خشک ہو چکے ہیں۔ اب اتنی بڑی آبادی کا انحصار صرف ایک کنوئیں پر ہے جو اتنی بڑی ضرورت پوری کرنے کے قابل نہیں رہا۔ خشک سالی میں اس کی سطح کافی گر گئی ہے۔ وجیتو میں سازدا کے زیر انتظام شمسی توانائی سے چلنے والا کھارے پانی کو میٹھا کرنے والا پلانٹ ایک مدت سے خراب پڑا ہوا ہے۔ ہمیں مٹھی آتے ہوئے وجیتو میں کچھ دیر قیام کرنے اور اس پلانٹ کو بھی دیکھنے کا موقع ملا ہے۔ ہمارے استفسار پر مقامی لوگوں نے بتایا کہ پلانٹ کا پمپ عرصہ ہوا خراب ہے، کسی کو توفیق نہیں ہوئی کہ اسے کارآمد بنانے کے لئے اپنا کردار ادا کرے۔ سازدا اس پلانٹ کو چلانے میں ناکام رہا ہے۔

ایک سماجی کارکن اودے رام نے مجھے بتایا ہے ۱۹۸۷ء میں تھر کے گاؤں بانی جوڑ اور ۱۹۹۰ء میں گاؤں وجیتو میں کھارے پانی کو میٹھے پانی میں تبدیل کرنے کیلئے شمسی توانائی سے چلنے والے پلانٹ لگائے گئے تھے۔ یہ دونوں پلانٹ کچھ عرصہ تک چلتے رہے جس سے علاقہ کے لوگوں کو پینے کیلئے میٹھے پانی کی سہولت حاصل رہی بعد میں کسی خرابی کے باعث یہ دونوں پلانٹ بند ہو گئے، متعلقہ حکام نے ان خراب پلانٹوں کو چلانے پر توجہ دی نہ ہی ان پلانٹس کی دیکھ بھال کی گئی

جس کے سبب پہ دونوں پلانٹ ناکارہ ہو گئے ہیں۔ حکام کی مجرمانہ غفلت اور لاپرواہی کے سبب وجیٹو سیلولر وائر پلانٹ کی چار دیواری گر کر ختم ہو چکی ہے اور مائی جوتز کے پلانٹ کی ساری مشینری غائب کر دی گئی ہے۔ یہ کس نے غائب کی، اس کی کسی کو خبر نہیں۔

وجیٹو میں ہمارے استقبال کے لئے موجود اودے رام اور سماجی و سیاسی تنظیموں کے مقامی نمائندوں نے متعلقہ اہلکاروں کی عدم توجہی اور غفلت کے باعث شمسی توانائی سے چلنے والے دونوں پلانٹ تباہ ہونے پر گہری تشویش کا اظہار کیا اور بتایا کہ انہوں نے ہر دروازے پر دستک دے کر اس مجرمانہ غفلت کی طرف توجہ مبذول کرانے کی کوشش کی ہے مگر کسی کے کان پر جوں تک نہیں رہی۔ ان لوگوں کا کہنا ہے کہ اب اگر خدا نخواستہ آنے والے مون سون میں بھی بارشیں نہ ہوں تو تھر کے سو فیصد کنوئیں خشک ہو جائیں گے اور تھر کی ایک بہت بڑی آبادی محفوظ علاقوں کی جانب نقل مکانی پر مجبور ہوگی۔

یہ تھری اپنے وطن تھر سے بڑی محبت کرتے ہیں لیکن جب پینے کو پانی نہیں ہوگا تو پھر وطن چھوڑنا مجبوری بن جاتا ہے۔ پہلی بار تو ہوائیں کہ تھر میں خشک سالی آئی ہو اور قحط پڑا ہو یہ صدیوں کی کہانی ہے مگر ہم اپنے تجربات سے ذرا بھی سبق سیکھنے کے عادی نہیں ہیں۔ احساسِ ذمہ داری نام کی چیز ہمارے پاس ہے ہی نہیں۔ ہم اس گیدڑ کی طرح ہیں جو سردی کی رات میں ٹھنھرتا ہے تو اپنے آپ سے عہد کرتا ہے کہ کسی طرح یہ رات ٹل جائے تو صبح ضرور ٹھنڈ سے بچنے کے لئے غار کھودوں گا مگر رات گئی تو بات گئی۔ وہ روزانہ رات کو یہ عہد کرتا ہے اور روزانہ دن کے اجالے میں یہ عہد بھول جاتا ہے۔ ہمارے رویوں میں بھی جانوروں جیسا عاجلانہ پن آ گیا ہے۔ ہم پر بھی جب مصیبت نازل ہوتی ہے تو ہم بھی خود سے بڑے بڑے عہد کرتے ہیں مگر جو نہی مصیبت ملتی ہے تو سارے عہد و پیاں بھول جاتے ہیں۔ رات گئی تو بات گئی۔ بادوں برسوں سے یہی ہو رہا ہے۔ ہمارے حکمران، حکومتیں، ادارے، سب گیدڑ چال چل رہے ہیں اور کیا عوام بھی؟ اس سوال کا جواب آپ پر میری امانت ہے۔

تھر پارک کے ضلعی صدر مقام مٹھی میں زیر زمین پانی انتہائی کھارا ہے اور یہاں تقریباً تمام کنوئیں لوگوں کی نجی ملکیت ہیں۔ سرکاری طور پر فراہمی آب کی سہولتیں انتہائی محدود ہیں اور سرکاری سطح پر جتنی بھی سہولتیں میسر ہیں وہ سرکاری عملداروں کے لئے مخصوص ہیں۔ سرکاری

اہلکاروں کے لئے مٹھا پانی ٹینکروں کے ذریعے نوکوٹ اور دوسرے علاقوں سے منگوایا جاتا ہے۔ اس ملک میں فوجی اور سرکاری افسر جہاں بھی ہیں موج میں ہیں، ان کے لئے صحرائے تھر بھی جنت سے کم نہیں ہے۔ انہیں اس جنگل بیاباں میں بھی زندگی کی ہر آسائش میسر ہے۔ وہ جہاں بھی جاتے ہیں آسائشیں اور سہولتیں ان کی دسترس میں رہتی ہیں۔

صحرائی علاقوں میں زیر زمین پانی میٹھا رکھنے کے لئے ضروری ہے کہ بارشیں ہوتی رہیں، جب عرصے تک بارش نہیں ہوتی تو زیر زمین پانی مزید کھارا، کڑوا یا حد درجہ نمکین ہو جاتا ہے۔ اس بار بھی یہی ہوا ہے، خشک سالی میں تھر کے سیکڑوں کنوئیں خشک ہو گئے ہیں اور جو بچ گئے ہیں ان کا پانی کم بھی ہوا ہے اور کھارا بھی ہو گیا ہے۔ مٹھی اور تھر کے بعض دوسرے بڑے شہروں میں پانی فروخت ہوتا ہے۔ لوگوں نے اپنے ملکیتی کنوئیں کھدوا رکھے ہیں اور کئی جانور پال رکھے ہیں جو پانی کھینچنے اور پانی کی سپلائی میں کام آتے ہیں۔ عام طور پر ایک مشینز دس سے پندرہ روپوں میں فروخت کیا جاتا ہے۔ یہاں یہ کام ایک باقاعدہ کاروبار کی شکل اختیار کر گیا ہے۔ خشک سالی کے دنوں میں زیر زمین پانی کی سطح نہ صرف کم ہو جاتی ہے بلکہ پانی بھی خاصا ترش ہو جاتا ہے تو ان کنوئیں والوں کے دارے نیارے ہو جاتے ہیں۔ عام طور پر ان کنوؤں سے روزانہ اوسطاً ایک ہزار سے پندرہ سو لیٹر پانی حاصل کیا جاتا ہے لیکن خشک سالی کے دنوں یہ مقدار تین سو سے پانچ سو لیٹر سے بھی کم رہ جاتی ہے۔

ترائی میں درجن سے زائد کنوئیں ہیں مگر نصف سے زائد کنوؤں کا پانی کھارا ہے اور جن کنوؤں کے بارے میں کہا جاتا ہے کہ یہ میٹھے پانی کے کنوئیں ہیں، وہ بھی نام کے میٹھے ہیں۔ بارشیں نہ ہونے سے ان کنوؤں کا پانی بھی نیچے چلا گیا ہے بلکہ اور زیادہ کسلا ہو گیا ہے۔ پیاسے تھری مجبوری میں یہ زہری بھی خوشی پی رہے ہیں۔ یہ کنوئیں بھی مختلف لوگوں کی ذاتی ملکیت اور ان کا مستقل ذریعہ معاش ہیں۔ ہمیں تحصیل ڈیلو کی گوٹھ سو بھیار، مالیہار اور سکھروڑ سمیت کئی گوٹھوں میں جانے اور وہاں لوگوں سے ان کے غم بانٹنے کا موقع ملا ہے۔ یہاں بھی تمام کنوئیں خشک ہو گئے ہیں اور مقامی آبادی پانی کے حصول کے لئے میلوں بھٹکتی رہتی ہے۔ ان دیہات میں بارشوں کے دنوں کا ذخیرہ کیا ہوا پانی بھی ختم ہو چکا ہے۔ اب یہاں ہرزبان پر ”اعطش اعطش“ کے نالے ہیں، کوئی ہے جو ان فریادوں پر کان دھرے۔ ان کی کہانیاں سنتے سنتے میرے کان سائیں سائیں کرنے

لگے ہیں۔ گوٹھ کار یہاں میں چند سال قبل ساز دانے میں لاکھ روپے کی لاگت سے پینے کے پانی کی فراہمی کے لئے ایک اسکیم قائم کی تھی جو ناکارہ ہو گئی ہے۔ اس سے ارگرد کی آبادیاں مستفید ہوتی تھیں مگر اب وہ اس سہولت سے محروم ہیں۔ یہ اسکیم کیوں ناکام ہوئی، اس کے ذمہ دار کون ہیں؟ میرے اس سوال کا جواب کسی کے پاس نہیں ہے۔

مٹھی سے ڈیلو جاتے ہوئے جو اس سال لڑکیاں برہنہ پا اور برہنہ سر بغلوں میں پانی کے مٹکے دبائے اور کچھ لکڑیوں کے گٹھڑوں پر اٹھائے آتی جاتی دکھائی دیں۔ معصوم بچے اور بچیاں بھی ننگے پاؤں ان کے ساتھ ساتھ لپک رہی ہیں۔ مرشد فرید نے ان ریگستانی پریوں کے حضور کئی خوب صورت کافیاں نذر کی ہیں لیکن فرید کی یہ نازک ناز جٹیاں اس خشک سالی میں درد کی تصویر بنی ہوئی ہیں۔ ان کی ایک مشہور کافی ہے جس میں انہوں نے ان صحرائی پریوں کی وفاداری سے متاثر ہو کر ان کی دلداری کی ہے:

وچ روہی دے راہندیاں
نازک نازو جٹیاں
راتیں کرن شکار دیں دے
ڈینہاں ولوڑن مٹیاں
گھڑے تیر چلاون کاری
سے سے دلڑیاں مٹھیاں
کرکر دردمنداں کون زخمی
ہے ہے بدھن ناں پٹیاں
چھیڑن بھڈاں بکریاں گائیں
لیلے گابے کٹیاں
کئی مسکین مسافر پھاتے
چوڑ کتونیں ترٹیاں
دھوئیں دار فقیر تھیوے
فخر وڈایاں سنیاں

ہیوں دلبر دے کترے دردے
 برہوں پیاں گل گلیاں
 مونجھ فرید مزید ہمیشاں
 اج کل خوشیاں گھٹیاں

راستے میں ہمیں جا بجا مرے ہوئے جانوروں کی باقیات دکھائی دیں جن سے تعفن اٹھ رہا ہے۔ فضا میں مردار کی بو سی ہے جس سے ہم سب کا دم گھٹنے لگا ہے۔ ہر طرف پانی کے متلاشی تھری مارے مارے پھر رہے ہیں۔ ڈیلو کی طرف آئے ہیں تو یہاں بھی صورت حال مختلف نہیں ہے۔ ڈیلو شہر میں ایک بھی سرکاری کنواں نہیں ہے اور لوگوں کی ملکیت میں جو کنوئیں ہیں ان کا پانی بھی میٹھا نہیں ہے۔ یہاں بھی پانی کی نجی سطح پر فراہمی کا روباری انداز میں ہوتی ہے۔ یہاں چالیس لیٹر کا مشکیزہ دس روپے میں اور بیس لیٹر کا مشکیزہ پانچ روپوں میں فروخت ہوتا ہے۔ لوگوں کے پاس جو جمع پونجی تھی وہ خوراک اور دیگر ضروریات پوری کرنے میں اٹھ چکی ہے۔ اب وہ اپنی ضرورتیں پوری کرنے کے لئے سود خوروں کے آگے ہاتھ پھیلانے پر مجبور ہیں۔

ڈیلو کے تمام دیہات میں بھی زیادہ تر کنوؤں کا پانی خشک ہو گیا ہے یا پھر ان کی سطح بہت حد گرنی ہے۔ اسلام کوٹ بھی صحرائے تھر کا اہم شہر ہے جو ماضی میں سیاسی اٹھانچ کے حوالے سے کافی مشہور رہا۔ یہاں سرکاری طور پر فراہمی آب کا انتظام محدود پیمانے پر موجود ہے اس کی استعداد اتنی نہیں کہ شہر کی ضروریات پوری کر سکے جبکہ فراہم کیا جانے والا پانی کھارا ہے۔ اسلام کوٹ کے پانچ سرکاری کنوؤں میں سے تین کنوئیں بند ہو گئے ہیں۔ یہاں نجی ملکیت میں غالباً چالیس کنوئیں ہیں جو پندرہ بیس ہزار کی آبادی کی ضرورتیں پوری کرتے ہیں۔ شہریوں کو ۲۰۰ سے ۲۵۰ روپے فی گھر ماہانہ پانی کیلئے کنوئیں کے مالکان کو دینا پڑتے ہیں۔

مٹھی میں ڈسٹرکٹ ہیلتھ آفیسر تھر پارکر سے ملاقات ہوئی تو انہوں نے بتایا کہ پورے تھر پارکر میں صرف ۶ سے ۷ فیصد آبادی کو پینے کے پانی کی سہولت حاصل ہے ۹۳ سے ۹۴ فیصد آبادی اس بنیادی سہولت کے لئے ترس رہی ہے۔ انہوں نے خوش خبری سنائی کہ حال ہی میں صحرائے تھر کے مختلف علاقوں میں زیر زمین پانی کے ذخائر دریافت ہوئے ہیں۔ یہ پانی کب اہلیان تھر کا نصیب بنتا ہے اس کا جواب ان کے پاس بھی نہیں تھا۔ محکمہ صحت نے تھر کے مختلف

علاقوں سے پانی کے جو نمونے تجزیے کیلئے بھیجے تھے ان میں ڈائریا اور پیٹ کی دوسری بیماریوں کے جراثیم پائے گئے ہیں۔ اس کے باوجود وہ یہ لوگ آلودہ پانی پینے پر مجبور ہیں۔ اس کے سوا ان کے پاس کوئی اور راستہ نہیں۔ انہیں زندہ رہنے کے لئے زہرینا پڑ رہا ہے۔

چلیہار میں حکومت نے حال ہی میں واٹر سپلائی اسکیم کیلئے ٹیوب ویل لگا کر دیا ہے۔ یہاں پانی کے پانچ سرکاری کنوئیں ہیں لیکن ان کا پانی انتہائی کھارا ہے۔ چھا چھرو جاتے ہوئے ’کڑبی جی ترائی‘ کے مقام پر رکنے کا موقع ملا تو یہاں بھی انسانیت سوز مناظر دیکھنے کو ملے۔ بارش کی بوندا باندی سے ایک جو ہڑ میں تھوڑا سا پانی جمع ہے، یہ گدلا اور بدبودار پانی انسان اور جانور ایک ساتھ پیتے ہوئے دکھائی دیئے تو بلوچستان اور چولستان کے منظر، میری آنکھوں میں گھوم گئے ہیں۔ چھا چھرو کے گاؤں بھوریلو کی آبادی چھ ہزار ہے لیکن پورا گاؤں پینے کے مٹھے پانی کی سہولت سے محروم ہے۔ گاؤں بھوریلو کے اکثر کنوؤں کا پانی خشک ہو گیا ہے اور باقی کنوؤں میں پانی کی سطح گر گئی ہے اور پانی بھی کڑوا ہو گیا ہے۔

مٹھی، ڈبیلو، چھا چھرو کے درجنوں دیہات اور بھارت سے متصل تحصیل ننگر پارکر اور چھور کے سرحدی دیہات میں پانی کی صورت حال اس بار بہت زیادہ خراب ہوئی ہے۔ تھر کے ان علاقوں میں بیشتر تالاب، جو ہڑ اور کنوئیں خشک ہو گئے ہیں۔ ان دنوں پورا صحرا کربلا کا منظر پیش کر رہا ہے۔ جب پانی کے وسائل باقی نہیں رہے تو اب یہاں رہنا ان کے لئے دشوار ہو گیا ہے۔ جو جانور اس آفت میں کام آنے سے بچ گئے ہیں، تھری ان پر گھروں کا ضروری ساز و سامان لا کر اپنے آبائی علاقوں سے نکل کھڑے ہوئے ہیں۔ ہر آفت میں عارضی نقل مکانی ان کا مقدر بن گئی ہے۔ بارشیں ہوں گی تو صحرا کے نصیب پھر جاگ اٹھیں گے اور یہ دوبارہ اپنے گھروں کو لوٹ آئیں گے۔ مرشد فرید اس کی منظر کشی یوں کرتا ہے:

تھیاں سرسبز فرید دیاں جھوکاں
سجوں خنکی چائی سوکاں
نند ناں مانوں کھیر
مولا ماڑ وسا یا

ترجمہ: بارش کیا ہوئی، فرید کے مسکن سرسبز و شاداب ہو گئے۔ ہر خشک پودے پر تازگی چھا

گئی ہے۔ (اس موسم میں) مال مویشیوں کے تھنوں میں دودھ ہے کہ سماتا ہی نہیں۔ شکر ہے، خدا تعالیٰ نے (ریگستان) ماڑ کا ملک آباد کیا۔

روہی اور تھر کے دکھ سا تجھے ہیں، خشک سالی میں زندگی بس میں نہیں رہتی اور جب بادل اندر کر برستے ہیں تو ریگستان کا روپ ہی الگ ہو جاتا ہے۔ اسی حوالے سے مرشد فرید کہتا ہے:

سو سو چھانگاں لکھ لکھ چھیڑو

وٹھڑے دی وہ ڈیون پندھڑو

روہی تھنی آباد جدید

ترجمہ: جب مسافر ریگستان میں بارش کی خبر دیتے ہیں تو ہر طرف خوشیاں پھیل جاتی ہیں۔

روہی (ریگستان) میں سیکڑوں ہزاروں ریوڑ اور لاکھوں چرواہے موج میں آ جاتے ہیں۔ ایسے میں ریگستان ایک نئے انداز سے آباد ہو جاتا ہے۔

صحرائے تھر میں ۱۹۹۵ء سے ۱۹۹۹ء کے دوران بارشوں کا تناسب انتہائی کم رہا۔ ادھر بدین کی سرحدوں کے ساتھ واقع علاقوں میں طوفان کے ساتھ آنے والے سمندری ریلے نے جانوروں کے چارے کے طور پر اُگنے والی قدرتی گھاس کو تلف کر دیا۔ معمول سے کم بارشوں کی وجہ سے پورے صحرا میں مویشیوں کا چارانا نایاب ہو گیا ہے جبکہ کاشتکاری بھی کم ہوئی، نتیجتاً انسان اور جانور دونوں کو ہی خوراک کی شدید قلت کا سامنا ہے۔ خوراک کی کمی کی وجہ سے بیماریاں بھی زیادہ پھیل گئی ہیں۔ ناموافق حالات میں انس و جان میں بیماریوں کے خلاف قوت مدافعت سرخ لکیر تک کم ہو گئی ہے جس سے انسانوں اور جانوروں میں اموات کی شرح حد سے زیادہ بڑھ گئی۔

۹۶-۱۹۹۵ء میں محکمہ لائیو اسٹاک تھر پارکر کی جانب سے جاری کئے جانے والے اعداد و شمار کے مطابق پورے صحرا میں ۳۶ لاکھ سے زائد جانور اور مال مویشی پالے جاتے ہیں۔ ۲۰۰۴ء میں جوئے اعداد و شمار سامنے آئے ان کے مطابق تھر پارکر میں ہر ایک کلومیٹر میں ۲۱۰ مویشی ہیں اور پورے تھر پارکر میں ۴۰ لاکھ ۷۰ ہزار مویشی ہیں۔ صحرائے تھر کی ۵۵ فیصد آبادی کی معیشت کا انحصار انہی جانوروں اور مال مویشیوں پر ہے لیکن جب یہ جانور چارے اور پانی کی قلت کے باعث نہیں رہتے تو انسانی زندگی کی سانسیں اکھڑنے لگتی ہیں اور پورا صحرا بھوک اور پیاس کی تصویر بن جاتا ہے۔

اس دورے میں ہماری ہر علاقے میں ہر سطح کے لوگوں سے گفت و شنید ہوئی ہے۔ اعداد و شمار کے ہیر پھیر اور کمی بیشی چھوڑ کر سب کا دکھ ایک جیسا ہے۔ بھوک اور بیماری نے تھریوں کی کمر توڑ کر رکھ دی ہے۔ بھوک اور پیاس تو ایک مسئلہ تھی ہی، بیماری نے اور زیادہ بولنا کیاں پھیلا دی ہیں۔ اس سال پڑنے والی خشک سالی کے باعث تھر کے طول و عرض میں جو ہلاکتیں ہوئی ہیں ان کا صحیح اندازہ لگانا ممکن نہیں کیونکہ اس سلسلے میں سرکاری اور غیر سرکاری سطح پر جاری یا بیان کئے جانے والے اعداد و شمار میں کافی فرق ہے۔ سرکاری ذرائع ہلاکتیں کم سے کم بتاتے ہیں جبکہ آزاد ذرائع کچھ اور تصویر پیش کرتے ہیں جو بہت بھیاںک ہے۔ انتظامیہ رپورٹ ہونے والے اعداد و شمار پر اکتفا کرتی ہے اور دیگر ذرائع سینہ بہ سینہ ملنے والے اعداد و شمار ہماری نذر کرتے ہیں۔

کون صحیح ہے اور کون غلط؟ اسے چھوڑیے، حقیقت یہ ہے کہ اس بار موبیسیوں کی بڑے پیمانے پر ہلاکتوں نے تھر کے باسیوں کو وحشت زدہ کر دیا ہے۔ اس بار تھر میں خشک سالی نے نئی بحث کو جنم دیا ہے، انسان زیادہ مرے ہیں یا جانور؟ بہ حیثیت صحافی غیر جانبداری میرا بنیادی وصف ہے، میں اس سے منہ نہیں موڑوں گا۔ میں سمجھتا ہوں تھری ان دنوں حالت جنگ میں ہیں۔ میرا مشاہدہ یہ ہے کہ حالیہ خشک سالی نے ہر شعبے میں بے پایاں نقصان پہنچایا ہے۔ انسان مرے ہیں تو شمار نہیں اور جانور ہلاک ہوئے ہیں تو بھی ان کی اصل تعداد حاصل کرنا ممکن نہیں۔ پھر یہ جو بائی امراض پھیلے ہیں ان سے انسانوں اور موبیسیوں کو کس قدر خطرات لاحق ہیں، ان کا اندازہ لگانا محال ہے۔ اس وبال میں جو بچ گئے ہیں انہیں بھی جان کے لالے پڑے ہیں۔ تھری باشندوں کے نزدیک موبیسیوں کا تحفظ ان کی زندگی اور موت کا مسئلہ بن گیا ہے۔

تھر کے دور افتادہ علاقوں میں ہم نے کئی متاثرہ دیہات کے دورے کئے۔ وہاں کے باسیوں نے ہلاکتوں کا سبب بھوک سے زیادہ مختلف بیماریوں کو ٹھہرایا لیکن بعض نے برملا کہا کہ زیادہ ہلاکتیں اشیائے خوردنی کی عدم دستیابی سے ہو رہی ہیں لیکن عزت نفس کے مارے لوگ بیماریوں کو وجہ ہلاکت قرار دے رہے ہیں۔ تھری بھی عام سندھی سماج کی طرح جاگیر دارانہ نفسیات کے حامل لوگ ہیں، مرتے مرجاتے ہیں اپنی شان پر حرف نہیں آنے دیتے۔ ان علاقوں میں یہی صورت حال کارفرما ہے، بھوک اور پیاس نے ان کی زندگیاں داؤ پر لگا دی ہیں مگر یہ میں کہ اپنی ”واہ“ نہیں جانے دے رہے۔

میں نے اپنے دوستوں کے ہمراہ خشک سالی کی صورتحال کا جائزہ لینے کیلئے ڈیلپو اسلام کوٹ، مٹھی اور چھاچھرو کے آس پاس کئی دیہات کا دورہ کیا، اس دوران لوگوں کے خیالات سننے کے بعد اندازہ ہوا کہ وہ حکومت کی جانب سے امدادی کارروائیوں پر کسی حد تک مطمئن ہیں لیکن ان کارروائیوں کو مسئلے کا مستقل حل نہیں گردانتے۔ فصل کی کٹائی کے موسم میں بڑی تعداد میں تھری باشندے نقل مکانی کر کے بیراج والے علاقوں کی طرف نکل آتے ہیں یہ ان کا ہر سال کا معمول ہے مگر اس مرتبہ خشک سالی کے باعث نقل مکانی کرنے والوں کی تعداد کچھ زیادہ رہی۔ جیسے ہی حکومت نے تھری میں امدادی کارروائیوں کا آغاز کیا، ان کی واپسی شروع ہو گئی ہے۔

خشک سالی میں وفاقی اور صوبائی حکومتوں کی جانب سے کئے جانے والے اقدامات سے نہ تو تھری خوش ہیں اور نہ ہمیں ان اقدامات سے کوئی اطمینان ملا ہے۔ تھری قحط کے عالم میں ہیں اور ریاست کا کردار سب کچھ نعرے بازی اور دکھاوے تک محدود ہے۔ پانی، غذا اور ادویات کی فراہمی کے لئے ہنگامی بنیادوں پر کئے گئے حکومتی انتظامات اس قدر کارآمد نہیں ہیں کہ ان سے تھریوں کی بے شمار مصیبتوں کو ٹالا جاسکے یا ان کے دکھوں کا مداوا کیا جاسکے لیکن اس بار نوید سنائی گئی ہے کہ صحرائے تھری میں مسلسل خشک سالی سے نمٹنے کے لئے حکومت اگلے ایک سال کے دوران متاثرہ علاقوں میں مصنوعی بارش کا تجربہ کرے گی۔ اگر یہ تجربہ کامیاب رہا تو خشک سالی میں بھی تھری بارانِ رحمت کے مزے لوٹ سکیں گے۔

ایک حکومتی اہلکار نے ہمیں بتایا کہ برسات کے لئے پانی بھرے بادلوں پر ہوائی جہاز کے ذریعے ایک خاص قسم کا محلول اسپرے کیا جائے گا جس سے بارش ہونے کا عمل شروع ہو جائے گا۔ اس اہلکار نے بتایا ہے کہ مصنوعی بارش برسانا انسان کے بس میں نہیں ہے۔ اس کے لئے ضروری ہے کہ بادل پانی سے بھرے ہوں تو اس صورت میں ان بادلوں پر محلول چھڑک کر اس کی کثافت کو انگیت کیا جاتا ہے جس کے بعد عام طور پر پانچ چھ گھنٹوں میں بارش کا امکان ہوتا ہے۔ موسمیات کے شعبے سے وابستہ اس اہلکار نے بتایا کہ اس قسم کے تجربات روس، افریقہ اور مغربی ممالک میں ہوتے رہتے ہیں، پاکستان میں مصنوعی بارش کا یہ تجربہ ملکی تاریخ کا پہلا واقعہ ہوگا۔ اس اہلکار نے مزید بتایا کہ پاکستان میں ان تجربات کی کامیابی کے امکانات ستر سے اسی فیصد ہیں اور مصنوعی بارش سے کسی قسم کے منفی اثرات بھی پیدا نہیں ہوتے اور ماحول بالکل فطری انداز میں

خوشگوار اور انسان دوست ہو جاتا ہے۔

بہر حال خشک سالی سے متاثر صحرائے تھر کے لوگ اس بار بھی اس آفت کو چھیل لیں گے مگر سوال یہ پیدا ہوتا ہے کہ یہ سلسلہ کب تک جاری رہے گا۔ کیا ہر بار حکومت اور ذمہ دار ادارے قدرتی آفات کا رونا رو کر اپنی ذمہ داریوں سے جان چھڑاتے رہیں گے؟ تھر پارکر میں خشک سالی اور قحط کوئی اچنبھے کی بات نہیں، یہ سلسلہ ہمیشہ جاری رہتا ہے اور ہر بار اداروں کے پاس موسم کی متوقع بے رحمیوں کی پیشگی اطلاعات بھی موجود ہوتی ہیں لیکن یہ ادارے اپنے فرائض پورے کرنے میں ذمہ داری کا مظاہرہ نہیں کرتے۔ اداروں کی اس مجرمانہ غفلت کا خمیازہ بہر صورت لاچار اور معصوم تھریوں کو بھگتنا پڑتا ہے۔

خشک سالی سے نمٹنے کے پیشگی انتظامات احتیاطی تدابیر اور بروقت امدادی کارروائیاں کر کے ان علاقوں کے لوگوں کے دکھ کم کئے جاسکتے ہیں۔ آزادی کی نصف صدی میں تھر کو درجنوں بار خشک سالی کا سامنا رہا ہے جس میں مقامی آبادی اپنے بے شمار پیاروں کے علاوہ لاکھوں کروڑوں کی املاک، مویشیوں اور فصلوں سے ہاتھ دھو بیٹھی ہے مگر ہر بار حکومتی اہلکار قدرتی آفات کا نام دے کر اس علاقے کو فراموش کر دیتے ہیں۔ اب بھی وقت ہے کہ ارباب حل و عقد ماضی سے سبق حاصل کر کے اپنے معاملات درست کریں تاکہ آنے والے دنوں میں قدرتی آفات سے ہونے والے نقصانات کی شدت کو کم کیا جاسکے۔ بہر حال مداوے کی کوئی صورت ہونی چاہئے۔

خشک سالی اور قحط سے ہونے والی ہلاکتوں سے تھر کے ماحول میں سڑاند محسوس ہو رہی ہے۔ گدھوں کے غول کے غول فضا میں منڈلا رہے ہیں۔ یہ موت کے سندیسے پھیلانے والا پرندہ ہے، ہم اس سے کراہت محسوس کرتے ہیں لیکن صحرائی سماج میں اس کا وجود غنیمت سمجھا جاتا ہے۔ اس کے بارے میں کہا جاتا ہے کہ یہ پرندہ قدرتی طور پر ماحول دوست ہے کہ جو جانوروں کی نعشوں کو کھا کر ماحول کو بہتر بنانے میں مدد کرتا ہے۔ اگر یہ مرے ہوئے جانوروں کو نہ کھائے تو جانوروں کی نعشیں کھلے عام سڑنے سے ماحول میں آلودگی پھیلنے کا خدشہ ہوتا ہے جس سے موذی اور زہابی امراض جنم لیتے ہیں اور پہلے سے بھی زیادہ تباہی پھیلتی ہے۔

تھر کے مقامی بزرگوں سے گدھوں کا یہ وصف سن کر مجھے حیرت ہوئی ہے حالانکہ مجھے کچھ عرصہ پہلے بھارت ہو کر پلٹنے والے ایک صحافی دوست نے بتایا تھا کہ پڑوسی ملک بھارت میں

ماحولیات کے تحفظ کے لئے باقاعدہ گدھوں کی حفاظت اور افزائش کے لئے کثیر سرمایہ سے خصوصی مہم چلائی جا رہی ہے تو میں نے اس کی یہ بات مذاق میں اڑادی تھی لیکن اس سفر میں نوے سالہ بزرگ ماتے جی نے گدھ کے اس قدرتی وصف سے آگاہ کر کے میری معلومات میں اضافہ کیا ہے۔ سنا ہے کہ اب پاکستان میں بھی گدھ کی پرداخت کے لئے منصوبہ بندی پر غور کیا جا رہا ہے۔ لیکن سوال یہ ہے کہ یہاں تو انسان کی زندگی بچانے کے لئے کوئی اپنی ذمہ داری پوری کرنے کو تیار نہیں ان گدھوں کو کون پوچھے گا۔



سورج سوانیزے پر

مٹھی تک آتے آتے گرمی کے مارے ہمارے اوسان خطا ہو گئے۔ موسم کے رنگ بدلتے ہی یہاں صحرائے تھر میں نو کوٹ سے ننگر پار کر تک خشک سالی نے ہر طرف اپنے منحوس سائے پھیلا دیئے ہیں۔ برکھا دیوی ماروؤں سے ایسی روٹھی ہے کہ اب تو کوئی بادل بھولے بھٹکے سے بھی اس طرف کا رخ نہیں کر رہا۔ سورج سوانیزے پر آگیا ہے اور آگ برسا رہا ہے، زمین بھی تپش اگل رہی ہے۔ یہ نومبر ہے، ان دنوں میں بھی درجہ حرارت ۴۰ سے ۴۵ سینٹی گریڈ روز کا معمول بن گیا ہے۔ ندی نالے اور تالاب یوں خشک ہو گئے ہیں کہ جیسے کبھی ان کا وجود ہی نہیں تھا۔ آسمان سے برسنے والی آگ نے زمین کا ماحول جلا کر خاکستر کر دیا ہے اور دیکھتے ہی دیکھتے سرسبز سرزمین لقمہ و دق صحرا میں بدل گئی ہے۔ مصوٰر صحرا، میرا مرشد فرید ایسی ویرانیوں میں جدائی اور وصال کے نقشے انسان کی روح میں اتر کر کھینچتا ہے:

پردشت سنجوی روی
اے دل دیوانی موی
ونج آکھیں قاصد بھلوا
ہے سانوں سخت اولڑا
مل یا رتھلاں وچ کلہڑا
ہئی قسم خدا دی دروہی

اسے کہتے ہیں تقدیر، پلک جھپکنے میں تھر کے ریگزاروں میں زندگی نے موت کا لبادہ اوڑھ لیا ہے۔ بوڑھے ”پُران“ کے کنارے آباد ہتھکنو سے لے کر راجستھان سے جڑے نتگر پار کر تک ہم جہاں جہاں سے گزر رہے ہیں، گاؤں کے گاؤں ویران پڑے ہیں۔ وہاں کوئی آدمی ہے نہ آدم زاد، چاروں جانب موت اور سنائوں کا راج ہے، ہر طرف گدھ منڈلا رہے ہیں۔ پیاس اور افلاس کے مارے ماروؤں نے اچھے دنوں کی آس میں، بھوکے اور پیاسے مرنے پر نقل مکانی کو ترجیح دی ہے۔ اس طویل سفر میں ہمیں ہزاروں لوگ ایسے ملے کہ جو اپنے اہل خانہ اور مال مویشیوں کے ہمراہ پیراجی علاقوں کا رخ کر رہے تھے۔ یہ ایک عارضی ہجرت ہے، موسم بدلنے ہی مسافر پنچھیوں کی طرح یہ سب اپنے گھروں کو لوٹ آئیں گے۔ گھروں کو چھوڑنا ان کے لئے سوہان روح ہے، مگر انہیں یہ کڑوا گھونٹ پینا پڑ رہا ہے۔ برہم موسم کے مارے، ماروؤں سے پیانے پر ترکہ، دُش پر مجبور ہیں۔ نقل مکانی کرنے والے ان خاندانوں نے اپنے بیمار عزیزوں کو ایڑیاں رگڑ رگڑا کر مرنے کے لئے اپنے سالخورہہ جنوروں میں چھوڑ دیا ہے۔ جو لوگ کسی مجبوری کے سبب اپنی ورثتیں ابھی تک سنبھالے بیٹھے ہیں ان کی زندگیاں بھی داؤ پر لگی ہیں:

چیترا بہار خزاں ڈسے
جھوک سمھو ویران ڈسے
ناں کوئی علم ناں بان ڈسے
روہی ڈین ڈریندی ہے

تھر کے باشندے بوند بوند پانی کے لئے ترس رہے ہیں۔ تھری مرد اور خواتین دونوں اپنے جھوک اور پیاس سے بلکتے بچوں کو گھروں میں بے یار و مددگار چھوڑ کر سگتے صحراؤں میں سارا سارا دن خوراک اور پانی کی تلاش میں مارے مارے پھرتے ہیں۔ غذا اور پانی کی آس میں اب تک سیڑیوں مرد، عورتیں اور بچے زندگیوں سے ہاتھ دھو بیٹھے ہیں۔ چارے اور پانی کے بغیر جانوروں کی ہلاکتیں بھی ہزاروں تک پہنچ چکی ہیں۔ نقل مکانی کرنے والے خاندان، دودھ دینے والے جانور اپنے ساتھ لے جا رہے ہیں جبکہ دوسرے جانوروں کو نشان لگا کر بے رحم موسموں کے سپرد کر کے لقمہ و دق صحرائیں ہانک دیا ہے، جہاں موت انہیں گلے لگانے کے لئے بیتاب ہے۔

مجھے مٹھی کے جوشول نے دل دہلا دینے والا واقعہ سنایا ہے۔ اس نے بتایا ہے کہ چھا چھرو سے کوسوں دور ایک گاؤں کے جواں سال لڑکے سے اپنے گھر والوں کی پیاس دیکھی نہیں گئی، وہ خود بھوکا پیاسا، اپنا گدھالے کر پانی کی تلاش میں نکل کھڑا ہوا، وہ دوروز تک واپس نہیں آیا تو گاؤں والوں کو تشویش ہوئی اور وہ اس کی تلاش میں نکل کھڑے ہوئے۔ وہ نو جوان اپنے گاؤں سے کوسوں دور کہیں پانی تلاش کرنے میں کامیاب رہا تھا مگر زندہ گھر نہ لوٹ سکا۔ وہ جس راستے سے پانی تک پہنچا تھا، ریت پر اس کے قدموں کے نشان تیز ہوا نے مٹا دیئے اور وہ بھٹک گیا۔ تین دن کے بعد اس کے عزیز واقارب اس کا کھوج لگانے میں کامیاب رہے مگر وہ مردہ حالت میں ملا۔ اس کی لاش کے قریب اس کا گدھا بھی کھڑا تھا جس پر دو مشکیزے پانی سے بھرے ہوئے تھے۔ گاؤں والوں نے اسی پانی سے اسے غسل دے کر اس کی نعش کو ریت میں دبایا اور بچا کچھا پانی لے کر گاؤں واپس چلے آئے۔ یہ واقعہ بیان کرتے ہوئے جوشول افسردہ تھا اور میری آنکھیں بھی بھیگ گئیں۔ اس بے رحم موسم میں بدنصیب تھر میں، ہر طرف ایسی ہزاروں داستانیں بکھری پڑی ہیں جو نام نہاد مہذب معاشرے کے منہ پر طمانچہ ہیں:

جس سدھائے دل ناں آئے

واہ قادر دا رنگ دے

کول ناں نیتم ڈھول دلبندے

روہی رُلیم کرنگ دے

صحرائے تھر میں زندگی بارانِ رحمت کی محتاج ہے۔ بادل اٹھتے اور برستے رہیں گے تو تھر سرسبز اور تھری خوشحال رہیں گے۔ یہاں جب بھی بارشیں کم ہوتی ہیں، خشک سالی کا عفریت سر اٹھانے لگتا ہے اور خدا نخواستہ بارشیں نہ ہونے کا یہ عرصہ طول پکڑ جائے تو اس خطے کو قحط اپنے چنگل میں لے لیتا ہے اور پھر اس کے اثرات سے نکلنے میں مدتیں لگ جاتی ہیں۔ تھر میں بارشوں کا سالانہ تناسب ۲۰۰ سے ۳۰۰ ملی لیٹر سالانہ ہے۔ ۱۹۸۷ء سے اب ۱۹۹۹ء تک کوئی سال ایسا نہیں ہے کہ یہاں معمول کی بارشیں ہوئی ہوں۔ ان تیرہ برسوں میں بارشوں کی سالانہ اوسط ۹۰ ملی لیٹر سے بھی کم رہی ہے۔ ماروؤں کو ہر سال اس علاقے کو آفت زدہ قرار دلانے کے لئے چیخنا چلانا پڑتا ہے۔ بارشیں تو اس سال بھی ہوئی ہیں مگر طوفانِ باد و باران کی وجہ سے پورے صحرا میں تباہی پھیل گئی۔

اسال مئی کا مہینہ ان طوفانوں کی وجہ سے تھر کے کچھ علاقوں کے لوگوں پر بہت بھاری رہا۔

تھر میں موسمی جبر کے نتیجے میں پیدا ہونے والی خشک سالی اور قحط کوئی تازہ کہانی نہیں، یہ سلسلہ صدیوں سے جاری ہے۔ یہاں ۱۸۲۰ء میں آنے والے قیامت خیز زلزلے نے زندگی مکمل طور پر تلیٹ کر دی تھی۔ تھر کی معصوم نسلیں قدرت کے اس گھاؤ سے ابھی سنبھل بھی نہ پائی تھیں کہ ۹۷ سال بعد ۱۸۹۹ء میں تاریخ کی بدترین خشک سالی نے پورے صحرا کو بھوک اور پیاس کی دلدل میں دھکیل دیا تھا۔ تاریخ کی اس بدترین خشک سالی نے صحرائیں ہر طرف اپنی نحوست کے سائے پھیلا دیئے۔ اس کی ہولناکی کا اندازہ اس بات سے لگایا جاسکتا ہے کہ تھری اس زخم میں ٹیسیں آج سو سال بعد بھی محسوس کرتے ہیں۔ میں جس دور کی بات آپ کی نذر کر رہا ہوں اس وقت تھر پارکر میں عمر کوٹ اور موجودہ بیراج ایریا کے علاقے بھی شامل تھے۔ غیر مقامی حکمرانوں کے دور میں اس قسم کی آفات میں رعایا کو صبر شکر اور پامردی سے حالات کا مقابلہ کرنے کی تلقین کی جاتی تھی مگر اپنوں کے برعکس ان غیروں کے دل میں ماروؤں کا درد تھا اور وہ قبضہ گیر ہونے کے باوجود انسانوں کے دکھ کو محسوس کرتے تھے۔

انگریز حکمرانوں نے دکھ کی اس گھڑی میں ماروؤں کو تنہا نہیں چھوڑا اور بڑے پیمانے پر امدادی سرگرمیاں شروع کیں تاکہ ماروؤں کے زخم پر فوری مرہم رکھا جاسکے۔ ہنگامی صورت حال سے نمٹنے کے علاوہ انگریز انتظامیہ نے مستقبل میں اس طرح کی ناگہانی آفات سے بچنے کے لئے صحرائے تھر میں پانی کی مستقل بنیادوں پر فراہمی کے لئے بڑے پیمانے پر منصوبہ بندی کی اور کثیر رقم خرچ کر کے جمراؤ کینال تعمیر کی جو آج ایک صدی بعد بھی تھر کو فراہمی آب کا سب سے بڑا وسیلہ ہے۔ جمراؤ کینال کی وجہ سے بعد میں آنے والی قدرتی آفات میں حالات پر قابو پانے میں بڑی حد تک مدد ملی۔ خاص طور پر ۱۹۳۸ء میں ایک بار پھر صحرائے تھر کو موسمی جبر نے اپنی پلیٹ میں لیا تو جمراؤ کینال نے اس بار تھریوں اور ان کے مویشیوں کو بچانے میں اہم کردار کیا۔ مویشیوں سے ماروؤں کی زندگی جڑی ہے۔ جب مویشی نہیں رہتے تو تھریوں کی زندگی خطرات میں گھر جاتی ہے۔ تھر میں زندگی معمول پر رکھنے کے لئے مون سون کی کم و بیش تین بارشیں ضروری ہوتی ہیں۔ جس سال یہ بارشیں نہ ہوں تو نہ فصل اگتی ہے نہ چارہ۔ زندگی تھر سے روٹھ جاتی ہے۔ اس بار خشک سالی کے باعث تھر میں بڑی تعداد میں مویشی ہلاک ہوئے اس ضمن میں سرکاری اور غیر

سرکاری سطح پر ہمیں مختلف اعداد و شمار ہاتھ آئے ہیں لیکن سچی بات یہ ہے کہ جانوروں اور مویشیوں کی وسیع پیمانے پر ہلاکتوں نے تھر کے باشندوں کی کمر توڑ کر رکھ دی ہے۔ اس سفر میں مجھے ایسے کئی لوگوں سے ملنے کا اتفاق ہوا ہے جنہیں اپنے عزیز واقارب کی موت کا اتنا غم نہیں جتنا انہیں اپنے مویشیوں کی ہلاکت کا دکھ ہے۔

قطب کا سبب انسانی سرگرمیاں اور افعال ہیں یا یہ ایک قدرتی عمل ہے؟ سال بہ سال درجہ حرارت بڑھ رہا ہے، ایسا صرف پاکستان میں ہے یا یہ ایک عالمی مسئلہ ہے؟ یہ سوال اہم بھی ہیں اور غور طلب بھی۔ حقیقت یہ ہے کہ دنیا کا درجہ حرارت ہر سال بتدریج بڑھ رہا ہے۔ دنیا میں بیسویں صدی کی آخری دہائی میں سو برسوں میں سب سے زیادہ گرمی ریکارڈ کی گئی۔ اکیسویں صدی کے ابتدائی برسوں میں بھی درجہ حرارت خطرناک حد تک بڑھتا چلا جائے گا۔ اگر درجہ حرارت اسی تناسب سے بڑھتا رہا تو آنے والے چند برسوں میں گرمی کے پچھلے سارے ریکارڈ ٹوٹ جائیں گے۔ عالمی درجہ حرارت کی تیزی سے تبدیلی کے نتیجے میں انسانی صحت متاثر ہو رہی ہے جبکہ پانی، ہوا اور غذا پر بھی اس کے منفی اثرات مرتب ہو رہے ہیں۔ اس تغیر سے عالمی سطح پر آبی، فضائی اور حرارتی امراض جنم لے رہے ہیں۔ ایک رپورٹ کے مطابق درجہ حرارت کی اس تبدیلی سے سالانہ ۶۰ ہزار افراد موت کے منہ میں چلے جاتے ہیں۔ اس حوالے سے سائنس دانوں کا اصرار ہے کہ پالیسی سازوں اور فیصلے کا اختیار رکھنے والوں کو قومی اور بین الاقوامی سطح پر درجہ حرارت پر قابو پانے کے لئے ٹھوس اقدامات اور فیصلے کرنا ہوں گے۔

امریکی سائنس دانوں نے حیرت انگیز دعویٰ کیا ہے کہ درجہ حرارت میں نت نیا اضافہ انسانی سرگرمیوں کا نتیجہ ہے۔ ان کا خیال ہے کہ ان سرگرمیوں کو ابھی نہ روکا گیا تو انسانوں کی اس دنیا میں تباہیوں کے ایک نئے دور کا آغاز ہوگا۔ انہوں نے پیش گوئی کی ہے کہ آنے والے برسوں میں پوری دنیا میں تند و تیز طوفانی آندھیاں چلیں گی، آتش فشاں پھٹیں گے، بے موسم برسات ہوگی اور ساحلی علاقے ہر سال انسانوں کے لئے تباہ کاریاں اگلیں گے۔ سائنس دانوں نے تنبیہ کی ہے کہ انسانی زندگی کو لاحق خطرات سے محفوظ رکھنے کے لئے اور درجہ حرارت کو مزید بڑھنے سے روکنے کے لئے ماحول کو مجموعی طور پر انسان دوست رکھنا ہوگا۔ اس کے لئے ایسے تجربات اور سرگرمیوں سے باز رہنا پڑے گا جو تابکاری اثرات پھیلاتے ہیں، تیل کے متبادل کے طور پر گیس

کے استعمال کو رواج دینا ہوگا اور ایسے سب اقدامات سے گریز کرنا ہوگا جو ماحول میں کثافت کا زہر گھولنے کا موجب بنتے ہیں۔ سائنس دانوں کا خیال ہے کہ کثافت پر قابو پائے بغیر ماحول کو مکمل طور پر انسانوں کے حق میں نہیں کیا جاسکتا۔

ایک اور تشویش ناک تحقیق پڑوسی ملک بھارت کے سائنس دانوں کے توسط سے ہاتھ آئی ہے۔ ان کا خیال ہے کہ اب ہر سال مون سون کی بارشیں اوسطاً ۵۰ ملی میٹر کم ہوں گی۔ اس کے باوجود بھارتی سائنس دانوں کی خوش فہمی ہے کہ بارش کم ہونے کا ہرگز مطلب یہ نہیں ہے کہ بارش کی کمی اور خشک سالی میں براہ راست کوئی رشتہ ہے۔ بارشوں کی نایابی سے فصلوں کی پیداوار پر اثر ضرور پڑتا ہے مگر قحط سالی میں زیر زمین پانی کی سطح اہم کردار ادا کرتی ہے۔ بھارتی سائنس دان پرشانت گوسوامی کے خیال میں صحرائی علاقوں میں خشک سالی کا بنیادی سبب وہاں زیر زمین پانی کی سطح میں تیزی سے ہوتی ہوئی کمی ہے جو ہر سال بڑھتی ہی چلی جا رہی ہے۔

بھارت ہی کے ایک نوبل انعام یافتہ، معاشیات اور اقتصادیات کے ماہر پروفیسر امریتا سین نے اپنے طویل تحقیقی مقالے میں پاکستان، بھارت اور افغانستان میں قحط اور خشک سالی کے قحضے کو موضوع بنایا ہے۔ وہ ماہرین کے اسی روایتی مباحثے کو زیر بحث لائے ہیں کہ قحط کا باعث انسان ہیں یا قدرتی عوامل؟ تاریخ ایسے کئی واقعات سے بھری پڑی ہے کہ لوگ سیلاب یا خشک سالی کے ہاتھوں بڑے پیمانے پر قلمہ اجل بنے یا ایسا بھی ہوا ہے کہ یہ دونوں عناصر نہ ہونے کے باوجود بھی انسانوں کو قحط کا شکار ہونا پڑا اور جانوں سے ہاتھ دھونے پڑے۔ یقینی طور پر قحط کی ان دو اقسام میں تفریق ممکن ہے، جہاں ایک میں کوئی طبعی محرک کارفرما ہوتا ہے تو دوسرے میں سماجی اور معاشی تبدیلیاں اہم کردار ادا کرتی ہیں۔ اس کے لئے امریتا سین ۱۹۴۳ء میں بنگال میں پڑنے والے قحط کی مثال دیتے ہیں۔ وہ کہتے ہیں کہ اس قحط کا سبب قدرتی آفات سے زیادہ جنگی حالات اور ناموافق سرکاری پالیسیاں تھیں جبکہ اس کے مقابلے میں ۷۰ کی دہائی میں ایتھوپیا میں پڑنے والے قحط کا سبب محض خشک سالی تھی۔

قحط کو بہت حد تک ایک سماجی عمل قرار دیا جاسکتا ہے، امریتا سین بھی اس سے اتفاق کرتے ہیں کیونکہ اس افتاد میں بہت سے لوگوں اور اداروں کی ناامنی کھل کر سامنے آ جاتی ہے۔ یہ نا کامی اس وقت ظاہر ہوتی ہے کہ جب ادارے پانی اور خوراک کی صورت حال کو یکسر نظر انداز کرتے ہیں

یا اصلاح احوال کا کوئی راستہ نہیں نکال سکتے۔ اس بات سے بھی انکار ممکن نہیں کہ قحط کا باعث سیلاب ہو یا خشک سالی، لوگوں پر اس کے اثرات کا انحصار سماج اور سماج پر قادر طبقے کی سماجی تنظیم اور رویوں پر ہوتا ہے۔ مثال کے طور پر جس سماج میں نہری نظام وسیع اور موثر ہو گا وہاں خشک سالی کے اثرات بہت کم ہوں گے یا ان کے اثرات کو بڑی آسانی سے بہت دیر تک قابو میں رکھا جاسکے گا۔ امریتا سین اپنی تحقیق کی روشنی میں کہتے ہیں دنیا کے کئی صحرا انسان کی عاقبت نا اندیشانہ پالیسیوں اور سرگرمیوں کے نتیجے میں پیدا ہوئے ہیں۔

مثال کے طور پر افریقہ کے استوائی خطوں میں محض موسمیاتی تبدیلیوں کو قحط اور خشک سالی کا سبب تصور کیا جاتا ہے مگر حقیقت یہ ہے کہ اس خطے کے لوگوں کی روایتی پیاس اور بھوک کے اندازے سطحی طور پر لگائے جاتے ہیں اور وہاں اس مستقل آفت سے بچنے کے لئے کسی طرح کی منصوبہ بندی بروئے کار نہیں لائی گئی۔ قحط اور خشک سالی کے لئے قدرت کو الزام دے کر ذمہ داری سے پہلو چھڑانا بہت آسان ہے مگر قدرتی آفات سے متعلق پیشگی اطلاع کا نظام وضع کر کے اور افتاد کی صورت میں پہلے سے تیار شدہ موثر منصوبہ بندی بروئے کار لا کر کسی بڑی مصیبت سے بچا جاسکتا ہے۔ اس حوالے سے سماج کو بیدار کرنے میں ذرائع ابلاغ کا کردار بھی اہم ثابت ہوتا ہے۔

یہ کہانی یہیں ختم نہیں ہوتی، میں آپ کو ایک اور تصویر دکھاتا ہوں جو اقوام متحدہ نے اپنی ایک رپورٹ میں کھینچی ہے۔ اس کے مطابق ۲۰۲۵ء تک دنیا کی کم و بیش ۸۱ فیصد آبادی ترقی پذیر ملکوں میں مقیم ہوگی اور ایک اندازے کے مطابق دنیا کے ۶۰ فیصد افراد قحط، خشک سالی، سیلاب، شدید طوفانوں، زلزلوں اور قدرتی آفات کی زد میں ہوں گے۔ اس صدی میں آبادی میں اضافے اور ترقی کے لئے بے پناہ دباؤ کے باعث خشک سالی کا اندیشہ پہلے سے بڑھ جائے گا۔ رپورٹ میں خبردار کیا گیا ہے کہ اگر متوقع صورت حال سے بچنے کے لئے معقول پیش بندی اور ٹھوس منصوبہ بندی نہیں کی گئی تو دنیا ایک بہت بڑے بحران سے دوچار ہو جائے گی۔ خدشہ ہے کہ یہ بحران ترقی پذیر ملکوں میں کروڑوں انسانوں کو غربت، افلاس اور غیر یقینی کے اندھیروں میں دھکیل دے گا۔

گزشتہ کئی عشروں سے انہی پھیلاؤ نے دنیا کو اپنی گرفت میں لے رکھا ہے۔ اس کے حوالے سے لوگوں کے ذہنوں میں یہ تاثر پختہ ہو چکا ہے کہ جوہری تجربے دنیا میں تابکاری کے اثرات پھیلانے کا سبب بنتے ہیں اور اس سے بڑے پیمانے پر موسموں اور ماحول میں تغیرات پیدا

ہوتے ہیں۔ ان تغیرات کے نتیجے میں دنیا کے صحرائی علاقوں میں خشک سالی آبادیوں کو بڑے پیمانے پر اپنی لپیٹ میں لے لیتی ہے۔ لیکن جوہری سائنس سے وابستہ ماہرین کی اکثریت اس مفروضے سے قطعی اتفاق نہیں کرتی۔ ایٹمی سائنس دانوں کا موقف ہے کہ جوہری تجربے کسی طرح بھی تابکاری پھیلانے کا موجب نہیں بنتے۔ ان کا خیال ہے کہ یہ تجربے حدودِ احتیاط اور مخصوص ڈیزائن کے تابع ہوتے ہیں اس لئے تابکاری پھیلنے کے امکانات نہ ہونے کے برابر ہوتے ہیں۔

تھر کے ایٹمی کو عالمی ذرائعِ ابلاغ بھی نظر انداز نہیں کر سکے۔ غیر ملکی اخبارات نے لکھا ہے کہ خشک سالی سے متاثرہ علاقوں میں زندگی نے اپنا دامن سمیٹ لیا ہے۔ لوگوں کی قوتِ خرید انتہائی کم ہو گئی ہے، انہیں اپنی ضروریات پوری کرنے میں شدید مشکلات کا سامنا ہے۔ متاثرہ علاقوں میں روزگار کے مواقع نہ ہونے کے برابر رہ گئے ہیں۔ خاندان اور قبائل قافلوں کی شکل میں بڑے پیمانے پر ان علاقوں کی طرف ہجرت کر رہے ہیں جہاں پانی دستیاب ہے۔ ان بارانی علاقوں میں زمینوں کی پیداواری صلاحیت ختم ہو کر رہ گئی ہے جس کی وجہ سے مویشیوں کی بقاء اور افزائش بری طرح متاثر ہوئی ہے اور انسانی زندگی سنگین بحران کا شکار ہے۔ ان علاقوں میں بھیڑوں کا ۴۵ء سے ۵۵ء اور بکریوں کا ۳۰ء سے ۴۰ فیصد نقصان دیکھنے میں آیا ہے جبکہ بڑے جانوروں کے نقصان کی شرح ۲۰ سے ۲۵ فیصد تک سامنے آئی ہے۔ اناج کی پیداوار میں بھی گزشتہ برسوں کے مقابلے پر ۲۰ سے ۲۵ فیصد کمی واقع ہوئی ہے۔ تھریوں میں ختم ہوتی قوتِ خرید نے خوراک اور غذا تک ان کی رسائی کے عمل کو بری طرح متاثر کیا ہے۔

صحرائے تھر میں خشک سالی کا یہ عمل گزشتہ دودھائیوں سے جاری ہے اور سال بہ سال اس کی شدت میں اضافہ ہی ہوتا چلا جا رہا ہے۔ پچھلے تین برسوں میں تو صورتِ حال انتہائی ابتر ہو گئی ہے۔ ظاہر ہے اس کا بنیادی سبب بارش کا کم ہونا یا بالکل نہ ہونا ہے۔ اس کی سنگینی کا اندازہ اس بات سے لگایا جاسکتا ہے کہ ۱۹۹۰ء سے ۱۹۹۹ء تک صرف نو برسوں میں تھر پارکر کو چار بار ۹۲۔۱۹۹۱ء اور ۹۳۔۱۹۹۳ء میں آفت زدہ علاقہ قرار دیا جا چکا ہے۔ اس خطے میں لوگوں کا ذریعہ معاش محدود پیمانے پر کھیتی باڑی اور بڑی حد تک گلہ بانی پر ہے۔ بارش نہ ہونے کے سبب یہ دونوں وسائل تھریوں کی دسترس سے دور ہو گئے ہیں۔

صحرائے تھر میں پڑنے والا قحط اور خشک سالی اپنے وجود کے دو پہلو لئے ہوئے ہے۔ ایک

طرف تو قدرت اس خطے پر نامہربان ہے تو دوسری طرف مقتدر اداروں کی طرف سے پیشگی یا آفت کی صورت میں ٹھوس منصوبہ بندی کے حوالے سے اسے مجرمانہ حد تک نظر انداز کیا جا رہا ہے۔ میں یہاں قحط اور خشک سالی شروع ہونے کے ۵۰ دن بعد پہنچا ہوں۔ اب تو یہاں تباہ کاری اپنا کام دکھا چکی ہے۔ مجھے ہر طرف مرے ہوئے انسانوں اور جانوروں کی سڑاند محسوس ہو رہی ہے مگر دور دور تک حکومتی مشینری، تھر کے نام پر سیاست چکانے والی تنظیموں اور این جی اوز کا وجود تک نظر نہیں آیا اور نہ ہی کوئی ارباب، کوئی لاٹ اور رانا ان کی مدد کے لئے میدان میں آیا ہے۔ ان وڈیروں کو صرف ان کے ووٹوں کی ضرورت ہوتی ہے، انتخابات کے بعد یہ مخلوق کراچی، اسلام آباد یا بیرون ملک پائی جاتی ہے۔ بڑھتی ہوئی آفات اور مصائب کے باوجود سرکار کا کردار ناقابل فہم اور قابل گرفت ہے۔ اسے بھی ان لوگوں کی تکالیف کا کماحقہ ادراک نہیں ہے۔

میں نے اپنے صحرائے تھر کے اس لمبے سفر میں جا بہ جا بیمار، مدقوق چہروں والے گھسٹے انسان، چلتی پھرتی زندہ لاشیں اور مردہ جانوروں کے ڈھانچے بکھرے دیکھے ہیں۔ مجھے یہ مناظر دیکھ کر خدایا یاد آ گیا ہے۔ میں سوچ رہا ہوں میری قدرت میں جو کچھ ہے وہ ان متاثرین پر نچھاور کر دوں مگر میرا دامن بھی خالی ہے، میرے قبضہ قدرت میں بھی کچھ کوششوں، ناکامیوں اور خوابوں کے سوا ہے ہی کیا؟ میرے پاس انہیں دینے کے لئے صرف دعائیں اور تسلیاں ہیں لیکن میری دعاؤں اور تسلیوں سے ان کا پیٹ تو بھرنے سے رہا۔ مجھے اپنی بے چارگی پر خفت ہو رہی ہے۔

آ کہ رو لیں دیارِ دشت و جبل

اپنی قسمت میں نوحہ خوانی ہے

تیری ویران راہ گزاروں سے

لمتی جلتی مری کہانی ہے



صحرائے تھر کی دہلیز پر دستک

کچی پکی سڑکوں اور عمارتوں کا شہر مٹھی صحرائے تھر کا دل گردا نا جاتا ہے۔ یہ شہروں جیسا شہر تو نہیں مگر تھریوں کے لئے جنت سے کم نہیں۔ ہر تھری یہاں رہائش کے خواب آنکھوں میں سجائے رہتا ہے۔ قدیم دیو مالائی قصوں میں مذکور شہروں کی مانند یہ کوئی عروس البلاد نہیں، نہ تو یہاں نگار خانے ہیں نہ پریاں اور نہ میخانے، ایک ٹیڑھا میڑھا سا، میلا کچھلا سا قدیم بازار ہے جو مرکزی شاہراہ کو اپنی طویل بانہوں میں لئے سسک رہا ہے۔ دھول اڑاتی یہ شاہراہ تاریخی شہر مٹھی کو چیرتی ہوئی اسلام کوٹ، ڈانودھانڈل اور ویراواہ کے راستے سرحدی شہر ”تنگر پارکر“ کے پاؤں جا پڑتی ہے۔ قدیم زمانے میں مٹھی ایک بہت بڑا گاؤں تھا جو بتدریج ایک دیہی شہر اور قابل ذکر تجارتی مرکز کی شکل اختیار کر گیا ہے۔ ہر دو قدم پر جھونپڑا ہوٹل اور موسیقی کے مراکز یہاں گہما گہمی کا بہت بڑا ذریعہ بنے ہوئے ہیں جہاں ہر وقت تھر کے گیت گونجتے رہتے ہیں اور گاہکوں کا رش لگا رہتا ہے۔ ہم نے بھی انہی ہوٹلوں میں سے ایک جھونپڑا ہوٹل میں چار پائیوں پر بیٹھ کر کڑک چائے کی چسکیاں لیں اور تھر کے ڈیروں اور سیاست دانوں کے خوب لتے لئے۔ لباس اور وضع قطع سے الگ دکھائی دینے کے سبب ہم لوگوں کی توجہ کا مرکز بنے ہوئے تھے۔ زیادہ تر ہوٹلوں پر تھر کی کوئل مائی بھاگی کے گیت چل رہے ہیں۔

سندھ کی عظیم لوک گلوکارہ مائی بھاگی بھی عہد جدید میں تھر کی شناخت بن گئی ہے۔ مائی بھاگی کا تعلق ڈیپلو کے ایک منگھنار قبیلے سے تھا۔ گائیکی انہیں ورثے میں ملی۔ وہ چھوٹی عمر ہی میں

تھر کے لوک گیت گانے لگیں۔ جب ان کی آواز ڈیپلو کے گوتھوں سے نکل کر مٹھی پہنچی تو لوگوں نے انہیں ہاتھوں ہاتھ لیا اور انہیں مشورہ دیا کہ وہ تھر کے صدر مقام مٹھی منتقل ہو جائیں۔ وہ ڈیپلو کو خیر باد کہہ کر مٹھی میں رہائش پذیر ہو گئیں۔ اس شہر نے انہیں ایک معروف گلوکارہ کے طور پر شہرت دلوانے میں دیر نہیں لگائی۔ وہ برسوں اس شہر میں رہیں اور اپنی آواز کا جادو جگاتی رہیں، اسی شہر نے انہیں عالمی سطح پر متعارف کرانے میں اہم کردار ادا کیا۔ وہ عمر کے آخری حصے میں نوکوٹ چلی گئیں اور وہیں وفات پائی۔ تھر میں اب بھی ان کے گائے ہوئے گیت شوق سے سنے جاتے ہیں۔

خواجہ غلام غلام فرید کی کافی کو ان کی وفات کے بعد جس عقیدت اور جذب کے ساتھ زاہدہ پروین نے گایا ہے، وہ اعزاز و سب یا پاکستان کے کسی اور گلوکار یا گلوکارہ کو حاصل نہیں ہو سکا۔ زاہدہ پروین اگر روہی کی کوک تھی تو مائی بھاگی تھری کوئل۔ مائی بھاگی کا وجود نہ ہوتا تو سندھ کی لوک گائیکی کا دامن بھی خالی خالی محسوس ہوتا۔ مرشد فرید اس سفر میں میرے ساتھ ساتھ ہے تو زاہدہ پروین کی آواز میرے کانوں میں رس گھول رہی ہے لیکن میں تھر میں ہوں اور میرا جی مائی بھاگی کو سننے کو پھل رہا ہے۔ شاہ لطیف کی سوری جدید سندھ کی ہیروئن، ملیر کی ماروی کے نام پر اکثر دکانوں اور ہوٹلوں کے نام بھی رکھے جاتے ہیں اور شہید بے نظیر بھٹو کو بھی ملیر کی ماروی کہا جاتا ہے۔ ہم جہاں بیٹھے چائے پی رہے ہیں یہ ہوٹل بھی ماروی سے منسوب ہے۔ ماروی ہوٹل پر اس وقت جلال چانڈیو کا گیت چل رہا ہے۔ میں نے ہوٹل والے سے درخواست کی کہ اگر ممکن ہو تو وہ مائی بھاگی کی کیسٹ چلا دے۔ اس نے خوش دلی سے کہا کہ کیوں نہیں؟ وہ تیزی سے پلٹا اور چند ہی لمحوں میں تھری کوئل کی کوک نے ایک سماں باندھ دیا:

کھڑی نیم کے نیچے ہوں تو ہیکلی
جا توڑا وٹاڑو منان چھنی منی دیکھلے
جھر جھر مر جھر مر میھولا بر سے پون ہلولا کھائے
مور پھیر میٹھا بولیں، کوئل شور مچائے
ہوں تنہا چھاں چھیل بھریا ہیکلی
جا توڑا وٹاڑو منان چھنی منی دیکھلے

ترجمہ: میں نیم کے درخت کے نیچے اکیلی (اداس) کھڑی ہوں۔ اے راہ گرو میری

پریشانی اور حالت زار میرے محبوب تک پہنچا دینا۔ رم جھم رم جھم بارش ہو رہی ہے اور ہوا ہے کہ
 جھکولے لے رہی ہے۔ ایسے (مست موسم) میں مور، پیسے سریلے گیت گارہے ہیں اور کوئل شور مچا
 رہی ہے۔ مگر میں ان سب چیزوں سے بے نیاز محبوب کی راہیں دیکھ رہی ہوں۔ میں راہ گیروں سے
 تیرا پوچھ رہی ہوں۔ اے راہ گیر و میری پریشانی اور حالت زار میرے محبوب تک پہنچا دینا۔

اونٹے پڑیو ڈی ریگٹوونی رڑیو رڑیو جائے
 ساسو جی تھارو چھیل بھریو، ماساں ڈریو جائے
 ہوں تنہا پچھاں چھیل بھریا ہیکلی
 جا توڑا وناڑو مناں چھنی منی دیکھلے

ترجمہ: صحن میں جس طرح بیگن ریگتا لڑھکتا جاتا ہے۔ ساسو جی تمہارا لاڈلا بھی مجھ سے
 ایسے ہی دور بھاگ رہا ہے۔ مگر میں ان سب چیزوں سے بے نیاز اپنے محبوب کی راہیں دیکھ رہی
 ہوں۔ میں راہ گیروں سے تیرا پوچھ رہی ہوں۔ اے راہ گیر و (جا کر) میری پریشانی اور حالت زار
 میرے محبوب تک پہنچا دینا۔

اوپچی نڑی اونجوی نی، مھیں لونباڑی کھاٹ
 رن میں ڈھولیو پوڈیانی سگھن سیاڑی رات
 ہوں تنہا پچھاں چھیل بھریا ہیکلی
 جا توڑا وناڑو مناں چھنی منی دیکھلے

ترجمہ: اونچی اور سفید خوب صورت ماڑی (عمارت) میں خوبصورت طریقے سے سنجی
 چارپائی بچھی ہے۔ جس پر میرا محبوب مست مست سردراتوں میں سو رہا ہے۔ مگر میں ان سب
 چیزوں سے بے نیاز محبوب کی راہیں دیکھ رہی ہوں۔ میں راہ گیروں سے تیرا پوچھ رہی ہوں۔ اے
 راہ گیر و میری پریشانی اور حالت زار میرے محبوب تک پہنچا دینا۔

تھری کوئل کی مدبھری آواز نے ہمیں مسحور کر دیا ہے۔ مائی بھاگی کے گیت سن کر ہم سب
 پچل اٹھے ہیں۔ دودو تو چچہا رہا ہے۔ تھری لوک گیت کے ایک ایک بول کے ساتھ وہ مجھے اس کا
 ترجمہ کر کے سن رہا ہے۔ یہ گیت مائی بھاگی کی زندگی ہی میں سندھ کی کئی اور خواتین گلوکاراؤں نے
 گایا مگر جو مقبولیت مائی بھاگی کے حصے میں آئی وہ کسی اور کا مقدر نہیں بن سکی البتہ یہی تھری لوک

گیت جب روہی کے درویش گلوکار آں جہانی فقیرے بھگت نے مائی بھاگی کی عقیدت میں یک تارے اور چڑی کے ساتھ گایا تو لوگ جھوم اٹھے۔

تھر کے لوک گیتوں کا ذکر چلا ہے تو ایک دو گیت اور آپ کی نذر کرتا چلوں جن سے آپ کو اندازہ ہوگا کہ ریگستانی شاعری کے رنگ کتنے اجلے اجلے اور دل کو مومہ لینے والے ہیں۔ پہلا گیت ”ونجارو“ (بنجارہ) ہے۔ تھر کا یہ گیت موضوع اور جذبے کے اعتبار سے فراقیہ گیت ہے اور تھر میں کافی مقبول ہے۔ تھری لہجے میں موزوں کردہ یہ لوک گیت راگنی سورٹھ میں گایا جاتا ہے۔

تھلے متھے پیپڑی
جکھی ری چھایا میں بیٹھامور
اونچی میڑھی او جڑی
مینھان لو باڑی کھاٹ
ڈن ناں ڈھولو پوڈیا
سگھن سیاڑی ری رات
ہائے ونجارو بالم رے

ترجمہ: آنگن میں پیپل کی چھایا میں بیٹھے ہیں مور، اونچے اور سفید محلات میں چھپر کھٹ ہے، ڈھولا اور اس کا ریوڑ آرام کر رہے ہیں، جاڑے کی رات ہے، ہائے بنجارہ بالم رے۔

منھیار: محبت کے سچے جذبوں سے لبریز یہ لوک گیت پورے تھر میں مقبول ہے۔ اس کا پس منظر ایک عشقیہ داستان ہے جس کا تعلق زیریں سندھ کے شہر راحمو کی بازار سے ہے۔ کہانی کچھ اس طرح ہے کہ ایک پردیسی بیوپاری راحمو کی بازار میں ہار سنگھار اور خواتین کی آرائشی چیزیں فروخت کرتا تھا۔ یہیں اس کی ملاقات ایک لڑکی سوتل سے ہوئی جو وقت کے ساتھ ساتھ عشق میں بدل گئی۔ جب یہ سوداگر اپنا سامان فروخت کر چکا تو دوسرے سوداگروں کے ساتھ وطن لوٹ گیا۔ اس کی محبوبہ نے اسے روکنے کے بڑے حتن کئے لیکن وہ نہیں رکا۔ اس فراق نے تھری لہجے کے اس گیت کو جنم دیا جو آج بھی زبان زد عام ہے:

لاگت گوری رو نینھرو
پردیسی منھیار

منھیارو گورل رو
 جانکڑیاں موچھاں رو منھیار
 حالو تاں سھیلو یاں ری
 جھولڑی ہالی جوآں منھیار
 جنم ڈنو منھیاری ماتاڑی
 روپ ڈنو کلتر

ترجمہ: گوری کو پردیسی منھیار سے پیار ہو گیا۔ گوری کا منھیار مونچھوں والا تھا۔ اے
 سہیلیو چلو چل کر دیکھیں، منھیار کو جنم ماں نے دیا اور روپ خدا نے۔

کانگڑو: کانگ (کوا) کی تصغیر ہے۔ کوئے کو مختلف زبانوں کی شاعری میں پیغامبر کے طور
 پر لایا گیا ہے۔ ہندی، سندھی اور سرائیکی زبانوں میں تو کوا ایک قاصد کے طور پر مسلمہ پرندہ ہے۔
 یہ لوک گیت تھر کے علاوہ سندھ کے کئی اور علاقوں میں بھی گایا جاتا ہے۔ اس میں محبت اور مجاز کے
 علاوہ بھی کئی مضامین قلم بند کئے گئے ہیں۔ کہیں ایک شادی شدہ لڑکی کے جذبات ہیں جو میکے کی یاد
 کو تازہ کرتے ہیں۔ یہ گیت عام طور پر شادی بیاہ میں گایا جاتا ہے۔

ہٹھ ڈھنڈ مچھی مری ، متھانس میانی
 اُج ناں مرنڈی ناں پیاں پریں ری پانی
 منھنجو اج وھیو کانگل جانی
 لہو صمبا ، لہو صمبا
 مون جیڈین وچ میں سونو بھارو
 سوری سوری چھڑیاں ، پر ھینزو و پچارو
 منھنجو کھوڈو ھیتو کانگڑو
 لہو صمبا ، لہو صمبا

ترجمہ: نیچے جھیل میں مچھلی کا شکار، اوپر میانی۔ پیاسی کبھی نہ پیوں محبوب کے بغیر پانی۔ میرا
 پیاسا ہے کانگل جانی، صبح بولی بول۔ میرے اور سہیلیوں کے درمیان سونے کا جھاڑو، جھاڑو
 دیتی رہوں پرہائے میرادل، میرا پیارا ہے کانگل، صبح بولی بول۔

مٹھی کے ہوٹلوں پر بھی دھلے ان دھلے کپڑوں میں ملبوس تھریوں کا جھگھار ہوتا ہے جہاں وہ چائے کی چسکیوں کے ساتھ سیاست پر بحث مباحثے کا چسکا لیتے رہتے ہیں۔ ہر ہوٹل پر کہیں نہ کہیں ٹوٹی پھوٹی سندھی میں لکھا ہوا ہے:

”یہاں نشہ کرنا اور سیاسی گفتگو کرنا منع ہے۔“

سیاسی اصولوں کے تابع اور سیاسی کوششوں کے نتیجے میں حاصل ہونے والے ملک میں سیاست کو نشے کی طرح وبال اور قابل نفرت سمجھا جاتا ہے۔ جھوٹ، مکر و فریب اور ریا کاری کا دوسرا نام سیاست بنا دیا گیا ہے مگر اس ملک کے عوام ساٹھ سال سے جاری اس پروپیگنڈے کے فریب میں نہیں آئے اور اب بھی سیاست کو عبادت سمجھتے ہیں۔ یہاں بیٹھے لوگ بھی اس اغتباہ کو خوش گپیوں اور دھوئیں کے مرغولوں میں اڑاتے دکھائی دیتے ہیں۔ سب سے زیادہ سیاسی گفتگو انہیں جھونپڑہ ہوٹلوں میں چھڑی رہتی ہے۔ دوسرا ان ہوٹلوں میں منی سینما قائم ہیں جہاں سارا سال نئی پُرانی بھارتی فلموں کی نمائش جاری رہتی ہے۔ ایک چائے کی پیالی کے عوض ایک فلم، ہوٹل والوں کا خوب دھندہ چلتا رہتا ہے۔ لگتا ہے مٹھی کی پوری آبادی گھروں سے بازاروں میں اٹھ آئی ہے۔

ہم یہاں تماشا بنے ہوئے ہیں۔ لوگ رک رک کر ہمیں دزدیدہ نگاہوں سے دیکھتے اور آگے نکل جاتے۔ ہمیں خود پر عجیب الخلقیت ہونے کا گمان گزر رہا تھا۔ ہمیں یہ عجیب لگ رہا تھا مگر یہ ان لوگوں کی عادت سی ہے۔ جہاں کہیں کسی اجنبی کو دیکھا، جمع ہو گئے اور گھیر لیا۔ ہم بھی اس وقت لڑکوں کے ایک بے ضرر اجتماع میں گھرے ہوئے تھے۔ دودو چاندیو ان معصوموں پر برس پڑا۔

”چھوڑا! تیرا کیا جا رہا ہے؟ جانے دے دیکھ رہے ہیں کہ یہ نئی مخلوق کہاں سے آئی ہے؟ انہیں دیکھنے دے۔ ہمارا کیا بگاڑ رہے ہیں بے چارے، انہیں اپنا من راضی کرنے دے۔“

ہم اٹھ کھڑے ہوئے۔ ہمارے میزبانوں نے بتایا کہ ہمارا ٹھکانہ، جہاں ہم نے رات بسر کرنی ہے، بس چند ہی قدموں پر ہے۔ ہم نے ہوٹل سے بیرے کی جگہ تک چہل قدمی کا فیصلہ کیا مگر یہ چند قدم تھے کہ ختم ہونے کا نام ہی نہیں لے رہے تھے۔ سندھی اور سرائیکی سماج کا ”سڈ پنڈھ“ (آواز کی حد تک کا فاصلہ) یا ”لیلے باک“، یعنی جہاں تک کبری کے بچے کی آواز سنائی دیتی ہے، کافی تھکا دینے والا ہوتا ہے۔ ٹانگیں جواب دے جاتی ہیں مگر فاصلہ نہیں سمٹتا۔ ”لیلے باک“ پر سرائیکی کے نامور محقق خامی بہاول پوری مرحوم نے ایک بہت خوب صورت مضمون بھی لکھا

تھا۔ چلتے چلتے ہماری ٹانگیں بھی جواب دے گئیں مگر میزبانوں کی طفل تسلیاں ”وہ رہی اوطاق“، ”بس وہ سامنے رہی اوطاق“ ہماری برداشت سے باہر ہو گئیں۔ ہم ٹانگیں سیدھی کرنے کے لئے پیدل چلے تھے مگر اب تو ٹانگیں اکڑ گئیں۔

خدا خدا کر کے وہ اوطاق آ پہنچی کہ جسے رات بھر کے لئے ہمیں اپنی امان میں لینا تھا۔ اوطاق کیا تھی، اچھی خاصی وسیع و عریض حویلی تھی جسے مہمان خانہ کے لئے مخصوص کر دیا گیا تھا۔ ایسی اوطاقیں عام طور وڈیروں کی ہوتی ہیں جسے وہ دیرے داری اور مہمان داری کے علاوہ پنچائستوں کے لئے استعمال میں لاتے ہیں۔ زیادہ تر یہ اوطاقیں وڈیروں کے گھروں سے ہی جڑی ہوئی ہوتی ہیں اور ایک راستہ اوطاق سے رہائشی حصے کو جاتا ہے۔ سندھ میں جتنا بڑا وڈیرا ہوگا اتنی بڑی اس کی اوطاق ہوگی۔ کئی ایک نے تو سرکاری اسکولوں، مراکز صحت اور ڈاک بنگلوں کو اپنی ذاتی اوطاقوں میں تبدیل کر رکھا ہے۔

یہاں ایسے کئی وڈیرے ہیں جو ایک قطعہ ارضی حکومت کو اسکول کے لئے دان کرتے ہیں، بڑی واہ واہ ہوتی ہے کہ سائیں نے اسکول کے لئے زمین وقف کی ہے۔ حکومت لاکھوں خرچ کر کے وہاں پختہ عمارت تعمیر کراتی ہے۔ آغاز میں اسکول بھی کھلتا ہے اور پھر وہ عمارت دیکھتے ہی دیکھتے وڈیرے کی اوطاق بن جاتی ہے۔ میرے دوست الطاف مجاہد کی ایسے معاملات پر گہری نظر ہے، ان کا دعویٰ ہے کہ سندھ میں بلا مبالغہ ایسے سیکڑوں اسکول ہیں جن پر وڈیرے اور زمیندار قابض ہیں اور وہاں انہوں نے اپنی اوطاقیں قائم کر رکھی ہیں۔ یہ جاگیردارانہ سماج کا کڑوا سچ ہے کہ عام طور پر وڈیرا آج بھی اپنے علاقوں میں نہ تو اسکول کھلنے دیتا ہے اور نہ سڑکیں بننے دیتا ہے کہ کہیں ہاریوں اور ان کے زیر اثر لوگوں کی اولادیں پڑھ لکھ کر ان کے مقابل نہ آن کھڑی ہوں۔ یہ لوگ زیر دست طبقوں کو روشنی اور رسائی سے محروم رکھنا چاہتے ہیں۔ وڈیرے اپنی اولاد کو علاج اور تعلیم کے لئے بیرون ملک بھجواتے ہیں مگر ان کی رعایا کو صحت اور تعلیم کی یہ سہولتیں معمولی مقدار میں مقامی طور پر بھی میسر نہیں۔

اطواق میں گھستے ہی ”جھولے لال“ کے نعرے گونج اٹھے:

”بولے حق پک فضل پنجتن یا علی

یا اللہ یا محمد ﷺ یا علی

”قادر قلندر ہو.....“

سارے دن کے تھکے ہارے مسافر کمروں میں سلیقے سے فرش پر بچھے بستروں میں جا دیکے۔ میزبان مہمانوں کی شوخیوں اور اداؤں پر دل و جان سے فدا ہیں کہ یہی اہل سندھ کا شیوہ ہے۔ غریب سے غریب میزبان اپنا آپ بیچ کر مہمان پر نچھاور کر دے گا۔ ذرا ساستانے کے بعد ہم دوبارہ اٹھ بیٹھے۔ جس محفل میں دودو جیسا زندہ دل اور چلبلا ہو تو دوسرے بھی اپنے آپ میں نہیں رہتے، ایسے میں چین کی رین کہاں؟ پھر وہی قصے کہانیاں، جگت بازی، ٹھٹھا نچول۔

باتوں ہی باتوں میں کبھی کبھی تھر میں پیاس و افلاس اور زندگی و موت کے کھیل کا ذکر چھڑتا تو زبانی لڑکھڑانے لگتیں۔ اس ناخوشگوار ذکر سے پیدا ہونے والی اداسی پورے ماحول پر حاوی ہو جاتی تو سب کے سب مرجھا جاتے۔ ایک گہرا سکوت ہمارے قہقہوں کی گردن دبوچ لیتا ہے۔ ہم ان مختصر سی ساعتوں میں کئی بار سانس لینا بھول گئے۔ سلام ہے جفاکش اہلیانِ تھر پر، جو روز جیتے ہیں، روز مرتے ہیں، یہ کہانی نہیں حقیقت ہے۔ ہم نے اسی ماحول میں رات کا کھانا کھایا۔ باتوں کے ساتھ گھاتوں کا سلسلہ بھی جاری رہا۔ تھر کا نوحہ ہمارے اس سفر میں ہمارے ساتھ ساتھ رہے گا مگر میں یہاں آپ کو اپنے میزبانوں میں سے ایک قادر ڈنو کی زبانی اپنے آج کے میزبان شہر مٹھی کا مختصر سا تعارف پیش کرتا چلوں۔ مجھے خوشی ہے کہ وہ میری درخواست پر مٹھی کے بارے میں تفصیلات بتانے پر آمادہ ہو گیا۔

”ضلع تھر پارکر کا صدر مقام مٹھی ایک زمانے میں بہت بڑا گاؤں تھا۔ تاریخ بتاتی ہے کہ کم و بیش آٹھ سو سال قبل یہ گاؤں موجودہ شہر سے ذرا پرے شمال کی طرف ریگ زار میں گھرے ایک دیوبیکل خشکی ٹیلے پر آباد تھا۔ اس ٹیلے کے آثار آج بھی موجود ہیں۔ جب کبھی برکھا کی رانی تھر پر مہربان ہوتی ہے تو بارش میں مٹی کا تودہ بہنے بکھرنے سے ان آثار سے اینٹیں، مٹی کے ٹوٹے پھوٹے برتن اور دوسری اشیاء دریافت ہوتی رہتی ہیں۔ اس گاؤں کی بنیاد کب اور کیسے پڑی اور اس کا نام مٹھی کیوں اور کیسے پڑا اس حوالے سے تاریخ کچھ زیادہ رہنمائی نہیں کرتی لیکن کچھ روایات ہیں جو مختلف اندازوں اور قیاس آرائیوں کے ذریعے حقیقت کے قریب پہنچنے تک معاونت فراہم کرتی ہیں۔ انہی روایات سے پتہ چلتا ہے کہ اس گاؤں کا نام ایک نیک نام خاتون ”مٹھاں“ سے منسوب ہے جو کمہاروں کے قبیلے سے تعلق رکھتی تھی۔ یہ خاتون غریب مگر ذہین، زیرک، حسن و

اخلاق میں بے مثال اور مہمان نوازی میں لاثانی تھی۔ مٹھاں نے اس ٹیلے پر اپنے وسائل سے کنواں کھدوایا۔ تھر میں جہاں کہیں پانی کے وسائل میسر ہوتے ہیں تو ارد گرد سے لوگ آ کر وہاں آباد ہو جاتے ہیں۔ مٹھاں کے کھدوائے ہوئے کنوئیں کی کشش بھی بہت سے لوگوں کو قریب کھینچ لائی اور آہستہ آہستہ یہاں ایک بڑا گاؤں آباد ہو گیا جو ”مٹھاں کے گاؤں“ اور پھر مٹھی کے نام سے مشہور ہو گیا اور وقت گزرنے کے ساتھ ساتھ ایک غیر منظم مگر بڑے شہر کی شکل اختیار کر گیا۔

کچھ روایات میں ہے کہ مائی مٹھاں کا تعلق کہاروں کے قبیلے سے تھا جبکہ بعض روایات میں ہے کہ وہ ”بجیر“ قبیلے سے تھی۔ اس سے قطع نظر کہ وہ کہار قبیلے سے تھی یا بجیر قبیلے سے، تاریخ نے اسے اس کے اوصاف کے باوصف امر کر دیا۔ کچھ لوگوں کا خیال ہے کہ اس شہر کی بنیاد ۲۰۰ء میں تھر پارکر کے حکمران راجہ میگھ نے رکھی مگر مورخین اس روایت کو مستند قرار نہیں دیتے۔ تاریخ داں رائے چند ہریجن اپنی کتاب ”تاریخ ریگستان“ میں رقم طراز ہیں کہ مٹھی تھر پارکر کا سب سے نمایاں اور بڑا شہر ہے جہاں درجنوں قبائل آباد ہیں جن میں غیر مسلموں کی بڑی آبادی شامل ہے۔ غیر مسلم قبائل میں برہمن، میگھواڑ، کراڑ، کراڑا، مونارا، مالہی، کولہی، لوانا اور کھنٹی یعنی کھتری جبکہ مسلم قبائل میں ارکاسائی، بجیر، بیجارا، خاٹھیلی، جٹم یعنی جٹام اور منکن ہار قابل ذکر ہیں۔

اس شہر کی قدمت کا اندازہ اس کے آثار سے بھی لگایا جاسکتا ہے جو ابھی تک موجود ہیں۔ شہر کے مغرب میں قدیم علاقہ مٹھی کی تاریخی اہمیت کی زندہ شہادت ہے۔ یہاں گڑھی بھٹ پر قلعہ تھا اور مٹھی میں دوسرا قلعہ اس مقام پر تھا جہاں آج کل سیشن کورٹ قائم ہے۔ مٹھی ہر دور میں جنگجوؤں اور طالع آزماؤں کے لئے ترغیب اور توجہ کا مرکز رہا ہے۔ کئی نامور فاتحین اہل مٹھی کو میزبانی کا موقع دیئے بغیر نہ پلٹے نہ آگے بڑھے۔ میر فتح علی خان تالپور نے سندھ فتح کرنے کے بعد اپنا اقتدار مستحکم کرنے کے لئے تھر کی طرف قدم بڑھائے۔ میروں نے جب تھر پارکر پر پہلہ بولا اور اس مہم میں انہیں مٹھی شہر پر فتحیابی ہوئی تو انہوں نے اس کا نام ”فتح گڑھ“ رکھ دیا۔ میر فتح علی خان نے ۱۷۸۰ء میں یہاں جنگی حکمت عملی کے تحت مضبوط قلعہ تعمیر کرایا۔ ۱۷۸۹ء میں شہر کی شرقی سمت میں ایک بڑے ٹیلے پر مورچے کے طور پر ایک اور چھوٹا سا قلعہ تعمیر کرایا جو بتایا جاتا ہے کہ ۱۸۴۴ء میں زلزلے کی بھینٹ چڑھ گیا۔ تخت و تاج کے متوالے میروں کا ستارہ عروج پر تھا، وہ مٹھی شہر پر غلبہ حاصل کرنے میں کامیاب رہے مگر وہ خدا ترس مائی مٹھاں کا نام مٹانے سے معذور

رہے۔ نئے نام کو سماج نے قبولیت نہیں دی، فتح گڑھ تاریخ کے اندھیروں میں غرق ہو گیا مٹھی آج بھی مٹھی ہے، زندہ اور روشن۔“

شہروں کے نام اپنے اندر ایک مکمل تاریخ سمیٹے ہوئے ہوتے ہیں۔ یہ صرف نام نہیں رہ جاتے بلکہ تاریخ بن جاتے ہیں اور تاریخ بدلنے سے اور بھی بہت سی چیزیں بدل جاتی ہیں۔ آج کل نواب شاہ کا نام بدلنے کا فیصلہ بھی شاید ایسا ہی فیصلہ ہو۔ شہید رانی بے نظیر بھٹو جیسی عظیم رہنما کے نام پر ایک نیا شہر بسایا جاسکتا ہے کیونکہ وہ خود ایک تاریخ ساز شخصیت تھیں مگر ان کا نام تاریخ بدلنے کے لئے استعمال نہیں ہونا چاہئے۔ بعض اوقات عجلت میں کئے گئے سیاسی فیصلے مستقبل میں پیشیانی کا باعث بن جاتے ہیں۔

قادر ڈنو کی آنکھیں چمک رہی تھیں اور اس کی آنکھوں میں آنسو تیر رہے تھے۔ مائی مٹھاں کے ذکر پر وہ جذبات سے مغلوب دکھائی دے رہا تھا۔ لوگوں کا اپنے ماضی سے کتنا گہرا رشتہ ہوتا ہے، اس کا اندازہ مجھے قادر ڈنو کی گفتگو سے بہ خوبی ہو رہا تھا۔ لوگ روایات اور لوک کہانیوں کے ذریعے اپنے بیٹے کل سے جڑے رہتے ہیں اور اسے آنے والے کل کے ساتھ جوڑ دیتے ہیں۔ قادر ڈنو بھی اپنے بیٹے ہوئے کل کے کندھے کے ساتھ کندھا جوڑے کھڑا ہے اور اسکی آنکھوں میں آنے والے کل کے جگنو جگمگا رہے ہیں۔ جب بھی وہ مٹھاں اور مٹھی کا ذکر کرتا ہے وہ بہت زیادہ پر جوش ہو جاتا ہے۔ اب وہ ماضی کے جھروکوں سے نکل کر حال کے دروازے پر دستک دیتا ہے۔ مٹھی کی داستان اسے کے ہونٹوں پر پھر مچلے لگتی ہے:

”یوں تو تھر کی تقدیر بدلنے کے دعوے ہر حکومت کرتی رہی ہے مگر جو کام اسی کی دہائی میں محمد خان جو نیجو کے دور میں ہوئے اس کی مثال نہیں ملتی۔ مٹھی تک پختہ سڑک کی تعمیر، فراہمی آب اور بجلی کی فراہمی کے منصوبے انہی کے دور میں پایہ تکمیل کو پہنچے۔ ان کی برطانی کے بعد باقی ماندہ منصوبے دھرے کے دھرے رہ گئے۔ تھر کے عوام محمد خان جو نیجو مرحوم کا نام آج بھی عقیدت و احترام سے لیتے ہیں۔ کیوں نہ لیں، ان سے پہلے تو کوئی تھریوں کو انسان تسلیم کرنے کے لئے تیار ہی نہیں تھا، یہ محمد خان جو نیجو مرحوم ہی تھے جنہوں نے پہلی بار تھر اور تھریوں کے دکھ کو سمجھا اور ان کے زخموں پر مرہم رکھا اور یہاں کئی منصوبے دیئے۔

مٹھی کو ۱۹۹۰ء میں ضلع تھر کے صدر مقام کا درجہ دیا گیا تو اس کے دن پھر گئے۔ پہلی بار

یہاں ڈپٹی کمشنر، اسسٹنٹ کمشنر، ایس پی، اینٹی کرپشن، تعلیم، صحت، سازدا، اور پبلک ہیلتھ ڈیپارٹمنٹ کے دفاتر قائم ہوئے۔ علاج معالجے کی سہولتوں کی فراہمی کے لئے تعلقہ اسپتال قائم کیا گیا۔ اب یہ سول اسپتال کا درجہ حاصل کر چکا ہے مگر یہاں ابھی سہولتیں ضرورت کے مطابق موجود نہیں ہیں۔ ضلع بھر سے مریض یہاں لائے جاتے ہیں طبی عملہ بھی محدود ہے جو مریضوں کی تعداد کے مطابق استعداد فراہم کرنے میں ناکام رہتا ہے۔ ادویات بھی اکثر ناپید رہتی ہیں۔ کم آتی ہیں، جو آتی ہیں بد عنوان عملہ بچ کھاتا ہے۔ اکثر مریض اسپتال تک رسائی سے پہلے ہی موت کو گلے لگا لیتے ہیں۔ تھر کے شفا خانوں میں کوئی بھی کام کرنے کیلئے تیار نہیں۔ میڈیکل کالجوں میں صحرائے تھر کا کوئی مقرر ہے۔ ہر سال کئی طلبہ تھر کے کوٹے پر میڈیکل کالجوں میں داخلہ حاصل کرتے ہیں مگر جب ایم بی بی ایس کر لیتے ہیں تو کوئی ایک بھی تھر میں خدمات انجام دینے پر رضامند نہیں ہوتا، ان میں سے ہر ایک شہر میں کام کرنے کو ترجیح دیتا ہے۔ تھر کا نصیب یہی ہے وقت آنے پر اپنے بھی منہ موڑ لیتے ہیں، حکمرانوں سے کوئی کیا شکوہ کرے انہیں تو اپنی پڑی رہتی ہے۔ حکومتیں بنانے اور حکومتیں بچانے میں لگے رہتے ہیں۔

مٹھی ہنرمندوں، دست کاروں اور فنکاروں کا شہر ہے۔ خوب صورت ظروف سازی اور قالین بانی کا کام عروج پر پہنچا ہوا ہے اور اس علاقے کی سوتی نواڑ، جو چار پائیاں بننے میں کام آتی ہے، بہت مشہور ہے۔ مٹھی کی خواتین بھی ہنرمندی میں کسی سے پیچھے نہیں ہیں۔ وہ دیدہ زیب گلے کاڑھتی ہیں جو ملک کے دوسرے شہروں میں بہت مقبول ہیں جن کا انہیں بہت کم معاوضہ ملتا ہے۔ یہ کام مٹھی کے اکثر و بیشتر گھروں میں ہوتا ہے۔ اگر حکومت یہاں منصوبہ بندی کرے تو دستکاری کا کام ایک بڑی صنعت کا روپ دھار سکتا ہے۔ اس سے حکومت کو بھی آمدنی ہوگی اور تھر میں روزگار کے وسائل بھی میسر آجائیں گے۔ مگر کون ہے جو ہمارے دکھوں کا مداوا کرے، غریب تھر ایک اور محمد خان جو نیچو کا منتظر ہے۔“

قادر ڈنو کی آنکھیں ایک بار پھر بھرا آئیں۔ یہ ادنیٰ سا نذرانہ ہے جو اس نے محمد خان جو نیچو کی یاد میں چھلکایا۔ میں قادر ڈنو سے مزید کچھ سننے کا خواہشمند تھا مگر میرے سارے مسافر دوست نیند کے ہاتھوں ریغمال بن چکے تھے۔ ان کے خراٹوں کی آوازوں میں قادر ڈنو کی آواز بتی چلی جا رہی تھی۔ اس نے مہمانوں کے ڈھیر پر نظر دوڑائی اور اٹھ کھڑا ہوا اور سرگوشی میں صبح جلدی ملنے کا

کہہ کر اوطاق سے اپنے گھر رخصت ہو گیا۔

”شب بخیر“۔ میں نے جواب دیا اور طویل جماہیوں کے ساتھ بستر پر دراز ہو گیا۔

ہم گھوڑے بیچ کر سوتے رہے۔ تھکاوٹ کی وجہ سے خوب گہری نیند آئی۔ گوکہ رات میں چند گھنٹے باقی تھے مگر اس کے گزرنے کا احساس ہی نہیں ہوا۔ علی الصباح ہمارے میزبانوں کی مداخلت پر بستروں کے ڈھیر میں جان پڑ گئی اور ایک ایک کر کے سارے دوست اٹھ بیٹھے۔

”کیا وقت ہوا ہے؟“۔ تقریباً سب کی زبان پر یہ سوال اور نظریں دہشتی گھڑیوں پر تھیں۔ سورج طلوع ہو چکا تھا اور ہمیں پروگرام کے مطابق ناشتہ کر کے صبح سویرے ہی نکلنا تھا۔ ہماری نیند پوری نہیں ہوئی مگر سفر میں ادھوری نیند اور آدھی غذا کے اپنے ہی فائدے ہیں۔ ہمیں ناشتہ کر کے اسلام کوٹ کے راستے تنگ پور کا سفر اختیار کرنا ہے جہاں دھانودھانڈل اور ویراواہ کے درمیان بھالوا بھی جانا ہے، ماروی کے حضور حاضری کے لئے۔



ماروی سے مکالمہ

ماروؤں کے دیس میں آنا ہو تو آپ ماروی کے گوٹھ بھالو اور اس کے شہرہ آفاق کنوئیں کی زیارت کئے بغیر آگے نہیں بڑھ سکتے۔ تھر کے سرحدی شہر ننگر پار کر جاتے ہوئے ویراواہ سے چند کلو میٹر پہلے مٹھی روڈ سے ذرا سا ہٹ کے شاداب اور گنے صحرائی درختوں میں گھرایہ گاؤں شمع عشق کے پروانوں کے لئے بڑی عقیدت کا مرکز ہے۔ میری چاہت نے مجھے بھی ماروی سے ملے بغیر سفر جاری رکھنے سے روک دیا ہے۔ میری التجا پر افضل نے گاڑی کا رخ مرکزی سڑک سے بھالو جانے والے کچے راستے کی طرف موڑ دیا جس کی طرف جمن نے اشارہ کیا ہے۔ اس راستے پر گاڑیوں کے مستقل نشان موجود ہیں جو بھالو امیں ”زائرین“ کی بڑے پیمانے پر آمد و رفت کی گواہی دیتے ہیں۔ لوئی کی لاج نبھانے والی ماروی کے دیس میں آ کر عاشقوں کے سرفخر سے بلند ہو جاتے ہیں۔ میرا سر بھی آسمان کو چھو رہا ہے۔ دھان پانی ماروی نے عشق کے ماروں کا بھرم رکھ لیا ہے۔

میں نے جمن سومرو سے کہا کہ وہ ہماری رہنمائی کرے تاکہ ہم بھالو امیں اس کنوئیں کو دیکھ سکیں جہاں پانی بھرتے ہوئے وہ حاکم وقت عمر سومرو کی نظروں میں آگئی تھی۔ جمن خود بھی سومرو ہے مگر اس کے نزدیک عمر سے زیادہ ماروی دھرتی کا معتبر حوالہ ہے۔ سومرو قبائل کے افراد صدیوں سے اپنے سردار کی لغزش کا قرض اتارتے پھرتے ہیں۔ تخت اور تاج کے سامنے ماروی کے ایک انکار نے اسے ماروؤں کا دائمی اعتبار اور وقار بخش دیا ہے۔ وہ دھرتی سے لازوال محبت اور بالادست قوتوں کے خلاف مزاحمت کا ایک بے مثال استعارہ ہے۔ شاہ لطیف تو ماروی کی استقامت پر دیوانہ وار فدا

ہے ہی، میرے مرشد فرید نے بھی اس لافانی کردار کی دل کھول کر تعریف کی ہے۔

ہم ماروی کے گوٹھ میں داخل ہوئے تو فرید نے میرے دل اور دماغ کی کیفیت یکسر بدل دی ہے۔ میں اپنے آپ کو اڑتا ہوا محسوس کر رہا ہوں۔ ہم تھوڑی ہی دیر میں ماروی کے تاریخی کنوئیں پر تھے۔ جن سومروں نے پچل کر آواز لگائی:

”یہ رہا ماروی کا کنواں۔“ اس نے ایک کھنڈر کی طرف انگلی نکاتے ہوئے اور خود روپو دوں کے ایک جھنڈ کی طرف اشارہ کرتے ہوئے کہا۔ وہ بہت خوش دکھائی دے رہا تھا۔

میں نے ارد گرد نگاہ دوڑائی۔ ہر طرف خاموشی اور ویرانی کا راج ہے۔ شدید قسم کی ٹو پچل رہی ہے۔ گرم و نرم ریت زمین کے وجود سے اٹھکھیلیاں کر رہی ہے۔ ہم ماروی کے ”ملک ملیر“ میں کھڑے ہیں جس کی چاہت میں اس نے سومرو تخت و تاج کو ٹھوکر مار دی تھی۔ چاروں جانب جانوروں کے ریوڑ گھوم رہے ہیں۔ یہیں وہ بھی سارا سارا دن بھیڑ بکریاں چرا یا کرتی تھی۔ میں نہیں جانتا وہ کون تھی؟ کس قبیلے سے تعلق تھا؟ کس کی بیٹی تھی؟ تاریخ بھی اس حوالے سے خاموش ہے مگر ماروی کی ثابت قدمی اور دھرتی سے اٹوٹ رشتے نے اسے تاریخ میں امر کر دیا ہے۔ میں ماروی کے بارے میں سوچ رہا ہوں، مجھے مرکزی شاہراہ سے ہٹ کر عمر کوٹ کو جانے والے درمیانی راستے نے اپنی جانب متوجہ کیا ہے۔ جن سومروں نے مجھے بتایا:

”یہی وہ راستہ ہے جس راہ سے وہ ماروی کو لے کر گئے تھے۔ وہ سکھیوں کے ہمراہ کنوئیں پر پانی بھرنے آئی تھی، عمر سومرو اسے اچک کر لے گیا۔ اس کی سکھیاں، سہیلیاں دُہانیاں دیتی رہ گئیں، اسے ذرا بھی ترس نہیں آیا۔“

میں نے اپنی دائیں جانب دیکھا۔ وہاں مجھے اڑتی ریت کا غبار دکھائی دیا، ایسے لگتا تھا جیسے ابھی ابھی عمر سومرو اور اس کے ہتھیار بند، تھری غزال کو بندھنوں میں باندھ کر ٹیلوں میں روپوش ہو گئے ہیں۔ وہ چوروں کی طرح بھاگ رہے ہیں۔ ان کے برق رفتار اونٹوں اور گھوڑوں کے سُنوں سے اُڑنے والی ریت اور دُھول کے بادل ابھی چھٹے نہیں۔ میں نے غصے اور نفرت سے منہ پھیر لیا۔ میرے سامنے چند سگزر پر ماروی کا گوٹھ ہے جسے ہرے بھرے درختوں نے اپنی بانہوں میں لے رکھا ہے۔ درختوں میں دیکے بے آس پرندے گھٹاؤں کو ترس رہے ہیں۔ اتنی شدید گرمی میں مورا پنانا چ اور پرندے چچھانا بھی بھول گئے ہیں۔

میں نے چنوروں سے بچے آنکلوں کی طرف دیکھا جہاں ماروی نے اپنے ماہ و سال بتائے تھے۔ میں نے سوچا کبھی یہاں اس کے بچپن کی معصوم شراتیں اور کبھی پر شباب نفرتی تہقبہ ماحول میں توسّ قزح کے رنگ نکھیر دیتے ہوں گے۔ اب وہ یہاں نہیں ہے تو اس کے بغیر مجھے یہ گاؤں سونا ٹونا لگ رہا ہے۔ میں نے منڈیر پر پاؤں رکھ کر کنوئیں کے اندر جھانکا، وہاں مجھے ماروی کا عکس نظر آیا۔ کنوئیں میں زیادہ پانی نہیں ہے۔ حالیہ خشک سالی میں پانی کی سطح اوسطاً ۱۰۰ فٹ نیچے چلی گئی ہے۔ کنوئیں میں موجود تھوڑے سے گدلے پانی نے ماروی کا عکس سنبھال کر رکھا ہوا ہے۔ یہ ماروی کے حسن کا جادو ہے جو دیکھتی آنکھوں میں ہمیشہ کے لئے نقش ہو کر رہ گیا ہے۔ پانی سے لبالب بھرا مٹی کا گھڑا اٹھائے ماروی میرے روبرو کھڑی ہے۔ وہ عشق کے مسافر کی اچانک پیاس بیدار ہو گئی ہے۔ میں پھر خیالوں کی دنیا میں کھو گیا۔

میں نے خود کو بھالوا سے ۵۰ کروڑ دور جو دھ پور، حیدر آباد سڑک کے کنارے واقع قلعہ عمر کوٹ کے سامنے پایا۔ کچھ لوگ اسے امر کوٹ سے موسوم کرتے ہیں۔ یہ وسیع و عریض قلعہ سومر و حکمران عمر نے چودھویں صدی عیسوی میں اپنے دور اقتدار میں تعمیر کرایا تھا۔ عمر سومر ۱۳۵۵ء سے ۱۳۹۰ء تک ۳۵ برس برسرِ اقتدار رہا۔ اس کی وفات کے نصف صدی بعد ہی سوڈھوں نے بڑو رطانت سومروں سے قلعہ عمر کوٹ ہی نہیں ہتھیا لیا، ان کے ۵۰۰ سالہ اقتدار کا بھی ہمیشہ کے لئے خاتمہ کر دیا۔

۱۲ مربع کلومیٹر پر پھیلا یہ قلعہ اپنی وسعت کے اعتبار سے سندھ کے کئی دیگر قلعوں اور کوٹوں سے بازی لے گیا ہے۔ اس کی دیوار ۱۰۰ فٹ اور چوڑی ۵۲ فٹ اونچی ہے۔ اس کے وسط میں بنے برج کا قطر ۵۶ فٹ اور اونچائی ۳۰ فٹ ہے جس پر سات دیو بیکل توپیں نصب ہیں۔ اس کے علاوہ چار اور بڑے برج ہیں جو اس قلعہ کی عظمت میں اضافہ کرتے ہیں۔ یہ قلعہ ایک زمانے میں راجستھان سمیت عظیم سندھ کا صدر مقام رہا۔ یہ قلعہ کئی اہم تاریخی واقعات، تقریبات اور سانحات کا چشم دید گواہ ہے۔ تالپور حکمران ”شیر سندھ“ میر شیر محمد خان کو انگریزوں نے مفاہمت کے بعد ”ستارہ ہند“ کا خطاب اور تمغہ اسی قلعہ میں دیا تھا اور ملکہ وکٹوریہ کی تخت نشینی کی ۵۰ سالہ تقریبات اسی قلعہ میں منائی گئی تھیں۔

اس قلعہ نے کئی نامور فاتحین کو خوش آمدید کہا، انہیں امان دی اور اگلے سفروں کے لئے ”زادراہ“ بھی فراہم کیا۔ عمر کوٹ یا امر کوٹ کی چار باتیں ہند سندھ میں مشہور ہوئیں۔ یہاں کے

مرد عقلمند ہوتے ہیں۔ عورتیں حسن کا پیکر ایسی حسین کہ حسن کو بھی شر مادیں۔ اس کا قلعہ شہرہ آفاق ہے اور اس کے تالاب کے کنارے برگد کے گھنے درختوں کی گھنی چھاؤں آپ کو کہیں اور نہیں ملے گی۔ اس قلعہ کو مغل شہنشاہ ہمایوں کی میزبانی کا موقع بھی ملا۔ ۱۵۴۱ء میں ملکہ پرشاد سوڈھی کے دور حکومت میں ہمایوں جو دھ پور کے راجہ کی بغاوت کچلنے کے لئے اس علاقے میں آیا تو اپنے منہ بولے بھائی مرزا ہندال سے ملنے تھر آیا۔ یہاں سوڈھا تخت نے اسے ہاتھوں ہاتھ لیا۔ یہاں وہ مرزا ہندال کے استاد میر بابا دوست کی خوب روٹی کو دل دے بیٹھا۔ کنول چہرہ حمیدہ کی ایک نظر نے شاہی مہمان ہمایوں کو گھائل کر دیا۔ میر بابا دوست کا تعلق شیخ احمد جام زندہ پیر کے خاندان سے ہے انہیں اور ان کے خاندان کو صحرائے تھر میں بڑی عقیدت و احترام سے دیکھا جاتا ہے۔

مغلوں کے بارے میں مشہور تو ہے ہی کہ وہ جہاں جاتے ہیں داستانیں چھوڑ جاتے ہیں۔ ہمایوں نے بھی تھر میں قیام کے دوران ایک رومانی داستان رقم کی۔ عروں کے واضح تفاوت کے باوجود اس کی حمیدہ بیگم سے محبت پر وان چڑھی تو اس کی خبر ہر سو پھیل گئی۔ ہمایوں نے اس رشتے کے لئے اپنے منہ بولے بھائی مرزا ہندال سے بات چھیڑی مگر اس نے صاف انکار کر دیا۔ وہ اپنی سوتیلی ماں دلدار بیگم کو قائل کرنے میں کامیاب رہا جس کی کوششوں سے میر بابا دوست نے اپنے جگر کا ٹکڑا ہمایوں کے حوالے کرنے کی حامی بھر لی۔ ادھیڑ عمر ہمایوں اور ۱۴ سالہ حمیدہ بیگم کا یہ عشق بالآخر دونوں کی شادی پر منتج ہوا۔ یہ شادی ۱۵۴۱ء میں بڑی دھوم دھام سے اسی قلعہ کے قریبی گوٹھ پاٹ میں انجام پائی۔ قلعہ عمر کوٹ سے نظروں کے فاصلے پر اس محبت کے شرجل الالدین اکبر کی جائے پیدائش کے آثار میری نگاہوں کے سامنے ہیں جو بتدریج مٹتے چلے جا رہے ہیں۔ وہ ۱۵۴۹ء ہجری بمطابق ۲۳ نومبر ۱۵۴۲ء میں پیدا ہوا لیکن اس عہد کے سندھی مورخوں کا اس بات پر اتفاق ہے کہ جلال الدین اکبر اسی قلعہ میں پیدا ہوا تھا۔ یہی نومبر ہے کہ میں اس صحرا میں محسوس ہوں۔

کچھ مورخین کا خیال ہے کہ جلال الدین اکبر کی جائے پیدائش قلعہ کی حدود ہی میں تھی مگر جب کلہوڑوں نے اس قلعہ کی تعمیر نو کرائی تو اکبر کی جائے پیدائش نئے کوٹ سے باہر رہ گئی۔ بعض روایات میں ہے کہ اکبر بادشاہ کی ولادت اسی قلعہ میں ہوئی تھی مگر اس کی ولادت کا نشان قلعہ سے ذرا سادور تعمیر کیا گیا۔ اس میں کیا مصلحت تھی تاریخ بتانے سے قاصر ہے۔ میں نمٹکی باندھے اس قلعے کے درو بام دیکھ رہا ہوں۔ اس کی عظمت نے مجھے اپنے سحر میں لے لیا ہے۔

میں مسلح دربانوں اور پہریداروں سے نظریں بچا کر قلعے میں داخل ہو گیا۔ میں نہتا اور پیاسا، بے ضرر مسافر ہوں، ان دربانوں کو مجھ سے کوئی خطرہ نہیں ہونا چاہئے اور مجھے بھی ان ہتھیار بندوں سے کوئی خوف نہیں۔ میں اپنے قلم اور نوٹ بک کے وسیلے اس قلعہ کو فتح کرنے سے تو رہا۔ مجھے تو ماروی سے ملنے کی آس اتنی دور پہنچ لائی ہے جسے عمر سومرونے بھالوا کے کنوئیں سے اغوا کر کے اسی قلعہ میں قید کر رکھا ہے۔ اس نے بہت جتن کئے ہیں مگر ماروی کوورغلانے میں ناکام رہا ہے۔ اس نے اپنے برسوں پر محیط اقتدار میں کئی میدان مارے ہیں مگر عشق کے میدان میں اسے ابتدا ہی میں منہ کی کھانی پڑی ہے۔ ماروی کے انکار نے اس کی نیندیں حرام کر دی ہیں۔ کسی کا دل جیتنے کے لئے محض دولت اور طاقت کا ہونا کافی نہیں ہے۔ عمر سومرو کو اس بات کا اندازہ ہو گیا ہے۔ اس کا عالی شان قلعہ محبوب کی بے رخی کے سبب اس کے لئے انگار وادی بن گیا ہے۔

ماروی تھری حسن کا شاہکار ہے۔ وہ بڑھی لکھی تو نہیں لیکن خدا نے اسے حسن کے ساتھ ساتھ حب الوطنی کی دولت سے نوازا ہے۔ اپنے منگیتر کھیت اور اپنی سرزمین تھر سے اس کی محبت ناقابل یقین حد تک مستحکم ہے۔ حاکم وقت عمر سومرو اس بیکبر جمال پر فدا ہے۔ ایک اقرار ماروی کو تھر کے سیاہ و سفید کا مالک بنا سکتا ہے مگر وہ عمر کوٹ کے محل پر بھالوا کے چنوروں کو ترجیح دیتی ہے۔ عمر اسے اپنی ملکہ بنانا چاہتا ہے مگر ماروی کھیت کی داسی بن کر اپنے ملک ملیر زندگی بتانا چاہتی ہے۔ اسے اپنی بھیڑ بکریاں، ریت رستے اور ٹیلے چنورے اور اپنی آبرو ہر چیز سے زیادہ عزیز ہے۔ وہ اپنے پریں اور پیاروں کو یاد کر کر کے ہر سہ روئی رہتی ہے۔ شاہ لطیف کی روحانی واردات ماروی کی زبان پاکر کہتی ہے:

مجھ کو پیارے ملیر کی سوگند
جال میں تیرے میں نہ آؤں گی
اے عمر سوگوار آنکھوں سے
یونہی آنسو سدا بہاؤں گی
ڈال رکھی ہے سر پہ جو کملی
لاج اس کی نہ میں گنواؤں گی
چھوڑ کر ماروؤں کی بستی کو
چمیں ہر گز یہاں نہ پاؤں گی

لاکھ بھولے ہوں وہ مجھے لیکن
 آس ان سے ہی میں لگاؤں گی
 مجھ کو سولی ہے تیری سیج نہیں
 جان پر اپنی کھیل جاؤں گی

میں قلعے کے اندر داخل ہوا تو دیکھا کہ ایک محیر العقول دنیا میرے سامنے ہے۔ میں فوجیوں اور غلاموں کی نظروں سے بچتا بچتا تا صطلیل اور تالاب کے راستے عمر سومرو کے محل کے پائیں باغ جا نکلا۔ عمر سرکش سوڈھوں کی بغاوت کچلنے کے لئے ایک مہم پر نکلا ہوا ہے۔ میرے لئے نادر موقع ہے کہ میں چوری چھپے ماروی سے مل کر اس کا حال جانوں۔ عمر نے اس پر کڑے پہرے بٹھار رکھے ہیں اور کسی میں ہمت نہیں ہے کہ وہ ماروی تک رسائی حاصل کر سکے۔ اس کے خاندان کے لوگ اس سے ملنے کے بڑے جتن کر چکے ہیں مگر ان کے آنسو، بین اور دہائیاں رائیگاں گئیں۔ عمر نے انہیں اس کے قریب بھی نہیں پھٹکنے دیا۔ میں نے جان ہتھیلی پر رکھ کر یہ خطرہ مول لیا ہے۔ مجھے اس مقصد کے لئے دن ڈھلنے کا انتظار کرنا ہوگا۔ یہاں کی چہل پہل نے مجھے مسحور کر دیا ہے۔ میرے اندر عمر سردار کا خوب صورت محل دیکھنے اور گھومنے کی خواہش چل رہی ہے۔ میں نے پکڑے جانے کے خوف سے اس خواہش پر بمشکل قابو پایا اور خود کو اپنے مقصد تک محدود کر کے ایک جھاڑی میں چھپ کر سورج غروب ہونے کا انتظار کرنے لگا۔

یہ وسیع و عریض قلعہ اور عمر سومرو کا محل اپنے اندر بڑی رونقیں سمیٹے ہوئے ہیں۔ ماروی کی دل لگی کے لئے عمر ہر قیمت ادا کرنے کے لئے تیار ہے۔ اس نے درجنوں کنیزیں اس کی خدمت پر مامور کر رکھی ہیں مگر وہ محل میں دستیاب تمام آسانسوں سے بے نیاز رہ کر اشک بار آنکھوں کے ساتھ چنوروں بھنوروں، ریگزاروں اور ماروؤں کے گیت گاتی رہتی ہے:

سوچتی ہوں طیر میں شاید
 ہو رہی ہوگی آج کل برسات
 ہر طرف آج کل وہاں ہو گی
 سبزیوں اور اناج کی بہتات
 لیکن افسوس میری قسمت میں

ہیں یہی صرف چند احساسات
 پیارے مارو کی راہ سکتی ہوں
 بھیگی آنکھوں میں یوں ہی میں دن رات
 مجھ کو بھولے ہوئے ہیں کیوں وہ لوگ
 میرے آتے ہی ہو گئی کیا بات
 کاش پھر ماروؤں میں لے جائے
 کھینچ کر مجھ کو گردشِ حالات

عمرِ ماروی کی اک ہاں کے لئے ترس رہا ہے اور ماروی اپنوں کے ہجر و فراق میں تڑپ رہی ہے۔ ہر ایک کی اپنی اپنی طلب ہے۔ ایک اعصاب شکن کھیل مدت ہوئی جاری ہے۔ نہ عمر کا ارادہ بدلا ہے نہ ماروی کے قدم ڈمگ گئے ہیں۔ میں دن ڈھلے تک نو اور پیاس سے بے نیاز پائیں باغ کی جھاڑیوں میں دبکا رہا۔ ماروی کو محل اور آسائشوں سے کوئی غرض نہیں تو عمر نے اس کا دل بہلانے کے لئے پائیں باغ میں بلیر جیسا ماحول دے رکھا ہے۔ وہی ریت، ٹیلے اور چنورے انسانی ہاتھوں سے تخلیق کیا ہوا ایک منظر ہے جس کے اپنے رنگ ہیں۔ انہی ٹیلوں پر اور انہی چنوروں میں بیٹھ کر وہ دن رات آنسوؤں کے ہار پروتی رہتی ہے۔ میں نے اپنی نظریں انہی ٹیلوں اور چنوروں پر جم رکھی ہیں۔ میری نگاہوں میں ماروی کا پیکر سایا ہے۔ میں ٹمکنی باندھے اسے دیکھ رہا ہوں۔ سارے دن کا تھکا ہارا سورج بلند قامت برجوں کی آڑ لے کر صحرا کی گود میں پناہ لے رہا ہے۔ ماروی نے اپنے دونوں ہاتھ بلند کر کے ڈھلتے سورج کو مخاطب کیا:

”اے میرے دن کی فرقتوں اور خلوتوں کے چشم دید گواہ! تو بتا کہ میرے پائے ثبات میں لغزش تو نہیں آئی؟ گواہ رہنا کہ میں نے آج کے دن بھی خود کو صحرا کی رعنائیوں سے آزاد نہیں کیا۔ میں نے آج کے دن بھی اپنے پیاروں کے حضور آنکھوں سے چھلکتے ہوئے آنسوؤں کا نذرانہ پیش کیا۔ گواہ رہنا کہ میرے دن کا کوئی پل اپنے موروں اور ماروؤں کی یاد سے خالی نہیں ہے۔ اے میرے روشنیوں کے دیوتا! انہیں بتا دینا کہ میں نے باطنی روشنی کے عوض ظاہری بے نور اجالوں سے سمجھوتہ کرنے سے انکار کر دیا ہے۔ اور صبح جب بھالوا کے ریگزاروں پر روشنیاں بکھیرنا تو میرے پیاروں کو پیام دینا کہ تمہاری ماروی تمہارے بغیر انگاروں پر لوٹ رہی ہے۔“ طویل

مسافروں کے مارے سورج میں مزید کچھ سننے کی تاب نہیں ہے۔ ماروی کی صدائیں صحرا کے سینے میں اتر رہی ہیں، ڈھل سورتھیلوں نے ٹپٹا کر ٹیلوں میں منہ چھپا لیا۔

سورج غروب ہوتے ہی نوبت بجی اور قلعے کی دیواریں پہرے داروں کی تبدیلی کے نعروں سے گونجنے لگیں۔ یہ دن کے اختتام کا اعلان ہے۔ رات نے اب عمر کوٹ پر اندھیرے کی چادر تان دی ہے۔ محل کے دروہام پر سناٹوں نے اپنا راج قائم کر لیا ہے۔ غلام گردشوں میں کنیزوں اور خواجہ سراؤں کی چہل پہل ماند پڑ گئی ہے اور ان کی گفتگو اشاروں کنایوں میں ڈھل گئی ہے۔ اب ہر طرف چراغ جل اٹھے ہیں۔ راہداریوں میں روشن دیو کی جھلملہاٹ سے رات کے اندھیرے پھڑ پھڑا رہے ہیں۔ پائیں باغ میں پراسراریت مزید بڑھ گئی ہے۔

میں جھاڑیوں سے نمودار ہوا اور دبے پاؤں ماروی کی جانب بڑھا، وہ ٹیلے پر گھٹنوں میں منہ دیئے سسکیاں لے رہی ہے۔ خوشی اور خوف کا مخلوط احساس مجھے گھیرے ہوئے ہے۔ مجھے پکڑے جانے کا ڈر نہیں، مجھے خدشہ ہے کہ کہیں ماروی ملنے سے انکار نہ کر دے۔ مجھے خوشی اس بات کی ہے کہ حسن و وفا کا پیکر میری آنکھوں کے سامنے ہے۔ ماروی جس کے وجود پر عمر سومر کا قبضہ ہے مگر اس کا دل حاکم وقت کے دائرہ اختیار سے باہر ہے۔ ماروؤں کی آبرو، ماروی کا دل ملیر کے ویرانوں میں بھٹک رہا ہے۔ میرے من میں آیا کہ ماروی جیسے عظیم کردار سے ملاقات میری زندگی کی یادگار ملاقاتوں میں سے ایک ہوگی۔ میں ٹیلے کے قریب پہنچ چکا ہوں۔ اس سے چند قدموں کے فاصلے پر میں ریت پر گھٹنوں کے بل بیٹھ گیا۔

”ماروی!“ بے ساختہ اس کا نام میری زبان پر آ گیا۔

”میں ایک مسافر ہوں، تمہارے دیس تھر کی دریافت کے سفر پر نکلا ہوں۔ بھالو ا گیا تھا تمہیں وہاں نہ پا کر تمہاری خبر گیری کے لئے یہاں چلا آیا۔ مجھے ماروؤں نے بتایا کہ تم یہاں قید ہو، تمہارے ساتھ کیا ہتی؟ میں یہ جاننا چاہتا ہوں۔ میں تمہارے لئے اجنبی ہوں مگر دھرتی سے وفا کے مارے مجھے بھی پیارے ہیں۔ میں اپنے تھر کے پیاروں کا المیہ جاننا چاہتا ہوں۔ مجھے اپنا سمجھو، مجھے اپنا راز دو۔“ تاریخ کا ایک زندہ کردار اپنے سامنے پا کر میں خوشی کے مارے بے تکان بولتا چلا گیا۔ میری مداخلت پر یکنخت وہ تصورات کے چنگل سے آزاد ہو گئی۔ بیگانگی کے عالم میں وہ چونکی، ایک سرد آہ کے ساتھ سر اٹھایا، اس کی آنکھیں ویران، بوجھل اور دامن آنسوؤں سے تر ہے۔ اس نے

ایک اجنبی کو سامنے پا کر اپنے سر سے ڈھلکی ہوئی لوئی سمیٹ کر اپنے گرد لپیٹ لی۔ میں نے اس کی طرف سے خاموشی کو نیم رضا مندی سمجھتے ہوئے استفسار کیا:

”ماروی! یہ تم نے اپنا کیا حال بنا رکھا ہے، تمہارے ساتھ کیا بیتی؟ اپنا دکھ اس اجنبی مسافر کے ساتھ بانٹو، تمہارے دل کا بوجھ ہلکا ہوگا۔“ میں نے افسردہ ماروی سے درخواست کی۔ میرے سوال کے جواب میں اس کے لبوں پر غم میں ڈوبے ہوئے ابیات جاری ہو گئے:

نہ آئی تھی کبھی میرے وطن سے
کوئی عورت یہاں بے موت مرنے
جلا کر کیوں نہ پہلے ہی مٹایا
مجھے اس آتشِ قلب و جگر نے

ماروی سے بات چیت کرتے ہوئے مجھے اچھا لگ رہا ہے۔ میں نے سلسلہ جنابی جاری رکھا۔ اس کا اندر باہر نکالنے کے لئے میں نے اسے عمر کی چاہت کا طعنہ دیا:

”عمر نے تمہارے ساتھ کیا برا کیا ہے، تمہیں جھونپڑی سے اٹھا کر محل میں لا بسایا ہے۔ میں اس کی وکالت نہیں کر رہا مگر سنا ہے وہ تمہیں بہت چاہتا ہے اور تمہیں اپنی ملکہ بنانا چاہتا ہے۔ تم نے حامی نہیں بھری تو تمہارے ساتھ جبر بھی نہیں کیا۔ تمہیں اپنے محل میں آبرو مندانہ زندگی گزارنے کا موقع دیا ہے۔ تمہارا اقرار تمہاری زندگی بدل سکتا ہے مگر تم اپنی ضد پر اڑی ہوئی ہو۔ تمہارا مسئلہ کیا ہے؟“ میرے سوال پر ماروی کے چہرے پر ناگواری کی لہر پھیل گئی۔ اس نے اپنی جھیل سی آنکھیں پھیلائیں اور کہا:

کوٹ میں کیسے جی لگے مرا
لاج تھر کی مجھے بلاتی ہے
قید میں یاد پیارے مارو کی
کس طرح مجھ پہ ظلم ڈھاتی ہے
شام ہوتے ہی آشیاں کی طرف
جس طرح کونج اڑ کے جاتی ہے
موجہ قعر آب میں جیسے

سیپ بادل سے لو لگاتی ہے
 گھر ہی جس کا ہو گھرے ساگر میں
 کب ندی میں وہ چین پاتی ہے
 میٹھی بوندوں کی آس میں جی کر
 کھارے پانی کے دکھ اٹھاتی ہے
 پیار سے اپنے من کے موتی کو
 دوسروں سے سدا چھپاتی ہے
 اس کو پیاری ہے آبرو اپنی
 پریت کی ریت یہ سکھاتی ہے
 بادلوں کا اسے سہارا ہے
 مجھ کو اپنا طیر پیارا ہے

”تمہاری یہاں اپنے لوگوں کے بغیر کس طرح بیت رہی ہے، تمہیں اپنی سکھیاں، پریمی
 کھیت، بھالو اور بھالو کے لوگ، یاد تو آتے ہوں گے؟ اور ہاں تمہیں وہ اپنی بھینڑ بکریاں بھی تو یاد
 آتی ہوں گی؟ تم نے تو سنا ہے ان کے نام بھی رکھے ہوئے تھے؟“ میں نے اسے اس کے اپنوں
 کی یاد دلائی تو وہ لرزے لگی اور شاہ لطیف کے ابیات اس کے ہونٹوں پر ایک بار پھر مچلنے لگے:

کوئی جانے گا کیا دکھ درد میرا
 عمر ! میں حال اپنا کیا بتاؤں
 وہ مارو جس کی خاطر جی رہی ہوں
 اسی کو جب نہ اپنے پاس پاؤں
 تو اس اونچے محل میں کیوں نہ آخر
 یونہی بے چین ہو کر تمللاؤں
 جو اجڑی ہے مری رسوائیوں سے
 میں اس بستی کو کیسے بھول جاؤں

”ماروی! میں پھر وہیں جا رہا ہوں، تمہارے طیر..... میں تمہارے ماروؤں کی طرح بے

دست و پا ہوں، تمہیں عمر کی قید سے رہائی دلانے کی سکت تو میرے بازوؤں میں بھی نہیں ہے مگر میں تمہارا سندیرہ و فانی لوگوں تک پہنچا سکتا ہوں۔ تم اگر کچھ کہنا چاہو تو تمہارے جذبات تھر کے ماروؤں تک پہنچ جائیں گے۔“ میری خواہش پر اس نے خوشگوار کی کے عالم میں اپنی پلکیں جھپکائیں، دونوں ہاتھوں سے لوئی کو اپنے سر کا سائبان کیا اور سنبھل کر بیٹھ گئی۔ ملیر اور ماروؤں کے ذکر پر اس کی آنکھوں میں آنسو اُڑ آئے ہیں، لمحوں میں ایک جھڑی سی لگ گئی۔ اس کے اشکوں نے اس کے گال سیراب کر دیئے ہیں، اس کا گلاب سا چہرہ اور کھل اٹھا ہے۔ وہ کھی دکھائی دے رہی ہے اور چھلکتی آنکھوں کے ساتھ وہ اور زیادہ باوقار اور وفادار دکھائی دے رہی ہے۔ وہ کسی گہری سوچ میں گم ہے۔ میں نے اپنی بات جاری رکھی اور لطیف کی زبان میں اسے دلا سہ دیا:

تو ہے اس قید سے نکلنے کو
پھر اٹھا لے ذرا دعا کو ہاتھ
شب ہے نورِ سحر میں ڈھلنے کو
پھر ترے تھر میں آئے گی برسات
بھگی بھگی ہوا ہے چلنے کو
پھر انہیں ماروؤں میں تو ہو گی
تیرے حالات ہیں سنبھلنے کو
ساعتِ نیک آنے والی ہے
سوز ہے ساز میں بدلنے کو

ماروی کی روتے روتے ہچکیاں بندھ گئی ہیں۔ میں نے اس کی ڈھارس بندھائی اور کہا:

”ماروی مجھ پر بھروسہ کرو مجھے اپنا ہدم سمجھو۔ میں تمہاری امانت، تمہارا حالِ دل تمہارے پریمی اور تمہاری سکھیوں تک ضرور پہنچاؤں گا۔ میں بھالوا جا کرو ہاں تمہاری وفا، خلوص اور استقامت کی قسمیں کھاؤں گا۔ میں انہیں بتا دوں گا کہ تم نے ان کی محبت پر تخت و تاج کوٹھو کر مار دی ہے۔ میں انہیں بتاؤں گا کہ ان کے بغیر پل پل عذاب میں مبتلا رہی ہو۔“ ماروی اٹھ کر کھڑی ہو گئی۔ دونوں پلو اپنے سیدھے اور الٹے ہاتھ میں پکڑ کر اپنی لوئی سر کے اوپر فضا میں پھیلا دی اور اپنی مدبھری آواز میں اپنا پیغام گنگنا نے لگی:

یاد آتے ہیں تھر کے وہ دن رات
 جھونپڑوں میں وصال کے لمحات
 نامہ بر میرے پیارے مارو سے
 کہنا رو رو کے میری ہر اک بات
 بھوکی پیاسی ہوں میں کئی دن سے
 بھیج دے دیں کی کوئی سوغات
 ہائے یہ قید و بند تنہائی
 حیف یہ دلفگار احساسات
 برق کی طرح دیدہ و دل میں
 تلملاتی ہے یورش جذبات
 میرے ”پہنوار“ اب تو آ بھی جا
 دشمن جاں ہے گردش حالات
 پیارا مارو نہ تھر کے سبزہ زار
 کوئی ساتھی نہ اب کوئی غنچوار
 ہتھکڑی اور بیڑیاں توبہ
 نت نیا سوگ نت نیا آزار
 کھاتی ہوں گی سہیلیاں ”سنگر“
 اور ”کرڑوں“ میں ہوں گے برگ و بار
 جا کے اے قاصدِ وطن ان کو
 دینا میرا پیام پُر ایثار
 میرے سرتاج سے بہ صد آداب
 کہنا اے خوش ادا و خوش اطوار
 پھر انہیں پُر سکوں فضاؤں میں
 کب بلائے گا مجھ کو تیرا پیار

ماروی کی آواز نے فضاؤں میں مٹھاس گھول دیا ہے۔ رات دھیرے دھیرے سمٹ رہی ہے، ماروی کی آنکھوں میں آنسوؤں کا طوفان بھی تھم چکا ہے۔ اب ان آنکھوں میں دوبارہ ملیں گی اور اس ریت اڑ رہی ہے۔ بھالوا کے سارے منظر ان غزالی آنکھوں میں تازہ ہو گئے ہیں اور اس کی آواز بھرا گئی ہے۔ مجھے ماروی سے اپنا مکالمہ ناتمام چھوڑ کر راتوں رات یہاں سے نکلنا ہوگا۔ دن کا اجالا میرے لئے خطرات کا باعث بن سکتا ہے اور ماروی کو بھی میں کسی نئی الجھن میں نہیں ڈالنا چاہتا۔ اس نے وطن اور اہل وطن کی محبت میں بہت دکھ اٹھائے ہیں۔ ایک طرف عمر کی انا ہے، دوسری طرف ماروی کی وفا ہے۔ مجھے یقین ہے انا اور وفا کی اس مڈ بھیڑ میں آخری فتح وفا ہی کی ہو گی۔ عمر کی انا کے سامنے ماروی کے انکار نے اسے تاریخ میں امر کر دیا ہے۔

میں نے ایثار و وفا کی اس دیوی سے رخصت چاہی اور اس کے ماروؤں کے نام سندیے کو سینے میں سنبھال کر اٹھ کھڑا ہوا۔ سلگتی ریت سے انا طویل سفر ایک بار پھر عمر کوٹ کے دیو قامت قلعہ کے باہر میرا انتظار کر رہا ہے۔ عمر کوٹ سے بھالوا کی دشوار گزار مسافتیں میرے قدموں سے پلٹنے کے لئے بے چین ہیں۔ میں چھپتا چھپتا قلعہ کے مرکزی دروازہ کے قریب پہنچ گیا ہوں۔ پہریدار بھالے اور بندوقیں گھنٹوں میں لئے اونگھ رہے ہیں مگر مجھے باہر نکلنے کے لئے دروازہ کھلنے کا انتظار کرنا ہوگا اور اس کا بہترین وقت پہریداروں کی تبدیلی کا ہی ہو سکتا ہے۔ اس لئے مجھے نوبت بچنے کا انتظار ہے۔ دفعتاً دروازے کے باہر سے نقارے بجنے اور گھوڑوں کے ہنہانے کی آوازیں آئیں۔ شاید عمر سومر و سوڈھوں کی بغاوت سے نمٹنے کے بعد واپس قلعہ لوٹا ہے۔ سارے پہریدار ہڑبڑا کر اٹھ بیٹھے، انہوں نے ٹوپیاں اور بھالے بندوقیں سنبھالیں اور تن کر کھڑے ہو گئے۔ ان میں سے کچھ دروازے کی طرف لپکے، مخصوص الفاظ کا تبادلہ ہوا اور جلدی سے قلعے کے دروازے کھول دیئے گئے۔ ایک طوفان اندر اُمڈ آیا۔

عمر سومر و سر سے پاؤں تک اہنی لبادے میں جکڑا، مسلح دستے کی قیادت کرتا ہوا اہل قلعہ گھوڑے پر سوار آگے بڑھا۔ سوار ہاتھوں میں ہتھیار بلند کر کے فاتحانہ نعرے لگا رہے ہیں۔ اس کا مطلب ہے ہم کامیاب رہی ہے۔ پسینے میں نہائے ہنہانے گھوڑے ایک دوسرے سے آگے نکلنے کی کوشش میں ہیں۔ ڈھول کی تھاپ پر جنگی ترانے گائے جا رہے ہیں۔ اتنا شور ہے کہ کان پڑی آواز سنائی نہیں دے رہی۔ میرے لئے اس ہڑبونگ میں قلعے سے نکلنا بہت آسان ہو گیا ہے:

کوئی قاصد وہاں سے آیا ہے
 ماروؤں کا پیام لایا ہے
 ماروی اس قدر ہے کیوں مایوس
 کیوں یہ خوف و ہراس چھایا ہے
 تجھ کو جانا ہے لوٹ کر تھر میں
 کوٹ تیرے لئے پرایا ہے
 ”ماروی الوداع!“ میں نے خود کلامی کی۔

”کیا ہوا خاور بھائی“ خیالوں میں ماروی سے ملاقات ہو گئی کیا؟ کاوش کے دودو چانڈیو نے مجھے ٹھوکا دیا تو میں چشم تصور سے باہر آ گیا۔ میرے سامنے ریت اڑ رہی تھی۔ میں کنوئیں کی منڈیر پر پاؤں رکھے اتنی دیر سے کہیں کھویا ہوا تھا کہ دودو چانڈیو کی آواز سے میرا ذہن منتشر ہو گیا۔ دودو سندھی صحافی ہے جو اسی سفر میں میرا دوست بنا ہے۔ وہ سندھ کی قوم پرست سیاست میں متحرک رہا ہے اور اس کی سوچ پر رسول بخش پلیمو کے افکار کی چھاپ واضح ہے مگر اب لگتا ہے اس نے ”پلیجو بدستان سیاست“ سے علیحدگی اختیار کر کے صحافت کے دامن میں پناہ لے لی ہے۔

عمر کے ہر حصے میں انسان کے عشق اور عمل کی شکلیں مختلف ہوتی رہتی ہیں، وقت کے ساتھ ساتھ ترجیحات بدل جاتی ہیں۔ جب سے دودو نے شادی کی ہے وہ بھی ہماری طرح بیوی بچوں اور نوکری کو پیارا ہو گیا ہے۔ کراچی نے اس کے بھی پاؤں میں بیڑیاں ڈال دی ہیں۔ سماجی علوم پر دودو چانڈیو کی گہری نظر ہے، وہ سندھ کی سیاست اور سماج پر بے تکان کئی گھنٹے گفتگو کر سکتا ہے۔ وہ سندھ خاص طور پر تھر کے بارے میں بھی بڑی معلومات رکھتا ہے، میں نے تھر کے اس سفر میں اُس کی معلومات سے بہت استفادہ کیا ہے۔

”بس یار میں ذرا ماروی کے بارے میں سوچ رہا تھا۔ کتنی عظیم تھی وہ، دھرتی ماتا کی خاطر تخت اور تاج کو ٹھکرا دیا۔ مصائب اور مشقتیں جھیلیں مگر اس کے قدم کسی بھی موقع پر ذرا بھی نہیں ڈمگائے۔ اس کے انکار نے تھر کے ماروؤں کو سر بلند کر دیا ہے۔ میری طرح دودو چانڈیو بھی دختر تھر ماروی کے کردار کا دل سے معترف ہے۔“

”ہاں یار! ماروی نہ ہوتی تو اس کے بغیر تھر کی تاریخ ادھوری ہوتی۔ ماروی کے ازوال کردار نے تھر اور اہل تھر کو تو قیر بخش دی ہے۔

”تمہاری سسی بھی ایسی ہی با وفا اور با وقار تھی کیا؟“ ماروی کو خراج عقیدت پیش کرتے ہوئے اچانک اس نے سوال داغ دیا۔

”سی کا کردار بھی ماروی کی طرح بلند وبالا ہے۔ ہمارے بعض کوتاہ بین کہتے ہیں سسی اوگھ کا استعارہ ہے لیکن میرے مرشد فرید نے جن زاویوں سے اسے دریافت کیا ہے وہ سب پر بازی لے گئی ہے۔ ماروی کی طرح دھرتی سے جڑت اور اپنے پریں سے وفانے اسے سب کرداروں سے اونچا کر دیا ہے۔ لوگ کہتے ہیں سسی کی نوکوت کے سدھونت کی طرح انتظار یار میں آنکھ لگ گئی تھی مگر ماروی نے پلک نہیں جھپکائی، سارے تماشے میں آنکھیں کھلی اور دماغ روشن رکھا۔ اسی وصف نے اسے روشن ضمیروں میں سرخرو کر دیا ہے لیکن مرشد فرید کہتا ہے کہ سسی نے خود کو مطعون کر کے پنوں کو سرخرو کر دیا۔ ہوت کو بچانے کے لئے ساری ملامت اپنے سر لے لی۔

پنوں ہوت نہ کھڑ مکھایا

چھڈ کلہڑی کیچ سدھایا

ہوت جان بچھان رلایا

کوڑا عذر نبھایم گھل دا

کیا حال سناواں دل دا

کوئی محرم راز نہ مل دا

تین تہذیبوں کی وفا شعاری کی عظیم علامت میری سسی کی وفا اور حب الوطنی کو سندھ کی سرکار شاہ لطیف بھی سراہے بغیر نہیں رہ سکے۔ وہ شاہ جو رسالو کے سر کوھیاری میں کچھ اس طرح اسے ہدیہ پیش کرتے ہیں:

ان بلوچوں کی خادمہ ہوں میں

جن سے وابستہ درد ہستی ہے

لاکھ ترک تعلقات کریں

میرا مسلک وفا پرستی ہے

ہر تمنا ہے ہوت سے منسوب
 دل کی مستی عجیب مستی ہے
 سسی کی وکالت میں تو پچل سر مست بھی گواہی دیتا ہے:
 جودم غافل سودم کافر سا کوں مرشد اے فرمایا
 پچل گاہہ عشق دی سچی یا سارا پندھ اجایا
 عصر حاضر کی سسی پروین شاکر نے بھی اپنے اس شعر میں برملا میری سسی کی بے گناہی کا
 اعلان کیا ہے وہ کہتی ہے:

کیسے کہہ دوں کہ مجھے چھوڑ دیا ہے اس نے
 بات تو سچ ہے مگر بات ہے رسوائی کی
 مرشد فرید کہتا ہے کہ عاشق اور غفلت کرے، ایسا ہو ہی نہیں سکتا۔ سسی وہ جرات مند کردار
 ہے جس نے اپنے پنل کی بے وفائی کا الزام اپنے سر لے کر اسے دنیا کی رسوائی سے بچالیا اور خود کو
 معقوب ٹھہرا لیا لیکن تاریخ نے اس کی خطاؤں کو تسلیم کرنے سے انکار کر دیا اور اسے عاشقوں کے
 نصاب میں سرخو کر دیا ہے۔ میرے رہبر فرید کی تفہیم نے میری سسی کو عاشقوں کی آبرو بنا دیا ہے۔
 محبوب کے حصے کی ملامت اپنے سر لے کر سسی نے تین خطوں کی لاج رکھ لی۔ سندھو کے کنارے
 سرائیکی سرزمین بھٹے واہن میں جنم لیا، تقدیر بھنبھور سندھ کھینچ لائی اور کچ بھنبھور بلوچستان مدفون ٹھہرا۔
 آبروئے عشق سسی نے پنل کی غفلت کا الزام اپنے ذمہ لے کر اپنے محبوب کو جگ ہنسائی سے محفوظ
 رکھا۔ مرشد خواجہ غلام فرید نے سسی اور پنوں کے عشقیہ فلسفے کی تین مصردوں میں تفہیم کر کے سمندر کو
 کوزے میں بند کر دیا ہے:

بٹھہ پیا بھٹھڑے واہن دا جہاں
 شہر بھنبھور دی کوڑ نکماں
 کچج ہی وطن حقیقی وار

ترجمہ: بھٹے واہن کا جنم راس نہ آیا، بھنبھور کی زندگی بھی کس قابل، اصل منزل اور وطن تو
 کچج ہے جو تلاش یار میں آبلہ پا کر دیتا ہے۔
 یہ ہے میری سسی، ماروی کی مانند با وفا اور با وقار..... بقول فرید:

ہے ہے! بروچل یار
 ہک تل برس ناں کھیا
 کر کے سخت نمائی
 اپنے نال ناں عیتا
 ہجر پیالہ ازلوں
 میں مٹھری لو پیتا

”واہ کیا بات ہے! کیا خوب تجزیہ ہے؟ لگتا ہے آپ نے خواجہ غلام فرید کو دل سے پڑھا ہے۔“ دودو نے مجھے تھپکی دی۔

”میں نذیر لغاری اور جاوید چانڈیو کی طرح کوئی اچھا فرید شناس تو نہیں ہوں لیکن میں نے فرید کی رو ہی میں جنم لیا ہے اور وہ میری رگ رگ میں سما یا ہے..... میں نے لطیف کو بھی شیخ ایاز کے توسط سے پڑھا ہے اور ماروی سے ملا بھی ہوں۔“
 ”ہیں!“ ایک لمحے کے لئے وہ ٹپٹا گیا۔

”آپ ماروی سے کیسے ملے ہو؟ خواب میں؟“ اس نے تعجب سے مجھے گھورا۔
 ”یار! ماروی ہم سب کے اندر موجود ہے، تمہارے اندر بھی اور میرے اندر بھی، ماروی ہر انسان دوست اور دھرتی پرست کے اندر موجود ہے۔ وہ میرے اندر بھی زندہ ہے، میں اس سے گا ہے، بگا ہے، مکالمہ کرتا رہتا ہوں۔ میرا اس سے بات کر کے ایمان تازہ ہو جاتا ہے۔“
 ”زبردست! ہاں آپ صحیح کہہ رہے ہو، ماروی کی بھڑکائی ہوئی آتشِ عشق نسلوں تک ہمارا اندر گرمائے رکھے گی۔“ دودو بھی پُر جوش دکھائی دے رہا تھا۔

میں نے ماروی کے گوتھ پر الوداعی نگاہ ڈالی اور با آواز بلند کہا:
 ”اے بھالوا کے ماروؤ! تمہیں سلام پہنچے آبروئے تھر ماروی کا، وہ جس کا ایک ایک سانس تمہاری یادوں سے جڑا ہے۔ اس نے عمر کوٹ کے محلات تمہارے ان چنوروں کی خاطر ٹھکرا دیئے ہیں۔ ماروی تمہاری ہے، تمہاری رہے گی۔“ دودو ہی نہیں سارے ہمسفر میری دیوانگی پر مسکرا دیئے۔ میں نے چشمِ تصور میں مرشد فرید کو ماروی سے ہم کلام پایا:

اونی لوئی لاج دی اطلس شروع مخمل

سندھ سے باہر نہ صرف سرائیکی بلکہ دیگر تمام زبانوں میں بھی خولجہ غلام فرید وہ پہلا شاعر ہے جس کی شاعری میں ماروی کی لوئی کی لاج اور تھر کا ذکر ملتا ہے بلکہ مرشد فرید نے ماروی کے حضور سندھی کافی بھی لکھی جو ان کے سرائیکی دیوان میں شامل ہے۔ جس میں دیکھوں کی ماری، ماروی عمر سومرو سے کہتی ہے کہ:

”(اے عمر) تیرے مخمل کو میں آگ لگا دوں گی مگر اپنے ماروؤں کی لاج کی لوئی نہیں اتاروں گی۔“ اس کافی میں ماروی اپنے وطن تھر، اپنے چنوروں، اپنے ماروؤں، اپنی بارشوں اور اپنی سہیلیوں کو یاد کرتی ہے اور کہتی ہے:

لج لوئی کین اتاریندس
تو نجا مخمل بھا میں باریندس
تو نجا زور زلل اوں مکرو دغا
تو بنجے ظلم جیاں گاریہوں عمر ادا
ونجیں وہیڑیجن ساں گاریندس
تھر پنہوارن جا ڈیس وطن
تھر آہے سہنجا ملک وطن
خوش سینگیں ساں گزاریندس
ہن قید میں کیڑھو کام کیاں
شالا ماروؤن وارے وہن ویاں
جاتھی واراوگار بوہاریندس
ہو جے ہر دم ڈیہہ ابا نے مینہ
آہے سک ساڑیہ جے راتیں ڈیہہ
ونجھی دھانہہ کندس ہنجوں ہاریندس
بٹھ ماڑیوں اول محلات جا گھر

آکھے مرک فرید جا مارو تھر

وہن سانگے اڑن جے چاریندس

روہی اور سی کے قصیدہ گو فرید کا ملک ملیر کی ماروی کے لئے یہ تارنخ ساز نذرانہ اپنی مثال آپ ہے۔ میں نے ارد گرد نظر دوڑائی، ماروی کے ملک ملیر پر دیرانیاں چھائی ہوئی ہیں۔ مجھے بھی اداسیوں نے اپنی بانہوں میں کس لیا۔ میری نگاہوں کی آخری حد تک ایک سنسان صحرا کا اجنبی سا منظر ہے جو شاہ لطیف کی زبان بن کر میری سماعتوں سے ٹکرا رہا ہے:

کنوئیں ہیں اب نہ چرخی کی صدا ہے

ساں اس گاؤں کا سنسان سا ہے

نظر آتے ہیں ان کے حوض خالی

نہ گلہ ہے نہ کوئی جھونپڑا ہے

کہاں ہیں اب وہ خرّہ پوش مارو

خدا جانے وہاں کیا ہو گیا ہے

سراپا محو حیرت ہو گئی ہوں

خیال ان کا مرے دل میں بسا ہے

”چلیں صاحب! دیر ہو رہی ہے، ابھی ۳۸ کلومیٹر کا سفر باقی ہے، تنگنر پار کر پہنچنے میں دھوپ بھی بہت ہے اور راستہ بھی بہت خراب ہے۔ وقت سے پہنچ جائیں تو اچھا ہے۔“ افضل نے ہمیں ”گپ شپ“ میں مصروف دیکھا تو دُہائی دی۔ میں نے جیب ٹٹولی اور ساتھیوں کی نظروں سے بچ بچا کر چند سکے نکال کر ماروی کے کنوئیں میں اچھال دیئے۔ میں نے دل ہی دل میں دعا مانگی کہ یا خدا ماروی کے صدقے مجھے بھی ماروی اور سی کے اسوہ پر چلنے کی توفیق دے۔ مقامی لوگوں کی طرح مجھے بھی یقین ہے کہ میری منت بھی ضرور پوری ہوگی۔

میں نے دودھ کا ہاتھ پکڑا اور کہا:

”چلو یار! ڈرائیور صحیح کہہ رہا ہے، دیر ہو جائے گی اور یار لوگ ہمیں مور و الزام ٹھہرائیں

گے۔ مائی ماروی اور سی کا ذکر خیر پھر سہی۔“

ہم نے دوبارہ اپنی نشستیں سنبھال لیں اور افضل نے گاڑی چلا دی اور ہم ماروی کے گوٹھ

بھالوا سے نکل کر تنگ پرا کر کے راستے پر آ گئے۔ ایک قاصد نے ابھی اپنا ایک اہم فرض نبھانا ہے۔ میں نے تنہائیوں اور سناٹوں میں گھرے ماروی کے ملک طیر، بھالوا پر الوداعی نگاہ ڈالی اور ماروؤں سے سرگوشی کی:

”گواہ رہنا“ میں نے عمر کوٹ میں مقید ماروی کا سندیہ و فاقم لوگوں تک پہنچا دیا، تمہاری امانت تمہارے حوالے زندگی رہی تو پھر ملیں گے۔“

ایک بڑی ذمہ داری سے سبکدوش ہونے کے بعد میرے دل کا بوجھ ہلکا ہو گیا ہے، میں خود کو فضاؤں میں اڑتا ہوا محسوس کر رہا ہوں۔ ماروی سے ملاقات کوئی معمولی واقعہ نہیں تھا۔ میں نے شاہ لطیف کی نگاہوں سے اس اجڑے دیار پر آخری نظر دوڑائی:

کس طرف کوچ کر گئے وہ لوگ

یہ دل بے قرار کیا جانے

اجڑا اجڑا سا سبزہ زار ہے کیوں

دیدہ اشکبار کیا جانے

ہائے یہ دوری اور یہ مجبوری

خلش انتظار کیا جانے

میرا عاشقوں کی سرزمین بھالوا چھوڑنے کو جی نہیں چاہ رہا لیکن ہمیں مزید آگے جانا ہے۔

اب ہماری اگلی منزل تاریخ ایک اور شہادت ویراواہ ہے۔ مرشد فرید کا بند میرے لبوں پر ہے:

پیہ۔ منل دی رگ رگ گھیریم

یار اغیار کنوں مونہہ پھیریم

جھور جھرانے جڑ جڑ ویریم

چھٹ گیا کل کم کار اسماں

ترجمہ: محبوب کی چاہت میری رگ رگ میں سا گئی ہے۔ (میرا یہ حال ہوا ہے) دوست

دشمن سب سے کنارہ ہو گیا ہوں۔ ہجر یار نے کچھ اس طرح سے گھیرا ہے کہ کسی کام کے نہیں رہے۔



سارنگا اور سدھونت

میں ماروی کے حضور حاضری کے بعد ویراواہ کی طرف بڑھا ہوں تو میری نگاہیں مہوش سارنگا اور جوگی من کے روگی سدھونت کی متلاشی ہیں۔ وہ دونوں میرے دیرینہ آشنا تو نہیں مگر مجھے ان کے بارے میں مکمل جانکاری ہے۔ وہ زندہ تھے تو زمانہ ان کے پیار کا دشمن تھا، مر گئے ہیں تو ان کے پیار کی قسمیں کھائی جاتی ہیں۔ سسی اور پنوں کے ساتھ بھی یہی ہوا تھا، مول اور میندھرا کے ساتھ بھی۔ یہ زمانہ بڑا ظالم ہے، پیار کے ماروں کو جیتے جی مار دیتا ہے اور مارنے کے بعد تاریخ انہیں زندہ جاوید کر دیتی ہے۔ سارنگا اور سدھونت نے اپنی لازوال محبت سے تھریوں کے دل جیت لئے ہیں۔ ان کے عشق کے فسانے زبانِ زو عام ہیں۔ میری سسی اور پنوں سے شناسائی ہے اور میں مول اور میندھرا کو بھی جانتا ہوں مگر سارنگا اور سدھونت میرے لئے بالکل نئے کردار ہیں۔ کردار تو خیر بہت ہی پُرانے ہیں مگر میری ان سے جان پہچان زیادہ پرانی نہیں۔ یہ پریکی جوڑا میرے تھر کے اس سفر میں مجھ پر دریافت ہوا ہے۔ یہ کہانی صحرا اور ساحل سے جڑی ہوئی ہے۔

سارنگا کی ایک نظر نے سدھونت کو ہمیشہ کے لئے اپنا اسیر کر لیا ہے۔ سارنگا اور سدھونت ایک دوسرے پر فدا ہیں مگر زمانہ ان دونوں کے بیچ دیوار بنا ہوا ہے۔ دونوں نے جب سے ماما دیوی کے روبرو ساتھ جینے ساتھ مرنے کی قسمیں کھائی ہیں، زندگی ان کی نظروں میں کیا سے کیا ہو گئی ہے۔ سارنگا کے والدین اس ناطے پر خوش نہیں، وہ اپنی خوب، سارنگا کے لئے محلوں کے خواب دیکھ رہے ہیں۔ ایک غریب صحرائی چرواہا سدھونت، ان کی نظروں میں، چچا نہیں، مگر سارنگا کے لئے،

یہ چرواہا شہزادوں سے کم نہیں۔ سارنگا کے والدین اسے سدھونت کی نظروں سے بچا کر دور کہیں تھر کے ساحلی شہر ”پاری نگر“ لے گئے ہیں۔

سارنگا کو یہ جدائی گوارا نہیں، وہ محبوب کے فراق میں پل پل تڑپ رہی ہے۔ اس نے راتوں کی نیندیں خود پر حرام کر رکھی ہیں اور ہر وقت اپنے پریمی کے تصور میں گم رہتی ہے۔ یہیں کہیں ویراواہ کے بیا بانوں میں دیوی کا مندر سارنگا اور سدھونت کی جدائی پر اداس کھڑا ہے۔ دونوں نے ماتا دیوی کے چرنوں میں بیٹھ کر ساتھ بھانے کی قسم کھائی تھی، ماتا بھی اس جدائی پر خوش نہیں۔ وہ اکثر یہیں، اسی مندر میں ملا کرتے تھے۔ سدھونت سارنگا کی تلاش میں دن رات صحرا کی خاک چھانتا رہتا اور تھک ہار کر اسی مندر میں ماتا دیوی سے محبوب کے وصال کی بھیک مانگتا رہتا ہے۔ آج بھی وہ اپنے من کی دیوی کے درشن کرنے کے لئے شدت سے منتظر ہے۔ وہ روزانہ یہاں آتا ہے اور سارنگا کی راہیں تکتا رہتا ہے۔

آتش عشق دونوں طرف برابر بھڑک رہی ہے مگر فاصلوں نے انہیں الگ کر دیا ہے۔ ”پاری نگر“ میں سارنگا کی شادی غلٹ میں کسی اور کے ساتھ طے کر دی گئی ہے مگر سارنگا نے ٹھان لی ہے، مرنے کی بجائے مگر سدھونت سے کئے ہوئے وچن سے نہیں پھرے گی۔ ”پاری نگر“ میں اس کے گھر میں خوشی کے شادیانے بج رہے ہیں مگر اسے تو اپنے محبوب سے ملنے جانا ہے جو روزانہ رات ڈھلے دور دیوی کے مندر میں اس کی راہیں دیکھتا رہتا ہے۔ سدھونت کو بھی یقین ہے کہ وہ ایک روز ضرور آئے گی۔ وہ اپنی نگاہوں میں محبوبہ کا پیکر سجائے انتظار کی گھڑیاں گن رہا ہے۔ ایک ایک پل اس پر بھاری ہے۔ جوں جوں رات ڈھل رہی ہے مایوسیاں اور سو سے بڑھتے ہی چلے جا رہے ہیں۔ انتظار کی اذیت سے بچنے کے لئے اس نے ساغرو میںنا کا سہارا لیا ہے، اب تک وہ کئی جام چڑھا چکا ہے۔ اپنے پریم کا انتظار کرتے کرتے وہ مڑھال ہو گیا ہے۔ ماتا دیوی کے چرنوں میں بیٹھ کر اپنی محبوبہ کی راہیں تکتے تکتے سدھونت نیند کی وادی میں کھو گیا۔

اپنے شہر ”پاری نگر“ میں سارنگا ہاتھوں میں مہندی رچائے، سہاگ رات کا گلابی جوڑا زیب تن کئے، گھونگٹ نکالے، باراتیوں کی نگاہوں کو خیرہ کئے دے رہی ہے۔ باراتی دولہا کی خوش قسمتی پر نازاں ہیں کہ اسے سارنگا جیسی حسینہ کی رفاقت مل رہی ہے۔ سارنگا کے گھر میں گہما گہمی زوروں پر ہے۔ رنگا رنگ کپڑوں میں ملبوس عورتیں ڈھولک کی تھاپ پر شادی کے نغمے الاپ رہی

ہیں خوشی ان کے تن بدن سے پھوٹ رہی ہے:

ماڑا بھائی ستارا رے گھڑ ڈے سونہر و ہار
 ہار ماڑے لاڈن روشن گار رے
 ہار ماڑے بیر روشن گار رے
 ماڑا بھائی ستارا رے گھڑ ڈے سونہر و ہار
 ایسے ہار میں گھنگھرو لگائی ڈے
 گھڑی گھڑی پڑے جھمکار رے
 ماڑا بھائی ستارا رے گھڑ ڈے سونہر و ہار
 ہار ماڑے لاڈن روشن گار رے
 ہار ماڑے بیر روشن گار رے
 ایسے ہار میں پھولڑا لگائی ڈے
 خوشبو تو پڑے ہبکار رے
 ماڑا بھائی ستارا رے گھڑ ڈے سونہر و ہار
 ہار ماڑے لاڈن روشن گار رے
 ہار ماڑے بیر روشن گار رے
 ایسے ہار میں ستارا لگائی ڈے
 انگڑیں پڑے لشکار
 ماڑا بھائی ستارا رے گھڑ ڈے سونہر و ہار
 ہار ماڑے لاڈن روشن گار رے
 ہار ماڑے بیر روشن گار رے

ایک طرف باراتی خوش ہیں، عورتیں سہرے گارہی ہیں تو دوسری طرف سارنگا کی ہم
 جولیاں اداس ہیں۔ انہیں اپنی ”سارنگ“ کے خود سے بچھڑنے کا غم نہیں، وہ تو سارنگا اور سدھونت کی
 پریم کہانی کے متوقع انجام پر غم زدہ ہیں۔ دو پریمی اس طرح سے اچانک جدا ہو جائیں گے، یہ تو ان
 کے وہم و گمان میں بھی نہیں تھا۔ ان کے لبوں پر وصال کے نغموں کی بجائے جدائی کے گیت تڑپ

رہے ہیں۔ درد میں ڈوبی ابیات نے شام کے سایوں پر غم کے بادل گہرے کر دیئے ہیں:

سیکڑوں سورج چمک انھیں بھی گرل کر اک ساتھ

سال کی ساری چودھویں راتیں بن جائیں اک رات

بن ساجن کے قسم خدا کی ، پھر بھی لگے اندھیرا

میرا ساجن سب سے روشن ، ساجن کی کیا بات

ایک فریاد ختم ہوتی ہے، پھر کوئی دوسری آہ کسی لوک گیت کا پیرا، بن اوڑھ کر اداس فضاؤں میں بکھر جاتی ہے:

”اے میرے محبوب! وہ زندگی کس کام کی، جو تیرے بغیر گزرے گی، تیرے بناں یہ جو بن کس کام کا۔ اگر تو نہ ملا تو میں اس جیون سے ہاتھ دھولوں گی۔ تیرے چرنوں میں جو جگہ نہ پائی تو یہ زندگی بے نام و بے کار ہے۔ اے میرے محبوب! وہ زندگی کس کام کی جو تیرے بغیر گزرے گی، تیرے بناں یہ جو بن کس کام کا۔“

سارنگا کو صحرائی اور ساحلی پھولوں سے مہکتی سیج سے کوئی غرض نہیں۔ وہ تو اپنے محبوب کے تصور میں کھوئی اسے جلد پانے کے لئے تڑپ رہی ہے۔ اس کے پاؤں ریت رستوں کو چومنے کے لئے بے چین ہیں۔ فرید کے یہ بول اس کی دلی کیفیت کی بھرپور نمائندگی کرتے ہیں:

سبھ ناں بھادام پئی تڑپاواں

تارے گن گن رات نبھاواں

ناں کوئی ساتھی ناں کوئی غمخوار

ماپو ویری مول ناں بھاندے

مہنیں ڈیوم بردے باندے

سینگھیاں سرتیاں کر دے عار

ترجمہ: میرے لئے (پھولوں کی) سیج کانٹوں کی سیج ہو گئی ہے اور میں اس پر تڑپ رہی ہوں۔ تارے گر، گن میری رات بسر ہو رہی ہے، اس عالم میں نہ کوئی ساتھی ہے اور نہ کوئی غمخوار کہ جسے دل کا بھید بتاؤں۔ میرے پیار کے دشمن ماں باپ میرے لئے بالکل اجنبی ہو گئے ہیں۔ میری اس بے بسی پر نوکر چاکر بھی مجھے طعنے دیتے ہیں اور میری سہیلیاں بھی مجھ سے منہ موڑ گئی ہیں۔

رات نے جونہی اپنی زلفیں ”پاری نگر“ پر دراز کیں تو سارنگا نے سہاگ رات کے منتظر دولہا کو چھوڑا اور اپنے پریمی سدھونت کو پانے کے لئے صحرا کے سفر پر نکل کھڑی ہوئی۔ اس کے عزم میں محبوب کو ہر حال میں پالینے کی بھرپور قوت موجود ہے۔ وہ صحرا کے ایک دشوار گزار سفر کے بعد دیوی کے مندر پہنچی تو اس نے دیکھا کہ اس کا محبوب ماتا دیوی کے قدموں میں بے سدھ پڑا ہے:

”سدھو! دیکھو میں آگئی ہوں۔ میں نے اپنا وعدہ پورا کر دیا ہے۔ تو نے بلایا میں چلی آئی، اب دنیا کی کوئی طاقت ہمیں جدا نہیں کر سکتی۔ میں نے بابل کی لاج پرتیرے پیار کو اولیت دی ہے، اٹھو اور مجھے اپنی بانہوں کی پناہوں میں لے لو۔“

سارنگا کی صدائیں مندر کی دیواروں کو چیر کر صحرا میں گونجتی رہیں مگر سدھونت بے سدھ پڑا رہا۔ سارنگا کا چہرہ اشکوں سے بھیگ گیا۔ محبوب کے وصال میں تڑپتی ترستی وہ مایوس ہو کر ”پاری نگر“ پلٹ گئی۔ بقول محمد اقبال صدف:

ان ریتلی راہوں میں

ڈھولے سے پھڑکنے کا

منظر ہے نگاہوں میں

اگلے روز رات کے سر سے اندھیرے کا آنچل سرکا، سورج کی ناراض کرنوں نے دیوی کے مندر میں بے حال پڑے سدھونت کو جھنجھوڑا تو وہ گھبرا کر اٹھ بیٹھا۔ اس کی آنکھیں رات بھر کے انتظار اور غم سے بوجھل ہیں۔ اس نے ادھر ادھر نظریں دوڑائیں، اسے سارنگا کہیں نظر نہیں آئی۔ دیوی کا مندر صحرائی دہن کی پھیلائی ہوئی خوشبو سے ابھی تک مہک رہا ہے لیکن سارنگا کا دور دور تک نام و نشان نہیں۔ اس نے دیکھا پڑھنے کے لئے دونوں ہاتھ پھیلائے تو ہتھیلیوں پر سارنگا کی تحریر دیکھ کر وہ چوک گیا، لکھا ہے:

”پاری نگر کے جس گھر میں ناریل کا درخت ہے وہاں تیری سارنگا تیری منتظر رہے گی۔“

سدھونت دیوانہ زار مندر سے باہر لپکا۔ ساحل، ماتا دیوی کے مندر سے کوسوں دور ہے مگر پری ویش کی جستجو کے سامنے صدیوں کے فاصلے لمحوں میں سمٹ جاتے ہیں۔ سارنگا ”پاری نگر“ پلٹتے ہوئے راستوں پر جا بجا اپنے نقش چھوڑ گئی ہے۔ اس کے قدموں کے نشان تو تھرکی

ریت نے پُرا لئے ہیں، ایک اس کے بدن کی مہک ہے جو اس کے وجود کی سمت کا تعین کر رہی ہے۔ اسی مہک کے سہارے جو گیوں کا روپ دھارے سدھونت سلگتی ریت پر سارنگا کے نقش قدم ڈھونڈتا پھرتا ہے۔ وہ اپنے پیار کی خوشبو کے تعاقب میں دیوانہ وار ایک اجنبی منزل کی جانب رواں دواں ہے۔ وہ خود کو کوس رہا ہے کہ ایک ذرا سی غفلت نے اسے پریتم سے اس قدر دور کر دیا ہے۔ محبت اور جنگ میں غلطی کی ذرہ برابر گنجائش نہیں ہوتی۔ ایک چھوٹی سی غلطی نے دودلوں میں اچانک اتنے فاصلے پھکھادیئے ہیں۔ وہ خود کو اپنے پیار کا مجرم سمجھنے لگتا ہے اور اس کے قدم تیز ہو جاتے ہیں۔

صحرائے تھر نے ایک دیوانے کو اپنی وحشتوں کی آغوش میں لے لیا ہے۔ اس نے اپنی پلکوں پر آنسو سجا رکھے ہیں اور کپکپاتے ہونٹوں پر سارنگا کا درد جاری ہے۔ سورج کے سائے تلے سدھونت ”سارنگا، سارنگا“ پکارتا، گرتا پڑتا آگے بڑھتا چلا جا رہا ہے۔ اس نے اپنے دونوں ہاتھوں پر محفوظ، اپنی پریتم کی تحریر کو سینے سے لگا رکھا ہے اور اس کی صدائیں صحرا کے سینے میں پیوست ہو رہی ہیں۔ پیاس بھگانے کے لئے جب کبھی کسی تالاب تک رسائی حاصل کرتا ہے تو محبوب کی تحریر کو بچانے کے لئے وہ جانوروں کی طرح پانی پینے پر مجبور ہے۔

ایک طویل سفر کے بعد شہر نگاراں ”پاری نگر“ سدھونت کی آنکھوں کے سامنے ہے۔ تھر پار کر کا یہ ساحلی شہر ۵۰ ہزار افراد کو اپنی امان میں لئے ہوئے ہے۔ بندرگاہ پر تاجروں کی آمد و رفت کا سلسلہ جاری ہے۔ رنگ برنگے کپڑوں میں ملبوس سیکڑوں ماہی گیر خوش گپیوں میں مصروف ہیں۔ بادبانی کشتیاں بحر بیکراں میں عجب منظر پیش کر رہی ہیں۔ سدھونت شہر میں داخل ہوا ہے تو کئی اجنبی منظر اس مضطرب عاشق کا استقبال کرنے کے لئے نمود ہیں۔ اس شہر کی اکثریتی آبادی جین دھرم سے تعلق رکھتی ہے۔ ہزاروں پجاری اپنی پوجا پاٹ میں مشغول ہیں۔ بچن گانے والے مردوں اور عورتوں کے الاپ گلی گلی میں گونج رہے ہیں۔ خوبصورت سنگی مندر، بلند و بالا منقش عمارتیں اور طویل پُر رونق بازار شہر کے حسن کو چار چاند لگائے ہوئے ہیں۔ بازاروں میں دیسی بدیسی لوگ کندھوں سے کندھے اُچکاتے پھر رہے ہیں۔ سدھونت ہر راہ گیر سے سارنگا کے گھر کا پتہ پوچھتا پھر رہا ہے۔

”پاری نگر“ ساحلی شہر ہے، یہاں تو ہر گھر میں ناریل کا درخت ہے۔ وہ جس طرف سے

گزر رہا ہے زکسی آنکھوں والے بھرپور سراپے حیرت سے اس خوبصورت مگر پریشان حال اجنبی تھری جوگی کو اپنی توجہ کا مرکز بنائے ہوئے ہیں۔ ریگزاروں کا مارا شہر محبوباں کی گرد چھانتا پھر ہا ہے۔ ڈھونڈتے ڈھانڈتے سدھونت خود کو ناریل والے اس گھر کے سامنے پاتا ہے جہاں سارنگا کی چنری نشانی کے طور پر لہرا رہی ہے۔ اس کے چلتے قدم رک جاتے ہیں۔ منزل کو سامنے پا کر دفور جذبات سے اس کی آنکھیں ڈبڈبا گئیں۔ وہ جھکا اور محبوب کی دہلیز پر ماتھا ٹیک دیا۔ اس کے آنسوؤں سے پر تیم کا در تر ہو گیا۔ طویل وقفے کے بعد ایک سر آہ کے ساتھ سدھونت گھٹنوں کے بل اٹھا، اس کی آنکھیں سرخ اور پلکیں بھیگی ہوئی تھیں۔ اس نے نعرہ مستانہ بلند کیا:

”رے جوگی آیا جوگی، جوگی من کاروگی۔“ اس کی آواز بھرائی ہوئی تھی اور وہ دیوانہ وار یہی چلاتا رہا۔ ”جوگی آیا جوگی، جوگی من کاروگی۔“

”پاری نگر“ میں بھجوں کے الاپ تھم چکے ہیں۔ اب شہر میں صرف ایک جوگی کی پکار گونج رہی ہے۔ اس کی صدائیں ڈھلتی شام کے سناٹوں کو چیرتی ہوئی ساحلی شہر کے گلی کو چوں میں ہر سو پھیل گئیں۔ سارنگا کی اپنے دونوں ہاتھوں پر قم تحریر کو چومتے ہوئے وہ اٹھ کھڑا ہوا۔ صحرائے تھر کے ایک دیوانے عاشق نے اپنے بلند بانگ آہنگ سے شہری فضاؤں کے دل گر مادیے ہیں۔

جوگی کے دل ہلا دینے والے نعرے سارنگا کی سماعت سے ٹکرائے تو وہ جان گئی کہ اس کا پریمی سدھونت آپہنچا ہے۔ وہ ننگے پاؤں دوڑتی ہوئی حویلی سے باہر نمودار ہوئی۔ اس کا محبوب، اس کا پریمی، پریم نگر نو کوٹ کا شہزادہ سدھو اس کے رو برو تھا۔ اس نے اپنے ہاتھ میں تھامے برتن میں بھرے بے شمار سچے موتی اپنے محبوب کے قدموں پر بچھا کر دیئے۔ دونوں اشکبار آنکھوں اور دھک دھک دھڑکتے دلوں کے ساتھ لپکے اور ایک دوسرے کی بانہوں میں کھو کر ہمیشہ کے لئے امر ہو گئے۔

میں نے دونوں کو ملتے دیکھا تو خواجواہ میری نگاہیں آسمان کی طرف اٹھ گئیں۔ صحرا میں دیوی کا بوڑھا مندر، مندر میں صدیوں سے ایستادہ بوڑھی ماتا دیوی، پریم پیارے سارنگا اور سدھونت میری نگاہوں سے اوجھل ہو چکے ہیں۔ میں نے پریمی جوڑے کے الوداعی اشاروں کا ہاتھ ہلا کر جواب دیا۔ ویراواہ کے صحرائیں، اپنے خوب صورت اور وفا کے پیکر میزبانوں کا خیال دل سے ترک کرنا میرے لئے بہت محال ہے۔ ہم بوڑھی سر کی جانب رواں دواں ہیں۔ سفر کی اونگھ

سے بوجھل، میرے سارے ساتھی بھی جاگ گئے ہیں۔ پھر وہی صحافیوں کا روایتی ٹھٹھا محفل، نوک جھونک شروع ہو گئی ہے۔ مجھے ایسا لگا کہ ہم کراچی پریس کلب کے سبزہ زار پر بیٹھے کچیں ہانک رہے ہیں۔ تجزیہ نگاری اور بحث و تحیص کا جارحانہ سلسلہ جاری ہے۔ پریس کلب کراچی میں واحد جگہ ہے جہاں ”اظہار“ کی مکمل آزادی ہے۔ آپ یہاں بیٹھ کر کامل مختاری کے ساتھ اپنا فلسفہ بگھاڑ سکتے ہیں اور آپ کسی بھی وقت کسی کے بھی خلاف اپنے دل کی بھڑاس نکال سکتے ہیں۔ ہماری گاڑی ”منی پاکستان“ کا نقشہ پیش کر رہی ہے۔ اس میں ہر زبان، ہر علاقے، کئی نمائندہ اخبارات اور مختلف وابستگیوں کے لوگ موجود ہیں جو اپنا اپنا مقدمہ زور بیان کے ساتھ فضاؤں میں اچھال رہے ہیں۔ خیالات اور جذبات کا ایک بے قابو سیلاب اٹھ آیا ہے۔ مجھے اس کھلے مباحثہ میں شریک گفتگو بننے میں دلچسپی نہیں ہے۔ اب میری توجہ اپنی اگلی منزل کی جانب مبذول ہو گئی ہے۔ میں سارنگا اور سدھونت سے ملاقات کی یادوں میں کھویا ہوا ہوں اور ان کے پیار کی خوشبودل میں بسائے دیرادہ سے بہت دور نکل آیا ہوں۔



تھر میں تعلیم و صحت کے مسائل

عوام کو بنیادی سہولتوں کی فراہمی کسی بھی ریاست کا بنیادی فرض ہے۔ جو ریاستیں اس فرض کی ادائیگی میں کوتاہی برتی ہیں وہ کامیابیوں کا سفر زیادہ دیر تک جاری نہیں رکھ سکتیں۔ سرکاری سطح پر حکومتی توجہ سے محروم عوام قومی ترقی میں اپنا بھرپور کردار ادا کرنے سے قاصر رہتے ہیں۔ اس اہمیت کو دنیا کی تمام قوموں اور ریاستوں نے تسلیم کیا ہے مگر ہمارے ہاں ”گڈ گورننس“ کا تصور ایک خواب کی مانند ہے۔ ابھی تک ہم اس حقیقت تک نہیں پہنچ سکے کہ تعلیم اور صحت کی ضمانت کے بغیر کوئی معاشرہ آگے نہیں بڑھ سکتا۔ تھر میں تعلیم و صحت کی سہولتیں نہ ہونے کے برابر ہیں۔ عام لوگوں کے لئے تعلیم و صحت کا حصول تو خیر دور کی بات ہے یہاں تو زندگی برقرار رکھنا مشکل ہو گیا ہے۔ قہر آلود موسموں نے تھری باشندوں کی زندگیوں کو برباد کر رکھا ہے۔

تھر پارک میں تعلیم اور صحت کے مسائل بہت زیادہ ہیں۔ اس عظیم خطے میں آبادی کم ہے مگر گاؤں گوٹھ دور دور ہونے کی وجہ سے تعلیم اور صحت کے مسائل دوسرے علاقوں کی نسبت زیادہ مشکل اور پیچیدہ ہیں۔ حکومتی توجہ کم ہونے کے باوجود تھر پارک نے ثانوی تعلیم میں کافی ترقی کی ہے۔ تھر کے کئی اساتذہ نارا اور میرپور خاص کے علاقوں میں درس و تدریس کا کام انجام دے رہے ہیں۔ تھر کی خواتین نے بھی تعلیم کے شعبے میں قدم آگے بڑھائے ہیں۔ چونکہ تھر میں پردے کا رواج نہیں ہے، اس لئے لاتعداد تھری خواتین میرپور خاص اور نارا سب ڈویژن میں معلّیٰ کے پیشے سے منسلک ہیں۔ تھر پارک کے چاروں تعلقوں میں صرف ننگر پارک میں ابتدائی تعلیم لازمی ہے۔ تھر میں لڑکوں

کے پرائمری اسکول کافی تعداد میں موجود ہیں جہاں تیسری جماعت سے اردو لازمی مضمون کے طور پر پڑھائی جاتی ہے۔

مسلمانوں کی مذہبی تعلیم کے لئے مختلف گوشوں میں مکتب قائم ہیں جہاں بچوں کو قرآن مجید پڑھایا جاتا ہے۔ بعض بڑے گوشوں اور قصبوں میں بڑے دینی مدرسے موجود ہیں جہاں مولوی درجے تک تعلیم دی جاتی ہے۔ تھر میں غیر مسلموں کی مذہبی تعلیم کے لئے کوئی خاص انتظام موجود نہیں ہے۔ خاص طور پر مقامی ہندوؤں میں ان کے عقائد کی تعلیم کا رواج نہ ہونے کے برابر ہے۔ عام طور پر جو کچھ بھی ہندوؤں میں بنیادی دینی علم موجود ہے اس کا منبع نسل در نسل منتقل ہونے والی روایات ہیں۔ البتہ تھر کے پنڈت اپنی اولاد کو ایک حد تک دینی تعلیم سے آراستہ کرتے ہیں اور انہیں شادی بیاہ خوشی غمی کی رسموں سے آشنا کرتے ہیں۔

تھر میں ناخواندگی کا تناسب پاکستان کے دوسرے علاقوں کی نسبت تشویشناک حد تک زیادہ ہے۔ یہاں ۱۰ سال یا اس سے بڑی عمر کے افراد کی تعداد ۵ لاکھ ۸۱ ہزار ۴۳۵ ہے، جن میں سے ۴ لاکھ ۷۲ ہزار ۹۰۸ افراد پڑھے لکھے نہیں۔ باقی ماندہ ایک لاکھ ۶ ہزار ۵۲۷ خواندہ افراد میں سے ۲۴ ہزار ۹۵۷ پرائمری سے بھی کم، ۳۳ ہزار ۵۲ پرائمری ۱۶ ہزار ۹۸۰ مڈل، ۱۸ ہزار ۸۲۶ میٹرک، ۸ ہزار ۱۳۱ انٹر، ۳ ہزار ۱۶ گریجویٹ اور ایک ہزار ۵۳۵ ماسٹرز کی ڈگری رکھتے ہیں۔ پورے تھر میں صرف ۹۳ لڑکیوں نے ایم اے کر رکھا ہے۔ گریجویٹ لڑکیاں ۲۷۴ انٹر پاس ۲۴ میٹرک پاس ۲ ہزار ۱۶۰ ہیں جبکہ ۲ ہزار ۶۸۱ نے مڈل اور ۶ ہزار ۶۸۷ نے پرائمری پاس کیا ہوا ہے۔ تھر میں ترقی کا زیادہ سے زیادہ درجہ ۴۱ء ہے جبکہ کم سے کم ۵۷ء ہوتا ہے۔

پچھلے چند برسوں میں تھر پارکر میں شعبہ تعلیم میں کسی حد تک بہتری آئی ہے۔ اب کئی دور دراز علاقوں میں پرائمری اسکول کھل گئے ہیں اور متعدد مڈل اور ہائی اسکول بھی قائم کئے گئے ہیں لیکن بد قسمتی سے لڑکیوں کی تعلیم کے فروغ کے لئے کوئی بڑا کام نہیں ہو سکا۔ اور لڑکوں کے لئے بھی جو اسکول ہیں وہ زیادہ تر جنوروں میں قائم ہیں۔ کئی علاقوں میں حکومت اور این جی اوز نے اسکولوں کی پختہ عمارتیں تعمیر کرائی ہیں لیکن وہ ویران پڑی ہیں۔ تدریسی عملہ نہ ہونے کے باعث یہاں بچوں کو مقامی سطح پر زور تعلیم سے آراستہ کرنے کے خواب خاک میں مل گئے ہیں۔

تھر سے تعلق رکھنے والے تعلیم اور صحت کے شعبوں میں دسترس کے حامل لوگ اپنے سنہرے

مستقبل کے لئے تھرپارکر کی بجائے قصبوں اور شہروں میں خدمات انجام دینے کو ترجیح دیتے ہیں۔ ایسے ماہرین کی تعداد ۱۰ فیصد سے زیادہ نہیں ہے جو تعلیم مکمل کرنے کے بعد اپنے ہی علاقوں میں کام کرنے کو ترجیح دیتے ہیں۔ بہر حال تھر میں تعلیم اور صحت کے مسائل بہت زیادہ اور گنبد ہیں جنہیں کسی خاص جذبے اور غیر معمولی منصوبے کے تحت ہی حل کیا جاسکتا ہے۔ جس ملک میں تعلیم اور صحت کے شعبے کے لئے کل بجٹ کا صرف دو یا ڈھائی فیصد خرچ کیا جائے وہاں تھر جیسے دور افتادہ اور پسماندہ ترین علاقے میں ان شعبوں کا انجام کیا ہوگا اس کا سب کو اندازہ ہے۔

پورے تھر میں تین کالج ہیں جن میں ایک ڈگری کالج، ایک سیکنڈری کالج اور ایک گرلز ڈگری کالج شامل ہے۔ یہاں ایک پولی ٹیکنک انسٹیٹیوٹ اور ایک مونوپولی ٹیکنک کالج بھی موجود ہے جبکہ پورے تھر میں تقریباً ۲,۹۲۵ پرائمری اسکول، ۴۳ سیکنڈری اسکول، ۲۶ ہائی اسکول اور ایک ڈگری کالج ہے۔ اس وقت تھر کے پرائمری اسکولوں میں تقریباً ۷۰,۷۰۰ سیکنڈری اسکولوں میں ۵,۰۴۲ ہائی اسکولوں میں ۹,۱۹۲ جبکہ ڈگری کالج میں ۸,۶۴ طلبہ و طالبات زیر تعلیم ہیں۔ ان ۹۹,۷۳۵ طلبہ اور طالبات میں طالبات کی تعداد بد قسمتی سے بیس فیصد سے زیادہ نہیں ہے۔ پرائمری اسکولوں کی حد تک دیکھا جائے تو یہاں تعلیمی ڈھانچہ کسی سطح تک موجود ہے لیکن زیادہ موثر نہیں ہے۔ اس ضمن میں عملے اور سہولتوں کا جائزہ لیا جائے تو تھر میں بڑی مایوس کن صورت حال سامنے آتی ہے۔

میں نے تھرپارکر کو بیاس اور افلاس سے نجات دلانے کے لئے چند گزارشات اس کتاب کے آخر میں پیش کی ہیں جن سے رہنمائی حاصل کر کے تھر کو جنت نظیر بنایا جاسکتا ہے لیکن اب جبکہ تعلیم کے شعبے کا ذکر ہو رہا ہے تو میری تجویز ہے کہ اسے تھر کی ترقی کے منصوبے کی اولین ترجیحات میں جگہ دی جائے۔ جب تک یہاں جہالت اور پسماندگی کا خاتمہ نہیں ہوگا، یہ تاریخی خطہ مصیبتوں اور آزمائشوں سے دوچار رہے گا۔

میری استدعا ہے کہ تھر کو ایک مثالی تصویر بنانے کے لئے نظام تعلیم کو پختہ سطح پر موثر کیا جائے۔ ہر یونین کونسل سطح پر لڑکوں اور لڑکیوں کے لئے ہائی اسکول قائم کئے جائیں اور یونین کونسل کی سطح پر ہی مختلف تھری ہنر کی جدید خطوط پر تعلیم و تربیت کے لئے ادارے قائم کئے جائیں تاکہ مقامی افرادی قوت اپنے علاقوں میں تربیت حاصل کر کے روزگار حاصل کرنے کے اہل ہو سکیں۔ ہر تعلقہ صدر مقام پر لڑکوں اور لڑکیوں کے الگ الگ پرائمری اسکول، مڈل اسکول، ہائی اسکول اور ایک

ایک اعلیٰ ثانوی اسکول کھولا جائے۔ تعلقہ کی سطح پر مونوٹیکنیکل اسکول بھی قائم کیا جائے تاکہ مقامی بے روزگار نوجوانوں کو ہنرمند بنایا جاسکے۔

تھر کا صدر مقام مٹھی سرکاری طور پر ہی نہیں تاریخی طور پر بھی صحرا کا دل ہے۔ اس وقت یہاں جو تعلیمی سہولتیں میسر ہیں وہ اس تاریخی شہر کے شایان شان نہیں۔ میری تجویز ہے کہ مٹھی میں ایک عالمی جامعہ قائم کی جائے جہاں علوم فنون، لسانیات، سائنس اور ٹیکنالوجی، طب و صحت اور تاریخ و تہذیب سمیت دیگر تمام مروجہ موضوعات پر تعلیم دی جائے اور ایک مونوٹیکنیکل یونیورسٹی بھی قائم کی جائے تاکہ تھر سمیت سندھ کے ہنرمندی اور دستکاری کے تمام شعبوں کی تربیت یہاں دی جاسکے۔ ان جامعات کی معاونت کے لئے تھر بھر میں تعلیم کا ایک موثر اور مربوط ڈھانچہ دیا جائے۔ پرائمری اسکولوں کی ایک بڑی تعداد موجود ہے، وہاں تدریسی عملے اور عمارتوں کی کمی پوری کی جائے۔ ثانوی اور اعلیٰ ثانوی اسکولوں کے جال بچائے جائیں۔ مٹھی میں لڑکوں اور لڑکیوں کے متعدد اسکول، انٹراور ڈگری کالج بنائے جائیں۔ اچھی نیت سے تشکیل دیا گیا ایک جامع پانچ سالہ منصوبہ تھر میں ہر طرف روشنیاں پھیلا سکتا ہے۔

تھر میں صحت کے شعبے کا تجزیہ کیا جائے تو ایک ہولناک تصویر ابھر کر سامنے آتی ہے۔ اکیس ہزار مربع کلومیٹر میں پچھلی دس لاکھ سے زائد آبادی کے لئے پورے تھر پارکر میں کہنے کو تو ۳۴ بنیادی صحت مرکز یا دیہی صحت مرکز، ۲۱ اسکول صحت مرکز اور ضلع کونسل کے کئی شفا خانے موجود ہیں جہاں ۱۳۱۱ مرد معالج اور صرف تین خواتین معالج خدمات انجام دے رہے ہیں لیکن ان مراکز اور اسپتالوں میں طبی سہولتیں نہ ہونے کے برابر ہیں۔ دور دراز علاقوں کے لوگ طبی سہولتیں نہ ملنے کے سبب کئی ایسی جان لیوا بیماریوں کے شکار ہو کر قتل ہو جاتے ہیں جن کی تشخیص تک نہیں ہو پاتی۔ لاقعدا معصوم بچے کم خوراک کے باعث چھوٹی عمر ہی میں موت کا نوالہ بن جاتے ہیں۔ بلاشبہ بچے کی صحت کا دار و مدار ماں کی صحت اور متوازن غذا پر ہوتا ہے جو تھری عورتوں کے لئے خواب کی مانند ہے۔ تھر آئے دن خشک سالی اور قحط کی پلیٹ میں رہتا ہے اس لئے بھوک اور بیماری کی زد میں آکر عورتوں کی صحت اکثر ٹھیک نہیں رہتی جس کی وجہ سے حمل سے لے کر ولادت تک مناسب اور متوازن خوراک کی عدم دستیابی کے باعث بچے مختلف بیماریوں کے زرعے میں رہتے ہیں۔ طبی سہولتوں کے فقدان کی وجہ سے یہاں دورانِ حمل اور بچے کی ولادت کے بعد زچہ بچہ کی زندگی

خطرات سے دوچار رہتی ہے۔ تھری خواتین میں خون کی کمی کی بیماری عام ہے۔ صاف ظاہر ہے کہ اس کا سبب غذائی ضروریات پوری نہ ہونا ہے۔ تھری اکثریت تپ دق، پولیو، اسہال، قے، ملیریا، پچیش، جگر، آنکھوں اور جلد کے امراض میں مبتلا ہے۔ لیکن خشک سالی اور قحط کے دنوں میں تو صورت حال اور زیادہ گمبیر ہو جاتی ہے اور ماحول پہلے سے زیادہ مہبت ناک ہو جاتا ہے۔

تھر میں خشک سالی کے بعد غذا کی قلت کی صورتحال پیدا ہونے سے اکثر علاقوں میں دو وقت پیٹ بھر کر کھانا ایک مسئلہ بن گیا ہے۔ ویسے بھی پیاس اور افلاس کے مارے تھری باشندوں کی اکثریت دن میں صرف ایک یا دو وقت کے کھانے پر اکتفا کرتی ہے۔ گھوؤں گوشتوں میں دوپہر کے کھانے کا رواج نہیں ہے۔ دن چڑھے کھانا کھالیا اور پھر شام ڈھلے جوں گیا حلق سے اناٹا لیا۔ غذائی قلت کے باعث انہیں کبھی بھی پیٹ بھر کر روٹی نہیں ملتی۔ قحط کے دنوں میں تو نوبت قاتلوں تک آ جاتی ہے۔ مسلسل کم خوراک کی وجہ سے ان کے بدن کا مدافعتی نظام بیماریوں کے خلاف مزاحمت میں ناکام رہتا ہے، لوگوں میں قوت مدافعت ختم ہونے کی وجہ سے خوفناک بیماریاں جنم لیتی ہیں جن میں تیز بخار، کھانسی، پیٹ کے امراض اور رات کے اندھے پن کی بیماری اور خاص طور پر ٹی بی کے مرض میں مسلسل اضافہ ہو رہا ہے۔

ٹی بی ایک موذی مرض ہے جو پاکستان سمیت تیسری دنیا کے تمام پسماندہ ممالک میں عام ہے۔ ایک اندازے کے مطابق سال میں تین لاکھ پاکستانی اس مرض کی لپیٹ میں آتے ہیں۔ یہ بیماری جسم میں بکٹیریا کے داخل ہونے سے انسان کو جکڑتی ہے اور دھیرے دھیرے اسے موت کے منہ میں دھکیل دیتی ہے۔ چونکہ یہ متعدی مرض ہے اس لئے تھوکنے، کھانسنے، تنگ اور تاریک جگہ پر زیادہ لوگوں کی ایک ساتھ رہائش کی وجہ سے اور زیادہ پھیلتا ہے۔ تھر میں ایک تنگ اور تاریک چنورے میں درجنوں افراد رہتے ہیں اس لئے یہاں یہ بیماری عام ہے۔ بچے کا صاف پانی، بہتر اور معقول غذا کی نایابی اور کثرت سے تمباکو نوشی کی وجہ سے ٹی بی کا مرض ملک کے دوسرے حصوں کی نسبت تھر میں سب سے زیادہ ہے۔ سرکاری سروے کے مطابق تھر کے بیس سے پچیس فیصد باشندے ٹی بی جیسے جان لیوا امراض میں مبتلا ہیں، یعنی تھر کا ہر چوتھا باشندہ اس مرض میں مبتلا ہے۔ ان میں بچے بھی ہیں، بوڑھے بھی ہیں، جوان اور عورتیں بھی ہیں۔

ٹی بی کا علاج مزید مہینوں تک جاری رہتا ہے۔ طبی ماہرین کے مطابق ٹی بی کا علاج

کم از کم نو مہینے تک بغیر کسی وقفے کے جاری رکھنا پڑتا ہے اور اس کی ادویات پر ۴۰ روپے سے ۴۵ روپے یومیہ خرچ آتا ہے۔ تھر کے لوگ چونکہ بے وسیلہ اور ایک ایک وقت کی روٹی کو ترستے ہیں، اس حال میں ان کے لئے ممکن نہیں ہوتا کہ وہ اس بیماری کا علاج باقاعدگی سے کرائیں۔ یوں یہ جلد یا بدیر اس بیماری کے ہاتھوں لقمہ اجل بن جاتے ہیں۔

تھر کے اس سفر میں ہم جس طرف بھی گئے ہیں، ہمیں بیماری اور موت کے شکنجے میں جکڑی زندگی نظر آئی ہے۔ ہم چھا چھرو تعلقہ کے گوٹھ بھوریلو آئے ہیں تو یہاں بھی ہر طرف مدقوق چہرے اور لاغر جسم بکھرے دکھائی دیئے ہیں۔ ہمیں ایک مقامی باشندے نے بتایا کہ اس بستی کے صرف ایک ستار پاڑے میں ۲۰۰ سے زائد گھر ہیں، سوائے چند گھروں کے اس پاڑے کے ہر گھر کے جملہ افراد ٹی بی کے مرض میں مبتلا ہیں، حتیٰ کہ دودھ پیتے بچے بھی اس مرض کا شکار ہیں۔ اس حوالے سے مقامی ڈاکٹروں نے بتایا کہ ٹی بی یہاں غریب طبقے میں بہت عام ہے یہی وجہ ہے کہ تھر میں ٹی بی کو غریبوں کی بیماری کہا جاتا ہے۔ چونکہ یہاں لوگوں کو اس بات کا شعور ہی نہیں ہے کہ یہ مرض متعدی ہے، اس لئے مریضوں سے اخلاط کی وجہ سے بڑی تیزی سے پھیلتا ہے۔

تھر پارکر کو ضلعی حیثیت ملنے، مٹھی میں سول اسپتال قائم ہونے، سول سرجن مقرر ہونے اور ضلعی صحت افسر کی تعیناتی کے بعد اب امید پیدا ہو چلی ہے کہ کم از کم مٹھی اور گردونواح کی آبادیوں کو علاج معالجے کی بہتر سہولتیں دستیاب ہو جائیں گی۔ اس کے باوجود صحت عامہ کو بہتر بنانے کے لئے بنیادی سطح پر انقلابی اقدامات اٹھائے جانے چاہئیں۔ خاص طور پر بچوں کی غذائی ضروریات پوری کرنے اور زچہ بچہ کی صحت و سلامتی یقینی بنانے کے لئے ایک غیر معمولی منصوبے کی ضرورت ہے تاکہ ماؤں کو بچایا جاسکے اور اوائل عمری کی اموات کی روک تھام کی جاسکے۔ اس حوالے سے یونیف کے تعاون سے تھر پارکر میں پرائمری اور سیکنڈری سطح پر غذائی پروگرام متعارف کرایا گیا ہے جس کے یقیناً مثبت اثرات مرتب ہوں گے لیکن اس طرح کے پروگرام کو وسعت دینے کی ضرورت ہے اور اس کا دائرہ کار شیرخوار بچوں اور تھر پارکر کی تمام آبادیوں تک پھیلانے سے تھری معاشرے کو صحتمند ماحول میں ڈھالنے میں مدد ملے گی۔

تھر پارکر کے دور افتادہ گاؤں گوٹھوں میں لا تعداد بنیادی، دیہی صحت مرکز موجود ہیں لیکن یہ مسائل سے دوچار ہیں۔ کہیں اکا دکا عملہ موجود ہے تو عمارت نہیں یا پھر ادویہ دستیاب نہیں۔ کہیں پختہ

عمارتیں تو موجود ہیں لیکن عملہ مقرر ہونے کے باوجود اکثر غائب رہتا ہے۔ تھر پارکر میں گھوسٹ اسکولوں کی طرح گھوسٹ اسپتالوں کی بھی کمی نہیں ہے۔ ایسے کئی کاغذی اسپتال ہیں جو زمین پر موجود نہیں ہیں۔ اس بات کا اہتمام ہونا چاہئے کہ ریکارڈ پر موجود اسپتال، عملہ، ضروری ساز و سامان اور تھری ماحول اور موسم میں درکار ادویہ ہر علاقے میں موجود ہوں۔ حکومت کے لئے فوری طور پر ممکن نہیں ہے کہ وہ تھر کے ہر گوشہ تک طبی سہولتوں کی فراہمی یقینی بنا سکے لیکن تھر کے طویل فاصلوں اور دور دور قائم آبادیوں کو پیش نظر رکھتے ہوئے یہاں بڑے پیمانے پر گشتی طبی یونٹ روال رکھے جاسکتے ہیں۔ اس کے لئے ورلڈ ہیلتھ آرگنائزیشن اور یو سیف کا تعاون حاصل کیا جاسکتا ہے۔ حالانکہ ماضی میں جاپان کے تعاون سے گشتی طبی یونٹوں کا تجربہ بدانتظامی اور کام چوری کی وجہ سے ناکام ہو گیا تھا لیکن تھر کے طول و عرض میں تھری عوام کو معقول حد تک طبی سہولتیں پہنچانے کا یہی ایک راستہ ہے جسے بروئے کار لاکر یہاں محترمہ معاشرے کے قیام کی راہ ہموار کی جاسکتی ہے۔

تھر کے باسی سندھ ایریڈ زون ڈیولپمنٹ اتھارٹی (سازدا) کے کردار پر کڑی تنقید کرتے نظر آتے ہیں اور کہتے ہیں کہ اس ادارے کی کارکردگی تھر پارکر کے عوام کے لئے معمرہ سے کم نہیں، یہ ادارہ کس لئے قائم کیا گیا اور کس قدر موثر رہا اس پر سوچ بچار کی ضرورت ہے۔ لوگ کہتے ہیں کہ جاپان نے تھر کے عوام کو صحت کی سہولتیں ان کے گھروں پر بہم پہنچانے کیلئے کروڑوں روپے مالیت کے ۵۰ جدید ترین گشتی طبی یونٹ دیئے تھے، ان میں سے چار بالکل ناکارہ ہو چکے ہیں، ایک یونٹ ننگر پارکر کے تعلقہ اسپتال میں پڑا سڑ رہا ہے۔ جس سے اس منصوبے کے تحت لوگوں کو ان کے گھر کے دروازے پر صحت کی سہولت بہم پہنچانے کے تصور کی افادیت ختم ہو گئی ہے۔ یہ منصوبہ کیوں اور کیسے اور کس نے ناکام بنایا؟ اس سے پردہ اٹھنا چاہئے تاکہ مستقبل میں، تھر میں ایسا کوئی منصوبہ ناکام بنانے کی کوئی شخص یا ادارہ جسارت نہ کر سکے۔ سندھ ایریڈ زون ڈیولپمنٹ اتھارٹی (سازدا) کیا ہے؟ کب قائم ہوئی اس کے قیام کا مقصد کیا تھا اور کیا یہ اتھارٹی اپنے مقاصد پورے کرنے میں کامیاب رہی؟ ان سوالوں کا جائزہ لینا اس لئے بھی ضروری ہے تاکہ اندازہ لگایا جاسکے کہ تھر اور اہلیان تھر کو ملنے والے ادارے، منصوبے اور فنڈز عوام کے لئے کارآمد ثابت کیوں نہیں ہوتے؟

سندھ حکومت نے صوبے کے صحرائی علاقوں کو ہستان، نار اور تھر کی اراضی اور عوام کو ترقی کی راہ پر گامزن کرنے کے لئے سندھ ایریڈ زون ڈیولپمنٹ اتھارٹی (سازدا) قائم کی تھی لیکن برسوں بعد

بھی اس ادارے کے منصوبے اور تجاویز کاغذوں تک محدود ہیں۔ اس ادارے کا ایجنڈا تھا کہ:

۱: تہ ادارہ زیر زمین پانی کے ذخیروں کا کھوج لگائے گا۔

۲: آبپاشی کے لئے چھوٹے چھوٹے بند باندھ کر پانی ذخیرہ کر کے اسے قحط کے دنوں میں استعمال کرنے کے انتظامات کرے گا۔

۳: قحط میں تھورزدہ زمینوں کو قابل کاشت بنانے کی منصوبہ بندی کرے گا۔

۴: مویشیوں کے فارم قائم کریگا۔

۵: جانوروں کے لئے پورے صحرائیں مویشی اسپتال قائم کرے گا۔

۶: طبی سہولتوں کا پورے قحط پارک میں جال بچھائے گا۔

۷: قحط پارک میں پختہ راستے تعمیر کرے گا۔

۸: گرڈ اسٹیشنوں کے ذریعے بجلی کی سہولتیں بھجھ پھینچائے گا۔

۹: شہسی توانائی کے پلانٹ لگائے گا۔

۱۰: گھریلو دستکاری کے مراکز قائم کرے گا۔

۱۱: وسیع میدانوں کو ترقی دینے کے اسباب مہیا کرے گا۔

۱۲: قحط کو مزید ویران ہونے سے بچانے کے لئے کوششیں بروئے کار لائے گا۔

۱۳: مختلف شعبوں میں تحقیقی کاموں کے لئے فنڈز مہیا کرے گا۔

اس ادارے کے مقاصد کا جائزہ لیا جائے تو اندازہ ہوتا ہے کہ اس کے خدوخال پر من و عن

نہ سہی کسی حد تک عمل کر کے قحط پارک میں زندگی کی بحالی کے لئے بہت بہتر ماحول پیدا کیا جاسکتا ہے

لیکن یہ ادارہ برسوں بعد بھی اپنی موجودگی کا احساس دلانے میں ناکام رہا ہے۔ قحط کا اہم ترین مسئلہ

پانی کی نایابی ہے۔ اس ادارے نے برسوں پہلے خوشخبری سنائی تھی کہ قحط میں دس ہزار مربع کلومیٹر پر

زیر زمین پانی کے وسیع ذخائر موجود ہیں جو قحط پارک کی آبادیوں اور مویشیوں کی سوسالہ ضروریات

پوری کرنے کے لئے کافی ہے۔ ایسی خوشخبریاں آئے دن قحط کے نمائندے، قحط سے متعلق ادارے

سناتے رہتے ہیں۔ قحطی باشندے اس راگِ پاٹ کے عادی ہو گئے ہیں۔ ”سازدا“ کے دعوے اور

منصوبے بھی کاغذوں سے آگے نہیں بڑھ سکے۔ چونکہ قحط میں طبی سہولتوں کو فروغ دینا سازدا کی

بنیادی ذمہ داریوں میں شامل ہے اس لئے میں نے ضروری سمجھا کہ اس کے کردار کا جائزہ لے کر اس

کی سمت درست کرنے کی کوشش کی جائے۔

بھوک، پیاس، افلاس اور امراض کی سر زمین تھر میں گزشتہ کئی عشروں میں ترقی تو کیا ہونا تھی غربت اور امارت کے درمیان فرق بہت بڑھ گیا ہے جس کی تصدیق "یونائٹڈ نیشن ڈویلپمنٹ پروگرام" کی اس رپورٹ سے ہوتا ہے جو ڈاکٹر محبوب الحق نے لکھی تھی۔ یہ رپورٹ بھی کافی پرانی ہو چکی ہے لیکن عوام کی حاکمیت کے نام پر بنائے گئے ملک کے ارباب بست و کشاد کو غیرت دلانے کے لئے اس کی چند سطریں کافی ہیں۔ اس رپورٹ میں موازنہ پیش کیا گیا ہے کہ اس ملک میں پانچ مالدار اشخاص ہر پانچ غریبوں سے لگ بھگ ایک سو پچاس گنا زیادہ کماتے ہیں جس سے پاکستان میں امیر امیر تر اور غریب غریب تر ہو رہا ہے اور اس پر مستزاد یہ کہ پاکستانی غریبوں کی زندگی بدلنے کے لئے بنیادی پالیسیاں بھی مالدار طبقہ ترتیب دیتا ہے۔

جس معاشرے میں غریب اور امیر کے درمیان خلیج اتنی وسیع ہو وہاں عام آدمی کی تعلیم اور صحت کے لئے کیا وسائل دستیاب ہوں گے اس کا اندازہ پوری قوم کو ہے۔ غریب آدمی جس کے دوٹوں سے پالیسی ساز برسر اقتدار آتے ہیں وہ اپنے گاؤں گوٹھ میں بھی تعلیم اور صحت کی بنیادی سہولتوں سے محروم ہیں اور امیر آدمی اپنے بچوں کو ملک اور بیرون ملک مہنگی اور اعلیٰ ترین تعلیم سے آراستہ کرتا ہے اور اپنے اپنے خاندان کے لئے علاج معالجے کی بہترین سہولتوں سے فیض یاب ہوتا ہے۔ اس ملک کا غریب غربت، جہالت اور بیماری کے ہاتھوں سسک سسک کر زندگی گزارنے پر مجبور ہے۔ یہ ہے مملکتِ خدا داد پاکستان! اس عظیم مملکت کے عظیم صحرائے تھر کے لاکھوں باشندے بھی غربت، پسماندگی اور ناخواندگی کو اپنا نصیب اور قسمت کا لکھا جان کر جانوروں جیسی زندگی کو خدا کی عطا کردہ نعمت سمجھتے ہیں اور وہ خوش ہیں کہ وہ ایک عظیم ریگستان کے باسی ہیں۔ حکومتوں اور اداروں کو بھی پروا نہیں کہ جب یہ خود اپنی تقدیر بدلنے پر رضامند نہیں ہیں تو انہیں کیا پڑی ہے کہ وہ ان خاک نشینوں کی فکر میں دبلے ہوں۔

میں تھر کی تحصیل چھا چھرو کے آفت زدہ علاقوں سے نکلا ہوں تو میرا مال بہت بڑھ گیا ہے۔ ملول اور مدقوق تھر کی زندہ لاشوں نے مجھے مضطرب کر دیا ہے درد کی یہ تصویریں میری یادداشت میں مستقل محفوظ رہیں گی۔ ہم ان اداس نسلوں کو تلی کے چند جملوں اور چند لہجوں کی رفاقت دے کر اگلے سفر پر گامزن ہیں۔ غم اور الم کی ایک اور تصویر دیکھنے۔



تھر کے کمسن کھڈی مزدور

پاکستان بچوں کی جبری مشقت کے حوالے سے دنیا میں کافی بدنام ہے۔ مختلف ملکوں، تنظیموں اور غیر سرکاری اداروں کی جانب سے کسی حد تک بلا جواز اور غلط پروپیگنڈے کے باوجود سولہ کروڑ کی آبادی میں بلاشبہ لاکھوں بچے ایسے ہیں جو اپنے والدین کی غربت کے باعث کمسنی میں محنت اور مشقت کرنے پر مجبور ہیں۔ جوں جوں پاکستان کی آبادی میں خطِ غربت سے نیچے زندگی گزارنے والوں کی شرح بڑھ رہی ہے اسی شرح سے ملک میں بچوں میں جبری مشقت کا رجحان بھی بڑھ رہا ہے۔ بچوں سے جبری مشقت لینے کے حوالے سے تھر بلاشبہ زرخیز سمجھا جاتا ہے۔ ناداری کے باعث یہاں بچوں کی اکثریت کم عمری ہی میں محنت مزدوری میں جھونک دی جاتی ہے۔ چونکہ یہاں معاشی وسائل محدود ہیں، خاص طور پر بچوں کے کرنے کے لئے کام کے مواقع نایاب ہیں، اس لئے قالین بانی کی صنعت سے وابستہ سیٹھوں اور ساہوکاروں نے تھر کا رخ کیا ہے اور پورے تھر کو اپنی آماجگاہ بنالیا ہے۔

میں تھر آیا ہوں تو چند روز قبل ہی ۱۴ نومبر کو پاکستان سمیت دنیا بھر میں ”عالمی یومِ اطفال“ منایا گیا ہے۔ مجھے بھی کراچی میں غیر سرکاری انجمن کے زیرِ انتظام ایک ایسی تقریب میں شریک ہونے کا موقع ملا تھا جہاں بچوں کی جبری مشقت کے خلاف بڑی پر جوش تقریریں کی گئیں اور بتایا گیا کہ اس وقت ملک بھر میں ایک کروڑ بچے مزدوری کرنے پر مجبور ہیں جبکہ پرائمری اسکول جانے کے قابل ۲ کروڑ ۲۵ لاکھ بچے ایسے ہیں جو مختلف وجوہات کی بنا پر اسکول نہیں جاپاتے۔ مقررین نے بتایا

کہ بچوں کی مشقت کا اہم اور بنیادی سبب غربت ہے۔ پاکستان میں آبادی کے ساتھ ساتھ غربت بھی مسلسل بڑھ رہی ہے۔ جس کے نتیجے میں سماجی بے چینی اور بے روزگاری میں اضافہ ہو رہا ہے۔ یہی وجہ ہے کہ لاکھوں بے روزگار والدین کے کروڑوں معصوم بچے اپنے بنیادی حقوق سے لطف اندوز ہونے کی بجائے مشقت پر مجبور ہیں۔

غربت ہی کا شاخسانہ ہے کہ تھری چاروں تحصیلوں میں سیکڑوں خاندانوں کو مختلف متمول افراد اور ان کے گماشتوں نے قالین بانی کے کاروبار کے توسط سے یرغمال بنا رکھا ہے۔ ان سیٹھوں اور گماشتوں کی تعداد سو سے بھی زیادہ ہے جبکہ بچوں کی جبری مشقت میں ملوث ان بااثر افراد کو کئی مقامی وڈیروں کی سرپرستی حاصل ہے۔ قالین بانی سے منسلک کئی افراد ایسے ہیں جن کے پاس سو سو کھدیاں موجود ہیں۔ کمسن بچوں سے محنت مزدوری کروانے کے گھناؤنے فعل میں ملوث ان سیٹھوں کی تھر پارکر کے طول و عرض میں پھیلی ۶,۰۰۰ کھدیوں میں ۱۰,۰۰۰ ہزار سے زائد بچے قالین بانی کے کاروبار میں جبراً کام کر رہے ہیں۔ ان معصوم بچوں کے ہاتھوں میں اسکولوں کے بستے، قلم اور کتابیں ہونی چاہئے تھیں لیکن یہ بدنصیب کھیلنے کودنے اور پڑھنے کی اس عمر میں معصوم اور ناتواں ہاتھوں سے سیٹھوں اور ساہوکاروں کے لئے دن رات پیسے کھوجتے رہتے ہیں۔

غربت کے مارے تھری بچے اور ان کے والدین بھی کھیت مزدوروں کی طرح ساہوکاروں کے پھیلائے ہوئے پرفریب اور گجنگ قرضوں کے جال میں پھنسے ہوئے ہیں۔ ان سیٹھوں اور گماشتوں نے وڈیروں کی طرز پر تھری خاندانوں کو یرغمال بنایا ہوا ہے۔ قالین ساز سیٹھ ان خاندانوں کو قرض کی کچھ رقم فراہم کرتا ہے اور ان کے ساتھ معاہدہ کرتا ہے کہ اس کے عوض ان کے خاندان کے تمام افراد بشمول کم عمر بچے ان کی کھدیوں میں کام کریں گے۔ ان خاندانوں کو دیا گیا قرض سود در سود کی وجہ سے بڑھتا ہی چلا جاتا ہے اور اسے اتارنے میں بچے جوان اور جوان بوڑھے ہو جاتے ہیں اور کبھی کبھی تو نسلیں مرکپ جاتی ہیں لیکن ساہوکاروں کا قرض ختم ہونے کا نام ہی نہیں لیتا۔ اور یوں یہ غریب اور لاچار خاندان نسل در نسل اس چنگل میں پھنسے رہتے ہیں۔

قرض اور لین دین کی یہ شکل تھر میں غریب خاندانوں کے مستقل استحصال کا سبب بن گئی ہے۔ اگر کوئی خاندان کسی سیٹھ سے دس ہزار روپے قرض اٹھاتا ہے تو وہ پانچ سال بعد پچاس ہزار روپے تک جا پہنچتا ہے۔ حالانکہ اس دوران تھری خاندان دن رات محنت کر کے سیٹھوں کو ادا کرنے

نرخوں پر مسلسل قالین مہیا کرتے رہتے ہیں جو وہ کئی گنا منافع سے کھلی مارکیٹ میں بیچ دیتا ہے۔ ان تھری خاندانوں کو اجازت نہیں ہے کہ وہ اپنا مال کھلی منڈی میں بیچ سکیں۔ قرض کے علاوہ قالین بانی کے شعبے کے لوگ عام تھریوں سے روزانہ اجرت کی بنیاد پر بھی کام لیتے ہیں۔ تھر میں یہ کام کسن بچوں سے بھی روزانہ اجرت پر لیا جاتا ہے۔ مسلسل بارہ بارہ گھنٹے کام کرنے کے عوض ان ننھے مشقیوں کو زیادہ سے زیادہ چالیس سے پچاس روپے روزانہ ملتے ہیں۔ اس شعبے میں معصوم بچوں کے استحصال کی اتنی شکلیں ہیں کہ لکھنے بیٹھوں کا توبات بہت پھیل جائے گی۔

صحرائے تھر میں مٹھی بھر سیٹھوں نے چھوٹی چھوٹی کھڈیوں کا جال بچھایا ہوا ہے۔ عام طور پر ایک کھڈی ایک بڑے کے لئے مخصوص ہوتی ہے لیکن زیادہ تر سیٹھ اس سے روگردانی کرتے ہیں اور ایک اوسط درجے کی کھڈی پر دو یا تین بچے بٹھا دیتے ہیں۔ تھر میں قالین سازی کی صنعت سے وابستہ مزدوروں کی اندازاً ۸۰ فیصد تعداد نابالغ بچوں اور بچیوں کی ہے۔ آج یہ سمجھتا ہے کہ بچے بڑوں کی نسبت کم اجرت پر اور آسانی سے قابو میں رہنے والے مزدور ثابت ہوتے ہیں اور بسا اوقات پیداوار میں بڑوں کی نسبت کہیں زیادہ نتائج دیتے ہیں۔ اس کا اندازہ اس بات سے لگایا جاسکتا ہے کہ ۵۴ اسکوائر فٹ کا ایک قالین بالغ مزدور دو مہینوں میں تیار کرتا ہے تو یہی دو یا تین کسن مزدور بچے صرف ایک مہینے میں تیار کر لیتے ہیں۔

ملک بھر میں پانچ سے بارہ یا چودہ برسوں کی عمر کے تقریباً ایک کروڑ بیس لاکھ بچے ہیں جو قالین کی صنعت سے وابستہ سیٹھوں اور ساہوکاروں کے لئے مشقت کرنے پر مامور ہیں۔ میں بتا چکا ہوں کہ تھر میں پانچ سے بارہ سال کے کم و بیش دس ہزار بچے ایسے ہیں جو قالین کی کھڈیوں میں کام کر کے نہ صرف اپنی صحت برباد کر رہے ہیں بلکہ اپنا مستقبل اندھیروں میں جھونک رہے ہیں۔ ان میں ایک مختا اندازے کے مطابق ۳۰ سے ۳۵ فیصد تعداد کسن بچیوں پر مشتمل ہے۔ یہ کم عمر مزدور ایک ہفتے میں ساٹھ ساٹھ گھنٹے تک کام کرتے ہیں۔

اوائل عمری کی مشقت سے تھری بچوں اور بچیوں کی صحت انتہائی خراب ہو جاتی ہے۔ سیٹھ سارا سال ان بچوں کا خون نچوڑتے ہیں لیکن جب یہی بچے بیمار پڑتے ہیں تو وہ ان سے منہ پھیر لیتے ہیں اور ان کے علاج معالجہ کی طرف کوئی توجہ نہیں دیتے۔ دن رات کھڈیوں میں کام کرنے کی وجہ سے ان کی کمریں دوہری ہو جاتی ہیں اور انہیں سانس کی بیماریاں اور امراض چشم لاحق ہو جاتے ہیں اور بلوغت

کی عمر تک پہنچتے پہنچتے یہ بیماریاں خطرناک شکل اختیار کر لیتی ہیں۔ تھر میں قالین سازی کی صنعت سے جڑے کسن بچوں میں کمردرد ڈی بی، سانس اور آنکھوں کی بیماریاں عام ہیں جبکہ سیٹھوں کی طرف سے ان کی فلاح و بہبود کے لئے کوئی انتظام اور ترکیب نہیں ہوتی۔

ایک جمہوری نظام میں ہر بچے کو قدر و وقعت حاصل ہوتی ہے لیکن ہمارے ہاں حکومتیں بچوں کو محفوظ اور بہتر مستقبل دینے کے لئے جوابدہ نہیں ہیں۔ اس لئے حکومتوں کا نعرہ ”آج کا بچہ کل کا مستقبل“ یہاں مذاق بن گیا ہے۔ بد قسمتی سے سیاسی جماعتوں کے ایجنڈے پر بھی بچوں کی صحت، تعلیم، خواندگی اور غذا ایت جیسے اہم مسائل ہوتے ہی نہیں ہیں۔ پاکستان میں بھی چودہ سال سے کم عمر بچوں سے جسمانی مشقت کرانے کی قانوناً ممانعت ہے لیکن ملک کے تھر جیسے پسماندہ اور دور دراز علاقوں میں ہی نہیں بڑے بڑے شہروں میں بھی اس قانون کی دھجیاں بکھیری جا رہی ہیں۔ پورے تھر میں بچوں کی معاشرتی اور نفسیاتی نشوونما اور جبری مشقت روکنے کے لئے کسی قسم کے عملی منصوبے موجود نہیں ہیں۔

ایک غیر سرکاری نجی تنظیم ”تھر دیپ“ کے بارے میں بتایا گیا ہے کہ وہ کسن کھڑی مزدوروں کو اس دوزخ سے نکالنے کے لئے عملی اقدامات کر رہی ہے۔ اس تنظیم نے نہ صرف کئی خاندانوں کو قرض کی لعنت سے نجات دلائی ہے بلکہ ان کے کم عمر بچوں کو محنت مزدوری سے بچا کر مقامی طور پر تعلیم اور تربیت کی سہولتیں فراہم کی ہیں جس سے تھری معاشرے میں بیداری کی لہر پیدا ہوئی ہے۔ تھر دیپ نے اپنے دیہی ترقی ترقی منصوبے کے تحت ۵۰ سے زائد درس گاہیں قائم کی ہیں جہاں ہزاروں بچے کھڑیوں سے ناطہ توڑ کر تعلیم کی سہولتوں سے بہرہ ور ہو رہے ہیں۔ تھری بچوں کو جبری مشقت کی لعنت سے چھکارا دلانے کے لئے اس تنظیم کی کوششوں کو سراہا جانا چاہئے لیکن یہ کام نجی تنظیموں کے بس کا نہیں ہے اس کے لئے حکومتی کردار مضبوط کرنا ہوگا۔ حکومت ایک طرف جہاں تھر میں کسن کی مشقت کے خاتمہ کا اہتمام کرے وہاں بچوں کی ذہنی نشوونما، بہتر غذا ایت اور معقول تعلیم و تربیت کو یقینی بنائے۔ سندھ میں کسن کی محنت مزدوری کو روکنے اور عام مزدوروں کے عمومی مسائل حل کرانے کے لئے ضلعی سطح پر لیبر انپکڑ موجود ہوتا ہے لیکن تھر میں بچوں کی مشقت اور جبری مشقت روکنے کے لئے کوئی اہلکار سرگرم نہیں ہے۔ تھر میں اس لا قانونیت کو روکنے کے لئے سرکاری سطح پر ایک وچیلینس کمیٹی تشکیل دی گئی تھی جو غیر موثر اور غیر فعال ثابت ہوئی ہے۔ تھر میں کتنے ایسے بچے ہیں جو پڑھ لکھ کر

اپنے ماں باپ، علاقے اور ملک کا نام روشن کر سکتے ہیں اور کچھ کر گزرنا چاہتے ہیں لیکن والدین کی مجبوریوں اور ناداری کے باعث اسکولوں تک رسائی حاصل نہیں کر سکتے اور ان کا مستقبل تاریکیوں میں کھوجاتا ہے۔ جبری مشقت ان کا مقدر بن گئی ہے اور وہ والدین کا ہاتھ بٹانے کے لئے چھوٹی عمر ہی میں سیٹھوں، ساہوکاروں اور ان کے گماشتوں کا بخشا ہوا غلام بچپن چھیل رہے ہیں۔

یوں تو پورا صحرائے قالمین بانی کی صنعت سے وابستہ سیٹھوں اور ان کے گماشتوں کے گرفت میں ہے اور کوئی ان کے خلاف صدائے احتجاج بلند کرنے کی جسارت نہیں کر سکتا لیکن بچپن کی مزدوری کا نصیبہ لئے تھری بچے سراپا احتجاج ہیں۔ ہم چھا چھرو کے گوٹھر نچھانی پنچے ہیں تو میرے ہاتھ میں قلم اور کاغذ دیکھ کر ننھے منے کھڈی مزدوروں کے ایک ہجوم نے مجھے گھیر لیا ہے۔ اس ہجوم میں کسمن بچے بھی ہیں اور معصوم بچیاں بھی۔ خوبصورت قالمین تیار کرنے والے یہ بچے میل سے اٹے چیتھڑوں میں لپٹے ہوئے ہیں۔ ان کے نحیف و نزار جسم ان کی غربت اور افلاس کی نشاندہی کر رہے ہیں۔ وہ سب کے سب ننگے سر، ننگے پاؤں اور ان کے ہاتھ کھڈیوں پر چلتے چلتے زخموں سے چور ہو گئے ہیں۔

”ہم پڑھنا چاہتے ہیں لیکن ہمیں مشقت کی بھٹی میں جھونک دیا گیا ہے۔ ہمارے ماں باپ مجبور اور بے کس ہیں ان کا بال بال قرض میں جکڑا ہے۔ وہ اس قابل نہیں کہ ہمیں اچھی خوراک اور تعلیم دے سکیں لیکن ہم پڑھنا چاہتے ہیں۔ آپ ہمارے لئے بات کریں، ہمارے لئے کچھ کریں، ہم اچھی زندگی جینا چاہتے ہیں، ہم مرنا نہیں پڑھنا چاہتے ہیں۔“

ان بچوں کے چہروں اور جسموں سے ٹپکنے والی غربت سے تو میں پہلے ہی رنجیدہ تھا، لیکن ان کے جملے میرے ذہن و قلب پر بجلی بن کر کوندے ہیں۔ میں مسافر ہوں، تھوڑی ہی دیر میں ان سے رخصت ہو جاؤں گا۔ میں سوچتا ہوں کہ انہیں کیا تسلی دوں۔ کیا یہ میرے تاسف اور تسلی بھرے چند جملوں سے بہل جائیں گے؟

میں وقت سے پہلے دکھوں اور آزمائشوں بھرے جیون کو گلے لگانے والے ان بچوں سے کہتا ہوں کہ میں ان کے لئے ضرور کچھ کروں گا۔ اچھی زندگی اور تعلیم تمہارا بھی حق ہے۔ میں نے بڑھ کر کسمن کھڈی مزدور مائیک چند کو اپنی بانہوں میں لے کر پیار کیا اور کہا کہ میں تم سب کی بہتر زندگی کے لئے آواز بلند کروں گا۔ میں تم لوگوں کو تمہارا حق ضرور دلاؤں گا۔ میں نے دیکھا کہ معصوم شانت، مندو اور اس کی بہن گجور ان کے ساتھیوں کے ہونٹوں پر مسکان سی پھیل گئی ہے۔ مجھے خوشی ہے کہ میرے

جملوں کا بھرم کسن کھڈی مزدوروں کے اس ہجوم پر رہ گیا ہے۔ میں بوجھل قدموں کے ساتھ رنچھانی کے ان ننھے منے دوستوں سے اجازت لیتا ہوں۔ ان کے الوداع کہتے چھوٹے چھوٹے گھائل ہاتھ دور تک مجھے دکھائی دیتے رہے۔ ڈھلتا سورج رنچھانی کے بلند ٹیلوں میں منہ چھپا کر ہستی کو رات کے اندھیروں میں دھکیلنے کی کوششوں میں مصروف ہے لیکن مجھے یقین ہے ان تھری بچوں کا مقدر ایک دن ضرور چمکے گا۔ اچھی زندگی اور تعلیم ان کا بنیادی حق ہے جو ایک دن انہیں ضرور ملے گا۔

ماںک چند شانت، نندو گجو اور سارے دوستو! میں نے اپنا وعدہ پورا کر دیا۔ آج میں نے سارے زمانے کو بتا دیا ہے کہ میرے تھر کے یہ معصوم دوست مرنا نہیں پڑھنا چاہتے ہیں۔ زمانے والو! آگے بڑھو اور خدارا! میرے ان کسن کھڈی مزدور دوستوں کے لئے کچھ کرو۔ خدارا! انہیں بے موت مرنے سے بچالو.....



اربابوں اور رانوں کا راج

سیکڑوں سال قبل رائے کنگا کچھ کا حکمران تھا مگر وہ لاؤلد تھا۔ اس کے چھوٹے بھائی کے ہاں دو جڑواں بیٹے پیدا ہوئے، جڑواں کو سندھی اور سرائیکی میں ”جاڑا“ کہتے ہیں۔ بعد ازاں اس خاندان کی حاکمیت انہی جڑواں بھائیوں سموں اور راجپوت سے آگے بڑھی۔ ان بھائیوں کو جاڑے جام سے شہرت ملی۔ گجرات (بھارت) میں بہت سی ریاستیں جو ناگڑھ، بھاؤنگڑ، رادھن پور، سہارن پور وغیرہ جاڑا قبیلے کے زیر اثر تھیں۔ بعد ازاں اس خاندان کے افراد کو علیحدہ علیحدہ ریاستیں دے کر اقتدار تقسیم کر دیا گیا۔ ارباب خاندان کے آباؤ اجداد نوہڑیو کا تعلق سموں قبیلہ سے تھا۔ یہ خاندان سیکڑوں برسوں سے صحرائے تھر ہی میں آباد ہے، ان کا آبائی علاقہ دنگو ہے جہاں کے رہنے والے ارباب کہلاتے ہیں جبکہ انکی ذات نوہڑیو کے لوگ تھر کے دیگر علاقوں کے علاوہ پورے سندھ میں بڑی تعداد میں آباد ہیں۔ صحرائے تھر پر پہلی کتاب ”مماثر آن تھرا اینڈ پارکر“ میں نوہڑیو قبیلے اور ارباب خاندان کا ذکر موجود ہے، یہ کتاب بھوج (کچھ) کے ایسٹ انڈیا کمپنی کے انگریز پولیٹیکل ایجنٹ کیپٹن اسٹینلے نے ۱۸۴۷ء میں تحریر کی تھی اور ۱۸۵۹ء اس وقت موجودہ تھر کچھ کے انگریز پولیٹیکل ایجنٹ کے ماتحت تھا۔

ارباب کے لفظی معنی مالکان یا پالنے والے ہیں۔ نوہڑیو قبیلے کے سردار ارباب کیسے بنے یا کہلائے اس حوالے سے مختلف روایات ہیں۔ ایک تو یہی ہے کہ چونکہ وہ علاقے کے بااثر جاگیردار تھے، ہزاروں ہاری ان کے زیر تسلط تھے، اس لئے ارباب یعنی مالکان کہلائے۔ کچھ روایات ہیں کہ یہ

لفظ ارباب اربعہ سے نکلا ہے، عربی میں اربعہ چار کو کہتے ہیں۔ سندھ میں انگریزوں کے دور میں ڈھل کا نظام نافذ ہوا تو اس کی وصولی ٹھیکے پر دی جاتی تھی۔ وصولی کے تین حصے انگریز سرکار کے خزانے میں جمع کرائے جاتے تھے جبکہ ایک حصہ ڈھل جمع کرنے والے کا ہوتا تھا۔ ڈھل کی صورت میں نقد رقم چوپایا مال اور زمینیں شامل ہوتیں تھیں۔ انگریز یہ کام عام طور پر اپنے وفادار بااثر لوگوں اور قبیلوں کے حوالے کیا کرتے تھے۔ ڈھل وصول کرنے والوں کو اربعہ کہتے تھے جو بعد میں ارباب کہلانے لگے۔ انگریزی دور حکومت میں تھر کے علاوہ سندھ کے دوسرے علاقوں اور سرحد میں بھی ڈھل کی وصولی پر مامور خاندان ارباب کے لقب سے مشہور ہوئے۔ نصر پور اور ٹھٹھہ کے مین، دادو کے پنہور، سرحد کے بعض پٹھان خانوادے آج بھی اسی وجہ سے ارباب کہلاتے ہیں۔

انگریز دور میں مٹھی ڈیلو، ننگر پارکر کو ضلع کچہر ریاست بھوج کے ساتھ ملا کر ایک ضلع بنایا گیا تھا۔ انگریز پولیٹیکل ایجنٹ سردیوں میں مٹھی میں بیٹھا کرتا تھا جبکہ گرمیوں میں اس کا دفتر بھوج میں ہوتا تھا۔ انگریزوں سے خاص قربت کی وجہ سے تھر میں ڈھل کی وصولی کا ٹھیکہ ارباب خاندان کے حوالے کیا گیا۔ تھر کی زمین چونکہ بارانی تھی، مون سون برس گیا تو فصلیں اچھی ہو جاتی تھیں اور اگر بارشیں نہ ہوتیں تو ڈھل کی ادائیگی درکنار کھانے کے لئے کچھ دستیاب نہیں ہوتا تھا۔ جس سال بارشیں کم ہوتیں تو مقامی افراد ڈھل میں رعایت طلب کرتے تھے۔ ارباب مالدار لوگ تھے، پولیٹیکل ایجنٹ کے پاس جا کر اپنی جانب سے ڈھل جمع کراتے اور یہ رقم اپنے نام سے مشترکہ کھاتہ دکھا کر جمع کرائی جاتیں۔ وہ ڈھل نہ دینے یا رعایت طلب کرنے والوں کی زمینیں اپنے قبضے میں کر لیتے تھے۔ مشترکہ کھاتے میں جمع کرائی جانے والی رقم کو ”کھوکھا“ کہا جاتا تھا۔ اس طرح آہستہ آہستہ تھر میں ایسی زمینوں کی تعداد بڑھنے لگی۔ ڈھل کے نفاذ سے انگریزوں کی تجویروں کے منہ بھرنے لگے اور اربابوں نے ایک وسیع و عریض اراضی ہاتھ کر لی۔ یہی وجہ ہے کہ تعلقہ ڈیلو کے صحرائی علاقے کی زیادہ تر اراضی مشترکہ ہونے کے باعث آج تک اربابوں کے قبضے میں ہے اور ان زمینوں کا سروے آج تک نہیں ہونے دیا گیا۔ تعلقہ ڈیلو کے غریب ہاری اور مزارعین صدیوں سے مشترکہ کھاتے کے بندھنوں میں بندھے ہوئے ہیں۔ ارباب خاندان نے ڈیڑھ سو سال سے ان کی ملکیتوں پر غاصبانہ قبضہ جمار کھا ہے۔ بے بس ہاری جانتے ہیں کہ اگر سروے ہوا تو ان کے ہاتھ کچھ نہیں آئے گا اور ان کے اباؤ اجداد کی وراثت طاقت ور ارباب ہڑپ کر لیں گے۔ وہ اپنا اور اپنے بچوں کا پیٹ پالنے کے لئے بااثر اربابوں کی غلامی

پر مجبور ہیں۔ ان کی اپنی آبائی جائیدادیں ان کے لئے اربابوں کی نجی جیلیں بن چکی ہیں جن میں وہ گھٹ گھٹ کر مرنے پر مجبور ہیں۔

۱۷۵۰ء میں سندھ پر غلام شاہ کلہوڑو کی حکومت تھی۔ روایت ہے کہ اس نے تھر میں اپنا تسلط مضبوط رکھنے کے لئے ارباب خاندان سے اپنے لئے رشتہ طلب کیا۔ یہ مشورہ غلام شاہ کو اس کے تھر میں کارندے نیکراج نے دیا تھا اور وہی بادشاہ کا رشتہ لے کر اربابوں کے پاس آیا تھا مگر اس خاندان کے اب وجد ہندو راجپوتوں نے اسے اپنی غیرت کے خلاف سمجھا اور ایک مسلمان حکمران کو رشتہ دینے سے صاف انکار کر دیا۔ اربابوں کا انکار سندھ کے حکمران غلام شاہ کلہوڑو کے لئے غیر متوقع اور توہین آمیز تھا۔ وہ بہت چسپن بہ چسپن ہوا اور غصے میں آکر نوہڑیوں (اربابوں) کے گاؤں پر حملہ کر دیا۔ بھری ہوئی کلہوڑا افواج نے اربابوں کی حویلیوں کی اینٹ سے اینٹ بجادی اور ان کے پورے گاؤں کو کنڈر آتش کر دیا۔ ارباب خاندان نے رافرا اختیار کی اور بھوج (کچھ) میں جا پناہ حاصل کی۔

۱۷۸۳ء میں جب سندھ پر تالپوروں کی حکومت قائم ہوئی تو تالپوروں نے اپنے دشمن (کلہوڑا خاندان) کے دشمن (ارباب خاندان) کی طرف دوستی کا ہاتھ بڑھایا اور انہیں بھوج سے واپس بلوا کر جاگیر ونگے انہیں دوبارہ لوٹادی۔ ۱۷۵۰ء میں کلہوڑا مسلمان حکمران کو رشتہ دینے سے انکار کی سزا جھیلنے والے نوہڑی راجپوت ۱۷۸۳ء میں تالپور حکمرانوں کے حسن سلوک سے متاثر ہو کر مشرف بہ اسلام ہو گئے۔ اس وقت کے ممتاز عالم دین مولوی عبدالرحیم نے اس خاندان کو دین اسلام کی تعلیم دی۔ یہ عالم دین اہلحدیث تھے ان ہی کی تعلیم و تربیت کی وجہ سے ارباب خاندان بھی اہلحدیث فرقے سے تعلق رکھتا ہے۔ بعض سندھی تاریخ دان غلام شاہ کلہوڑو کی طرف سے اربابوں سے رشتہ مانگنے کی روایت کو مشکوک قرار دیتے ہیں۔

عمر کوٹ اپنی جائے پیدائش ہونے کی وجہ سے مغل بادشاہ جلال الدین محمد اکبر کو بہت عزیز تھا اس لئے جب وہ تخت پر بیٹھا تو اس نے تھر پارکر کی تعمیر و ترقی پر خاص توجہ دی اور اپنے دور میں صحرائے تھر میں ڈھل (لگان) کی وصولی کا نظام ختم کر دیا۔ اس ہی زمانے میں نوہڑیو عمائدین کو اربعہ کے بجائے ”مغل حکمرانوں کے ارباب“ کے لقب سے نوازا گیا جس کے بعد ونگے کے جام ارباب کہلانے لگے۔ معروف تھری شاعر اور معلم (ریٹائر ہڈ ماسٹر) دوست محمد دوست ڈیپلائی بھوکڑیو گاؤں میں رہائش پذیر ہیں، انہوں نے اربابوں کی تاریخ لکھی ہے۔ یہ ایک مستند کتاب ہے

جس میں ارباب خاندان کی مکمل تفصیلات درج ہیں۔

ارباب تو گاچی اول کے بارے میں روایات ہیں کہ وہ ایک ظالم اور سفاک انسان تھا۔ اس کے ستائے ہوئے ڈوڈھارو کے ایک جری سردار شادی خان کھوسو نے ارباب تو گاچی اول کو انخوا کر لیا۔ جس پر کھوسوں اور ارباب خاندان کے درمیان اسلام کوٹ کے قریب ”مارو“ (یہاں مارو سے مراد ہے قاتل جگہ جہاں بہت سے لوگوں کا خون ناحق بہا ہو) کے مقام پر خونریز جنگ ہوئی۔ اربابوں کو انگریز حکومت اور پولیس کی مکمل پشت پناہی حاصل تھی۔ اس لڑائی میں سیکڑوں افراد موت کے گھاٹ اتر گئے۔ شادی خان کو گرفتار کر کے ارباب تو گاچی اول کو باز یاب کرایا گیا۔ شادی خان کھوسو پر انگریزوں نے مقدمہ چلا کر اسے موت کی سزا دے دی۔ سندھ کا یہ غیرت مند جنگجو احمد آباد بھارت کے قبرستان میں ابدی نیند سو رہا ہے۔

ارباب تو گاچی دوم نے اپنے مخصوص مذہبی رجحانات کے زیر اثر ۱۸۴۰ء میں حر تحریک کے خلاف حروں کے مرکز (نو کوٹ کے قریب سات میل موری) مسجد مہران شریف کو اپنے آدمیوں کے ذریعے آگ لگوا دی تھی۔ اس مسجد اور علاقے کی اہمیت یہ ہے کہ یہاں پیر صاحب پاگاڑو کے بڑے بڑے خلیفہ حر تحریک میں حصہ لیتے ہوئے شہید ہوئے تھے اور اسی مسجد کے قریب سپرد خاک ہوئے۔ شاندار ماضی کی حامل یہ تاریخی مسجد آج بھی نو کوٹ کے راستے ڈوڈھارو اور کھیلا ری جاتے ہوئے سات میل موری پر موجود ہے۔

۱۹۴۶ء میں متحدہ ہندوستان کی اسمبلی کے اجلاس کا ایک واقعہ بہت مشہور ہے جب خان صاحب ارباب تو گاچی سندھ سے رکن تھے۔ بجٹ اجلاس چل رہا تھا، بجٹ میں ایک روپے کا مسئلہ ہو گیا تو اسمبلی میں ہنگامہ پھوٹ پڑا، ہاتھ پائی ہوئی اور نوبت یہاں تک پہنچ گئی کہ اسمبلی ٹوٹ جائے گی۔ خان صاحب ارباب تو گاچی نے اپنی جیب سے چاندی کا ایک روپیہ نکال کر اسپیکر کی طرف اچھالا اور کہا کہ ایک روپے کی بات ہے، جھگڑا کیوں کرتے ہو۔ یہ لو، روپیہ میں دے دیتا ہوں تاکہ اسمبلی ٹوٹنے سے بچ جائے۔ یوں ایک لمحے میں یہ قضیہ منٹ گیا۔

ارباب خاندان سیاست میں تعلقہ مٹھی کی سرکردہ سیاسی شخصیت فقیر شیر محمد بلالانی کے والد فقیر فیض محمد بلالانی سے مشورہ کیا کرتے تھے۔ فقیر فیض محمد بلالانی ایک بہت بڑے زمیندار اور روحانی شخصیت تھے۔ تھر میں ان کے مریدوں اور عقیدت مندوں کی تعداد ہزاروں میں ہے۔ ان

کے گدی نشین فقیر شیر محمد بلالانی کا شمار اربابوں کے سیاسی مخالفین میں ہوتا ہے اور وہ پاکستان پیپلز پارٹی میں شامل ہیں۔ ایک زمانے میں پورے صحرائے تھر میں کسی کے پاس جیب نہیں تھی۔ سب سے پہلے فقیر فیض محمد بلالانی نے جیب خریدی جسے قربت کی وجہ سے ارباب بھی استعمال کرتے تھے۔ نئی نسلوں میں یہ قربتیں کچھ سیاسی رقابتوں اور کچھ نئے رنگوں میں بدل گئی ہیں، کبھی اتحاد تو کبھی آنسنے سامنے۔ واقعی سیاست دوراں کے رنگ نرالے ہیں۔

رانا خاندان کا شمار بھی تھر پارکر کے مقتدر خاندانوں میں ہوتا ہے۔ ٹھا کرانا چندر سنگھ کے آباؤ اجداد (رانا) کہلاتے تھے، اس خاندان کے افراد عمر کوٹ، چھا چھر، نگر پارکر میں صدیوں سے آباد ہیں، جہاں پر ان کی بڑی بڑی جاگیریں تھیں اور یہ وہاں کے حکمران کہلاتے تھے۔ اس علاقے کا تہذیبی رنگ راجستھان اور گجرات (بھارت) سے ملتا جلتا ہے اور لوگوں کے رسوم و رواج، اوڑھنا بچھونا ایک جیسے ہیں۔

میں پہلے لکھ چکا ہوں رانا گنگو پرشاد کے زمانے میں ۱۵۲۹ء میں ہندوستان کا مشہور بادشاہ مغل اعظم جلال الدین محمد اکبر اپنے والد ہمایوں کی جلاوطنی کے دوران حمیدہ بیگم کے لطن سے عمر کوٹ میں پیدا ہوا تھا، جب اکبر بادشاہ تخت نشین ہوا تو اس نے اس علاقے کا لگان (ڈھل) معاف کر دیا تھا لیکن ۱۸۵۶ء میں انگریزوں نے سندھ پر قبضے کے بعد اس علاقے میں ڈھل کی وصولی کا نظام دوبارہ نافذ کر دیا۔ انگریزوں کے قبضے کے بعد ونگے کے اربابوں نے تو انگریزوں کی اطاعت گزاری قبول کر کے اپنی جاگیریں محفوظ کر لیں لیکن نگر پارکر کے کرن سنگھ، لاہو سنگھ اور روپلو کوہلی نے ڈھل کی وصولی کا انگریزی فرمان ماننے سے انکار کر دیا اور انگریزوں کے خلاف بغاوت کر دی جس کی پاداش میں انہیں پھانسیوں اور کالے پانی کی سزائیں سنائی گئیں جبکہ انگریزوں کے سامنے گھٹنے ٹیکنے والے رانوں کو جاگیریں عطا کی گئیں اور انہیں مراعات سے نوازا گیا۔

رتن سنگھ سوڈھوٹھا کرتھا، جو عمر کوٹ اور چھا چھر علاقے کی ڈھل وصولی کے ٹھیکے لیتا تھا۔ عمر کوٹ کے بیوں نے ڈھل وصولی کے ٹھیکے حاصل کرنے کیلئے کھجور اڑی سید محمد علی شاہ کے ساتھ مل کر رقم دے کر محمد علی شاہ کے نام پر ٹھیکہ حاصل کر لیا جس پر رتن سنگھ کو سخت غصہ آیا اور اس نے بدلے کی ٹھان لی۔ بارشوں کے بعد فصل کی تیاری اور کٹائی کے بعد محمد علی شاہ مقررہ علاقوں میں ڈھل کی وصولی کیلئے اپنی گھوڑی پر آیا تو رتن سنگھ اس کے تعاقب میں نکل کھڑا ہوا۔ وہ ڈھل وصول کرتے کرتے

تھک کر ایک درخت کے نیچے آرام کر رہا تھا کہ رتن سنگھ نے محمد علی شاہ کو سوتے میں بندوق کے فائر کر کے ہلاک کر دیا اور فرار ہو گیا۔ بڑی کوششوں کے بعد وہ گرفتار ہوا، اس کے خلاف قتل کا مقدمہ درج ہوا۔ سیدوں نے مقدمے میں دل کھول کر رقم خرچ کی اور خوب اثر و رسوخ استعمال کیا جس پر انگریز عدالت نے رتن سنگھ کو موت کی سزا سنائی۔ ٹھا کر رتن سنگھ کے رشتے داروں اور جاگیرداروں نے بھی اپنا اثر و رسوخ استعمال کرتے ہوئے انگریز حکومت تک رسائی حاصل کی اور اپیل کی کہ رتن سنگھ کی سزائے موت معاف کر دی جائے جس پر اس کی پھانسی کی سزا کو عمر قید میں تبدیل کر دیا گیا۔

ٹھا کر رتن سنگھ کی سزا میں تخفیف پر مبنی برطانوی حکومت کا فرمان لندن سے سندھ پہنچا تو بنیوں نے مقامی پوسٹ ماسٹر سے ملی بھگت کر کے برقی تار کو اس وقت تک کے لئے رکوا دیا جب تک رتن سنگھ کو پھانسی نہ ہو جائے۔ حکومتی سطح پر موت کی سزائے کے باوجود بالآخر رتن سنگھ پھانسی پا گیا۔ جب وہ پھندے پر جھول گیا تو سزائے موت سے عمر قید میں تبدیلی کا سرکاری پروانہ متعلقہ عدالت کو بھجوا دیا گیا۔ یہ سازش زیادہ دن تک چھپی نہ رہ سکی اور جلد سارے کردار بے نقاب ہو گئے۔ اس سازش کے پکڑے جانے پر پوسٹ ماسٹر اور سازش میں ملوث بننے بھی سزا پا گئے۔ برطانیہ سرکار نے اس کے بدلے میں ٹھا کروں کو بڑی جاگیر عطا کی۔ یہ جاگیر آج بھی عمرکوٹ کے قریب رانا چندر سنگھ کی ملکیت ہے۔ رانا رتن سنگھ، رانا چندر سنگھ کے دادا کا بھائی تھا۔

ٹھا کر رانا رتن سنگھ کے پاس ایک سفید گھوڑی تھی جس کے بارے میں مشہور تھا کہ وہ اپنے مالک کی بے حد وفادار ہے۔ روایت ہے کہ جب رانا رتن سنگھ قتل کے مقدمے میں عمرکوٹ کے قلعے میں قید تھا تو اس کی وفادار گھوڑی نے اپنے مالک کے پاس جانے کے لئے کئی بار سرو تڑکوششیں کیں اور قلعے کا دیوہیکل دروازہ پھلانگنے کی کوششوں میں ہی اپنی جان ہار دی۔ اس وفادار گھوڑی کی ٹاپوں کے نشان آج بھی قلعہ عمرکوٹ کے دروازے پر موجود ہیں۔

روایت ہے کہ سکھوں کے خلاف علم جہاد اٹھائے سید احمد شہید بریلوی اور سید اسماعیل شہید بالا کوٹ جاتے ہوئے عمرکوٹ بھی آئے تھے، جہاں ٹھا کروں نے ان کی بڑی مہمان نوازی کی اور سکھوں سے جنگ کرنے کیلئے انہیں اسلحہ، گھوڑے اور افرادی قوت بھی مہیا کی تھی۔ سید احمد شہید اپنے مٹھی بھر جانثاروں کے ہمراہ حیدر آباد، پیر جوگٹھ سے ہوتے ہوئے بالا کوٹ پہنچے، جوان دنوں سکھوں کی عملداری میں تھا، جہاں پنجاب کے بادشاہ رنجیت سنگھ سے جنگ کرتے ہوئے اپنے

ساتھیوں سمیت شہید ہو گئے۔

رانوں کے زیر تسلط علاقوں میں ڈھانکی اور پارکری زبانیں بولی جاتیں ہیں۔ مٹھی چھاچھرو اور ڈیلپلو میں ڈھانکی اور نگر پارکر میں پارکری زبان بولی جاتی ہے جو سندھی زبان کے تھری لہجے ہیں۔ رانوں کا ذکر چلا ہے تو تو ذرا ”آتمی پراپٹی“ کے بارے میں بھی آپ کو بتاتا چلوں۔ دشمن کی زمین کی اصل حقیقت کچھ اس طرح ہے کہ ۱۹۴۶ء میں تقسیم ہند کے معاملات طے کرتے ہوئے حق خود ارادیت کے تحت یہ فیصلہ ہوا تھا کہ ہندو اکثریت والے علاقے بھارت کے ساتھ رہیں گے جبکہ مسلمان آبادی والے علاقے پاکستان کے ساتھ شامل ہوں گے۔ تھر میں ۷۰ فیصد آبادی ہندوؤں کی تھی مگر اس کا الحاق پاکستان کے ساتھ اس لئے ہو گیا کہ یہ علاقہ صدیوں سے سندھ کا حصہ تھا۔ تقسیم ہند کے وقت بھارتی وزیر داخلہ ولیم بھائی پٹیل اور پنڈت جواہر لعل نہرو نے تھر پارکر کو ہندوستان میں شامل کرانے کیلئے دعویٰ کیا تھا، مگر ان کی بات نہیں سنی گئی اور گاندھی جی نے بھی اس سلسلے میں کسی قسم کی گرم جوشی کا مظاہرہ نہیں کیا، اس لئے یہ علاقہ صدیوں سے سندھ کا جزو ہونے کی وجہ سے پاکستان کے حصہ میں آ گیا۔ اس علاقے میں ۱۹۶۲ء میں رن آف کچھ میں پاکستان اور بھارت کے درمیان جنگ بھی ہوئی تھی۔

۱۹۷۱ء کی پاک بھارت جنگ کے دوران تعلقہ مٹھی تعلقہ ڈیلپلو کا علاقہ اور آدھا چھاچھرو بھارت کے قبضے میں چلا گیا تھا۔ اس علاقے سے ہزاروں ہندو خاندان یہاں سے فرار ہو کر بھارت بھاگ گئے تھے۔ یہاں سے فرار ہو کر بھارت بھاگنے والے ہندوؤں میں بڑی تعداد رانوں (ٹھا کروں) کی تھی، جن کی عرصہ دراز سے یہاں بالادستی قائم تھی۔ دوسری جانب سرحد کے ساتھ راجستھان کے علاقے میں آباد مسلمانوں پر ہندوؤں نے ظلم و ستم کا بازار گرم کیا تو ۵۰ ہزار کے قریب مسلمان ہجرت کر کے تھر پارکر آ گئے تھے۔

بعد ازاں شملہ معاہدے کے تحت بھارت کے قبضے میں تھر پارکر کے تمام علاقے واپس پاکستان کو مل گئے مگر تھر پارکر (پاکستان) چھوڑ کر بھارت جانے والا کوئی ہندو راجپوت پلٹ کر نہیں آیا، جس پر مقامی لوگ انہیں دشمن کہنے لگے اور ان کی چھوڑی ہوئی ڈھانکی لاکھ ایکڑ زمین ”دشمن کی زمین“ کہی جانے لگی۔ اس اراضی پر ۱۹۷۱ء کی جنگ میں بھارتی علاقے سے ہجرت کر کے تھر پارکر پناہ لینے والے تباہ حال مسلمانوں نے رہنما شروع کر دیا اور وہ آج تک اسی ”آتمی پراپٹی“ پر رہتے

اور کھیتی باڑی کرتے ہیں۔

۱۹۶۳ء کے انتخابات میں چھاچھرو سے کامیاب ہو کر مغربی پاکستان اسمبلی کا رکن منتخب ہونے والا ٹھاٹھا کرچھمن سنگھ (عالمبا ٹھاٹھا کر رانا چندر سنگھ کا چچا) ۱۹۶۵ء کی پاک بھارت جنگ کے دوران پارلیمانی سیکرٹری ہوتے ہوئے بھی بھارت فرار ہو گیا تھا اور آج کل راجستھان (بھارت) کے ضلع باڑھ میر کے ایک شہر چوٹن میں آباد ہے۔ جس ملک نے اسے عزت دی وہ اسے ٹھکرا کر رات کے اندھیرے میں دشمن ملک جا بسا۔ عمر کوٹ کے بے تاج بادشاہ رانا چندر سنگھ کے بڑے بیٹے کنور ہمیر سنگھ کا دعویٰ ہے کہ ۱۹۳۶ء میں تھری ۷۰ فیصد آبادی ہندو ہونے کے باوجود انہوں نے سندھ اور پاکستان کی محبت میں یہاں رہنا قبول کیا لیکن رانوں (ٹھاٹھا کر) کے ناقدین کہتے ہیں کہ پاکستان میں رہنا ٹھاٹھا کر کی مجبوری تھی کیونکہ انہوں نے انگریزوں سے بخشش میں ملی ہوئی اتنی بڑی جاگیر چھوڑنا گوارہ نہیں کی۔

مقامی مسلمان ٹھاٹھا کر کی مسلمانوں سے عصبیت کو بے نقاب کرنے کے لئے کئی قسم کی عجیب و غریب مثالیں دیتے ہیں۔ وہ کہتے ہیں کہ ٹھاٹھا کر کی پاکستان اور مسلمانوں سے محبت کا اندازہ اس بات سے لگایا جاسکتا ہے کہ سابق رکن قومی اسمبلی اور ٹھاٹھا کر کا سردار رانا چندر سنگھ صبح اٹھتے وقت کسی مسلمان کا چہرہ دیکھنا گوارہ نہیں کرتا۔ اس کی اپنے ملازمین کو سختی سے ہدایت ہے کہ وہ جب اپنے دن کا آغاز کرے تو کوئی مسلمان ان کو اپنی شکل نہ دکھاسکے۔ اگر کبھی ایسا ہو جائے تو حویلی کے ذمہ داروں کی شامت آجاتی ہے۔ واللہ اعلم بالصواب۔

۱۹۷۱ء میں بھارت سے ہجرت کر کے تھری پار کر آنے والے لگ بھگ ۵۰ ہزار مسلمان جو ان ہندوؤں کی زمین پر آباد ہیں جو بھارتی فوج کی حفاظت میں فرار ہو کر سرحد پار چلے گئے تھے انہیں تھری انڈی کے مہاجر کہتے ہیں۔ ان لوگوں کا موقف ہے کہ وہ راجستھان میں اپنی لاکھوں ایکڑ آباد اراضی چھوڑ کر ہجرت پر مجبور ہوئے ہیں اور ۳۸ برسوں سے ان زمینوں (آئمی پراپٹی) پر آباد ہیں اور ان کا مرنا جینا اس ملک اور اس دھرتی کے ساتھ ہے۔ ان کی ایک نسل اسی سرزمین پر پل کر جوان ہوئی اور ان کے کئی پیارے ان زمینوں میں دفن ہیں۔ یہ آباد کار کہتے ہیں کہ انہوں نے اپنی راجستھان میں چھوڑی ہوئی زمینوں کا حکومت پاکستان سے کوئی کلیم بھی حاصل نہیں کیا اس لئے وہ دعویٰ کرتے ہیں کہ تھری پار کر چھوڑ کر جانے والے جو مستقل بھارتی شہریت اختیار کر چکے ہیں، کی

ان زمینوں پر اب انہی کا حق ہے۔

دوسری طرف ٹھا کر ہمیر سنگھ دعویٰ کرتے ہیں کہ چونکہ یہ اراضی ان کے خاندان اور قبیلے کے لوگ چھوڑ کر گئے ہیں اس لئے اس زمین پر پہلا حق ہندوؤں کا ہے۔ بھارت کو اپنی تقدیر بنانے والے ہندوؤں کی تھر میں چھوڑی ہوئی اڈھائی لاکھ ایکڑ زمین سرزمین امن تھر کے ہندوؤں اور مسلمانوں میں نزاع کا باعث بنی ہوئی ہے۔ یہ معاملہ بتدریج سنگین ہوتا جا رہا ہے، حکومت نے اگر اس معاملے کی بروقت چھان بین نہ کرائی اور اس کا منصفانہ فیصلہ نہ کیا تو مستقبل میں تھر میں ہندو مسلم فسادات پھوٹ سکتے ہیں۔



تھرپارکر کا سیاسی نقشہ

(۱۹۵۲ء سے ۲۰۰۲ء)

میں آپ کو تھر کے سفر پہ لے کر نکلا ہوں تو ضروری ہے کہ اس عظیم صحرا کے سیاسی اور انتخابی رنگ بھی آپ کے ذوق مطالعہ کی نذر کرتا چلوں۔ آپ جانتے ہیں کہ پاکستان میں سیاسی رجحانات کافی متلون رہے ہیں۔ روز اول ہی سے مفاد پرستی اور غیر نظریاتی سیاست کی وجہ سے نت نئے اتحاد اور وفاداریاں وجود میں آتی رہتی ہیں۔ قبل از انتخابات اور بعد از انتخابات مخصوص حالات کے پیش نظر سیاست دانوں کی وفاداریاں اور وابستگیاں بدلتی رہتی ہیں۔ سیاسی جماعتوں اور ان کے نظریات کے برعکس قومی سیاست پر شخصیات کا غلبہ رہتا ہے۔ اس سرطان کی وجہ سے ملک میں جمہوری تصورات جڑ نہیں پکڑ سکے اور انتخابات کی سیاست پر چند شخصیات اور خاندانوں کی گرفت رہتی ہے جو پیسے اور اپنی شخصیت کے بل بوتے پر ہر دور میں کامیابیاں سمیٹتے ہیں۔ انگریزی دور سے لے کر پرویزی دور تک کے انتخابات کا نتیجہ اٹھا کر دیکھ لیں، چند مخصوص شخصیات اور خاندان ہیں جو یہاں کی سیاست پر چھائے ہوئے ہیں۔

تھر پارکر کے سیاسی افق پر بھی سیاسی جماعتوں کے نعروں اور نظریات سے زیادہ ذات برادری، شخصیات اور چند خاندانوں کی بنیاد پر حمایت مخالفت کا رنگ غالب رہتا ہے۔ یہاں کا ووٹر بھی قبائلی اور جاگیر دارانہ سماج کی طرح بھیڑ بکریوں کی طرح ہانکا جاتا ہے۔ صدیوں سے تھری وڈیرہ شاہی کے چنگل میں پھنسے ہوئے ہیں اور حد درجہ پسماندگی کی وجہ سے ان کی ان جکڑ بند یوں سے نکلنے کی کوئی امید بھی نہیں ہے۔ انتخابات کے دنوں میں وڈیروں اور قبائلی سرداروں کی مرضی ہوتی ہے کہ وہ سیاسی جماعتوں سے سودے بازی کر کے جس کی جھولی میں چاہیں اپنے زیر تسلط

وٹوں کی خیرات ڈال دیں۔ آزادی سے پہلے بھی یہی ہوتا تھا، آزادی کے بعد بھی یہی ہو رہا ہے۔ کہنے کو ملک آزاد ہو گیا ہے لیکن تھر پارکر کے عوام آج بھی غلامی کی زندگی جی رہے ہیں۔

تھر پارکر کے بعض مسلمان قبائل ملک کی بڑی گدیوں کے زیر اثر ہیں۔ درگاہ عالیہ راشدیہ کنگری شریف، درگاہ مخدوم سرور نوح ہالا اور درگاہ غوثیہ حضرت بہا الدین ذکر یا ملتائی کے مریدین کی بڑی تعداد یہاں آباد ہے اور ان گدیوں کے عقیدت مند سرحد پار بھارتی راجستھان میں بھی آباد ہیں۔ تھر پارکر میں جب بھی انتخابات ہوتے ہیں ان درگاہوں کے نمائندے سجادہ نشینوں کے پیغام لے کر آتے ہیں اور پیر صاحبان کے حمایت یافتہ امیدواروں کی کامیابی کے لئے راہ ہموار کرتے ہیں۔ پیر صاحب پاگاڈو، مخدوم طالب المولیٰ، مخدوم امین فہیم اور مخدوم سجاد حسین قریشی، مخدوم شاہ محمود قریشی ہر انتخاب میں اپنے تھر میں موجود مریدوں کو چٹھیاں بھیج کر ان کے ووٹ اپنے من پسند امیدواروں کے حق میں ڈلواتے رہے ہیں۔ بسا اوقات پیر صاحبان خود یا ان کے صاحب زادگان مریدین کو زیارت کا شرف بخشتے ہیں اور ان کے ووٹ اپنے حمایت یافتہ امیدواروں کو دلواتے ہیں۔

۱۹۳۵ء تک سندھ صوبہ ممبئی (ہندوستان) کا حصہ تھا تو ڈاکٹر ارباب غلام رحیم کے چچا، خان صاحب ارباب تو گاچی ممبئی کی قانون ساز اسمبلی کے تھر پارکر سے رکن تھے۔ ان کے ساتھ سندھ کے سابق وزیر اعلیٰ ممتاز علی بھٹو کے والد نواب نبی بخش بھٹو رکن قومی اسمبلی سید قربان علی شاہ کے والد سید غلام نبی شاہ، غلام محمد خان بھرگڑی (جن کے نام سے کوٹ غلام محمد شہر موسوم ہے) قومی اسمبلی کے سابق ڈپٹی اسپیکر سید ظفر علی شاہ کے والد سید الہدٰی نو شاہ، عبدالحفیظ پیرزادہ کے والد عبدالتار پیرزادہ بھی ممبر تھے۔ ۱۹۳۶ء میں ممبئی سے سندھ کی علیحدگی کے بعد ۱۹۳۷ء میں منعقد ہونے والے سندھ اسمبلی کے انتخابات میں ارباب تو گاچی دوبارہ تھر پارکر سے کامیاب ہو گئے۔ ان انتخابات میں مغربی تھر پارکر سے میر اللہ داد خان تالپور اور مشرقی تھر پارکر سے سید غلام نبی شاہ سندھ اسمبلی کے رکن منتخب ہوئے۔

قیام پاکستان سے ایک سال قبل ۱۹۳۶ء میں ہونے والے سندھ اسمبلی کے انتخابات میں تھر پارکر رسالٹ کی نشست پر مسلم لیگ کے ٹکٹ پر خان بہادر غلام محمد وسان، تھر پارکر کی دوسری نشست پر مسلم لیگ کے ٹکٹ پر خان صاحب ارباب تو گاچی اور تیسری نشست پر مسلم لیگ کے

ملکٹ پر ہی میر احمد خان تالپور کامیابی سے ہم کنار ہوئے۔ ۱۹۴۶ء کے صوبائی انتخابات کی خاص بات یہ تھی کہ صرف تھرپارکر کی تینوں نشستوں ہی سے نہیں، سندھ کی ۳۳ میں سے ۳۲ نشستوں پر مسلم لیگ کے امیدوار کامیاب ہو گئے۔ مسلم لیگ کے ہاتھ نہ آنے والی جیکب آباد کی واحد نشست تھی جو سردار خان کھوسو نے آزاد حیثیت میں جیتی۔

تقسیم ہند کے بعد پاکستان میں جو پہلے انتخابات منعقد ہوئے وہ ۱۹۵۱ء کے پنجاب اسمبلی کے انتخابات تھے۔ مرحلہ وار ہونے والے یہ انتخابات صرف صوبائی اسمبلیوں کے لئے منعقد کئے گئے۔ اس مرحلہ وار منصوبہ کے تحت ۱۹۵۲ء میں سندھ میں ہونے والے انتخابات میں حاجی جان محمد وسائے پوٹو، خان صاحب ارباب تو گاچی کو جو ناقابل شکست سمجھے جاتے تھے ہرانے میں کامیاب ہو گئے اور ون یونٹ کے قیام تک وہ تھرکی نمائندگی کرتے رہے۔ اس طرح خان صاحب ارباب تو گاچی جو ۱۹۳۵ء سے پہلے تھرپارکر سے ممبئی اسمبلی، ۱۹۳۷ء اور ۱۹۴۶ء میں سندھ اسمبلی کے انتخابات میں جیت کر صوبائی اسمبلی تک پہنچنے کی ہیٹ ٹرک مکمل کر چکے تھے، مسلسل چوتھی بار جیتنے کا اعزاز حاصل کرنے میں ناکام رہے۔ خان صاحب ارباب تو گاچی کے صاحبزادے ارباب فیض اللہ تھے جو اولد فوت ہوئے۔

۱۹۵۴ء میں پاکستان کے گورنر جنرل غلام محمد نے ۲۴ اکتوبر کو ایک فرمان کے ذریعے ملک بھر میں ہنگامی حالت نافذ کر کے مجلس قانون ساز کو توڑنے کا اعلان کر دیا۔ گورنر جنرل ملک غلام محمد بھانپ گئے تھے کہ مجلس قانون ساز ان کے اسمبلی برطرف کرنے کے اختیار کو سلب کرنے اور پارلیمان کو بالادست ادارہ بنانے کی تیاریوں میں مصروف ہے تو انہوں نے پہل کرتے ہوئے قانون ساز پارلیمان پر شب خون مار دیا۔ اسپیکر مولوی تمیز الدین روپوش ہو گئے اور بھیس بدل کر سندھ چیف منسٹر پنچے اور اس غیر آئینی اقدام کو چیلنج کر دیا۔ اس مقدمے کی پیروی کے لئے انہوں نے معروف برطانوی قانون دان ڈی این برٹ کی خدمات حاصل کیں۔ کہا جاتا ہے کہ ملک غلام محمد کی حکومت نے ڈی این برٹ کو اس مقدمے کی پیروی سے روکنے کے لئے انہیں گرفتار کرنے کی بھی کوشش کی لیکن غیر ملکی دباؤ پر برٹ پابند سلاسل ہونے سے بچ گئے۔

مولوی تمیز الدین نے عدالت کے روبرو یہ موقف اختیار کیا کہ آزادی ہند کے ایکٹ مجریہ ۱۹۴۷ء کی دفعہ ۸ کی ذیلی شق ۸ کے تحت قانون سازی کے لئے گورنر جنرل کی منظوری لازمی

نہیں چنانچہ مجلس قانون ساز توڑنے کا اقدام غیر آئینی اور غیر قانونی ہے۔ سندھ چیف کورٹ کے مکمل بیچنے، جس کی سربراہی غیر مسلم جسٹس جناب کانسٹنٹن کر رہے تھے، اسپیکر مولوی تمیز الدین کے موقف سے اتفاق کرتے ہوئے گورنر جنرل کے اسمبلی توڑے جانے کے اقدام کو غیر قانونی قرار دے دیا۔ گورنر جنرل ملک غلام محمد نے اس فیصلے کے خلاف فیڈرل کورٹ سے رجوع کیا جس کے سربراہ جسٹس محمد منیر تھے۔ فیڈرل کورٹ میں مقدمے کی پیروی کے لئے مولوی تمیز الدین کے پاس پھوٹی کوڑی بھی نہیں تھی، مجلس قانون ساز کی برطرفی یا بحالی کے کسی حامی رکن کو جرات نہیں ہوئی کہ وہ غیر ملکی وکیل کی فیس کا بندوبست کر سکے حالانکہ پوری اسمبلی مالدار وڈیوں اور ساہوکاروں سے بھری پڑی تھی لیکن کوئی بھی آمر ملک غلام محمد کی مخالفت مول لینے کے لئے تیار نہیں تھا۔ مولوی تمیز الدین بد دل ہو گئے لیکن برطانوی وکیل ڈی این برٹ نے انہیں تسلی دی اپنی پیشہ ورانہ اعلیٰ ظرفی کا مظاہرہ کرتے ہوئے مفت اس مقدمے کی پیروی کی۔

فیڈرل کورٹ نے اپیل کی سماعت کے بعد سندھ چیف کورٹ کا فیصلہ کا عدم قرار دیتے ہوئے گورنر جنرل کے اقدام کو درست قرار دے دیا۔ یہی وہ پاکستان کی عدالتی تاریخ کا بدترین فیصلہ تھا جس نے پاکستان میں جمہوریت کو اشرافیہ کی لونڈی بنا کر رکھنے کی روایت کی بنیاد رکھ دی۔ ایک غیر مسلم جج نے جمہوریت اور انصاف کے تقاضوں کو ملحوظ خاطر رکھا اور ایک مسلمان جج نے میرٹ اور انصاف کی دھجیاں بکھیر کر ملک کو آمریت کے اندھے کنوئیں میں دھکیل دیا، جس کی سزا ملک اور عوام اب تک بھگت رہے ہیں۔

اسی اثنا میں یوسف پنیل کے دائر کردہ ایک اور مقدمہ میں عدالت عالیہ نے حکومت کو پابند کیا کہ وہ فوری طور پر نمائندہ حیثیت کی حامل مجلس قانون ساز تشکیل دے۔ اس عدالتی حکم کے تناظر میں گورنر جنرل ملک غلام محمد کو دوسری مجلس قانون ساز کے انتخابات کروانا پڑے لیکن عدالتی حکم کے برعکس یہ انتخابات بالغ رائے دہی کی بنیاد پر کروانے کی بجائے ان کا انتخابی ادارہ صوبائی اسمبلیوں کے ارکان تک محدود کر کے انہیں اختیار دے دیا گیا کہ وہ اپنے اپنے کوٹے کے مطابق مجلس قانون ساز کے ارکان منتخب کریں۔ یہ دستور ساز اسمبلی ۸۰ ارکان پر مشتمل تھی جس میں سندھ کے صرف ۶ (پانچ مسلمان اور ایک اقلیتی رکن) ارکان موجود تھے۔ اس طرح قیام پاکستان کے کچھ ہی عرصہ بعد تھر پارک کرکٹی سال تک اسمبلیوں میں براہ راست نمائندگی سے محروم رہا۔

۱۹۵۸ء میں اقتدار پر قبضہ جمانے کے بعد فیلڈ مارشل محمد ایوب خان نے جسٹس شہاب الدین کی سربراہی میں ایک آئینی کمیشن مقرر کیا جسے پاکستان کے نئے آئین کے لئے سفارشات مرتب کرنے کی ذمہ داریاں سونپی گئیں۔ ایوب خان اس سے پہلے ہی پاکستان کے دونوں مشرقی اور مغربی بازوؤں میں بنیادی جمہوریت کے تصور کے تحت اسی ہزار ارکان میں سے ۶۹۵ فیصد کا ”اعتماد“ حاصل کر کے صدر منتخب ہو چکے تھے۔ ان کے صدر منتخب ہونے کے تقریباً سو سال بعد ۱۹۶۱ء کو جسٹس شہاب الدین کمیشن نے اپنی رپورٹ صدر ایوب خان کو پیش کر دی جس میں نوزائیدہ مملکت میں مقبول اور مخلص سیاسی جماعتوں اور قیادت کے فقدان کو پارلیمانی نظام کی ناکامیوں کا ذمہ دار ٹھہرایا گیا۔ اس رپورٹ کا کئی مختلف کمیٹیوں نے جائزہ لیا اور صدر کے منظور نظر ایک غیر منتخب اور نااہل ٹولے کا خفیہ طریقے سے تیار کیا گیا نیا آئین یکم مارچ ۱۹۶۲ء کو ملک کے عوام پر مسلط کر دیا گیا۔

اس نئے آئین کے تحت ۲۸ اپریل ۱۹۶۲ء کو بالواسطہ انتخابات منعقد ہوئے۔ ان دنوں تھر پارکر (جو آج کے تھر، میر پور خاص اور عمرکوٹ اضلاع پر مشتمل تھا) کے لئے قومی اسمبلی کی ایک ہی نشست مختص تھی۔ اس معرکہ میں صدر محمد ایوب خان کی جماعت کنونشن لیگ کے امیدوار پیر غلام رسول شاہ جیلانی اور جام صادق علی، خان بہادر غلام محمد وسان سے شکست کھا گئے۔ ۱۶ جولائی ۱۹۶۲ء کو نو منتخب اسمبلی نے سیاسی جماعتوں کی بحالی کا بل کثرت رائے سے منظور کیا جس کی رو سے تمام سیاسی جماعتیں بحال ہو گئیں۔ اس نئی صورت حال میں مسلم لیگ دو دھڑوں کنونشن مسلم لیگ اور کونسل مسلم لیگ میں بٹ گئی۔ صدر ایوب خان کنونشن مسلم لیگ کی رکنیت لے کر اس کے بلا مقابلہ صدر منتخب ہو گئے جبکہ کونسل مسلم لیگ کی صدارت خواجہ ناظم الدین نے سنبھال لی۔

۶۵-۱۹۶۳ء میں منعقد ہونے والے عام انتخابات چار مرحلوں میں منعقد ہوئے۔ سب سے پہلے اکتوبر نومبر ۱۹۶۳ء میں بنیادی جمہوریت کے ارکان چنے گئے۔ پھر ۲ جنوری ۱۹۶۵ء کو مادر ملت محترمہ فاطمہ جناح اور صدر ایوب خان کے درمیان صدارتی انتخاب کا تاریخی معرکہ ہوا جس میں زبردست دھاندلی کے ذریعے مادر ملت کو شکست سے دوچار کیا گیا، پھر مارچ اور مئی ۱۹۶۵ء میں بالترتیب قومی اور صوبائی اسمبلیوں کے انتخابات کرائے گئے۔ اس انتخاب میں تھر پارکر کی قومی اسمبلی کی واحد نشست این ڈبلیو ۷/۷ سے خان بہادر غلام محمد وسان ایک بار پھر منتخب ہو

گئے۔ انہوں نے غلام رسول شاہ جیلانی کو شکست دی تھی جو کنونشن لیگ کے امیدوار تھے۔

ایوب خان کی ۱۹۶۹ء میں رسوا ہو کر اقتدار سے علیحدگی کے بعد مارشل لا حکومت کے سربراہ جنرل یحییٰ خان نے دن یونٹ توڑنے اور شفاف انتخابات کرانے کا وعدہ کیا جس کے تحت ۱۹۷۰ء میں پہلی مرتبہ بالغ رائے دہی کی بنیاد پر انتخابات کرائے جنہیں ملکی تاریخ کے سب سے زیادہ آزادانہ اور غیر جانبدارانہ انتخابات قرار دیا گیا مگر یہ شفاف انتخابات پاکستان کو دو لخت ہونے سے نہ بچا سکے۔ ان عام انتخابات میں تھر پارٹی کی قومی اسمبلی کی دو نشستوں میں سے ایک این اے ۱۲۲ تھر پارٹی I پر پاکستان پیپلز پارٹی کے امیدوار میر علی بخش خان تالپور نے ۶۹,۴۲۷ ووٹ لے کر کونسل مسلم لیگ کے امیدوار خان بہادر غلام محمد وسان کو ۸۵,۱۷۵ ووٹوں کی برتری سے شکست دی۔ خان بہادر غلام محمد وسان کی شکست کا سبب جمعیت علمائے پاکستان، جماعت اسلامی، جمعیت علمائے اسلام کے امیدواروں کے علاوہ چار آزاد امیدوار بھی تھے، جن کے ووٹوں کی مجموعی تعداد ۲۴ ہزار سے زائد بنتی ہے۔ یہ دینی ووٹ بینک تھا جو اس وقت کی فضا میں سوشلزم مخالف امیدوار خان بہادر غلام محمد وسان ہی کو ملتا تھا۔ دوسری نشست این اے ۱۲۳/ تھر پارٹی II سے پاکستان پیپلز پارٹی ہی کے امیدوار پیر غلام رسول شاہ جیلانی نے ۷۵,۶۳۸ ووٹ لے کر جماعت اسلامی کے امیدوار محمد یوسف کو ۵۸,۲۲۴ ووٹوں کی بھاری اکثریت کے ساتھ شکست سے دوچار کیا، جماعتی امیدوار صرف ۷,۴۱۴ ووٹ حاصل کر سکا۔ گوکہ خان بہادر قومی اسمبلی کا انتخاب ہار گئے لیکن سندھ اسمبلی کے ضلع تھر کے دو حلقوں سے ان کے گروپ کے امیدوار اب امیر حسن ڈیپلو اور علی قطب شاہ میر پور خاص سے کونسل مسلم لیگ کے ٹکٹ پر کامیاب ہوئے اور پیپلز پارٹی کے امیدواروں کو شکست دی۔ واضح رہے کہ قومی اور صوبائی اسمبلیوں کے یہ انتخابات ایک ہی روز نہیں بلکہ وقفے سے منعقد ہوئے تھے۔

۱۹۷۰ء کے عام انتخابات میں میر علی بخش خان تالپور کے ہاتھوں شکست کے بعد خان بہادر غلام محمد وسان قانونی جنگ لڑنے کی تیاریوں میں تھے۔ کہا جاتا ہے کہ انہوں نے شکست کا زیادہ اثر لے لیا تھا۔ وہ ۲۶ دسمبر ۱۹۷۰ء کو کراچی میں انتقال کر گئے۔ ان کی زینہ اولاد نہیں تھی، وسان خاندان نے ان کے متنبی نیاز محمد خان وسان کو آگے بڑھایا اور ۱۹۷۷ء میں شہید ذوالفقار علی بھٹو کے دور حکومت میں ہونے والے قبل از وقت انتخابات میں پاکستان پیپلز پارٹی کے امیدوار کی

حیثیت سے نیاز و سہان نے قومی اسمبلی کے حلقہ این اے ۱۷۵ اترتھر پارکر III سے بلا مقابلہ کامیابی حاصل کی۔ وہ جنرل ضیاء الحق کے ہاتھوں مارشل لا لگائے جانے تک سائنس اینڈ ٹیکنالوجی کے وفاقی وزیر بھی رہے۔ ان انتخابات میں تھر پارکر کی دیگر دو نشستوں این اے ۱۷۳ اترتھر پارکر I سے پیر غلام رسول شاہ جیلانی نے ۸۱,۷۰۰ روٹ لے کر مد مقابل قومی اتحاد کے میر علی احمد خان تالپور (۳۸,۱۱۳) کو چیت کیا اور این اے ۱۷۴ اترتھر پارکر II سے سید خادم علی شاہ نے ۹۸,۹۲۳ روٹ لے کر قومی اتحاد کے امیدوار منظور حسین کو شکست دی، قومی اتحاد کا امیدوار صرف ۱۹,۹۰۳ روٹ لے پایا۔ ان دونوں کامیاب امیدواروں کا تعلق بھی پاکستان پیپلز پارٹی سے تھا۔

تھر پارکر کا ارباب خاندان پاکستان بننے کے بعد بھی انتخابی سیاست میں کافی سرگرم رہا لیکن ۱۹۵۲ء میں ارباب تو گاجی کی حاجی جان محمد وسائے پوٹو کے ہاتھوں شکست سے ارباب سیاست سے دلبرداشتہ ہو گئے اور کم و بیش ۳۳ سال تک اربابوں کی سیاسی سرگرمیاں ماند پڑی رہیں۔ اس عرصہ میں ارباب خاندان زیادہ تر مقامی سیاست میں غلطاں و چپاں رہا۔ صرف ۱۹۷۰ء کے عام انتخابات میں ارباب امیر حسن نے کونسل مسلم لیگ کے ٹکٹ پر ڈیپلو کی نشست پر صوبائی انتخاب جیتا تھا لیکن جب جنرل ضیاء الحق نے مارشل لا نافذ کیا تو ارباب خاندان ایک بار پھر عام انتخابات کی سیاست میں کود پڑا۔

جنرل ضیاء الحق نے جب ۱۹۸۵ء میں غیر جماعتی انتخابات کرائے تو پہلی بار ارباب خاندان نے قومی اسمبلی کے انتخابات میں حصہ لیا۔ اس سے قبل ارباب صوبائی اسمبلی اور ضلعی بلدیات کے انتخابات میں حصہ لیتے رہے تھے۔ ۱۹۸۵ء کے غیر جماعتی انتخابات میں ارباب امیر حسن نے این اے ۱۷۶ اترتھر پارکر III پر ۵۲,۵۲۶ روٹ لے کر درپردہ پیپلز پارٹی کے حمایت یافتہ امیدوار حاجی غلام محمد لاٹ کو ۱۶,۵۳۳ کی سبقت سے شکست سے دوچار کیا جنہوں نے ۳۶,۸۹۳ روٹ حاصل کئے۔ این اے ۱۷۴ اترتھر پارکر I پر میجر جنرل (ر) بشیر احمد خان قائم خانی نے ۳۸,۹۸۳ روٹ لے کر مضبوط ترین امیدوار سید قربان علی شاہ کو شکست دی۔ سید قربان علی شاہ کو ۴۳,۱۹۹ روٹ ملے جبکہ این اے ۱۷۵ اترتھر پارکر II پر یک طرفہ مقابلے میں خیر محمد بھرگڑی نے ۵۱,۷۳۱ روٹ حاصل کر کے ۳۵,۶۱۵ روٹوں کے فرق سے محمد شفیع کو ہرایا۔

۱۹۸۸ء کے جماعتی بنیادوں پر ہونے والے انتخابات میں ارباب خاندان کے سربراہ

ارباب امیر حسن نے اپنی آبائی نشست این اے ۱۷۶ اترہ پارکر III ہے آزاد حیثیت میں ۱۹۲۷ء روٹ حاصل کر کے اپنے روایتی حریف حاجی غلام محمد لاٹ کے صاحبزادے اور پاکستان پیپلز پارٹی کے امیدوار گل محمد لاٹ (۳۸،۳۶۹) کو شکست دی۔ تھر پارکر کی قومی کی دیگر نشستوں پر پاکستان پیپلز پارٹی کے امیدواروں نے کامیابی حاصل کر لی۔ این اے ۱۷۴ اترہ پارکر I پر سید قربان علی شاہ نے ۳۹،۳۷۱ ووٹ لے کر ایم کیو ایم کے امیدوار انیس احمد خان (۵۹،۳۰) کو ہرایا۔ اس نشست پر آئی جے آئی کے پیر آفتاب شاہ جیلانی، آزاد امیدوار میجر جنرل (ر) بشیر احمد خان قائم خانی اور عوامی اتحاد کے امیدوار اشرف لیاقت علی خان (شہید وزیر اعظم لیاقت علی خان کے صاحبزادے) بھی پیپلز پارٹی کے امیدوار کے مد مقابل تھے لیکن وہ بھی ناکام رہے۔ یوں تو اس حلقے میں اٹھارہ امیدوار میدان میں تھے لیکن سید قربان علی شاہ کے مقابلے پر موجودان قابل ذکر چار امیدواروں کے ووٹوں کی تعداد ان کے حاصل کردہ ووٹوں سے کہیں زیادہ تھی۔

اپنے انقلابی نظریات کی پاسداری کے لئے قید و بند کی صعوبتیں اور روپوشی کی اذیتیں جھیلنے والے تھر کے ایک سپوت کا مرید جام ساقی بھی ۱۹۸۸ء کی نشست این اے ۱۷۶ اترہ پارکر تین سے آزاد حیثیت سے میدان میں تھے لیکن ان کی ضمانت ضبط ہو گئی۔ دھرتی کی جنگ میں زندگی بھینٹ کرنے والے اس عظیم سپاہی کو صرف ۵۲،۱۷۷ ووٹ مل سکے۔ پاکستان میں انتخابی سیاست کا روبرو سے کم نہیں، یہ مہم انقلابی نظریات یا محض عوام سے دردمندی کے جذباتوں سے سر نہیں کی جاسکتی۔ پاکستان میں انتخابی جنگ جیتنے کے لئے پس منظر، پیسہ اور پشت پناہی لازمی عنصر ہے جس کے پاس یہ سب کچھ نہیں ہے وہ عوام کی نمائندگی کا حق دار نہیں ہو سکتا۔

تھر پارکر میں دیوتا کی طرح چاہے جانے والے سابق وزیر اعظم محمد خان جو نیو بھی ۱۹۸۸ء کے عام انتخابات میں این اے ۱۷۴ اترہ پارکر I پر آزاد حیثیت میں انتخاب لڑے مگر وہ بھی روایتی وڈیرہ شاہی کی سیاست کا مقابلہ نہیں کر سکے اور شکست ان کا بھی مقدر بنی۔ یہی نہیں بلکہ وہ این اے ۱۸۱ رسا نگٹھ II پر آئی جے آئی کے ٹکٹ پر ایک اوسط درجے کے وڈیرے اور پیپلز پارٹی کے امیدوار شاہ نواز جو نیو سے لگ بھگ انیس ہزار ووٹوں کے فرق سے ہار گئے۔ ان کی شکست پیر صاحب پاگاڑو کی ان سے خفگی بتائی جاتی ہے۔ ان کی آبائی نشست پر شکست کا ایک اور سبب ایم کیو ایم کے امیدوار محمد ایوب شیخ کی موجودگی بھی تھی۔ محمد خان جو نیو نے ۳۰،۹۴۲ رسا نواز

جونیو نے ۱۹۸۷ء اور محمد ایوب شیخ نے ۱۹۸۴ء روٹ لئے۔ محمد ایوب شیخ اگر میدان میں نہ ہوتے تو یہ ووٹ روایتی طور پر پیپلز پارٹی کے خلاف پڑتے اور محمد خان جونیو جیت جاتے۔ بادشاہ گریپر صاحب پاگاڑو نے ۱۹۸۵ء میں محمد خان جونیو کو این اے ۱۸۰/ساگھڑا I سے نہ صرف بلا مقابلہ منتخب کرایا تھا بلکہ جنرل ضیا الحق سے سفارش کر کے انہیں وزیراعظم کے منصب تک پہنچایا لیکن ۱۹۸۸ء میں محمد خان جونیو بادشاہ گریپر صاحب پاگاڑو کی تائید سے محروم ہونے کے باعث اپنی نشست بھی نہ بچا سکے۔

این اے ۱۷۵ اتر پارکر II پر سید علی نواز شاہ (۳۴،۳۲۳) نے آزاد امیدوار حاجی خیر محمد بھرگڑی (۱۸،۴۱۸) کو چت کیا۔ حاجی خیر محمد بھرگڑی ۱۹۸۵ء کے غیر جماعتی بنیادوں پر ہونے والے انتخابات میں کامیاب رہے تھے مگر اس بار جماعتی انتخابات میں وہ آزاد حیثیت میں انتخابی بازی ہار گئے۔ ۱۹۸۸ء کے عام انتخابات میں عمرکوٹ کے رانا چندرسنگھ ہندو اور شیڈولڈ کاسٹس کی نشست پر ۵۵،۶۷۳ روٹ لے کر کامیابی سے ہمکنار ہوئے۔

۱۹۸۸ء میں محترمہ بے نظیر بھٹو کی سربراہی میں قائم ہونے والے سیاسی نظام کو ابتدائی سے مشکلات اور رکاوٹوں کا سامنا رہا۔ مرکز میں پاکستان پیپلز پارٹی کی حکومت تھی لیکن ملک کے سب سے بڑے صوبے پنجاب میں ان کے مخالف اتحاد آئی جے آئی کی حکومت تھی جو وفاقی حکومت کو نچا دکھانے کے لئے کوئی موقع ہاتھ سے نہیں جانے دے رہی تھی۔ مدینہ طور پر افواج کے سربراہ اور صدر مملکت بھی درپردہ پیپلز پارٹی مخالف قوتوں کی حوصلہ افزائی کر رہے تھے۔ وزیراعظم محترمہ بے نظیر بھٹو کے خلاف عدم اعتماد کی تحریک پیش کی گئی جو ناکام ہوئی لیکن حکومت مخالف قوتیں کھل کر سامنے آگئیں اور بالآخر ۶ اگست ۱۹۹۰ء کو صدر مملکت غلام الحق خان نے الزامات کی ایک طویل فہرست کے ساتھ بے نظیر حکومت برطرف کر دی۔ ۲۴ اکتوبر ۱۹۹۰ء کو قومی اور ۲۷ اکتوبر ۱۹۹۰ء کو صوبائی اسمبلی کے انتخابات ہوئے جس میں پاکستانی اشرافیہ کی خواہش اور کوشش کے مطابق اسلامی جمہوری اتحاد کامیاب رہا۔

۱۹۹۰ء کے ان عام انتخابات میں ارباب امیر حسن خود بھی امیدوار تھے لیکن وہ اپنے چھوٹے بھائی ڈاکٹر ارباب غلام رحیم (جو جنرل پرویز مشرف کے دور حکومت میں سندھ کے وزیر اعلیٰ بن گئے) کے حق میں دستبردار ہو گئے۔ ڈاکٹر ارباب غلام رحیم نے پہلی بار قومی اسمبلی کے

انتخابات میں آزاد حیثیت میں حصہ لیا، اس سے قبل وہ ضلع کونسل تھرپارکر کے چیرمین رہے تھے۔ ان کے مد مقابل پاکستان پیپلز پارٹی کے امیدوار پاکستانی نژاد امریکہ کے معروف صنعتکار ڈاکٹر فقیر محمد حفیظ ہالپوتہ تھے۔ یہ حضرت روپے پیسے کے بل بوتے پر انتخاب جیت کر وزارت لینے کے چکر میں پاکستان آئے تھے۔ دعویٰ کیا جاتا ہے کہ یہ انتخاب پاکستان کی تاریخ کا سب سے مہنگا ترین انتخاب تھا۔ این اے ۱۷۶ تھرپارکر III کے اس انتخاب میں مہمان امیدوار فقیر ڈاکٹر محمد حفیظ ہالپوتہ کا پیسہ اربابوں کے ڈنڈے کا مقابلہ نہ کر سکا۔ کروڑوں روپے خرچ کرنے کے باوجود ڈاکٹر فقیر محمد حفیظ ہالپوتہ ڈاکٹر ارباب غلام رحیم کے مقابلہ پر کامیابی حاصل نہ کر سکے اور ان کے حاصل کردہ ۴۴،۷۸۷ روٹوں کے مقابلے میں صرف ۳۹،۵۵۵ روٹ حاصل کر سکے۔ ڈاکٹر ہالپوتہ شکست کھا کر خاموشی سے دوبارہ امریکہ واپس چلے گئے۔

۱۹۹۰ء کے ان عام انتخابات میں این اے ۱۷۶ تھرپارکر I سے ایم کیو ایم کے انیس احمد خان نے ۴۴،۹۰۹ روٹ حاصل کر کے پیپلز ڈیموکریٹک الائنس کے امیدوار سید قربان علی شاہ (۴۴،۴۹۳) کو شکست دی۔ اس بار اس نشست پر کانٹے کا مقابلہ ہوا لیکن ۱۹۸۸ء میں تھرپارکر سے انیس احمد خان کے مقابلے میں کامیابی حاصل کرنے والے سید قربان علی شاہ اس بار صرف ۴۱۶ روٹوں کے فرق سے یہ نشست کھو بیٹھے۔ اس نشست پر عبدالغفار قریشی آئی جے آئی کی طرف سے امیدوار تھے مگر وہ بھی ناکام ٹھہرے۔ این اے ۱۷۵ تھرپارکر II سے اس بار سابق وزیراعظم محمد خان جوینجو نے آئی جے آئی کے ٹکٹ پر ۳۲،۰۱۹ روٹ لے کر پیپلز ڈیموکریٹک الائنس کے امیدوار سید علی نواز شاہ کو شکست دی جنہوں نے ۲۸،۹۳۰ روٹ لئے۔ سید علی نواز شاہ نے ۱۹۸۸ء کے عام انتخابات میں اسی نشست پر حاجی خیر محمد بھرگڑی کو شکست دی تھی مگر اس بار وہ سابق وزیراعظم محمد خان جوینجو سے ہار گئے۔

۱۹۹۳ء کے عام انتخابات ۶ اکتوبر کو منعقد ہوئے۔ اس بار ضلع تھر کو صرف ایک قومی کی نشست دی گئی کیونکہ میرپور خاص اور عمرکوٹ کو اضلاع کا درجہ مل چکا تھا اور ایک نشست عمرکوٹ، میرپور خاص اضلاع کو دی گئی۔ ۱۹۹۳ء میں ڈاکٹر ارباب غلام رحیم پاکستان پیپلز پارٹی میں شامل ہو گئے اور اس کے ٹکٹ پر این اے ۱۷۶ سے ۶۳،۴۷۰ روٹ حاصل کر کے کامیابی حاصل کی۔ ان کے مد مقابل، بیر صاحب پاگڑو کے دست راست اور پاکستان مسلم لیگ (ن) کے امیدوار

عبدالقدوس راجڑ صرف ۱۸,۲۴۲ روٹ حاصل کر سکے۔ اس طرح ڈاکٹر ارباب غلام رحیم ۳۵,۱۶۵ روٹوں سے کامیابی حاصل کر کے ایک بار پھر رکن قومی اسمبلی منتخب ہو گئے۔ قاضی عبدالقدوس راجڑ کا شمار بھی ملک کے ارب پتی افراد میں ہوتا ہے۔ کولے اور قیمتی پتھروں کے اربوں روپے کے ٹھیکے ان کے پاس لیز پر رہتے ہیں۔ اقلیتی نشست پر اس بار بھی عمر کوٹ کے ٹھا کر رانا چند سنگھ کامیاب رہے۔

۱۹۹۷ء کے عام انتخابات میں ایک بار پھر تھر پار کی قومی اسمبلی کی تین نشستیں کردی گئیں۔ اس بار این اے ۷۴ تھر پارکر I (میرپور خاص) پر گیارہ امیدواروں کے مابین مقابلہ تھا لیکن جن امیدواروں میں قریبی مقابلہ ہوا ان میں پیپلز پارٹی کے امیدوار پیر آفتاب شاہ جیلانی، پاکستان مسلم لیگ کے سید قربان علی شاہ اور ایم کیو ایم کے شبیر احمد قائم خانی شامل تھے۔ اس معرکے میں پیپلز پارٹی کے پیر آفتاب شاہ جیلانی نے ۳۴,۴۷۷ روٹ لے کر قومی اسمبلی میں اپنی جگہ ایک بار پھر بنائی۔ ان کے قریبی حریف پاکستان مسلم لیگ کے سید قربان علی شاہ نے ۲۹,۴۱۸ اور ایم کیو ایم کے شبیر احمد قائم خانی نے ۲۸,۴۸۲ روٹ حاصل کئے۔ اس نشست پر آزاد حیثیت میں اربابوں کے حمایت یافتہ امیدوار عبدالغفار قریشی نے بھی حصہ لیا لیکن وہ صرف ۱,۲۱۶ روٹ حاصل کر سکے۔ این اے ۷۵ تھر پارکر II (عمر کوٹ) پر ۱۹۹۷ء کے عام انتخابات میں درجن بھر امیدوار میدان میں اترے لیکن اصل مقابلہ پاکستان مسلم لیگ اور پیپلز پارٹی کے امیدواروں میں ہوا۔ یہ نشست ۲۸,۶۷۸ روٹوں کے ساتھ پاکستان مسلم لیگ کے امیدوار پیر نور محمد شاہ جیلانی کے ہاتھ رہی جبکہ پاکستان پیپلز پارٹی کے امیدوار نواب محمد یوسف تالپور ۲۲,۳۱۰ روٹوں کے ساتھ دوسرے نمبر پر رہے۔ آزاد امیدوار غلام مصطفیٰ خاص خیل نے ۵,۵۸۸ روٹ حاصل کئے جبکہ سابق وزیر اعظم محمد خان جوینجو کے صاحبزادے محمد اسد خان جوینجو بھی میدان میں تھے مگر صرف ۱,۶۰۰ روٹ ہی لے سکے اور ان کی ضمانت ضبط ہو گئی۔

۱۹۹۷ء میں پاکستان پیپلز پارٹی نے این اے ۷۶ تھر پارکر III (تھر) پر ڈاکٹر ارباب غلام رحیم کے مقابلے میں مخدوم خاندان کے چشم و چراغ، مخدوم طالب المولیٰ کے صاحبزادے اور مخدوم امین فہیم کے چھوٹے بھائی مخدوم سعید الزمان عاطف المعروف مخدوم غلام حیدر کو لاکھڑا کیا لیکن وہ اربابوں کا پامردی سے مقابلہ نہ کر سکے۔ یہ مقابلہ خاص دلچسپ رہا لیکن کامیابی اربابوں کا

مقرر رہی۔ مخدوم سعید الزمان عاطف، ڈاکٹر ارباب غلام رحیم کے ۳۵,۸۸۸ روٹوں کے مقابلے پر ۲۸,۸۶۰ روٹ حاصل کر سکے۔ ڈاکٹر ارباب غلام رحیم نے ۱۹۹۰ء اور ۱۹۹۳ء کے عام انتخابات میں تھر سے مسلسل کامیابی حاصل کر کے قومی اسمبلی کی نشست جیتنے کی ہیٹ ٹرک مکمل کی۔ ۲۰۰۲ء میں ہونے والے عام انتخابات سے ضلع تھر کے لئے قومی اسمبلی کی دو نشستیں کردی گئیں۔ این اے ۲۲۹ تھر پارکر I پر ڈاکٹر ارباب غلام رحیم کے مقابلے اربابوں کے روایتی حریف حاجی غلام محمد لاٹ کے صاحبزادے گل محمد لاٹ تھے۔ ڈاکٹر ارباب غلام رحیم نے پیپلز پارٹی پارلیمنٹیرین کے امیدوار گل محمد لاٹ کو تقریباً ۵۰ ہزار سے زائد ووٹوں کی واضح اکثریت سے شکست فاش دے کر قومی اسمبلی کی نشست پر ۱۹۹۰ء سے ۲۰۰۲ء تک مسلسل چوتھی بار کامیابی کا ریکارڈ قائم کیا۔ اس انتخاب میں نیشنل الائنس کے ٹکٹ پر ڈاکٹر ارباب غلام رحیم نے ۸۶,۱۹۶ روٹ حاصل کئے جبکہ گل محمد لاٹ ۳۲,۳۳۲ روٹ حاصل کر سکے۔ این اے ۲۳۰ تھر پارکر II پر بھی نیشنل الائنس اور پاکستان پیپلز پارٹی کے امیدواروں میں مقابلہ یک طرفہ رہا۔ نیشنل الائنس کے امیدوار غلام حیدر سمجھو نے ۵۹,۶۳۹ روٹ لے کر پاکستان پیپلز پارٹی کے امیدوار پیر امد علی شاہ جیلانی (۳۶,۷۸۵) کو ہرایا۔

۲۰۰۲ء میں ڈاکٹر ارباب غلام رحیم نے بیک وقت قومی نشست این اے ۲۲۹ تھر پارکر I اور صوبائی نشست پی ایس ۶۰ تھر پارکر I سے کامیابی حاصل کی۔ ڈاکٹر ارباب رحیم نے سندھ کی وزارت اعلیٰ کی آس میں قومی اسمبلی کی نشست چھوڑ دی، ان کے استعفیٰ کے بعد اس خالی نشست پر ان کے بھتیجے ارباب ذکا اللہ بلا مقابلہ کامیاب ہو گئے۔ ابتدا میں ڈاکٹر ارباب غلام رحیم، پیر صاحب پا گاڑو کی مخالفت کی وجہ سے سندھ کی وزارت اعلیٰ پانے میں ناکام رہے لیکن بعد میں ان کا صبر اور کوششیں بار آور ثابت ہوئیں اور وہ اپنی منزل حاصل کرنے میں کامیاب ہو گئے۔ ڈاکٹر ارباب غلام رحیم کو ”تھر کا لاکو“ کی بھتی کسنے والے سندھ کے بادشاہ گریپر صاحب پا گاڑو نے بھی بالآخر ان کی خطائیں معاف کر دیں اور انہوں نے صحرائے تھر سے منتخب ہونے والے سندھ کے پہلے وزیر اعلیٰ ہونے کا اعزاز حاصل کر لیا۔

سندھ کی مشہور ڈیپلائی میمن برادری کا لاٹ خاندان اربابوں کا روایتی حریف سمجھا جاتا ہے۔ اس برادری کے سربراہ ارب پتی تاجر اور صنعت کار حاجی غلام محمد لاٹ ہیں جن کا دعویٰ

سعودی عرب اور دیگر ممالک میں وسیع کاروبار پھیلا ہوا ہے۔ حاجی غلام محمد لاٹ کیلئے مشہور ہے کہ وہ انتخابات کے دنوں میں صرف اس لئے پاکستان آتے ہیں کہ ارباب خاندان کا مقابلہ کریں۔ انتخابات ان کیلئے صرف ایک کھیل کی حیثیت رکھتا ہے۔ ارباب خاندان کو نیچا دکھانے کے لئے وہ ہر بار اس انتخابی کھیل میں کروڑوں روپے ہنسی خوشی خرچ کر کے ہار کر بیرون ملک چلے جاتے ہیں۔ حاجی غلام محمد لاٹ اب سیاست سے ریٹائر ہو چکے ہیں اور اب ان کے صاحبزادے گل محمد لاٹ اربابوں کے مقابلے پر پاکستان پیپلز پارٹی کے پلیٹ فارم سے سرگرم عمل ہیں۔

تھراپے پرائیو سب کا زخم خوردہ ہے۔ انتخابات کے موسم میں ان کے ووٹوں کے لئے وڈیرے، جاگیردار، تاجر، صنعتکار، سیاست دان اور سیاسی جماعتیں ماروؤں کے گاؤں گوٹھوں کا طواف کر کے ان کی زندگیاں بدلنے کے وعدے کر کے کامیابیاں حاصل کرتے ہیں لیکن ماروؤں سے کئے گئے وعدے کبھی پورے نہیں کرتے۔ تھرا کا المیہ یہی ہے کہ اس کی نمائندگی کرنے کے دعویدار خود تو خالص ممتول اور موثر ہیں لیکن اس کے ماروؤں کی حالت ناگفتہ بہ ہے۔ ان کی تقدیر بدلنے کے دعوے دار اسمبلیوں تک رسائی حاصل کرنے کے بعد اگلے انتخاب تک کہیں کھو جاتے ہیں۔ تھر کے ”مارو“ ان فصلی بیڑوں کے ہاتھوں ہمیشہ تماشائے رہتے ہیں۔



مسکین جہان خان کھوسو

صحرائے تھر میں لاتعداد یگانہ روزگار، ستیوں نے جنم لیا اور اپنے کردار اور کام کے باعث تاریخ میں امر ہو گئیں۔ کسی نے اپنی جنگجویانہ صلاحیتوں کی وجہ سے شہرت پائی تو کوئی اپنی حریت پسندی کی وجہ سے دلوں میں گھر کر گیا۔ کسی نے محبت کا میدان مار لیا تو کوئی سماجی خدمت کے شعبے میں مرد میدان ٹھہرا۔ یہاں ہر شعبے میں ایک سے بڑھ کر ایک ہستی موجود ہے جسے تاریخ نے اپنے دامن میں سمیٹ رکھا ہے۔ میں ننگر پارکر پہنچا تو اس شہرہ آفاق کردار کو نظر انداز نہیں کر سکا جو اپنی سماجی خدمات کے حوالے سے زندہ و جاوید کردار ہے۔ آج بھی تھر میں جب کوئی کسی کے ساتھ نا انصافی کرتا ہے تو لوگ اس دُرولیش صفت انسان کی کمی شدت سے محسوس کرتے ہیں۔ میں ضروری سمجھتا ہوں کہ آپ کی بھی ملاقات سندھ کے ایک اور عظیم کردار سے کرواؤں۔

درمیانہ قد، مضبوط جسم، چوڑے اور معصوم چہرے کا مالک، سفید اور خوبصورت بھرپور داڑھی، ماتھا اکثر ننگا، کبھی کبھار سردیوں میں ملاؤں والی برقعے والی ٹوپی یا گرمیوں میں کھجور کی چھال سے بنی مولانا بھاشانی والی ٹوپی، ملیشیا کے کپڑے بالکل میلے کچیلے، ایک مرتبہ پہننے کے بعد جب تک خود کپڑے گل سڑ نہ جائیں، نہیں اتارتا تھا۔ دائیں کندھے پر کتابوں، اخبارات کی گٹھڑی لادے، بائیں بازو کے نیچے دو چار گلوار اخبارات کا پلندہ اور اس کے ساتھ تھر پارکر کا معروف عصا ”باوری جو گڈ یو“، ہاتھ میں قلم دوات تھا، ایڑیاں ٹوٹ کر سپاٹ ہو جانے والے سلیپر، کھڑس کھڑس کرتا، دھول مٹی اڑاتا، اپنے ساتھ تھری ”ماروؤں“ کا ہجوم لئے کسی دفتر کی طرف جاتا ہوا کوئی شخص نظر آئے تو یقیناً وہ

مسکین جہان خان کھوسو ہوگا!

”باوری جو گیدو“ نہ کوئی لکڑی ہے نہ لاشیٰ ظاہری طور پر کسی کام کی چیز نہیں لگتی۔ یہ کوئی لاشیٰ بھی نہیں کہ اس کے ساتھ کوئی زہریلا سانپ، بچھو وغیرہ مارا جاسکے یا پھر سنت نبوی ﷺ ادا کرنے کی خاطر اٹھایا جائے کیوں کہ صرف تین فٹ کی اس لکڑی میں معشوق کی طبیعت کے بل کی طرح متعدد بل پڑے ہوتے ہیں۔ یہ تھر میں ہونے والے درخت ”باوری“ کی ایک ڈنڈی ہے۔ گردش ایام کی سختی سے بچانے کے لئے مسکین نے آٹھ کے قریب پیتل اور ایک لوہے کی پٹی اس لکڑی پر چڑھادی ہے۔ جب بھی مسکین کو کہیں سے اس کا ہمسفر ضعیف معلوم ہونے لگتا ہے تو وہ اس پر ایک اور لوہے یا پیتل کی پٹی لگوا دیتا ہے۔

مسکین کی گیدو کے لئے اتنی محبت کا راز اس وقت کی تھر کی تاریخ، جغرافیہ، تہذیب اور تمدن ہیں بلکہ حب الوطنی کے پر جوش جذبے اور سب سے بڑھ کر دُرُوشیوں کی داستانیں اور عقیدت کا اظہار بھی ہے۔ باوری کا درخت اتنا ہی قدیم ہے جتنا تھر، اس لئے مسکین سمجھتا ہے کہ وہ صحرا کی تاریخ اپنی مٹھی میں لئے پھرتا ہے۔ سونے پر سہاگہ یہ کہ مسکین کو یہ تبرک ”سو بھارے تڑ“ کی ایک بزرگ بی بی نے دعا کے طور پر دیا تھا۔ یہ گیدو مسکین جہان خان کھوسو کی خلوتوں اور جلو توں کا ساتھی تھا۔ وہ لوگوں کے درمیان ہوتا تو اپنے اس دائمی رفیق سے مختلف معاملات پر مشاورت کرتا اور جب وہ گوشہ نشینی میں ہوتا تو بھی اس سے راز و نیاز کرتا، گپ شپ کرتا اور تھریوں کی تقدیر بدلنے کے منصوبوں پر صلاح مشورے کرتا۔

کھوسو اور مسکین، سوال ہی پیدا نہیں ہوتا۔ کھوسو ملکیت کے معاملے میں تو مسکین ہو سکتا ہے لیکن طبیعت میں مسکین نہیں ہو سکتا۔ سندھ میں معروف کہاوت ہے کہ کھوسو جتنا بھی غریب ہو لیکن لوگوں کے سامنے خود کو ”خان“ اور ”دُریہ“ کی طرح ظاہر کرتا ہے۔ اس لئے کھوسو اور مسکین دو متضاد چیزیں ہیں۔ لیکن قدرت نے مسکین جہان خان کھوسو کو نہ صرف مسکین بلکہ دُرُوش صورت اور دُرُوش سیرت بزرگ بنایا ہے لیکن وہ ایک بلند اخلاق اور نڈر بلوچ بھی ہے جو انصافی اور جبر کے خلاف سینہ سپر ہو گیا ہے۔ وہ تھر کے سرحدی شہر ننگر پار کر کے اپنے سفر کا آغاز کرتا ہے اور راستے کے تمام گوشوں اور شہروں میں سانلوں کی فریادیں سنتا میر پور خاص اور کبھی کبھی حیدر آباد تک چلا جاتا ہے وہ حکومت کے نمائندوں سے تھریوں کو انصاف دلانے کی کوششوں میں مصروف رہتا ہے۔ وہ جہاں

بھی جاتا ہے بھوک اور پیاس کے مارے تھری اس کے ارد گرد منڈلانے لگتے ہیں۔

مثل مشہور ہے کہ مسکین کے گاؤں ”سامی ویری“ تحصیل ننگر پارکر کے باشندے زیادہ تردد کام کرتے ہیں، ایک پولیس میں نوکری یا پھر چوری چکاری۔ مسکین ایک اعلیٰ بہادر بلوچ خاندان کا چشم و چراغ ہے۔ اس قبیلے کے لوگ تالپور میروں کے دور میں برسوں ان کی فوج میں فن سپہ گری کے جوہر دکھاتے رہے۔ وہ ڈیرہ غازی خان سے تھر میں آئے تو پھر یہیں کے ہو کر رہ گئے۔ انہیں تھر میں جاگیریں عطا کی گئیں اور اعزازات سے بھی نوازا گیا۔ مسکین کے خاندان نے سندھ میں میروں کی بادشاہی کے تحت ”مارواڑ“ نام کے ایک بڑے علاقے پر برسوں تک حکومت کی۔ مسکین کے پڑدادا خان بہادر رئیس سردار خان نے ۶ جولائی ۱۸۹۶ء میں برطانوی حکومت کو اپنی جاگیر قائم رکھنے کے لئے درخواست کی تھی۔ رئیس سردار خان کا ایک بیٹا رئیس سمندر خان سات قبائل کا قومی سردار تھا۔ مسکین کے دادا مرحوم رئیس میر حسن خان سندھ پولیس میں انسپکٹر تھے اور لاڑکانہ میں شہید ہوئے۔ مسکین کے والد مرحوم رئیس بجا خان صوبیدار کے عہدے سے ریٹائر ہوئے۔

مسکین کا مزاج پولیس کی نوکری کے لئے قطعی موزوں نہیں تھا لیکن خاندانی روایات کے مطابق مسکین جہان خان کھوسو کو بھی زبردستی پولیس میں بھرتی کر دیا گیا۔ اس کی آزاد طبیعت نوکری کے لئے شروع سے ہی آمادہ نہیں تھی مگر وہ والد صاحب کی حکم عدولی نہیں کر سکا۔ والد نے نوکری کے بعد ایک بہترین گھوڑا مسکین کو دلایا مگر وہ نمود و نمائش اور آسائشوں سے دور بھاگتا تھا۔ یہ گھوڑا زیادہ دنوں تک اس کے پاس رہ نہیں سکا۔ ایک دن ایک فقیر نے صدا کی، مسکین نے جیسیں ٹٹولیں تو خالی تھیں۔ اور کچھ دینے کو نہیں تھا تو گھوڑا اس کے حوالے کر دیا اور خود پیدل سمن کی تعیل کراتا رہا۔

مسکین کا حساس اور درد مند دل، غریبوں پر پولیس کے مظالم برداشت نہیں کر سکا۔ وہ دن رات نوکری سے جان چھڑانے کے بہانے تلاش کرنے لگا لیکن اپنے والد کو بھی ناراض کرنا نہیں چاہتا تھا۔ ایک دن دیوان ”ٹہلرام کمانی“ کی کسی لاچار تھری پر زیادتی برداشت نہیں کر سکا تو اس کے ساتھ زوردار لڑائی کر کے نوکری چھوڑ کر گاؤں لوٹ آیا۔ پولیس کی نوکری نے اس کی زندگی بدل کر رکھ دی۔ اب اس نے اپنی زندگی ستم زدہ تھریوں کے لئے وقف کر دی۔ وہ غریبوں کے کاموں میں اس طرح مشغول ہو گیا کہ پھر کبھی کپڑوں کی پروا رہی نہ کھانے پینے کی طلب۔ مسکین ۱۹۳۷ء میں نوکری چھوڑ کر ۳۰ برس سے زائد عرصے تک خدائی مددگار بنارہا۔ مہینوں غریبوں کے کاموں کے

لئے گھر سے باہر رہتا۔ کسی رشتہ دار کی موت کی اطلاع پر گھر آ جاتا ورنہ نوکری چھوڑنے کے بعد زندگی بھر گھر در اور خاندان قبیلے کی فکر کبھی نہیں کی۔

ویسے تو مسکین جہان خان کھوسو عام دنوں میں بھی اپنے محبوب تھری ماروؤں کے لئے ہمیشہ کچھ نہ کچھ کرتا رہتا لیکن اگر کسی برس قحط پڑ جاتا یا فاقہ کشی کی صورت حال پیدا ہو جاتی تو وہ اخبار والوں اور سرکاری انتظامیہ کے پیچھے پڑ جاتا تھا۔ صحافیوں سے درخواست کرتا کہ وہ تھری کی صورت حال کو دنیا پر بے نقاب کریں اور انتظامیہ پر دباؤ ڈالتا کہ وہ تھریوں کے دکھوں کے مداوا کے لئے عملی اقدامات اٹھائیں۔ اخبار والے مسکین کے حسن اخلاق اور تھری اور اہلیان تھری کے ساتھ اخلاص کو دیکھ کر خبریں تبصرے اور ادارتی نوٹ تک لکھ ڈالتے تھے جس کا وہ باقاعدہ ریکارڈ رکھتا تھا۔

قحط سالی کے زمانے میں مسکین جہان خان کھوسو میر پور خاص کو اپنا ہیڈ کوارٹر بنالیتا، وہاں بیٹھ کر پورے تھری خبر گیری کرتا اور مسائل کا گہرائی سے جائزہ لے کر ان کے حل کے لئے عملی کوششیں بروئے کار لاتا رہتا۔ وہ اپنی ذات میں انجمن تھا۔ قحط سالی میں وہ انفارمیشن ڈیپارٹمنٹ، پریس ڈیپارٹمنٹ، ہیلتھ ڈیپارٹمنٹ اور سوشل ویلفیئر ڈیپارٹمنٹ چاروں ایک ساتھ لے کر چلتا تھا۔ مسکین جہان خان کھوسو ہر شام تازہ اطلاعات کے لئے میر پور خاص ریلوے اسٹیشن پر تھری سے آنے والے ہر آدمی سے گلے مل کر اس سے تمام خبریں حاصل کرتا۔ راستے میں نقل مکانی کرنے والے خاندانوں کی خیر و عافیت بھی معلوم کر لیتا۔ روزانہ صبح سویرے ریلوے اسٹیشن پر روڈ کے دونوں جانب ہونٹوں پر بیٹھے تھری کے باشندے مسکین جہان خان کو دیکھتے ہی اس کی طرف دیوانہ وار کھینچے چلے آتے اور یہ جم غفیر کلکٹر آفس تک پہنچنے پہنچتے ایک بڑے جلوس کی شکل اختیار کر لیتا۔ جس میں مسکین جہان خان کھوسو سپہ سالار کی طرح سب سے آگے رہتا تھا۔

کلکٹری میں پہنچ کر مسکین تھری باشندوں کی مفت درخواستیں لکھتا، انہیں گندم کے پرمٹ جاری کرتا۔ جن دیہات میں سرکاری دکانیں نہیں ہوتی تھیں، وہاں کے لئے ارباب اختیار سے بات کرتا اور ان علاقے کے لوگوں کے لئے اشیائے خوردنی کی ترسیل یقینی بناتا۔ کلکٹر آفس سے فارغ ہو کر انجینئرز کے دفاتر پر یلغار کر دیتا اور وہاں پر تھریوں کو مقدم بیلداری یا کوئی بھی نوکری دلا۔ نہ میں کوئی کسر نہیں چھوڑتا۔ اگر کوئی وزیر یا پھر بڑا افسر دورے پر آ گیا تو مسکین اور اس کی پوری جماعت وہاں پہنچ جاتی اور وہ ایک طویل درخواست لکھتا جس میں تھری تکالیف کا ذکر ہوتا جو دورے

پر آئے ہوئے حکام کو پیش کی جاتی۔ یہ الگ بات تھی کہ اس درخواست پر کوئی غور کرے یا نہ کرے۔ مگر مسکین اپنی طرف سے انتہا کر دیتا تھا۔

اتوار کے روز سرکاری دفاتر بند ہوتے تو وہ میرپور خاص میں اخبارات کے نمائندگان، مدیران اور مقامی رہنماؤں سے ملاقات کر کے تھر کے مسائل پر تبادلہ خیال کرتا۔ وہ جہاں بھی جاتا اس کی مجلس کھلی پچہری کی شکل اختیار کر جاتی۔ مباحثہ ہو رہا ہے، مطالبہ ہو رہا ہے اور کہیں منصوبہ بندی کی جارہی ہے لیکن موضوع اول و آخر تھر اور اہلیان تھر ہیں۔ اس کے باوجود اگر تھوڑا وقت مل جاتا تو وہ میڈیکل اسٹورز اور ڈاکٹر حضرات کے پاس تھری باشندوں کے لئے مفت دواؤں کے لئے پہنچ جاتا۔ ان میڈیکل اسٹورز اور ڈاکٹرز کو مسکین پر اتنا اعتبار تھا کہ وہ ہزاروں روپے کی دوائیں انہیں دے دیتے تھے کہ یہ یقیناً مستحقین تک پہنچ جائیں گی۔ چونکہ مسکین جہان خان نے صرف سات جماعتیں پاس کی ہوئی تھیں اس لئے میڈیکل اسٹور والے اور ڈاکٹر صاحبان گھنٹوں بیٹھ کر مسکین جہان خان کھوسو کو دواؤں کا استعمال لکھواتے اور سمجھاتے تھے۔ پھر وہ یہ دوائیں لے کر مستحقین تک بلاتا خیر پہنچاتا۔

مسکین جہان خان کھوسو نے خود کو ”فنائی اللہ“ اگر نہیں کیا تھا تو ”فنائی الغریبا والمساکین“ ضرور کر دیا تھا۔ وہ بلا تخصیص مذہب لوگوں کی خدمت پر یقین رکھتا تھا۔ مسکین کا سب سے بڑا مسئلہ تھا، اخبارات جمع کرنا، چاہے ان میں مسکین کی تحریریں ہوں یا نہ ہوں۔ وہ خود ایک ”موبائل لائبریری“ تھا۔ مسکین جہان خان کھوسو اخبارات کو سنبھال کر رکھتا تھا۔ لاتعداد اخبارات اپنے ساتھ لئے پھرتا، وزن بڑھ جاتا تو پُرانے اخبارات بوری میں ڈال دیتا اور اس کے بعد وہ بھاری بھر کم بوری کو حفاظت کے ساتھ بس میں ڈال کر اپنے گاؤں پہنچا دیتا۔ اخبارات ذخیرہ کرنے میں وہ احتیاط اور ترتیب کو خاص طور پر ملحوظ خاطر رکھتا تھا۔ کسی کو اگر کوئی اخبار ریکارڈ میں دیکھنا ہوتا تھا تو وہ مسکین جہان خان کھوسو کی خدمات حاصل کرتا۔

ایک مرتبہ اخبار ”سچائی“ کے مدیر غلام محمد لغاری پر مقدمہ درج ہو گیا۔ دفاع کے لئے انہیں اخبار کے ۲ سال پُرانے پرچے چاہئے تھے اخبارات کے دفاتر، کتب خانوں اور دیگر کسی جگہ سے نہیں ملے تو سب کو مسکین کا خیال آیا۔ مسکین سے ذکر کیا گیا تو اس نے وہ پرچے لا کر سامنے رکھ دیئے۔ اس طرح کی خدمت وہ بلا معاوضہ انجام دیتا تھا۔ اس کے پاس اخبارات کا اتنا ذخیرہ تھا کہ اگر رومی میں بیچے جاتے تو اسے کئی

برسوں کا خرچل جاتا لیکن اس کی زندگی میں یہ کام ممکن نہیں تھا۔ یہ ذخیرہ اسے جان سے زیادہ عزیز تھا۔ مسکین جہان خان کھوسو کا مرنا جینا ان مجبور اور نیکس تھریوں کے لئے وقف تھا۔ اسے ایک غیر مسلم قدر شناس دوست نے ”تھر کے گاندھی“ کا لقب دیا تھا۔ کیوں کہ وہ کولہی برادری کیلئے ”اوتار“ کی حیثیت رکھتا تھا۔ شب و روز ان کے ساتھ رہتا، ان کے مسائل کے حل کے لئے عملی اقدامات اٹھاتا۔ بس کھانا خود پکا کر کھاتا تھا۔ کولہی برادری اسے ”مہادیو“ جیسا اوتار سمجھتی تھی اور اسے اپنا ”بھگوان“ مانتی تھی۔ مسکین تھر کے کولہیوں پر ذرا برابر بھی ظلم زیادتی برداشت نہیں کرتا تھا۔ اگر کچھ ایسا ہو جائے تو مجرموں کو سزا دلانے بغیر سکون سے نہیں بیٹھتا تھا۔

ایوب خان کے مارشل لایم میں ایک مرتبہ مسکین جہان خان کھوسو کے سگے بھائی غلام حیدر کھوسو نے فوجی افسر کی وردی پہن کر کولہی برادری کے کچھ افراد کے ساتھ مجلسازی کی اور ان سے پیسے لے کر جعلی کاغذات پر انہیں تھر کی کچھ زمین الاٹ کر دی۔ کولہی برادری کے لوگ خوشی خوشی مسکین کے پاس پہنچے اور انہیں زمین کے کاغذات دکھائے اور زمین ملنے کی خوش خبری سنائی۔ اس نے کاغذات چیک کرائے تو وہ جعلی نکلے۔ مسکین جہان خان کھوسو نے رپورٹ درج کرا کے اپنے سگے بھائی غلام حیدر کو گرفتار کرایا۔ چالان کے بعد عدالت میں کولہی برادری کی جانب سے بھائی کے خلاف پیش ہوتا رہا اور بھائی کو سزا دلادی۔

بے مروت سرمایہ دار اور راشی افسر مسکین جہان خان کھوسو سے خائف رہتے تھے۔ ایک مرتبہ انہوں نے سازش کی اور ۵۰۰ کے قریب سرکاری افسران، وڈیروں اور ان کے چچوں نے مسکین کیخلاف ”غنڈہ ایکٹ“ کے تحت گواہی دیدی، جس پر مسکین کو ۲۴ برس قید با مشقت سزا ہو گئی۔ اس کی گرفتاری اور سزا پر عوام میں غم و غصے کی لہر دوڑ گئی، بے بس تھری افسران اور وڈیروں سے اور زیادہ نفرت کرنے لگے۔ جب اسے رہائی ملی تو ہزاروں لاچار تھری اس کے استقبال کے لئے موجود تھے۔ ننگر پارکر میں اپنے استقبال اجتماع سے خطاب کرتے ہوئے مسکین جہان خان کھوسو نے کہا:

”مجھے معلوم ہے کہ جن لوگوں نے میرے خلاف گواہی دی۔ میری کسی کے ساتھ نہ پہلے دشمنی تھی نہ ہی آئندہ رہے گی۔ مجھے جو سزا ملی ہے ممکن ہے کہ وہ میرے اعمال کی شامت ہو، اس میں ان لوگوں کا کوئی قصور نہیں۔ آج میں علی الاعلان کہتا ہوں کہ میں نے دل سے ان سب کو معاف کیا اور یہ سب میرے بھائی ہیں۔“ یہ تھر کی تاریخ کا سب سے عظیم جلسہ تھا جس میں تھر کی تاریخ میں پہلی بار لاؤڈ اسپیکر استعمال ہوا۔

مسکین جہان خان کھوسو کے پاس ہمیشہ دو کتابیں رہتی تھیں۔ ایک ”قرآن شریف“ اور دوسری

”شاہ جور سالو“۔ وہ نماز و خجگانہ کا پابند تھا۔ ہر نماز خشوع و خضوع سے پڑھتا۔ کہتے ہیں کہ وہ آدھا آدھا گھنٹہ ایک نماز میں لگا دیتا تھا۔ طویل سجدے، لمبی دعائیں اس کی روزمرہ زندگی کا لازمی حصہ تھیں۔ وہ گڑگڑا کر تھرا اور تھریوں کی تقدیر بدلنے کے لئے اپنے رب کے حضور دست بہ دعا رہتا۔ روزے تو اس نے کبھی نہیں چھوڑے بلکہ سارا سال اکثر روزے کی حالت میں رہتا۔ یہ شریعت کی پابندی تھی، کسمپرسی یا بھوکے تھریوں کی پیروی، مگر سانس کی آخری ڈور ٹوٹنے تک اس کے پائے ثبات میں لغزش نہیں آئی اور یہ معمول جاری رہا۔ یہ تھا بے آب و گیاہ تھر کا مسیحا، مسکین جہان خان کھوسو!

نہ جانے کتنے سورج ہو گئے پیوندِ خاک اب تک
زمین کا دوسرا رخ آسماں معلوم ہوتا ہے



تھر اور غیر سرکاری نجی تنظیمیں

میں نے تھر میں چند روز قیام کے دوران اپنے میزبانوں کے طفیل ڈیپلو، چھاچھرو، چھوڑ اور ننگر پارکر کا طول و عرض چھان مارا ہے۔ مجھے پورے صحرائے تھر میں زندگی نام کی چیز کہیں دکھائی نہیں دی۔ میں نے جہاں بھی قدم رکھا، مصائب میں مبتلا اور موت کے خوف سے ہم کنار فضا نے مجھے آڑے ہاتھوں لیا۔ میں جہاں بھی گیا اور جس سے بھی ملا ہوں، ہر موڑ پر ایک نئی کہانی ایک نیا زخم میرے انتظار میں تھا۔ مجھے اپنے رفقاء سفر کی کیفیت کا اندازہ نہیں ہے، میں اس مختصر عرصہ میں سرتاپا گھائل ہو گیا۔ مجھے ماروؤں سے دکھ سا بچھا کر کے پتہ نہیں کیوں اچھا لگا ہے۔ میں نے جس تھری سے بات کی، اس کی داستاں نے مجھے اپنا درد بھلا دیا اور ایک نئے کرب میں مبتلا کر دیا۔

پاکستان کی ۴۰ فیصد آبادی غریب سے غریب تر ہے جبکہ تھر کی ۹۰ فیصد آبادی غربت کی لکیر سے بہت نیچے زندگی گزارنے پر مجبور ہے۔ صحرائے تھر جہاں ماروؤں کے لئے پیاس اور افلاس کا عنوان بنا ہوا ہے وہاں کچھ مفاد پرست عناصر اور غیر سرکاری فلاحی تنظیموں کی خوب بن آئی ہے۔ تھر کی قسمت بدلنے کی دعوے دار ان تنظیموں کے کارندوں کی اپنی قیمتیں بدل گئی ہیں مگر تھر اور اہلیان تھر وہیں ہیں جہاں انہیں ان کی تقدیر نے چھوڑا تھا۔ انسانیت کے یہ سوداگر سادہ لوح تھریوں کی قسمت سے کھیل رہے ہیں اور تھر میں خدمت کے نام پر کروڑوں بوڑھے ہیں۔ کہاں سے کتنا پیسہ آیا اور کہاں گیا، ان سے کوئی حساب کتاب لینے والا نہیں۔ نہ حکومت ان پر ہاتھ ڈال سکتی ہے نہ اس کا کوئی ادارہ۔ ان میں سے اکثر تنظیمیوں کو غیر ملکی سرپرستی حاصل ہے۔ بعض ملک

اور عالمی تنظیمیں اپنے مخصوص عزائم اور ایجنڈے کی تکمیل کے لئے تھریوں کے لئے خطیر رقوم فراہم کرتی ہیں۔ یہ اہداف کیا ہیں، خطیر رقوم کی فراہمی کے مقاصد کیا ہیں، اس پر کبھی کسی حکومت اور کسی ادارے نے مغز کھانے کی ضرورت محسوس نہیں کی بلکہ اس بہتی لنگا میں سب کے سب ہاتھ دھو رہے ہیں۔ تھریں سرکاری عملدار ہوں یا ان نام نہاد فلاحی تنظیموں کے رضا کار، سب اپنا اپنا حصہ بقدر وقعت و اختیار سمیٹ رہے ہیں۔

صحرائے تھر کے اس سفر میں، دور دراز علاقوں میں ہمیں جا بجا انگریزی میں لکھے بورڈ ملے جو این جی اوز کے ہاتھوں مکمل ہونے والے منصوبوں کی نشاندہی کرتے تھے۔ ان منصوبوں پر لاکھوں کروڑوں خرچ ہوئے ہیں۔ یہ اسکول ہیں، اسپتال ہیں یا پھر ہنرمندی کی تربیت دینے والے ادارے۔ ہم نے گھوم پھر کر ان منصوبوں کا خود جائزہ لیا، سب کے سب ویران پڑے ہیں۔ اب ان عمارتوں میں الو بول رہے ہیں۔ تھریں ”سرگرم عمل“ غیر سرکاری تنظیموں نے غیر ملکی امداد سے یہ منصوبے تشکیل دیئے ہیں، ان کی مختلف اخبارات میں بڑی بڑی خبریں شائع کرائیں، ان خبروں میں معصوم ترینوں کو مرثدے سنائے گئے اور فراڈ منصوبوں کی افتتاحی تقریبات منعقد کی گئیں۔ یہ ان تنظیموں کا معروف طریقہ واردات ہے۔

تھری غریب ضرور ہیں مگر بے غیرت اور بکاؤ مال نہیں۔ وہ عسرت کی زندگی گزار لیتے ہیں مگر کہہ آگے ہاتھ پھیلا نا ان کی غیرت گوارا نہیں کرتی۔ وہ بھیک قبول نہیں کرتے اس لئے یہ تنظیمیں ان کی سماجی زندگی بدلنے کی آڑ میں ان سے ہاتھ کرتی ہیں۔ ان کی پیاس اور افلاس کو، ان کی زندگی کو، ان کی ثقافت کو تصویری شکل دی جاتی ہے اور پھر وہ تصاویر بیرون ملک دکھا کر یہ تنظیمیں عالمی اداروں سے نام نہاد منصوبے منظور کراتی ہیں، خطیر رقوم وصول کرتی ہیں اور پھر اپنی تجوریاں بھرتی ہیں۔ یہ منصوبے اور انگریزی میں لکھے یہ بورڈ محض دکھاوا ہیں۔ ان کے بنائے ہوئے منصوبے عارضی اور خانہ پری کے ہوتے ہیں۔ ان کے قائم کئے ہوئے اسکول، اسپتال اور دستکاری کے مراکز چند دن سے زیادہ نہیں چلتے مگر ان کا کاروبار عشروں سے چل رہا ہے۔ ان کی دکھ دہی کے نظارے میں نے یہاں آکر خود دیکھے۔ ”دینے ہیں دھوکا یہ بازی گر کھلا“۔

ان تنظیموں کی حقیقت کیا ہے، ان تنظیموں کے گدھ کس طرح سے معصوم تھریوں کی لاشوں کو بھنبھڑاتے ہیں اور تھر کے نام پر کس طرح لوٹ مار کرتے ہیں اور ان کے بہ ظاہر اور بہ باطن

مقاصد کیا ہیں؟ اس کا احوال نرسنگ سوڈھو کی زبانی سنتے ہیں۔ نرسنگ سوڈھو تھر کے رہنے والے ہیں اور انہیں ان تنظیموں کی کارکردگی کا قریب سے جائزہ لینے کا موقع ملتا رہتا ہے، میں فتوے دینے کا اہل نہیں لیکن میرا خیال ہے کہ نام نہاد تنظیموں کی کارکردگی جانچنے کے لئے تھر ہی سے تعلق رکھنے والے دانشور سے بڑی شہادت اور کیا ہو سکتی ہے:

”کسی بھی علاقے کے مسائل سے نبرد آزما ہونے میں وہاں کے حکومتی ادارے جب اپنے مقاصد میں پورے نہیں اتر سکتے تو وہاں کے کمزور و لاچار افراد کا سہارا بننے کیلئے غیر سرکاری تنظیمیں (این جی اوز) قائم کی جاتی ہیں۔ جو مکمل آزادی کے ساتھ رضا کارانہ طور پر بغیر کسی غرض ولا لچ کے کام کرتی ہیں۔ پاکستان میں این جی اوز ۵۰ تو انین کے تحت رجسٹرڈ ہو سکتی ہیں۔ سوسائٹیز ایکٹ ۱۹۶۰ء، ٹرسٹ ایکٹ ۱۸۸۲ء کو آپریٹو ایکٹ ۱۹۵۲ء کے تحت رجسٹرڈ کر دائی جاتی ہیں۔

دھوک کی وادی اور مشکلات کی سرزمین ”تھر“ جہاں عوامی رابطوں میں تقریباً ۳۵ این جی اوز شامل ہیں جو بلند بائگ دعوے کرتی ہیں کہ ہمارا وجود دیہات سے شروع ہوتا ہے اور ہر دیہات و گوٹھ میں ہماری شاخیں کام کر رہی ہیں۔

ان کے ایسے دعوے کو سن کر نہایت حیرت ہوتی ہے کیونکہ تھر میں حالیہ وبائی امراض اور بھوک کے سبب اندازاً ۴۰۰ دیہات میں تقریباً ۸۰۰ افراد کے جاں بحق ہونے کے باوجود کسی بھی این جی اوز نے آواز بلند کیوں نہ کی۔ یہ این جی اوز حرکت میں کیوں نہ آئیں؟ ان تمام تنظیموں نے چپ کی چادر کیوں اوڑھ رکھی تھی؟ مگر جب مقامی صحافیوں نے یہ نشاندہی کی کہ تھر میں لوگوں کی موت کی شرح میں اضافہ ہو رہا ہے تو تب خدمت خلق کا دعویٰ کرنے والی این جی اوز گہری نیند سے جاگ گئیں اور اپنی ”چاندی“ کیلئے موقع دیکھتے ہوئے اپنی ایئر کنڈیشنڈ پیجا رو گاڑیوں کے رخ ان دیہاتوں کی طرف کر دیئے۔ وہاں کے کمزور جسموں کو اپنے کمرے کی آنکھ میں بند کر کے بڑے بڑے منصوبے بناتے ہوئے اپنے مقاصد کو کامیاب بنانے کیلئے ڈنرا بکنسز اور امدادی اداروں کو لیٹر لکھ کر اپیل کی کہ ہمیں تھر کے عوام کی خدمت کیلئے کچھ نہ کچھ دیا جائے۔ یہ این جی اوز دوسرے ممالک سے مانگنے کے بہت سے طریقے جانتی ہیں۔ مثلاً ان کے طور پر ایک این جی اوز نے تھر کے قد رتی پودے ”کھپ“ کی تصاویر بنا کر اسے کھپ ٹیکنالوجی جیسا مصنوعی نام دیکر جھوٹی رپورٹیں باہر سے آنے والے ڈونرز کو قد رتی ہرے پودے دکھا کر ان کی آنکھوں میں سرمہ ڈالتی رہی۔ جبکہ

سب جانتے ہیں کہ کھپ ایک ایسا قدرتی پودا ہے جو قحط اور خشک سالی کے باوجود بھی ہر اربہتا ہے۔
نئے مویشی بھی بہت کم کھاتے ہیں اسی طرح ایک اور این جی او نے اپنی پانچوں گھی میں کرنے کیلئے
تھر کے قدرتی درخت کنڈی کی تصاویر بنا کر ”کنڈی ہے تو مویشی ہیں“ جیسے پمفلٹ چھاپے اور
ڈوزز کو بے وقوف بنا کر اپنے مقاصد حاصل کئے۔

اسی طرح ایک تنظیم نے ننگر پارکر کے گاؤں کا تو میں لگے ہوئے ٹیوب ویل جو لوگوں کی
نجی ملکیت تھے کی تصاویر بنائیں اور انہیں اپنا کارنامہ دکھا کر اپنی ساکھ مضبوط کی۔ ایسی چالاکیوں
اور چکروں میں پھنسنے والے غیر ملکی جب یہاں امداد کرنے آتے ہیں تو این جی او کے افسران
کے ساتھ کئے جانے والے اجلاسوں میں مقامی صحافیوں کو نہیں بلاتے کہ وہ کہیں ان کے کارنامے
ظاہر نہ کر دیں اور ان کا داندہ پانی بند نہ ہو جائے۔ یہ لوگ مسکینوں کے نام پر ملنے والی رقم ہزاروں
حوالے دیکر ہڑپ کرتے ہیں۔ جس میں ورلڈ فوڈ کی جانب سے ایک تنظیم کو ملنے والے گھی کو آگ
لگا کر ضائع کرنے کا واقعہ ابھی تک معمہ بنا ہوا ہے اور اسی طرح ایک تنظیم کو باہر سے ملنے والی
سانپ کے ڈسنے کی ویسکین متاثرین کو مفت دینے کے بجائے فروخت کی جاتی ہے۔ جنگل میں
مویشی چرانے والے غریب چرواہے کو اگر سانپ ڈس لے تو جس کے پاس آٹا لینے کے پیسے نہیں
وہ اس تنظیم کی دوکان سے انجکشن کیسے خریدے گا، یوں وہ زخمی چرواہا تکلیف کی تاب نہ لاتے
ہوئے تڑپ تڑپ کے جان دے دیتا ہے، مگر ان بے رحم این جی او والوں کو کوئی احساس نہیں
ہوتا۔ انسانی درد رکھنے کا دعویٰ کرنے والی این جی او اور ایک بیوپاری میں پھر کیا فرق رہ جاتا ہے؟
مائیکرو کریڈٹ کے نام پر دیہاتیوں کو قرض دینے والی این جی او کا مکروہ دھندہ بھی عجیب
ہے۔ جس میں ڈیڑھ فیصد سود کے حساب سے دیا گیا قرض میعاد مکمل ہونے پر ادا نہ کرنے کی
صورت میں قرض لینے والوں کو سارے گاؤں کے سامنے تذلیل کا نشانہ بنایا جاتا ہے اور ان کے
مویشی ضبط کر لئے جاتے ہیں۔ یہ رویہ بلاشبہ شرم آمیز ہے۔ ایسی این جی او راشی افسروں اور
پولیس کے عملے یا سود خور مہاجن میں کیا فرق ہے؟

چند ماہ پہلے ایک این جی او کو کراچی کی ایک کمپنی کی طرف سے ملیر یا اسپرے کرنے والی
ایک جرمن مشین، جس کی قیمت تین لاکھ پچاسی ہزار روپے بتائی جاتی ہے، دی گئی جس کو صرف
دکھاوے کے طور پر استعمال کرتے ہوئے صرف ایک بار اسپرے کیا گیا اس کے بعد سے یہ مشین

لاپتہ ہے۔ واضح رہے کہ یہ مشین اس تنظیم کو ملنے کی وجہ سے تھر میں حکومت کی طرف سے اسپرے کرنا بند کر دیا گیا ہے۔ ایک سماج سدھارک تنظیم جس کی گیارہویں سالگرہ منائی جا رہی تھی کے صرف ایک رات کے کھانے کے اخراجات تقریباً ۱۲ لاکھ روپے ہو سکتے ہیں مگر ان کو بھوکوں کی بھوک کا بالکل بھی خیال نہیں ہے۔

تھر میں حالیہ خشک سالی بھوک اور بیماری کے متاثرین کے لئے عالمی اداروں سے ملنے والی خطیر امداد نے ایک بار پھر بعض این جی اوز کے کارندوں کو امتحان میں ڈال دیا ہے کہ یہ رقم ہضم کیسے کی جائے کہ پھر کہیں ان ہی ڈونرز سے انہی ڈائریا نہ طلب کرنی پڑے۔ یہاں مجھے حکیم بوعلی سینا کا یہ قول یاد آ رہا ہے کہ ”اتنا کھاؤ جتنا ہضم کر سکو۔“ ٹھنڈے کمروں میں بیٹھ کر تھریوں سے محبت جتانے والو! تمہیں کیا پتہ کہ تھر کے عوام کے درد کیا ہیں۔ تمہیں کیا پتہ کہ لُو اور گرمی میں تپتی ریت پر ننگے پاؤں چلنے والے پر کیا گزرتی ہے؟ غریبوں کو سکھ دینے کے جھوٹے دعویدار و تم نے کبھی اپنے گریبان میں جھانکا ہے کہ تم کیا کر رہے ہو کیا تم کبھی اپنے بچوں کیلئے کھلونے خریدتے وقت یہ سوچتے ہو کہ بھوک اور بیماری میں مبتلا ہو کر مرنے والے تھریوں کے یتیم بچوں کو اپنا جسم ڈھانپنے کیلئے کپڑے کا ٹکڑا تک میسر نہیں ہے اور تھریوں کے واحد ذریعہ معاش مویشی بھی مر رہے ہیں ان کیلئے تم نے کبھی سوچا ہے! اے صاحب بہادر و! حکومت کے پاس تو پہلے ہی اندھیر نگری چوپٹ راج والا معاملہ ہے جس میں بہت سے ڈاکٹر تنخواہیں تو سرکاری خزانے سے لیتے ہیں مگر کام مختلف این جی اوز میں کر رہے ہیں۔ مگر صاحبو تم نے کبھی یہ سوچا ہے کہ تھر و اسیوں کو میسر صحت کی سہولیات جو بہت تھوڑی ہیں تم وہ بھی چھین رہے ہو۔ اے منرل وائر پینے والو! پیاسے تھریوں کے بارے میں بھی سوچو۔ این جی اوز کیا تھیں اور کیا بن گئی ہیں؟

انسانیت کا احساس رکھنے والے بے باک ہمدرد مرحوم عبدالرحمن نقاش کو این جی اوز سے صرف اس لئے نکالا گیا تھا کہ وہ اخبار کے ذریعے غریبوں کی آواز بن جاتا تھا۔ اس وقت کا ایک واقعہ ہے کہ مرحوم نقاش جب ایک این جی اوز میں کام کرتا تھا تو ایک تھری نو جوان نے بھوک مٹانے کیلئے جو گیوں کی طرح بھیک مانگتے مانگتے مرحوم کے آگے ایک روپے کی صدا لگائی تو اس کی معصومیت اور مجبوری دیکھ کر نقاش کی آنکھوں سے زار و قطار آنسو برس پڑے اور اس نے نو جوان سے پوچھا، کیا تم کام کرو گے؟ نو جوان کے ہاں کرنے پر نقاش نے اپنی جیب سے پیسے خرچ

کر کے اسے بکریاں خرید کر دیں۔ نو جوان کی محنت اور مرحوم کی محبت سے آج وہی نو جوان تھر کے سات بڑے موسیقی پالنے والوں میں سے ایک ہے۔ کتنا ہمدرد تھا وہ ہے کوئی ایسا این جی او کا آفیسر جو دوسروں کے درد کو اپنا درد سمجھے۔ کچھ این جی اوز تو مذہب تبدیل کرنے میں بھی بڑی مہارت رکھتی ہیں اور ایسے کاموں میں ذرا دیر نہیں کرتیں۔

بہر حال میری این جی او والوں کے ساتھ ذاتی دشمنی نہیں۔ مگر ایک انسان ہونے کے ناطے فرض بنتا ہے کہ اگر کوئی جان بوجھ کر غلطی کرے اور وہ غلطی بار بار دہرائے تو اس کو آگاہ کیا جائے۔ اپنے کردار کا جائزہ لینا، نظر ثانی کرنا ان کا فرض ہے۔ خیر اب این جی او کو اپنے طویل تجربات اور غلطیوں سے بہت کچھ سیکھ لینا چاہئے۔“

زرنگھ سوڈھو نے ایک تصویر ہمیں دکھائی ہے۔ یہ تصویر بڑی واضح ہے۔ اس میں تھر میں سر گرم عمل غیر سرکاری تنظیموں کا چہرہ کھل کر سامنے آ گیا ہے مگر میں وہ سارے منظر اور خیالات آپ کی نذر کروں گا جو میں نے اس سفر میں ان تنظیموں کے حوالے سے اپنی آنکھوں سے دیکھے ہیں اور اپنے کانوں سے سنے ہیں۔ زرنگھ سوڈھو نے ۳۵ غیر سرکاری تنظیموں کا ہندسہ دیا ہے جو تھر میں ”مصرف عمل“ ہیں مگر میری اطلاعات کے مطابق ان چھوٹی بڑی تنظیموں کی تعداد ۷۰ سے بھی زائد ہے لیکن عملاً چند تنظیمیں ہیں جن کا اچھا برا کوئی کردار بنتا ہے۔ میری بھی زرنگھ سوڈھو کی طرح ان تنظیموں اور ان سے وابستہ افراد کے ساتھ کوئی ذاتی رنجش اور لڑائی نہیں ہے۔ میرا ان سے کیا لینا دینا یہ تو محض انسانی مسئلہ ہے، میرے تحفظات بھی میرے ذاتی مشاہدے اور انسانیت کے معروف تقاضوں تک محدود ہیں جس پر بہر حال مصلحت اختیار نہیں کی جاسکتی۔

میں نے اس سفر میں بے شمار لوگوں سے ان تنظیموں کے کردار پر تبادلہ خیال کیا ہے۔ ان کے تاثرات ملے جلے ہیں۔ تفصیلی ملاقاتوں اور باتوں کے بعد میں نے اپنے تجزیے کے لئے تین طرح کے طبقے منتخب کئے ہیں۔ ایک طبقہ وہ ہے جو ان تنظیموں کے کردار سے سخت ناالاں ہے۔ اسلام کوٹ کے بہادر لال کا شمار انہی لوگوں میں کیا جاسکتا ہے جو ان تنظیموں اور ان کے رضا کاروں کو شک بھری نظروں سے دیکھتے ہیں۔ وہ کہتے ہیں:

”تھر میں کام کرنے والی غیر سرکاری تنظیمیں خدمت اور انسانیت کے نام پر دھبہ ہیں۔ انہوں نے ہماری مجبوریوں کو نیلام کیا ہے، ہمارے نام پر کروڑوں کما کر اپنی تجوریاں بھری

ہیں۔ ان تنظیموں کے کارندے لکھ سے لکھ پتی ہو گئے ہیں، تھر اور تھری وہیں کے وہیں ہیں۔ یوں تو یہ سارا سال ہمارے نام کا کھاتے ہیں مگر جب بھی صحرا میں قحط سالی اور خشک سالی کے موسم آتے ہیں تو ان کی چاندی ہو جاتی ہے۔ یہ لوگ دنیا جہاں سے، ہماری زندگی کو تماشا بنا کر کروڑوں بٹورتے ہیں مگر ان کا ایک پیسہ ہمارے کام نہیں آتا۔ یہ پر تعیش زندگی گزارتے ہیں، بڑی بڑی ائر کنڈیشنڈ گاڑیوں میں گھومتے ہیں، خوب صورت دفاتر میں بیٹھ کر فلسفے بگھارتے ہیں، انہیں ہمارے دکھ کا اندازہ ہی نہیں ہے۔ ہم روز جیتے ہیں، روز مرتے ہیں اور انہیں اپنے اللوں تللوں سے فرصت نہیں۔ یہ لوگ اپنے ضمیر پر ہی نہیں اس دھرتی پر بھی بوجھ ہیں۔“

بہادر لال کے ہم نواؤں کی تھر میں کمی نہیں ہے، یہاں کی اکثریت ان کی رائے جیسی رائے رکھتی ہے۔ یہ طبقہ ان تنظیموں کو دیمک کی طرح سمجھتا ہے جو دھیرے دھیرے تھر کو چاٹ رہے ہیں۔ دوسرا طبقہ وہ ہے جو ان تنظیموں کے کردار سے اتفاق کرتا ہے اور ان کی تعریف بھی کرتا ہے۔ یہ لوگ کہتے ہیں کہ یہ غیر سرکاری تنظیمیں ہیں، ان سے سرکار جتنی توقعات رکھنا عیب ہے۔ ان سے جو بن پاتا ہے وہ کر رہے ہیں۔ یہ لوگ تھر میں زندگی کے تحفظ اور ترویج کے لئے تمام تر ذمہ داری حکومت اور حکومتی اداروں پر ڈالتے ہیں۔ تھر کا ایک اور طبقہ ان غیر سرکاری تنظیموں اور ان کے کارندوں کی لوٹ مار سے واقف ہے مگر وہ سمجھتا ہے کہ ان کی وجہ سے تھر میں شعور کی بیداری میں اضافہ ہوا ہے۔ وہ کہتے ہیں بلاشبہ وہ بدعنوان ہیں اور ان کی نیت بھی صاف نہیں مگر دنیا کو ان تنظیموں کے کاغذی پروپیگنڈے کی وجہ سے تھر کا دکھ جاننے میں مدد ملی ہے۔

مجھے وقتاً فوقتاً تھر کے سفروں میں کئی ایسے لوگ بھی ملے ہیں جنہوں نے ”تھر دیپ“ کی کارکرگ کو سراہا ہے خاص طور پر کول فیلڈ کے باشندوں کے لئے اس تنظیم نے بے پناہ خدمات انجام دی ہیں۔ اس تنظیم کے سربراہ ڈاکٹر سونو کھنگارانی ہیں جو خود بھی اسی صحرا کے ایک پسماندہ گوشہ کے رہنے والے ہیں۔ اس تنظیم نے صحرائے تھر میں کونسل کی صنعت کے نتیجے میں ماروؤں کے لئے پیدا ہونے والے روزگار کے مواقع اور فوائد کی نشاندہی کی ہے۔ اس کے ساتھ اس نے مسائل سے آگاہی، تھر کے ماحول اور سماجی زندگی پر پڑنے والے منفی اثرات اور ان میں کمی لانے کی حکمت عملی بھی تجویز کی ہے۔ ”تھر دیپ“ نے سندھ کے ماہرین سے مل کر صحرائے تھر میں کونسل کی صنعت کے بارے میں تفصیلی سروے کر کے تھر پارکر میں کونسل کی کھدائی، فائدے، امکانات،

خدشات و خطرات اور احتیاطی تدابیر پر مبنی رپورٹ شائع کر کے عوام اور حکومت کو بیدار کرنے کی کوشش کی ہے جو بلاشبہ قابل ستائش ہے۔

اس رپورٹ کے مطابق کان کنی سے پہلے سروے کئے جانے والے چار بلاکوں میں ۵۲ گاؤں، زرعی اراضی، کچے پکے مکانات، پانی کے وسائل، مال مویشی، نقل مکانی، دوبارہ آباد کاری، مقامی لوگوں کی مشترکہ ملکیت کی مالیت اور دیگر مسائل کا تفصیل سے جائزہ لیا گیا ہے۔ ان اخراجات کا تخمینہ ۲۵۴،۴۱۲ ملین روپے لگایا گیا ہے۔ اس رپورٹ میں حکومت کو مشورہ دیا گیا ہے کہ آباد کاری کے لئے متاثرین کو مناسب معاوضہ دیا جائے اور تمام معاملات میں مقامی آبادی سے مشاورت کو یقینی بنایا جائے۔ رپورٹ میں خدشہ ظاہر کیا گیا ہے کہ تھر پارکر کی معیشت کا ۵۰ فیصد سے زائد انحصار جانوروں اور مویشیوں پر ہے لیکن جب اتنے وسیع علاقے سے کوئلہ نکالا جائے گا اور آبادی کا انخلا ہوگا تو یقیناً اس کے منفی نتائج بھی برآمد ہوں گے۔

تھر میں سرگرم عمل غیر سرکاری تنظیموں کے بارے میں ان تینوں طبقوں کی رائے سے قطع نظر میرا مشاہدہ یہ ہے کہ ان تنظیموں کا کردار ان کے پروپیگنڈے کی نسبت بہت کم ہے اور یہ تنظیمیں تھر اور تھریوں کے مسائل سے کما حقہ آگاہ بھی نہیں ہیں۔ ان تنظیموں کا کردار کاغذی ہے اور ان سے وابستہ افراد کی اکثریت سستی شہرت حاصل کرنے کی علت میں مبتلا اور بڑے پیمانے پر مالی بے ضابطگیوں میں ملوث ہے۔ ان تنظیموں کے مابین ہم آہنگی کا فقدان ہے اور یہ زیادہ تر غیر ملکی ایجنڈے پر کاربند ہیں۔ کوئی غریبوں کی مدد اور غربت کے خاتمے کے نام پر مال بٹور رہا ہے اور کوئی غریبوں کی مدد انہیں اپنے مذہب کی طرف راغب کرنے کے لئے کر رہا ہے۔

۱۹۹۹ء میں جنوبی ایشیا کے تین اہم ممالک پاکستان، بھارت اور افغانستان وسیع پیمانے پر خشک سالی سے متاثر ہوئے ہیں۔ خشک سالی سے ان ملکوں کے بعض مخصوص علاقوں میں قحط پھوٹ پڑا ہے اور لوگ بڑی تعداد میں اپنے آبائی علاقوں سے نقل مکانی کر کے محفوظ مقامات پر منتقل ہو رہے ہیں۔ اتنی بڑی سطح پر تباہی کی مثال پہلے نہیں ملتی۔ صحرائے تھر گزشتہ تین برسوں سے خشک سالی سے دوچار ہے اور زندگی اس دشت میں پناہ مانگتی دکھائی دے رہی ہے۔

میں نے ۲۱ نومبر ۱۹۹۹ء سے اپنے تھر کے سفر کا آغاز کیا ہے۔ تھر میں اس قیامت کا آغاز جون سے ہوا ہے۔ میرے مشاہدے کے مطابق اب تک تھر میں کل آبادی کا ستر فیصد اس آفت

سے متاثر ہوا ہے اور تھر کی اکثریت اپنے اسی فیصد مال مویشیوں سے ہاتھ دھو بیٹھی ہے۔ گو کہ اس آفت سے بروقت بچاؤ کا انتظام کرنے اور فوری امدادی سرگرمیاں بروئے کار لانے کی بنیادی ذمہ داری ریاست پر عائد ہوتی ہے مگر اس حوالے سے این جی اوز سمیت شہری سماج کا کردار موثر بنا کر دکھوں کا بڑی حد تک مداوا کیا جاسکتا تھا جو نہیں کیا جاسکا۔ ان تنظیموں کو اپنے گریبانوں میں جھانکنا چاہئے اور اپنے کردار کا گہرا تجزیہ کرنا چاہیے کہ ان سے کیا توقعات تھیں اور وہ کس حد تک پوری ہوئیں؟ اگر یہ تنظیمیں اپنے مقاصد سے مخلص ہیں تو انہیں اپنے اندر موجود کالی بھیڑوں کا بھی محاسبہ کرنا چاہیے تاکہ ان تنظیموں پر اٹھنے والے سوالوں کو جواب مل سکیں۔

پاکستان میں این جی اوز کیلئے دو عشروں میں بہت اہمیت اختیار کر چکا ہے اس لئے اس پر بھاری ذمہ داریاں عائد ہوتی ہیں کہ وہ اپنا کردار بہت زیادہ موثر اور انتہائی شفاف بنائے تاکہ لوگوں کا اس شعبے پر اعتماد بحال ہو۔ اس وقت تو یہ تاثر ابھر رہا ہے کہ پاکستان میں سرگرم عمل این جی اوز مافیا کا روپ دھار رہی ہیں۔ خاص طور پر تھر میں سرگرم عمل غیر سرکاری تنظیموں کے بارے میں تو ایک پختہ رائے قائم ہو چکی ہے کہ انسانیت اور انسانی حقوق کے نام پر کام کرنے والے یہ لوگ انسانیت کے نام پر دھبہ بن چکے ہیں۔ میں بھی ماضی میں ایک حد تک این جی اوز کے کردار کا معترف رہا ہوں مگر تھر کے اس سفر میں میرا ان تنظیموں پر سے اعتماد مکمل طور پر اٹھ گیا ہے۔ میرے اس سفر نے میری جھولی میں ایک اور دکھ ڈال دیا ہے۔ اب اگر کوئی مجھے اپنا تعارف کسی این جی اوز کے حوالے سے کرائے گا تو شاید میں اپنے مزاج کے برخلاف اسے قابلِ توقیر نہ سمجھوں۔ میرے تھر کے اس سفر میں مجھ پر این جی اوز کی جو ایک نئی پرت کھلی ہے اس نے میری سوچ کے دھارے بدل دیئے ہیں۔ ہم مدتوں اندھیروں میں بھٹکتے رہتے ہیں، روشنی کی ایک جھلک ہماری زندگی کے زاویے تبدیل کر دیتی ہے۔ تھر کے اندھیروں میں بھٹکتے بھٹکتے مجھے بھی روشنی کی ایک لکیر ہاتھ آگئی ہے جس نے مجھے زندگی کے ایک نئے رخ سے آشنا کر دیا ہے۔ نرسنگھ سوڈھو! میں بھی تمہاری آواز میں اپنی آواز شامل کرتا ہوں۔

”اے این جی اوز والو! خدا را اپنا قبلہ درست کر لو! اب بھی وقت نہیں گیا۔“



آئے مست ڈیہاڑے ساون دے

اکیسویں صدی، سال ۲۰۰۸، جمعرات چودہ اگست بمطابق ۱۱ شعبان ۱۴۲۹ء ہجری کو پاکستان کے ۶۲ ویں یوم آزادی پر کالی گھٹاؤں سے آنکھ پجولی کرتے سورج نے اپنی سنہری کرنیں زمین پر نچھاور کی ہیں تو میں ایک بار پھر عظیم صحرائے تھر کے عظیم ماضی ویراواہ کے اس بوڑھے مندر کے روبرو کھڑا ہوں جہاں ۳۱۸۲ روز قبل عین اسی جگہ غزہ عشق کے شکار پر یہی جوڑے سارنگا اور سدھونت سے میری ملاقات ہوئی تھی۔ صحرا کے اس پر آشوب سفر میں بھٹکتے بھٹکتے، میں خود بھی سدھونت ہو گیا ہوں، 'سدھونت جو اپنی پر تہم سارنگا کو پانے کے لئے جوگی کا روپ دھار لیتا ہے اور تپتے صحرا اور سلگتے ریت رستے اپنی رہ گزربنا لیتا ہے۔ مجھے تھر کا سفر اس آگیا ہے، میں نے بھی سدھونت کی طرح اپنے پاؤں ان ریگزاروں میں چھالے کر لئے ہیں۔

میری آشفٹہ سری نے مجھے کہیں کانہیں رکھا۔ اب تو میں اکثر اس سفر کی آبلہ پائی کے لئے بے چین رہتا ہوں۔ میں نے گزشتہ نو برسوں میں اس صحرا کے کئی سفر کئے ہیں۔ تھر پار کر کے سلگتے دن ہوں یا موسم باد و باراں، نوکوٹ سے نگر پار کر تک اب تو راہ میں آنے والا ایک ایک ٹیلہ ایک ایک بھٹ، ایک ایک شجر اور ایک ایک منظر میرا نورِ نظر ہو گیا ہے۔ رولر کو سٹر کی طرح سانسون کو زیرو بم کی لذتوں سے آشنا کرتی اس شاہراہ کا ایک ایک لمحہ میرے وجود میں بسیرا کر گیا ہے۔ تھر سے اس نو سالہ رفاقت اور مسلسل صحرا نور دی نے ماروی کے مارو اور سارنگا میری منظورِ نظر ٹھہرا دی ہے۔ اور یہ پیرن مندر تو میرے من میں بس گیا ہے جو دن بہ دن مزید بوڑھا ہو رہا ہے۔ میں یہاں

پہنچا ہوں تو اس بار سب کچھ بدلا بدلا سا لگ رہا ہے۔ بارانی موسم نے صحرا کے زخم بھر دیئے ہیں۔ آسمان پر منڈلاتے کالے بادل، زمین پر اگنے والی گھاس، سبز پتوں میں گھرے درختوں میں چمکتے چچھماتے پرندے اور ہر طرف پر پھیلائے ناچتے مور کسی نا آشنا سرزمین کی نشاندہی کر رہے ہیں۔ یکبارگی مجھے لگتا ہے کہ میں بھٹک کر کہیں اجنبی راہوں کی طرف آ نکلا ہوں لیکن نوکوٹ کا یہ بزرگ مندر میرے روبرو ہے تو مجھے تسلی ہے کہ میں ایک بار پھر سارنگا کے دیس میں ہوں۔ سارنگا جو اب میری بھی جستجو اور منزل ہے۔

میری آنکھوں میں وہی نقشہ بھر آیا ہے، آہو چشم سارنگا کو پانے کے لئے بے چین روح سدھونت تپتے صحراؤں اور تھر کے بیابانوں کے آزار جھیلنا پھر رہا ہے۔ یہ آزار جھیلنے کی مجھے بھی عادت سی پڑ گئی ہے۔ ایک چولستانی، تھر کی رومان پرور زندگی کی بھول بھلیوں میں خود کو گم کر کے ایک گونہ خوشی محسوس کرتا پھر رہا ہے۔ ہزاروں برس پہلے کے اور اب کے سدھونت کے مابین ایک طویل مسافت تھی جو میں نے ایک جست میں طے کر لی ہے۔ ان فاصلوں کے جنگلی میں سمٹنے کا گواہ یہ بوڑھا مندر اور اس کے آدھوں آدھ ایسا دہنگی ماتا دیوی بھی ہے جو وقت کے بے رحم تھپڑوں کو سہتی سہتی خود بھی اپنے کئی اعضا سے محروم ہو گئی ہے۔ لگتا یہی ہے کہ سارنگا اور سدھونت کی محبت کی یہ واحد شہادت اگلی بارشوں میں خاک ہو جائے گی۔

میں رات میر پور خاص میں تھا تو وہاں بڑی رونقیں تھیں، پورے شہر میں سبز ہلالی پرچموں کی بہارت تھی۔ رات بھر ریلیاں نکلتی رہیں جن میں شریک منچلے اور جو شیلے نوجوان موٹر سائیکلوں کے سالنکسروں سے بانسریاں نکالے، جھنڈے لہراتے، موٹر سائیکلوں پر کرتب دکھاتے اندھیری اور تنگ سڑکوں پر برق رفتاری کے مظاہرے کرتے پھر رہے تھے۔ موٹر سائیکلوں کے شور میں کان پڑی آواز سنائی نہیں دے رہی تھی۔ تاریکی میں یہ جشن خوف و ہراس پھیلانے کا سبب بن رہا تھا۔ مجھے اپنی حب الوطنی کے لئے کسی کے سامنے کسی قسم کے مظاہرے یا کسی پر کوئی سند ظاہر کرنے کی مجبوری نہیں ہے لیکن مجھے یہ سب جشن سے زیادہ اودھم محسوس ہوا۔ زندہ اور کامیاب قومیں اس طرح ہڑبونگ مچا کر آزادی کا جشن نہیں مناتیں، ان کا انداز اور ضابطہ ہی الگ ہوتا ہے جس سے ہم اب تک محروم ہیں۔ مجھے تو یہ سب کچھ ہماری اندر کی بے چینیوں اور نا کامیوں کا مظہر محسوس ہوا ہے مگر ہم ہیں کہ اپنی شکست کو شکست تسلیم کرنے کے لئے تیار نہیں ہیں۔

ہم سارا سال دھڑلے سے ملک سے، ملکی عوام سے اور ملک کے قوانین سے کھلواڑ کرتے رہتے ہیں ہر آدمی ایک دوسرے کا گلا گانٹنے میں لگا رہتا ہے، یوم آزادی جب بھی قریب آتا ہے تو اچانک ہم سب محب وطن بن جاتے ہیں، استحصال کرنے والا بھی اور پسے والا بھی۔ گھروں، دکانوں، عمارتوں اور بازاروں کو خوب سجاتے ہیں، ہر طرف پاکستانی پرچم لہراتے ہیں۔ ریلیاں اور جلوس نکالے جاتے ہیں، تقریبات منعقد ہوتی ہیں جن میں مقررین گلا پھاڑ پھاڑ کر حب الوطنی اور پاکستانیت کا درس دیتے ہیں۔ یہ سب کچھ کر کے ہم سمجھتے ہیں کہ ہم پر جو سال بھر کا قرض تھا وہ بے باق ہو گیا، ہم پہ جو حق تھا وہ ادا ہو گیا۔ کیا یہ کر لینے سے دھرتی کے قرض سے چھ نکال جاتا ہے؟ اس سوال کا جواب آپ پر میرا دھار ہے۔

نو کوٹ سے نگر پار کر تک مجھے کسی قسم کا خیر آزادی کہیں دیکھنے کو نہیں ملا۔ اکا دکا سرکاری عمارتوں پر تہ کا قومی پرچم پھڑپھڑا رہے تھے، نہ کوئی جلوس، نہ کوئی ریلی، نہ کوئی جلسہ نہ پریڈ اور نہ کوئی نعرے بازی۔ کہیں بھی کچھ دیکھنے سننے کو نہیں ملا۔ یہ نہیں کہ تھری پاکستان سے محبت نہیں کرتے، یہاں جس قدر بھی تعلیمی وسائل دستیاب ہیں وہاں بھی وہی نصاب گھول کر پلایا جا رہا ہے جو پی کر ہم جوان ہوئے ہیں۔ پاکستان کی اشرفیہ کا تشکیل دیا ہوا یہ اجنبی نصاب ہمیں دھیرے دھیرے اندر سے کھوکھلا کر رہا ہے اور ہم ہیں کہ اپنے آپ سے دور ہوتے جا رہے ہیں۔ پاکستان ان تھریوں کے لئے بھی متاع ہے لیکن برہنہ پا اور برہنہ تن ان مسکینوں کو ایک وقت کی روٹی کے حصول کی تگ و دو ہی سے فرصت میسر نہیں کہ وہ حب الوطنی اور غدار کی معمول کے بارے میں سوچ سکیں۔

اس بار ۱۴ اگست (۲۰۰۸) کا سورج پیا سے اور ترستے تھریوں کے لئے خوشیوں کا پیامبر بن کر طلوع ہوا ہے۔ آج کی برسات اور چند روز پہلے ہونے والی دوبارشوں نے نہ صرف پورے صحرا میں کنوئیں اور تالاب لبالب بھر دیئے ہیں بلکہ یہ بارشیں تھری کی فصلوں کے لئے بھی رحمت بن کر آئی ہیں۔ مارو خوش ہیں کہ اب سارا سال ان کے منگے پانی اور اناج سے بھرے رہیں گے۔ اب انہیں کچھ عرصہ کے لئے اپنے گھروں کو چھوڑنے کی اذیت سے نجات مل جائے گی۔ ساون کی ان بارشوں سے ان کے مایوس چہروں پر زندگی کی رونقیں لوٹ آئی ہیں۔ اب کے میں یہاں آیا ہوں تو تھری میں ساون کھل کر برسا ہے۔ آج بکرمی تقویم کے ۲۰۶۵ ویں سال کے ساون کی ۳۰ تاریخ ہے۔ جاتا ساون پیا سے صحرا کو روح کی گہرائیوں تک سیراب کر گیا ہے۔ ساون امیدوں اور امنگوں کے بر آنے کا موسم ہے۔ مرشد فرید اس موسم کا بڑا شیدائی ہے، ذرا یہ کافی ملاحظہ کیجئے اور اندازہ کیجئے یہ موسم روہی، ریگستان، تھری میں کیا کیا رنگ دکھاتا ہے:

آئے مست ڈیہاڑے ساون دے
 واہ ساون دے من بھاون دے
 بدلے پورب ماڑ ڈکھن دے
 کجلے بھورے سوسو ون دے
 چارے طرفوں زور پون دے
 سارے جوڑ وساون دے

ترجمہ: ساون کے مست اور کیف آفریں دن آگئے ہیں۔ ساون کیا خوب دل کو لبھانے والا
 موسم (مہینہ) ہے۔ اس (دکھن) موسم میں پورب، مارواڑ اور ڈکھن سے کالے، بھورے اور رنگارنگ
 بادل اُٹھ آئے ہیں۔ چاروں جانب سے گھٹاؤں کا زور ہے۔ یہ سب باد و باران کی نشانیاں ہیں۔

چکویاں چکویے اغن پیہیے
 کوئل مور چچونے پیہیے
 سہنس چکور چنڈور پیہیے
 شاعل گیت سناون دے

ترجمہ: ریگستان کا موسم کیا بدلا! سارے صحرائی چرند پرند بھی موج میں آگئے ہیں اور (مست
 ہو کر) گیت گانے میں مشغول ہیں۔

ڈیہیاں پٹنگھاں ساویاں پیلیاں
 راتیں کھمبیاں کھمن رنگیلیاں
 گج گج گاجاں گجن رسیلیاں
 وقت سنگھار سہاون دے

ترجمہ: دن کے وقت رنگ برنگی قوس قزح اپنے رنگ دکھاتی ہے تو رات کو بجلی کووندے سے
 کئی رنگ فضا کو اپنی گرفت میں لے لیتے ہیں۔ ایسے میں بجلی کڑکنے کی رسیلی آوازیں کانوں کو بھلی لگتی
 ہیں۔ جج دھجج کا موسم ہے ایسے میں سنگھار سہانے کا وقت ہے۔

روہی راوے تھیاں گلزاراں
 تھل چترانگ وی باغ بہاراں

گھنڈ تواراں بارش باراں

چہچہ دھاوَن گاون دے

ترجمہ: سادون کی بارش نے روہی ریگستان کو باغ و بہار کر دیا ہے، تھر میں جل تھل ایک ہو گیا ہے۔ ہر طرف پھول ہی پھول کھل اٹھے ہیں۔ بارش کے موسم میں مویشیوں کے گلے بھلے معلوم ہو رہے ہیں۔ ہر طرف سے بارش میں نہانے اور خوشی کے گیت گانے کی خبریں مل رہی ہیں۔

چاندنی رات ملہاری ڈنہہ ہے

تھڈڑیاں ہیلّاں رم جھم مینہ ہے

سونی موسم لکڑا نینہ ہے

گئے ویلے غم کھاوَن دے

ترجمہ: بارش کے موسم میں ریگستان کی چاندنی راتیں دل بستگی کا سبب بن رہی ہیں۔ کیا موسم ہے، ٹھنڈی ہوائیں چل رہی ہیں اور مینہ رم جھم برس رہا ہے۔ ایسے موسم میں من میں انگلیں جاگ اٹھی ہیں اور غم کھانے کے دن قصہ پارینہ ہو گئے۔

مد مستانی تے خوش دوزے

سالہوں سوہے کیسر بھڑے

سجوں مینہ برساتوں سزے

جھڑ گے لائکھے لانون دے

ترجمہ: سادون مستانا موسم ہے۔ (تھر) بارش ہوتے ہی بیابانوں میں زندگی لوٹ آئی ہے۔ ریگستانی حسن اپنے جو بن پر ہے عروسی ملبوسات خوشبوؤں میں بے ہوئے ہیں اور بھڑکیے لباس من میں آگ بھڑکا رہے ہیں۔

دینہہ فرید آباد تھیوے

مال مویشی شاد تھیوے

دل دردوں آزاد تھیوے

چولے انگ ناں مانون دے

ترجمہ: اس موسم میں فرید دل کی دنیا آباد ہو گئی ہے۔ مال مویشی بھی خوش ہیں۔ دل کا درد

بھی جاتا رہا ہے۔ اس مست موسم میں ہم (مارو) پھولے نہیں سمارے۔

میں نے پچھلے کئی سفروں میں لاتعداد ماروؤں اور ماریوں کو بیراجی علاقوں کی طرف نقل مکانی کرتے دیکھا تھا، اس بار آنکھوں میں آرزوئیں اور امنگیں سجائے خاندانوں کے خاندان واپس لوٹ رہے ہیں۔ رخصت ہوتے ساون کی آخری بارش نے صحرا کے ساتھ ساتھ میرے تن بدن میں سلگی آگ بھی ٹھنڈی کر دی ہے، میرے اندر بھی ماروؤں کی طرح جلتی رنگ بجنے لگے ہیں اور مرشد فرید کا یہ بند میرے لبوں پر چل اٹھا ہے:

روہی وٹھڑی مینگھ ملہاراں

بوٹے بوٹے تھیاں گلزاراں

شالاموڑم دوست مہاراں

بھاگ سہاگ دی موسم آیم

اور بقول شاہ لطیف بھٹائی:

وہ اس برسات کے موسم میں شاید

کسی ڈھلوان پر جا کر رہیں گے

کنوئیں وہ کھارے پانی کے ہمیشہ

منقش لوحِ فطرت پر رہیں گے

نہ بھولوں گی سحر کی مشعلوں کو

تصور میں وہی منظر رہیں گے

مرے قلب و نظر میں پیارے مارو

بہر انداز جلوہ گر رہیں گے

اتوار ۲۱ نومبر ۱۹۹۹ء بمطابق ۱۲ شعبان ۱۴۲۰ھ ہجری کو میں جب یہاں پہلی بار آیا تھا تو

خشک سالی اور قحط نے ماروؤں کو اپنے غذا بوں میں جکڑ رکھا تھا لیکن اس بار لُح و دق صحرا کے سارے

منظر بدل چکے ہیں۔ مون سون کی بارشوں نے صحرا کے عریاں بدن پر سبزے کی چادر ڈال دی

ہے۔ میں جس طرف نگاہ دوڑاتا ہوں ہریالی ہی ہریالی مجھے خوش آمدید کہتی ہے۔ موسم گرما اور

نصیب کی تلخیاں اپنی جگہ مگر حالیہ بارشوں نے ماروؤں کے لبوں پر مسکراہٹیں پھیلا دی ہیں۔ ایک

موسلا دھار بارش ازل کے مارے ماروؤں کی طبعیات بدل کر رکھ دیتی ہے، اس بار بھی یہی ہوا ہے۔ بارشیں کیا ہونیں کہ ان ستم رسیدہ تھریوں کے چہرے کھل اٹھے ہیں اور خوشیاں ان کے تن بدن سے پھوٹ رہی ہیں۔ سندھ میں ایک مثل مشہور ہے:

”و سے یہ تھرنہ تہر“۔

اگر برکھا بر سے گی تو یہ تھر ہے، نہیں تو یہ لِق و دِق صحرا ہے۔ ان دنوں ہونے والی بارشوں نے تھر میں جل تھل ایک کر دیا ہے۔ بے آب و گیاہ صحرائیکا ایک سرسبز وادی میں تبدیل ہو گیا ہے۔ یہ دنیا کا نرالا ریگستان ہے، عام دنوں میں یہاں ریت اور دھول اڑتی ہے لیکن جب باد و باران کا موسم تھر پر مہربان ہوتا ہے اور بارشیں برستی ہیں تو یہاں کا نقشہ ہی بدل جاتا ہے۔ شادابی سارا سال بلند درجہ حرارت میں جھلے تھر کو اپنی پناہوں میں لے لیتی ہے۔ زمین پر خود رسبز گھاس کے غلچے بچھ جاتے ہیں، ٹنڈ منڈ صحرائی درختوں میں بھی پتے اگ آتے ہیں۔ ایسے موسم میں انسان تو انسان جانور بھی خوشی سے پھولے نہیں سماتے اور آسمان کی طرف سر اٹھا کر قدرت کی شاکرتے ہیں۔

یہ تھری جہاں ساون کی سخاوت سے بہت خوش ہیں وہاں وہ بھادوں کی بھرن سے بھی سرگرداں ہیں۔ یہاں مشہور ہے کہ بھادوں کی بارش سے تالاب ہی نہیں کھیت بھی بھر جاتے ہیں جس سے ساون کی بارشوں سے تیار ہونے والی فصلیں تباہی سے دوچار ہو جاتی ہیں اور پورے صحرا میں وبائی امراض پھوٹ پڑتے ہیں اور زمین سے حشرات الارض نکل آتے ہیں، جن سے بڑے پیمانے پر ہلاکتوں کا خدشہ ہوتا ہے۔ تھر میں اگر بھادوں کی بارشیں زور پکڑ جائیں تو مارو ایک دوسرے کو کہتے ملیں گے:

”بھادوں سے بچے تو پھر ملیں گے“۔

میں جب بھی اس عظیم صحرا کا رخ کرتا ہوں ہر بار اس کا کوئی نیا پہلو ایک راز کی طرح مجھ پر فاش ہوتا ہے۔ میں نے ان طویل مسافتوں میں زندگی کے کئی نئے رنگ روپ دیکھے ہیں۔ ہر رنگ پہلے سے الگ، ہر روپ پہلے سے جدا۔ یہی تھر کی دوسرے صحراؤں سے انفرادیت ہے۔ یہ محض اتفاق ہے یا میری خوش نصیبی کہ جوں ہی میں نے صحرا میں قدم رکھا ہے آسمان پر منڈلاتے گہرے بادلوں نے قیامت کی جھر جھری لی اور لمحوں میں منظر کیا سے کیا ہو گیا۔ جس موسم کے لئے مارو برسوں انتظار کی اذیت سے گزرتے ہیں وہ اس بار پل بھر میں میرا بھی نصیب بن گیا

ہے۔ مچلے ہوئے موسم نے تھوڑی ہی دیر میں تاحد نگاہ سیلِ آب کی کیفیت پیدا کر دی ہے۔
 کل جب میں میرپور خاص سے صحرائے تھر کے لئے روانہ ہوا تو رخصت کرتے ہوئے
 لالا عبدالخالق خان نے ہاتھ اٹھائے اور دعا دی:

”خاورِ جان! تم تھر جا رہے ہو تو خدا کرے کہ اس دورانِ بارش ہو جائے، تمہارا سفر
 شانت ہو جائے گا۔ خدائے پامان۔“ انہوں نے مسکراتے ہوئے کہا۔

شاید وہ قبولیت کی گھڑی تھی، میں نے جونہی ٹنڈو جان محمد میں قدم رکھا، نہ جانے کب اور
 کہاں سے اچانک کالے بادل گھر آئے اور پل بھر میں موسلا دھار بارش نے ہمارے چلتے قدم
 تھام لئے، جونہی تھوڑی دیر کے لئے بارش رکتی ہم اگلے سفر کے لئے اٹھ کھڑے ہوتے لیکن میرے
 پورے سفر میں بارش کا یہ سلسلہ رکا نہیں۔ بے چین اور برہم برستے بادلوں نے مائی مٹھاں کے
 شہر مٹھی اور پھر چین مندروں کے شہر نگر پار کر تک ہمارا تعاقب جاری رکھا۔

اس بارساون کی بارش نے کارونجھر کا ملگجاسرخ بدن بھی دھو کر شفاف کر دیا ہے۔ شدید
 بارشوں کے طفیل اس پرچی مٹی دھل جانے سے اس پر مزید نکھار آ گیا ہے۔ کارونجھر سے بہہ کر آنے
 والے پانی سے نگر پار کر کے شمال میں تین کلومیٹر پر واقع تاریخی بوڈھیسر کا تالاب منہ تک بھر گیا
 ہے۔ محمد خان جونپور کے دورِ حکومت میں اس قدر ترقی تالاب کی لیا پوتی کر کے اسے ڈیم کا نام دے
 دیا گیا تھا۔ میں یہاں اس سے پہلے بھی آیا ہوں، یہ مجھے ہمیشہ خالی کشتول کی مانند دکھائی دیا لیکن
 اس بار یہ غضب میں ہے۔ سانولے سلونے ساون نے اس کا خالی کشتول بھر دیا ہے۔ کارونجھر سے
 بہہ کر آنے والے ندی نالوں نے اسے تنگ دامن کا احساس دلایا ہے۔ یہ پانی اب برسوں تک ارد
 گرد کی آبادی اور ان کے مویشیوں کے لئے کافی ہوگا۔ ایک مہرباں ساون انہیں برسوں کی زندگی
 عطا کر دیتا ہے۔ بوڈھیسر تالاب کے کنارے تاریخی مسجدِ عظمتِ رفتہ کی یاد دلاتی ہے۔ اس پر لگا
 سنگی نقش اس کی تاریخِ تعمیر بیان کرتا ہے:

”سال ۱۵۰۵ء: اس مسجد کا سنگ بنیاد سلطان محمود بگیدو ابن سلطان مظفر شاہ بن غیاث
 الدین نے اپنے دستِ مبارک سے رکھا۔“ یہ مسجد شکستہ حالی کا شکار ہے اور وقت گزرنے کے ساتھ
 ساتھ اس کا وجود مٹتا چلا جا رہا ہے۔ حالیہ بارشوں نے اسے اور بوسیدہ کر دیا ہے۔ میرے ہر سفر میں
 اس کا کچھ نہ کچھ حصہ زمین بوس ہو جاتا ہے۔ میں اس کی تاریخِ جاننے کے لئے اس کے سنگِ بنیاد

پر درج تاریخ کا سہارا لیتا ہوں لیکن اس کے آثار میرے جیتے جی مٹتے چلے جا رہے ہیں۔ تھر میں اسلامی تاریخ کا یہ عظیم ورثہ صرف ۵۰۸ برسوں میں زمین کا اناج بننا دکھائی دے رہا ہے۔ ارباب بست و کشاد کو زمینی خزانوں سے بھرپور اس عظیم صحرا کی پروا نہیں ہے، اس تاریخی ورثے کو کون سنہالتا پھرے۔ مجھے خدشہ ہے کہ یہ تاریخی شاہکار اب ایک آدھ طوفانِ باد و باران کا مہمان ہے، پھر کبھی مضامین میں پڑھنے کو ملا کرے گا کہ کارونجر کے دامن میں، بوڈھیسر کے مقام پر، تالاب کے کنارے کوئی تاریخی سلطان مسجد ہوا کرتی تھی۔

میں ”تھر“ کے تاریخی مقامات ایک جھلک“ میں لکھ چکا ہوں کہ ننگر پارکر تھر پارکر کے پارکر حصے (پہاڑی علاقہ) کا صدر مقام اور تعلقہ ہیڈ کوارٹر ہے جو پاک بھارت سرحد پر واقع ہے۔ یہ ایک زمانے میں جین دھرم کا اہم مرکز تھا۔ یہاں جین دھرم سے متعلق کئی شالے اور تیرتھ ہیں جہاں جین مت کے بچے کچھے پیروکار اپنی روحانی تسکین کے لئے اکثر حاضری بھرتے ہیں۔ یہ جین مندر بوڈھیسر کی مسجد سے بھی زیادہ قدیم ہیں۔ بوڈھیسر کی مسجد سولہویں صدی عیسوی کے آغاز میں تعمیر ہوئی تھی۔ چودھویں صدی عیسوی کے وسط میں تعمیر کئے گئے خوب صورت نقش و نگار اور مورتیوں سے سجے یہ مندر انسانی ہاتھوں کی صنائی کا منہ بولتا ثبوت ہیں۔ جین دھرم کے پیروکار زیادہ تر لوگ یہاں سے بھوک اور پیاس کے ہاتھوں بے بس ہو کر بھارت ہجرت کر چکے ہیں، آتما میں پڑے تو پر ماتما کی سوچھے، جب کھانے کو کچھ نہیں تھا تو یہ عبادت گاہیں ان کے لئے کشش کھو بیٹھیں۔ اس دھرم کے ماننے والے لد گئے لیکن ان کے مذہبی مقامات کے خستہ آثار آج بھی موجود ہیں جن کی دیکھ بھال کا ذمہ محکمہ آثار قدیمہ نے اٹھالیا ہے۔ ان مندروں میں زیادہ تر برہمنہ مورتیاں ایستادہ ہیں۔ یہ جین مندر اپنی تشکیل، طرز تعمیر اور سنگ تراشی کا اعلیٰ شاہکار ہیں۔

ننگر پارکر شہر سے ذرا سا ہٹ کر کاسبو گوٹھ میں مرکزی جین مندر بھی فن تعمیر کا شاہکار ہے۔ یہاں کھڑے ہو کر آپ سرحدی تقسیم کا نظارہ کر سکتے ہیں جہاں چند سو قدموں پر پختہ برجیاں اور باڑھ پاکستان اور بھارت کے الگ الگ ملک ہونے کا احساس دلاتی ہیں۔ اس مندر کے قریب ہی میٹھے پانی کا ایک بڑا کنواں پیا سے تھر میں نعمت مترقبہ سے کم نہیں ہے، خشک سالی ہو یا برسات، اس نئے کنواں سدا بہار ہے۔

اس مندر کی دہلیز پر ملگجے زرد لباس میں ملبوس ایک بوڑھا پروہت، اپنے نحیف و زار ہاتھوں

میں اپنا سر دبوچے آب آتش رنگ روتا رہتا ہے۔ ۱۹۷۱ء کی پاک بھارت جنگ میں یہ پروہت ایجنسیوں کے ہتھے چڑھ گیا تھا، اس پر اتنا تشدد کیا گیا کہ وہ اپنا دماغی توازن کھو بیٹھا۔ سرحدی گوٹھ کے بوڑھے مندر کے اس ضعیف پروہت کا نصیب یہ ہے کہ پاکستانی اسے بھارت کا اور بھارتی اسے پاکستان کا جاسوس سمجھتے رہے ہیں۔ اپنی شناخت سے محروم یہ لاغر پروہت مندر میں ایک بے لباس شبیہ کے سامنے نہ جانے کیا بڑاتا اور روتا ہی رہتا ہے۔ اس کی قوت گویائی اور سماعت سلب ہو چکی ہے۔ نہ سنتا ہے نہ سمجھتا ہے، بس آنکھوں سے ہر دم آنسوؤں کی ایک جھڑی سی لگی رہتی ہے۔ اس بار مجھے بوڑھے مندر کا یہ سن رسیدہ پروہت بھی چند دنوں کا مہمان لگا ہے۔

خون سے کھینچی گئی اس سرحدی لکیر اور ۱۹۷۱ء کی پاک بھارت مذہبیٹھ کا ذکر آیا ہے تو تھر کے ایک منقسم سرحدی گاؤں سے متعلق دلچسپ حقیقت آپ کے ذوق مطالعہ کی نذر کرتا چلوں۔ بھارتی ریاست گجرات ہی سے متصل پاکستان کے ضلع تھر پارکر کے علاقے چھور میں ایک گاؤں ”وٹے“ ہے جس کا آدھا حصہ بھارت اور آدھا پاکستان میں واقع ہے۔ ۱۹۷۱ء کی جنگ سے پہلے یہاں ایک ایسا کنواں تھا کہ جب نیل پانی نکالنے کے لئے اس کے گرد گھومتا تو نیل کا آدھا چکر بھارت اور آدھا پاکستان میں پڑتا تھا۔ جنگ کے بعد یہ گاؤں ”نوزون“ میں آگیا تو استعمال میں نہ رہنے کی وجہ سے اس کنوئیں کا پانی بھی خشک ہو گیا۔

اب اس گاؤں کے آدھے لوگ بھارت اور آدھے پاکستان میں رہ گئے ہیں۔ اب صورت حال یہ ہے کہ اگر پاکستانی حصے کے کسی باشندے کو اپنے عزیزوں کی خوشی غمی میں شرکت کے لئے گاؤں کے بھارتی حصے میں جانا ہو تو اسلام آباد سے ویزا لے کر واپس لاہور کے راستے کم و بیش تین ہزار ۲۰۰ روپیہ سفر طے کرنا پڑتا ہے جو پہلے صرف چند قدموں کا فاصلہ تھا۔ اس نئی تقسیم کے بعد دونوں طرف کے رشتے داروں میں کوئی شادی بھی نہیں ہو سکی۔ اب اگر دونوں طرف کے باسیوں کو آپس میں بات کرنا ہو تو سرحدی باڑھ کے آریا بیٹھ کر ”حال احوال“ کیا جاتا ہے۔

نگر پارکر شہر میں بھی کئی ایک جین مندر جن کا ذکر میں پچھلے صفحات میں کر چکا ہوں، یہ بھی بوڈھیسر کی مسجد کی طرح وقت کی بے نیاز یوں کا شکار ہو کر ریزہ ریزہ ہو رہے ہیں۔ ان تازہ بارشوں میں جہاں تھر اور اہلیان تھر کے نصیب جاگ گئے ہیں، ان قدیم مندروں کو شدید نقصان پہنچا ہے۔ ریاست اور ریاست کی اکثریت کی مذہبی وابستگی سے بالاتر ہو کر دیکھا جائے تو یہ شاہکار

اس عظیم خطے کی تہذیب، تمدن اور تاریخ کی امانت ہیں۔ ہماری سرزمین پر قدیم مسجد ہو، مندر ہو، کوئی گردوارہ ہو یا کوئی گرجا، یہ ہمارا تاریخی ورثہ ہیں، ان کی حفاظت، ان کی بقا اور سلامتی ہمارا قومی فرض ہے جس سے کوئی تاریخی جرم گردانا جائے گا۔ صحرائے تھر میں ہمارے اس عظیم ورثے کو غفلت کا دیمک تیزی سے چاٹ رہا ہے۔ یہ قدیم تہذیب کی زندہ نشانیاں ہیں جو تیزی سے مٹی چلی جا رہی ہیں۔ ان آثار کو بچانا ہمارا قومی فریضہ ہے، کوئی تو ہو جو اس قومی فرض کو نبھانے کے لئے قدم بڑھائے۔ کوئی حکومت، کوئی حکمران، آثارِ قدیمہ کا کوئی دلدادہ، ہے کوئی تو خدا کے لئے سامنے آئے اور منہدم ہوتی ان مسجدوں اور ان مندروں کو اپنی امان میں لے لے اور انہیں تاریخی ورثہ کے طور پر محفوظ بنا کر قومی خدمت انجام دے۔



تھر پار کر شاہراہ ترقی پر؟

اس بار جب میں میرپور خاص سے لالا عبدالخالق خان اور احمد سعید قائم خانی کی محبتوں سے اپنا دامن بھرے نئی مرد کے شہر ٹنڈو جان محمد پہنچا تو قاضی صاحبان، افتخار گاندھی اور دوسرے لوگوں کی مہمان نوازی نے مجھے اپنا گرویدہ کر لیا۔ نئی مرد میر جان محمد تالپور کے شہر کے باسیوں کے بارے میں جو سنا تھا، انہیں ویسا ہی پایا۔ ملنسار، مہماندار اور دلدار۔ واقعی یہ لوگ چاہے جانے کے قابل ہیں۔ الحمد للہ میں جاہ پسند نہیں ہوں لیکن میرے جیسے تہی دست انسان کو جب کوئی تکریم دے کر شرمندہ کرتا ہے تو اس احسان مندی کے بدلے میں الفاظ کا تحفہ ان کی خدمت میں پیش کرنا میرا فرض بنتا ہے۔ مولاعلی کے صدقے اس سفر میں کئی نئے دوست دریافت ہوئے ہیں۔ ان صفحات میں خاص طور پر ٹنڈو جان محمد کے قاضی رحیم بخش ساند اور بزرگ صحافی مظہر الحق مہر، مٹھی پریس کلب کے صدر کھٹو جانی اور نند لال لوہانہ کی محبتوں کا ذکر نہ کرنا زیادتی ہوگی۔ کھٹو جانی درد مند انسان ہیں۔ تھر اور اہل تھر سے محبت ان کا عقیدہ ہے۔ تھر کے مسائل کو اجاگر کرنے کے لئے وہ دن رات سرگرم رہتے ہیں۔ انہوں نے اپنے ساتھیوں کی معاونت سے مٹھی پریس کلب کی نئی عمارت لگ بھگ پینتیس لاکھ روپے کی لاگت سے تعمیر کرائی ہے۔ اس عمارت نے میرا دل موہ لیا ہے۔ میرے اس تازہ سفر میں یہ خوب صورت عمارت مٹھی کی تاریخ میں اہم ترین اضافہ ہے۔

اب کے مٹھی آنا ہوا ہے تو یہاں کا نقشہ ہی بدلا ہوا ہے۔ پختہ سڑکوں، کچی گلیوں اور کئی ایک نئی عمارتوں نے اس شہر کی رنگارنگی میں اضافہ کر دیا ہے۔ اس شہر پر بڑھاپا طاری تھا مگر پچھلے چند

برسوں میں مٹھی نے ترقی کی کئی اہم منازل طے کی ہیں جس نے اسے قدرے جدید شہروں کی صف میں لاکھڑا کیا ہے۔ اس بار یہ شہر اجلا اجلا، نکھر نکھر اور سرسبز شہر لگا ہے۔ نوکوٹ سے نگر پار کر تک تعمیر ہونے والی نئی پختہ سڑک سے تھریوں کو آمد و رفت کی جدید سہولتیں میسر ہو گئی ہیں۔ یہ ترقی سابق وزیر اعلیٰ سندھ ڈاکٹر ارباب غلام رحیم کی اپنے پسماندہ ترین آبائی ضلع کے مسائل حل کرنے کی کوششوں کا نتیجہ ہے یا سابق وزیر اعظم شوکت عزیز کے اعلان کردہ ”تھر چیک“ کا کرشمہ، اس پر مقامی صحافیوں اور سیاسی کارکنوں میں اختلاف رائے پایا جاتا ہے۔

تھر کا ایک غالب حلقہ ڈاکٹر ارباب غلام رحیم کے دور کو مایوس کن قرار دیتا ہے۔ ان لوگوں کا خیال ہے کہ اپنے ڈھائی سالہ دور میں وزیر اعلیٰ نے اپنے خاندانی فارم ڈوڈھارو اور آبائی گاؤں کھیتلاری اور گردونواح کے علاوہ کہیں زیادہ توجہ نہیں دی۔ نوکوٹ، ڈوڈھارو تک ٹھہراؤ نہر کی ری ماڈلنگ کی گئی ہے اور اسے پختہ کر دیا گیا ہے جبکہ اربابوں کے آبائی گاؤں کھیتلاری تک ۱۱۲ فٹ قطر کی پینے کے پانی کے لئے بھی پائپ لائن بچھائی گئی ہے۔ نوکوٹ، ڈوڈھارو اور ارباب رحیم کے گاؤں کھیتلاری تک تعمیر ہونے والی نئی سڑک اپنی مثال آپ ہے، لیکن نوکوٹ سے مٹھی، اسلام کوٹ اور نگر پار کر تک کی تعمیر کی جانے والی سڑک کی مضبوطی کا بھانڈا چند بارشوں ہی میں پھوٹ گیا ہے۔ ریگستان کے تعمیراتی تقاضے پورے کئے بغیر تعمیر کی جانے والی یہ طویل شاہراہ جا بے جا ٹوٹ پھوٹ کا شکار ہے۔ لگتا ہے چند ایک ساون اور مہرباں ہو گئے تو یہ شاہراہ ریت اور مٹی میں دفن ہو جائے گی۔

میں ”تھر پارکر کا سیاسی نقشہ“ میں عرض کر چکا ہوں کہ ۲۰۰۲ء کے عام انتخابات میں ڈاکٹر ارباب غلام رحیم نے تھر سے این اے ۲۲۹ رتھر پارکر I اور پی ایس ۶۰ رتھر پارکر I سے کامیابی حاصل کی۔ وہ وزارت اعلیٰ کے مضبوط امیدوار تھے مگر ابتدائی دنوں میں بیر صاحب پاگاڑو کی حمایت حاصل کرنے میں ناکام رہے اس کے باوجود انہوں نے قومی اسمبلی کی نشست چھوڑ کر صوبائی اسمبلی کی نشست اپنے پاس رکھی اور بیوستہ رہ شجر سے امید بہار رکھ کے مصداق سندھ کا مینہ میں وزارت تعمیرات، مواصلات، ورکس اینڈ سروسز قبول کر کے سندھ اسمبلی میں بیٹھ کر وزارت اعلیٰ کی کرسی پر نظریں جمائے رکھیں۔ ان کی خالی کردہ قومی اسمبلی کی نشست پر ضمنی انتخاب میں ان کے بھتیجے ارباب ذکا اللہ نے کامیابی حاصل کی۔

۲۰۰۴ء میں جب اچانک وزیر اعظم میر ظفر اللہ خان جمالی کو چلتا کیا گیا اور پاکستانی

سیاست کے مہمان اداکار اور غیر منتخب وزیر خزانہ شوکت عزیز کو وزیر اعظم بنانے کی ٹھانی گئی تو انہیں این اے ۲۲۹ تھر پارکر اور فتح جنگ سے این اے ۵۹/انک III پر قاف لیگ کانکٹ دیا گیا۔ ڈاکٹر ارباب غلام رحیم نے ضمنی انتخاب میں کامیابی حاصل کرنے والے جیتنے والے ارباب ذکا اللہ کو مستعفی کرا کے یہ نشست نامزد وزیر اعظم شوکت عزیز کی جھولی میں ڈال دی۔ انتخابی مہم میں شوکت عزیز نے معصوم تھریوں کو ۱۲ ارب روپے کی لاگت سے ”تھر پیکیج“ مکمل کرنے کا مشرہ سنایا۔ انہوں نے یہ بھی وعدہ کیا کہ اہلیان تھر کو باجرہ اور گوارے کا بیج نصف قیمت پر دیا جائے گا اور ڈھائی لاکھ ایکڑ زمین کے مالکانہ حقوق کسانوں میں تقسیم کئے جائیں گے۔ متوقع وزیر اعظم کے اس اعلان سے صحرائے تھر کے طول و عرض میں خوشی کی لہر دوڑ گئی۔ ماروؤں کو ڈاکٹر ارباب رحیم کی سیاسی بصیرت پر بھی رشک آیا کہ مستقبل کے وزیر اعظم کے تھر سے منتخب کرانے سے ان کے دیرینہ مسائل حل ہونے کے امکانات روشن ہو گئے تھے۔

شوکت عزیز تھر پارکر اور انک کی دونوں نشستوں سے کامیاب ہو گئے لیکن انہوں نے تھر پارکر کی نشست کی بجائے پنجاب کی نشست برقرار رکھنے کو ترجیح دی۔ متوقع وزیر اعظم کے اس اقدام سے تھریوں کو خاصی مایوسی ہوئی بلکہ شوکت عزیز کا انتخابی وعدہ ”تھر پیکیج“ بھی قصہ پارینہ بن گیا۔ ۲۰۰۲ء کے انتخابات میں دو برسوں میں ایک زالی بات یہ ہوئی کہ اس نشست پر چوتھی مرتبہ انتخاب ہوا اور ایک بار پھر ارباب ذکا اللہ شوکت عزیز کی چھوڑی گئی نشست پر رکن قومی اسمبلی منتخب ہو گئے۔ شوکت عزیز کے تھر پارکر کی نشست چھوڑنے کے فیصلے سے ڈاکٹر ارباب غلام رحیم کی سیاسی سادھ کو بھی کافی دھچکہ لگا لیکن بعد ازاں انہوں نے سندھ کی وزارت اعلیٰ حاصل کر کے اپنی قربانی کی قیمت وصول کر لی۔

اس تازہ سفر میں مٹھی پریس کلب کے صدر اور تھر پارکر کے معروف صحافی کھنوجانی نے بتایا ہے کہ تھر میں ہونے والی تھوڑی بہت ترقی تھر کے سپوٹ سابق وزیر اعلیٰ سندھ ڈاکٹر ارباب غلام رحیم کی ذاتی توجہ یا سابق وزیر اعظم شوکت عزیز کے ”تھر پیکیج“ کی رہن منت نہیں ہے بلکہ اس کا سہرا صدر پرویز مشرف کے سر بندھتا ہے۔ ”تھر پیکیج“ کی اصل حقیقت تو یہ ہے کہ ۲۰۰۲ء میں ۱۲ ارب روپے کے منصوبوں کی نوید سنائی گئی تھی، چار سال بعد صورت حال یہ ہے کہ اب تک تھر پارکر کو پھوٹی کوڑی بھی نہیں ملی۔ اس پیکیج کی مد میں سندھ حکومت کو ۷ کروڑ روپے دیئے گئے جو ابھی

تک آگے نہیں بڑھائے گئے۔ پیپلز پارٹی نے تو آتے ہی وار کیا ہے کہ تھر پارکر ہی نہیں تمام ضلعی حکومتوں کے فنڈز میں ۶ کروڑ روپے کی کمی کردی ہے اور اب تو یہ حال ہے کہ یونین، تعلقہ اور ضلعی حکومتوں کو اپنے ملازمین کی تنخواہوں کی ادائیگی کے لالے پڑے ہوئے ہیں۔

اپنی منفرد زندگی کی وجہ سے اس عظیم ترین صحرائے پچھلے کچھ عشروں میں دنیا کو اپنی طرف متوجہ کیا ہے۔ اب آئے دن کوئی نہ کوئی میری طرح اس کی کھوج میں نکل کھڑا ہوتا ہے۔ ۱۹۹۹ء میں تھر پارکر میں بڑے پیمانے پر خشک سالی سے قحط پھوٹ پڑا تو ذرائع ابلاغ نے اسے بڑی اہمیت دی۔ اس مہم میں مقامی صحافیوں کا کردار بہت اہم ہے جنہوں نے اپنی جنم بھومی پر ٹوٹنے والی اس قیامت کی تباہ کاریوں سے مہذب دنیا کو خبردار کیا۔ جون ۱۹۹۹ء میں خشک سالی نے یہاں قدم رکھے تو اخبارات و جرائد نے صورت حال کی حقیقی تصویر کشی کرتے ہوئے تھر اور اس کے ماروؤں کے مسائل لوگوں کے سامنے رکھے۔ مصیبت کی اس گھڑی میں صدر پاکستان جنرل پرویز مشرف قدرے دیر ہی سے سہی، تھر پہنچے اور چھا چھرو میں ایک بڑے اجتماع سے خطاب کر کے تھر پارکر اور کاچھو کو ہستان کے لئے ایک ارب کے امدادی منصوبے کا اعلان کیا۔ انہوں نے یہ رقم اس وقت کے گورنر سندھ ایئر مارشل (ر) عظیم داؤد پوتہ کو خشک سالی کے متاثرہ علاقوں اور آبادیوں کی بحالی کے لئے خرچ کرنے کی ہدایت کی۔ صدر مشرف کی طرف سے فنڈز کی فراہمی کے بعد اس منصوبے کے تحت تھر پارکر میں کچھ سڑکیں بنیں اور دریائے سندھ سے ٹھہراؤ کینال کے ذریعے پینے کے پانی کی فراہمی کے لئے اسکیم جوڑی گئی۔

صحرائے تھر میں لوگوں کو آمدورفت کی سہولتوں کی فراہمی اور اسے ملک کے باقی علاقوں سے مربوط کرنے کے لئے سڑکوں کا جال بچھانے کے جامع منصوبے کی منظوری دی گئی جس کے تحت ۸ ارب کی لاگت سے ۷۰۰ کلومیٹر سڑکیں تعمیر کی جانی تھیں۔ ان اسکیموں میں سے کتنی مکمل ہوئیں اور کتنی سرخ فیتے کا شکار ہو گئیں یہ تصویر واضح نہیں ہو سکی۔

۱۹۸۸ء میں پبلک ہیلتھ ورکس ڈیپارٹمنٹ سندھ نے نوکوٹ سے مٹھی تک پینے کا نہری پانی پہنچانے کے لئے ایک کمپنی کی خدمات حاصل کی تھیں جس نے ۷۰ لاکھ معاوضہ حاصل کرنے کے بعد جو منصوبہ دیا اس پر ۷۵ کروڑ روپے کی لاگت کا تخمینہ تھا۔ چونکہ اس علاقے میں ٹیلے، بھٹ اور ریت کی بہتات ہے اس لئے ٹیکلی کی طور پر یہ کام مشکل اور مہنگا تھا۔ تھر میں عام علاقوں کی نسبت

سڑکوں کی تعمیر پر ۲۵ سے ۳۰ فیصد زیادہ لاگت آتی ہے۔ یوں یہ منصوبہ کثیر لاگت کی وجہ سے کھٹائی میں پڑ گیا لیکن جب ۱۹۹۹ء میں صدر پرویز مشرف نے قحط کے عالم میں تھر کا دورہ کیا اور کثیر رقم فراہم کی تو یہ منصوبہ دوبارہ زندہ ہو گیا۔ اس بار یہ کام فوجی انجینئروں کے سپرد کیا گیا جنہوں نے یہ کام ۲۰۰۲ء میں لگ بھگ ۲۲ کروڑ میں مکمل کر دیا۔ اس منصوبے کے تحت نوکوٹ سے مٹھی تک پانی کی پائپ لائن بچھائی گئی ہے جس سے نہ صرف ان شہروں بلکہ راستے میں آنے والے تمام گوٹھوں میں مقیم لوگوں، ان کے جانوروں اور مویشیوں کو پینے کے پانی کی سہولتیں دستیاب ہو گئی ہیں۔

مقامی صحافی بتاتے ہیں، گوکہ مشرف دور میں تھر پارکر کو توجہ نصیب ہوئی مگر اس کے زیادہ تر فوائد نوکوٹ سے مٹھی اور زیادہ سے زیادہ اسلام کوٹ، نگر پارکر شاہراہ کے ارد گرد آباد تھر پارکر کی صرف ۱۰ فیصد آبادی ہی کو حاصل ہو سکے۔ ان علاقوں اور مرکزی شاہراہ سے کوسوں دور بسنے والی ۹۰ فیصد آبادی اس ترقی سے بالکل محروم رہی۔ یہ لوگ آج بھی روٹی روزی اور پینے کے پانی کے لئے اللہ کی آس پر زندہ ہیں۔ تھر پارکر میں ۲۳۰۰ گاؤں ہیں۔ آبادی ۱۳ لاکھ سے بھی بڑھ چکی ہے اور ۹۰ فیصد سے زائد آبادی دیہات میں رہائش پذیر ہے۔

تھر پارکر میں ۱۹۹۹ء سے ۲۰۰۳ء تک چار برسوں میں ہونے والی ترقی کا عقدہ یہ کھلا ہے کہ اس وقت ۲۱ ہزار سے زائد مربع کلومیٹر پر محیط صحرائے تھر کے ۲۳۰۰ گاؤں میں ۱۰۰ سے زائد گاؤں میں بجلی کی سہولت مہیا نہیں ہے، دو ہزار کے قریب گاؤں ابھی تک اس نعمت سے محروم ہیں۔ صرف ۱۰۰ سے زائد گوٹھوں کے علاوہ پینے کا پانی دستیاب نہیں اور صرف ۲۰۰ سے زائد علاقوں کے لوگوں کو آمد و رفت کے لئے پختہ سڑکیں میسر ہیں۔ یہی وجہ ہے کہ بھوک اور پیاس کے ستائے ہوئے کم و بیش ۳۰ فیصد تھری دانے پانی کی تلاش میں ہر سال بیراجی (نہری) علاقوں کی طرف عارضی ہجرت پر مجبور ہو جاتے ہیں جہاں وہ کھیت مزدور کی حیثیت سے کام کر کے اپنا اور اپنے بچوں کا پیٹ پالتے ہیں۔ نوکوٹ سے ننگر پارکر یا ڈیپلو، چھوڑ چھا چھوڑ ویک سڑکوں کی تعمیر کی وجہ سے رسائی آسان ہو گئی ہے لیکن ان شاہراہوں سے کوسوں دور آباد گوٹھوں تک کا سفر اب بھی خواب کی مانند ہے اور اس کے لئے عہد جدید میں بھی جان جوکھوں میں ڈالنا پڑتی ہے۔

میں پہلے بھی کہیں لکھ چکا ہوں کہ محمد خان جو نجو نے اپنی وزارتِ عظمیٰ کے دور میں تھر پارکر میں کافی ترقیاتی منصوبے دیئے جس کی وجہ سے انہیں آج بھی تھری اچھے لفظوں سے یاد کرتے

ہیں۔ انہوں نے غالباً ۱۹۸۶ء میں ننگر پارکر میں گرڈ اسٹیشن کا منصوبہ دیا لیکن ان کی برطرفی کے بعد اس پر کام جاری نہ رہ سکا۔ اس منصوبے پر بھی ۱۹۹۹ء میں صدر جنرل مشرف کی تھراؤ کے بعد ۲۰۰۱ء میں دوبارہ کام شروع ہوا اور جلد ہی اسے پایہ تکمیل تک پہنچا کر نگر پارکر کو بجلی فراہم کر دی گئی۔ چین مندروں میں گھرایہ پر اسرار شہر رات کو جگ جگ کرتا دکھائی دیتا ہے۔

۱۹۹۴ء میں محترمہ بے نظیر بھٹو نے اپنی وزارتِ عظمیٰ کے دور میں تھرکول فیلڈ تھراؤ ہالپوٹہ میں بجلی گھر کا افتتاح کیا۔ غالباً برطانوی کمپنی سے معاہدہ طے پایا۔ گولڈن وو نے صرف ۴ سینٹ میں بجلی واپڈا کو دینے کی حامی بھری تھی لیکن جب میاں نواز شریف برسرِ اقتدار آئے تو یہ معاہدہ بیوروکریسی نے ختم کر دیا۔ میاں نواز شریف کے دور میں یہاں مکمل طور پر کام بند رہا۔ صدر جنرل مشرف کے دور میں تھرکول پراجیکٹ پر کام کی امیدیں جا گئیں۔ چینی کمپنی شنوا گروپ نے یہ کام کرنے کی پیشکش کی مگر اس کے ۶ سینٹ کے زخوں کو واپڈا اور نیہر انے شرف قبولیت نہیں بخشا تو یہ کمپنی بھی پیچھے ہٹ گئی۔ ملکی بیوروکریسی کی طرف سے ہر قدم پر رکاوٹ، ہر قدم پر ذاتی مفادات کی کوشش نے اس منصوبے کی تکمیل کو معممہ بنا دیا ہے۔ تھری شاکی ہیں کہ اگر محترمہ بے نظیر بھٹو کے دورِ اقتدار ۱۹۹۴ء ہی میں بجلی پیدا کرنے کے اس منصوبے پر عملدرآمد کر دیا جاتا اور معاہدہ بروئے عمل ہو جاتا تو آج نہ صرف تھرکی تقدیر بدل گئی ہوتی بلکہ ملک اور قوم کو اربوں کھربوں کی بچت ہو چکی ہوتی۔ آسٹریلیا اور انڈونیشیا میں ۱۲۰۰ فٹ گہرائی سے کوئلہ نکالا جا رہا ہے، تھر میں یہ نعمت ۲۰۰۰ سے ۴۰۰ فٹ گہرائی میں دستیاب ہے لیکن اس کی دریافت کے برسوں بعد بھی حکمرانوں کی غفلت کے سبب یہ ”کالا سونا“ کام میں نہیں لایا جاسکا۔

تھر میں کوئلہ کے ذخائر کو کارآمد بنانے کے لئے وزیرِ اعظم شوکت عزیز اور سابق وزیرِ اعلیٰ سندھ ارباب غلام رحیم کے دور میں بڑے وعدے کئے گئے مگر ان کے لگ بھگ تین برسوں میں بھی کوئی خاطر خواہ کام نہیں ہو سکا، جس کی توقع یا دعوے کئے جا رہے تھے۔ پاکستان پیپلز پارٹی پھر برسرِ اقتدار آ چکی ہے۔ تھرکول کی ملکیت پر وفاق اور حکومت سندھ میں شدید اختلافات تھے۔ اس حکومت نے تھرکول اینڈ انرجی بورڈ تشکیل دینے کا نوٹیفکیشن جاری کیا ہے۔ اس بورڈ میں وفاق اور صوبے کو مساوی نمائندگی دی گئی ہے۔ بورڈ میں چار چار اراکین وفاق اور صوبے سے لئے گئے ہیں جبکہ ایک ممبر کا وفاق اور صوبے دونوں سے تعلق بنتا ہے۔ بورڈ کا چیئرمین

وزیر اعلیٰ سندھ کو بنایا گیا ہے۔ کونسل سے متعلق کوئی بھی معاہدہ کرنے کے اختیارات وفاقی سیکرٹری پانی و بجلی اور چیف سیکرٹری سندھ کو دیئے گئے ہیں۔

سندھ کی ملکیت اس بلیک گولڈ کی اہمیت کو مد نظر رکھتے ہوئے پیپلز پارٹی کی موجودہ حکومت نے تھر کے کونسل کو استعمال میں لا کر توانائی کے بحران پر قابو پانے کی کوششوں کا ایک بار پھر آغاز کر دیا ہے۔ تھر کول توانائی میں سرمایہ کاری کرنے والوں کو ترغیب دینے کے لئے سندھ حکومت نے کلفٹن کراچی میں ایک لائبریری بھی قائم کی ہے جس میں تھر کے کونسل کے مختلف بلاکوں کی سروے رپورٹس، اسٹڈی رپورٹس، فزیکلٹی رپورٹس اور دیگر مواد موجود ہے۔ تھر کول سے متعلق رپورٹس کی تیاری میں حکومت نے خطیر رقم خرچ کی ہے۔ فزیکلٹی یا اسٹڈی رپورٹ کی تیاری میں طویل عرصہ درکار ہوتا ہے۔ لائبریری میں ان رپورٹوں کی دستیابی سے سرمایہ کاروں کا وقت اور پیسہ دونوں بچ جائیں گے۔ تھر کول توانائی سے زیادہ سستی بجلی کے حصول کا کوئی دوسرا ذریعہ نہیں۔ تھر کول منصوبے پر عملدرآمد سے پاکستان میں پانچ سالوں میں معاشی انقلاب آ سکتا ہے۔ لیکن بات پھر وہی آ جاتی ہے کہ نیت ٹھیک ہو اور منصوبہ بندی میں کوئی جھول نہ ہو اور مسلسل کام جاری رکھا جائے تو منزل زیادہ دور نہیں۔

مٹھی پریس کلب میں دوستوں سے تعلیم و صحت کے شعبے میں ترقی کے حوالے سے بات ہوئی تو بتایا گیا کہ ان شعبوں میں تھر کا بیڑہ غرق کر دیا گیا ہے۔ ڈاکٹر ارباب غلام رحیم کے وزیر اعلیٰ سندھ بننے سے توقعات بندھی تھیں کہ شاید وہ تھری ہونے کے ناطے ماروؤں کے زخموں پر مرہم رکھیں گے لیکن تھر کا یہ میحان کے زخموں کے اندمال کا سبب نہ بن سکا۔ وہ ڈھائی برس مسند اقتدار پر متمکن رہے، اس مختصر مدت میں وہ تھریوں کے لئے کیا کرتے انہیں اپنے آقاؤں کو خوش رکھنے اور مخالفین کو نیچا دکھانے سے ہی فرصت نہیں ملی۔ اس عرصے میں وہ کبھی کراچی، کبھی اسلام آباد اور کبھی عمرے کے لئے عازم سفر رہے۔ ان کی کارکردگی کا محور ڈوڈھارو اور کھجھار کی تعمیر و ترقی، ایم کیو ایم سے صدفے میں ملی وزارت اعلیٰ بچانے اور اپنے گناہ بخشوانے کے لئے سعودی عرب کے درجنوں دوروں تک محدود رہی۔ ان کے اس دور میں تھری باشندوں کا تو کیا بھلا ہونا تھا، ان کے حامی تھری وڈیروں کی خوب بن آئی اور انہوں نے ناظموں کو ملنے والے فنڈز سے اپنی تجویروں کے منہ بھر لئے، عام تھری اب بھی مسائل کی دلدل میں دھنسا ہے۔

تھرپارکر میں اب بھی سرکاری اسپتالوں کا یہ حال ہے کہ وہاں کوئی طبی عملہ کام کرنے کے لئے تیار نہیں ہے۔ اگر کہیں علاج معالجے کی تھوڑی بہت سہولتیں میسر ہیں تو وہاں ادویہ ناپید ہیں۔ یہاں آنکھوں، پیٹ، گلے، تپ، دق، پھپھائٹس کی بیماریاں عام ہیں۔ ایک اندازے کے مطابق تھرکی ۲۰ فیصد آبادی تپ دق کی مریض ہے۔ یہ بیماری بچوں تک عام ہے۔ اوسطاً ہر دوسرا تھری کسی نہ کسی مرض میں مبتلا ہے مگر تھری اتنی بساط نہیں رکھتے کہ اسپتالوں تک رسائی حاصل کر کے اپنا علاج کروا سکیں۔ وہ مرض سے نجات کے لئے زیادہ تر دیسی طریقوں اور ٹونوں ٹونکوں پر اکتفا کرتے ہیں۔ اور تو اور سانپ سے ڈسے جانے کی صورت میں بھی دم درو اور زہر چوسنے والے جو گیوں اور سپیروں کی مہارت پر نکیہ کیا جاتا ہے۔ خدا کا شکر ہے کہ اب صحرائے تھر میں سانپ کے ڈسنے ہونے والی شرح اموات میں کسی حد تک کمی واقع ہوئی ہے۔ اس کی وجہ اے ایس وی (اینٹی اسنیک وینم) کی فراہمی ہے جو پاکستان میں صرف ایک ہی ادارہ این آئی ایچ (نیشنل انسٹیٹیوٹ آف ہیلتھ) اسلام آباد تیار کر رہا ہے۔ یہ تریاق ایک خاص قسم کے سانپ کے زہر ہی سے حاصل کیا جاتا ہے، اگر اس ادارے کی استعداد میں اضافہ کر دیا جائے تو تھر میں سانپوں کے ڈسنے سے ہونے والی اموات میں مزید کمی واقع ہو سکتی ہے۔ فی الحال پورا ملک تو ایک طرف رہا یہ ادارہ صرف تھر پارکر کی ضرورتیں بھی پوری کرنے سے قاصر ہے۔ اے ایس وی کا ایک ہی انجکشن سانپ کے ڈنک میں امرت ثابت ہوتا ہے، اے ایس وی کی دریافت سے پہلے مریض کو کئی انجکشن لگانا پڑتے تھے۔ ایک محتاط اندازے کے مطابق پورے تھر پارکر میں سانپ کے ڈسنے کے کم و بیش ۳۰۰۰ واقعات سالانہ رونما ہوتے ہیں۔



یارب چمنِ نظم کو گلزارِ ارم کر

صحرائے تھر دنیا کا نرالا اور دل فریب صحرا ہے یہ تاریخ، تہذیب، تمدن، ثقافت، سیاست، معذنیات اور زندگی کا ہر رنگ اپنے اندر سموئے ہوئے ہے۔ اسے خدا تعالیٰ نے اتنی نعمتوں سے نوازا ہے کہ ایک اچھی منصوبہ بندی اور مناسب سرمایہ کاری سے اسے چند برسوں میں صرف مقامی آبادی ہی کے لئے ہی نہیں ملک اور قوم کے لئے ایک غیر معمولی معیشت کا وسیلہ بنایا جاسکتا ہے۔ ہماری بد قسمتی ہے کہ ہم من حیث القوم بڑے عاجل، سطحی سوچ رکھنے والے اور راتوں رات سب کچھ پالینے کے خوفناک مرض میں مبتلا ہیں۔ سرطان سے زیادہ خطرناک یہ بیماری عام آدمی سے حکمرانوں تک سب میں مشترک ہے۔ قومی زندگی اور منصوبہ بندی میں بھی ہم عارضی اور عبوری حکمتِ عملی پر اکتفا کرتے ہیں۔ میری تجویز ہے کہ تھر کو ایک پرکشش اور اہم سماجی مرکز کی شکل دینے کے لئے جنگی بنیادوں پر ترقیاتی منصوبے تشکیل دیئے جائیں۔

فوری طور پر با اختیار ادارہ ”تھر ڈویلپمنٹ اتھارٹی“ قائم کی جائے۔

”تھر ڈویلپمنٹ اتھارٹی“ کے ذریعے تھر کے وسائل کو بروئے کار لانے کے لئے جامع منصوبہ بندی اور حکمتِ عملی تیار کی جائے۔ پہلے مرحلے میں فوری طور پر تھر پارک کے طول و عرض میں مختلف شہروں اور اہم ترین گوشوں کو مربوط کرنے کے لئے ۲۰۰۰ کلومیٹر طویل موٹروے اور ۳۰۰۰ کلومیٹر طویل معیاری پختہ سڑکیں تعمیر کی جائیں۔

تھر کو ل منصوبے کو ترجیحی بنیادوں پر پایہ تکمیل تک پہنچایا جائے۔

تھرپارکر کے طول و عرض میں بجلی کی فراہمی دنیا کے اس تیسرے بڑے صحرا میں انقلاب کا نقطہ آغاز بن سکتی ہے۔

میرپور خاص سے کارونچھر اور تھرکول فیلڈ تک ریلوے لائن بچھائی جائے تاکہ مقامی لوگوں کو نہ صرف آمد و رفت کی سہولتیں میسر ہوں بلکہ گرینائیٹ اور کوئلہ کی ترسیل ملک کے اہم شہروں اور دیگر ملکوں تک ممکن ہو۔

دھوپ اور تیز ہوائیں بھی تھرکیلئے قدرت کا عظیم عطیہ ہیں۔ اس لئے تھرپارکر کے طول و عرض میں شمسی توانائی کے منصوبے، ہوائی چکیاں اور پانی کو میٹھا کرنے کے چھوٹے چھوٹے منصوبے قائم کر دیئے جائیں تو توانائی کے ان قدرتی منصوبوں سے بھرپور فائدہ اٹھایا جاسکتا ہے۔

تھر میں منتخب مقامات پر مویشیوں کے وسیع ترین جدید فارم قائم کر کے جانوروں کی افزائش کا منصوبہ بروئے کار کر تھر اور اہلیان تھر کی تقدیر بدلی جاسکتی ہے۔ اس حوالے سے کئی ملک تھر میں سرمایہ کاری کر سکتے ہیں۔ سرمایہ کاروں کو ”تھر ڈویلپمنٹ اتھارٹی“ اور دیگر اداروں کے توسط سے ترغیبات اور بنیادی سہولتیں فراہم کی جائیں۔

تھر میں چینی طرز کے جدید ترین ذبیحہ خانے چاروں تعلقوں میں قائم کئے جائیں تاکہ گوشت محفوظ بنا کر بیرون ملک برآمد کیا جاسکے۔

جہاں جہاں مویشیوں کے فارم قائم کئے جائیں وہاں ملک پلانٹ نصب کئے جائیں تاکہ دودھ برآمد کر کے کثیر زرمبادلہ کا کرمی وسائل میں اضافہ کیا جاسکے۔

مویشیوں کی خوراک کے لئے ”فیڈ انڈسٹری“ قائم کی جائے۔

تھرپارکر کے طول و عرض میں منتخب مقامات پر جانوروں کے علاج کے لئے جدید ترین ”وٹرنری اسپتال“ قائم کئے جائیں اور مویشیوں کے علاج کے لئے گشتی یونٹ بھی تشکیل دیئے جائیں تاکہ دور دراز علاقوں میں بھی بیمار جانوروں کے علاج کی سہولتیں میسر ہوں۔

تھر میں پلٹری کی صنعت کے قیام اور فروغ کے لئے منصوبہ بندی کر کے نہ صرف قومی ضروریات پوری کی جاسکتی ہیں بلکہ یہاں سے لاکھوں ڈالر زرمبادلہ کمایا جاسکتا ہے۔

تھرپارکر کے اہم شہروں میں انڈسٹریل زون قائم کئے جائیں۔ قالین بانی، دستکاری اور دوسرے اہم مقامی پیشوں کی چھوٹی بڑی صنعتیں قائم کر کے عام تھری خواتین اور مردوں کو روزگار

کے وسیع مواقع فراہم کئے جاسکتے ہیں۔ یہ کام اس وقت بھی تھر میں غیر منظم انداز میں محدود پیمانے پر جاری ہے، اسے بڑے پیمانے پر ضابطے میں لا کر کروڑوں ڈالر کا زیر مبادلہ کما کر ملک کو خوشحالی کی راہ پر گامزن کیا جاسکتا ہے۔

کارونجھر کے گرینائیٹ کو جدید طریقوں سے کام میں لانے اور اس کی برآمد کو یقینی بنانے کے لئے بوڈھیسر کے مقام پر جدید ترین پلانٹ نصب کیا جائے۔ کارونجھر کے پہاڑی سلسلے تک ریلوے اور مضبوط سڑک تعمیر کی جائے۔

مختلف ملکوں سے سفاری پارک کے تصورات لے کر تھر پارک کی چاروں تحصیلوں مٹھی، ڈیلپو، چھاچھرو اور نگر پارک میں ہزاروں ایکڑ رقبے پر سفاری پارک قائم کئے جائیں۔ ان پارکوں میں جھیلیں، ہٹس اور مہمان خانے تعمیر کئے جائیں تاکہ سیاحوں کو قیام کی سہولتیں حاصل ہوں۔ ان سفاری پارکوں کے ذریعے غیر ملکی اور ملکی سیاحوں کے لئے کشش پیدا کی جائے۔ ان پارکوں تک جدید ترین سڑکیں تعمیر کی جائیں تاکہ سیاحوں کو آمد و رفت میں دقت نہ ہو۔

مٹھی میں عالمی سطح کا ”تھرمیوزیم“، ”تھر آڈیٹوریم“ قائم کیا جائے جس میں صحرائے تھر کی تاریخ، تمدن، تہذیب اور ثقافت سے متعلق مواد، نوادرات، تاریخی آثار کے ماڈلز، جین اور بدھ مت سے متعلق مجسم، مورتیاں اور دیگر شاہکار، تھر کی دستکاری کے نمونے اور ہنرمندوں کے شہ پارے نمائش کے لئے رکھے جائیں۔

تھر کی زبان و ادب کے تحفظ، ترویج و اشاعت کے لئے اقدامات کئے جائیں۔

جنگلی حیات اور ماحولیات کے تحفظ کے لئے ادارے کو موثر کیا جائے۔

اس وقت نہر کے ذریعے دریائے سندھ سے تھر پارک کو محدود پیمانے پر آب پاشی اور آب نوشی کے لئے پانی فراہم کیا جا رہا ہے لیکن تھر پارک میں میگا پراجیکٹس کے لئے سمندری پانی کو میٹھا کر کے تھر تک پہنچانے کے لئے بڑے منصوبے کی تکمیل اہمیت کی حامل ہوگی۔

برساتی اور سیلابی پانی کو ذخیرہ کرنے کے لئے کارونجھر کے ارد گرد ڈیم بنائے جائیں اور مختلف علاقوں کے نشیب میں بھی پانی ذخیرہ کرنے کے انتظامات کئے جائیں۔

اسی طرح تمام مجوزہ منصوبوں تک گیس کی فراہمی یقینی بنائی جائے، اس کے لئے ضلع بدین سے جو قریب ہی واقع ہے، یہ سہولت بطریق احسن حاصل کی جاسکتی ہے۔ اس وقت تو یہ حال ہے

کہ تھرکول کو گیس فراہم کرنے کے جس منصوبے کی منظوری دی گئی تھی، تا دمِ تحریر اس کی جائزہ رپورٹ ہی پیش نہیں کی جاسکی۔ اس منصوبے پر ۱۲ کروڑ روپے لاگت کا تخمینہ لگایا گیا تھا جو اب یقیناً اور زیادہ لاگت ہی سے پایہ تکمیل تک پہنچایا جاسکے گا۔

صحرائے تھر پاکستان کے لئے قدرت کی طرف سے عظیم عطیہ سے کم نہیں ہے۔ معقول منصوبہ بندی اور سرمایہ کاری سے اسے ملک اور قوم کے لئے زرمبادلہ کمانے کا ایک مستقل ذریعہ بنایا جاسکتا ہے۔ میں اقتصادیات کا آدمی نہیں ہوں لیکن میرا دل کہتا ہے کہ قومی بجٹ کا پانچ دس فیصد بھی اگر پانچ دس برسوں تک تھر کے لئے میرے ان مجوزہ منصوبوں پر خرچ کر دیا جائے تو اگلے پانچ برسوں میں ملک قرضے کی لعنت سے چھٹکارا پا کر خود کفالت کی منزل سے ہمکنار ہو سکتا ہے۔ لیکن ترجیحات کا قبلہ درست کئے اور انتہائی سنجیدگی اختیار کئے بغیر ان اہداف تک پہنچنا محال ہے۔ یہ جو ہم کشکول لئے در بہ در بھٹکتے اور خیرات کے لئے کبھی امریکہ، کبھی چین اور کبھی سعودی عرب کی طرف دیکھتے رہتے ہیں، صرف اس ایک ہمہ جہت منصوبے کی تکمیل سے ہم باوقار قوموں کی صف میں کھڑے ہو سکتے ہیں۔ لیکن اس کے لئے جرات مندانہ فیصلوں اور ثابت قدمی کی ضرورت ہے۔ جب تک ملک اور عوام کو مخلص اور محب وطن قیادت نصیب نہیں ہوتی اس وقت تک یہ سارے خواب بے تعبیر اور منصوبے نام تمام رہیں گے۔



معاون حوالہ جات

- صحرائے تھر کے طول و عرض میں تفصیلی دورے
مختلف ان خیال مقامی لوگوں سے تفصیلی مکالمے
روزنامہ نوائے وقت کراچی: سعید خاور الطاف مجاہد، اسلام قائم خانی
روزنامہ جنگ کراچی: غلام محی الدین، غلام حسین محمدانی
روزنامہ خبریں کراچی
ٹی وی ون ریز، سنگورو
”کالا باغ ڈیم حقائق کے آئینے میں“ (جنگ) ڈاکٹر پروفیسر جاوید چانڈیو
”تھر“ عبدالقادر منگی
”حیدر آباد“ عشرت علی خان
”شیر دریا“ جین فیملی
”تاریخ ریگستان“ رائے چند ہریجن
”تھر مسلن جوگھر“ پروفیسر پی اے ٹیکمانی
”تحریک آزادی میں سندھ کا کردار“ عبدالبجبار عابد لغاری
”شاہ جور سالو“ ترجمہ: شیخ ایاز
”پاکستان کی انتخابی سیاست“ عقیل عباس جعفری
الیکشن کمشن آف پاکستان
”مسکین جہان خان کھوسو“ محمد بخش بلوچ مجنوں
تصاویر: سہیل عاصم، راجد علی

”پياس اور افلاس کا صحرا“

اديبوں، دانشوروں اور صحافیوں کا تحفہ نقد و نظر

۲۰۱۰ء

سعید خاور: صحرا سے ساحل تک خورشید انجم

سعید احمد خان خاور المعروف سعید خاور 24 فروری 1962ء کو ضلع بہاول پور کے ایک صحرائی گاؤں محراب والا میں ایک کاشتکار گھرانے میں پیدا ہوئے۔ ان کے اجداد عباسی نوابوں کے محکمہ شکاریات کے نگران تھے اور ان کے والد حاجی امیر بخش خان المعروف ”میرن خان“ بھی شکاریات کے ماہر مانے جاتے تھے اور ان ہی محاسن کی وجہ سے انہیں ہر قسم کے طبقے کی نمائندہ شخصیات تک رسائی حاصل تھی۔ سعید خاور کی تعلیم و تربیت اور جہد مسلسل ان کے والد اور والدہ ”بڑی اماں“ کی ترقی پسندانہ سوچ اور روشن خیالی سے لیس تربیت کی رہن منت ہے۔ انہوں نے ابتدائی تعلیم ڈیرہ نواب صاحب کے مڈل اسکول سے حاصل کی اور میٹرک کا امتحان 1977ء میں گورنمنٹ صادق عباس ہائی اسکول احمد پور شرقیہ سے پاس کیا۔ 1980ء میں گورنمنٹ صادق عباس انٹر کالج سے انٹر اور 1983ء میں بہاول پور کی معروف درس گاہ صادق ایجوکیشن ڈگری کالج سے بی اے کیا۔ 1980ء میں وہ صادق عباس کالج طلبہ یونین کے صدر منتخب ہو گئے۔ 80ء کی دہائی میں سعید خاور بطور طالب علم رہنمائی امریت کے خلاف برسرِ پیکار رہے، آمریت مخالف سرگرمیوں کی وجہ سے ان کا نام ”انتہائی مطلوب افراد“ کی فہرست میں شامل رہا اور ان پر 1981ء میں ڈیرہ نواب صاحب کے عید گاہ گراؤنڈ میں عید کے ایک بڑے اجتماع سے پر جوش خطاب کی پاداش میں مارشل لائی مضابطوں کے تحت مقدمہ بھی قائم ہوا اور وہ ایک عرصے تک روپوش رہے۔ سعید خاور طلبہ سیاست میں سرگرم ہونے کے علاوہ کالج کے مجلہ ”العباس“ کے مدیر بھی رہے۔

اسی کالج سے انہوں نے بہترین سماجی کارکن، بہترین مقرر اور نیشنل کیڈٹ کور کے بہترین کیڈٹ کے اعزازات حاصل کئے اور سال کے بہترین طالب علم کی حیثیت سے اپنی ساکھ بنائی۔

1983ء میں بہاول پور سے گریجویشن کے بعد مالی مسائل کے باعث وہ سلسلہ تعلیم جاری نہیں رکھ سکے اور تلاش معاش کے سلسلے میں در بدری سعید خاور کا مقدر ہو گئی۔ محراب والا سے لاہور، ملتان، کوئٹہ اور نجانبہاں سفر در سفر طے کر کے انہوں نے اپنے پاؤں چھالے کئے۔ طبقاتی تفریق، سماجی ناہمواری کے خلاف اپنے باغیانہ تصورات کی پاداش میں درپیش ناموافق حالات کے پیش نظر سعید خاور نے 1986ء میں صحرا سے ساحل کا رخ کیا اور محراب والا سے کراچی چلے آئے اور دسمبر 1987ء میں ایک عام کارکن کی حیثیت سے نوائے وقت کراچی میں ملازمت اختیار کر لی۔ کراچی آمد کے بعد سعید خاور نے اعلیٰ تعلیم کے لئے اپنے ادھورے خوابوں کی تعبیر کا سفر دوبارہ شروع کیا۔ صحافتی پیشہ ورانہ مصروفیات اور مارچ 1994ء میں شادی کے باوجود 1994ء ہی میں وفاقی اردو کالج کے طالب علم کی حیثیت سے ”صحافت“ میں ماسٹرز کیا اور 1996ء میں ایل ایل بی کی ڈگری حاصل کی اور اپنی تعلیم مکمل کر کے والد کے خواب کی تعبیر ان کی زندگی میں پوری کی جو مالی وسائل کی عدم دستیابی کے باوجود اسے اعلیٰ تعلیم دلانا چاہتے تھے۔ سعید خاور نے اپنی مدد آپ کے تحت اپنی کامیابی کی راہیں کسی ڈھارس کے بغیر خود تراشیں۔

مائی کلاچی کے شہر کراچی میں اپنی دریافت کے طویل سفر میں سعید خاور نے بے پناہ محنت کی اور خود کو انسانوں کے اس عظیم ہجوم میں گم ہونے سے بچا لیا۔ اپنے صحافتی کیریئر میں انہوں نے کئی اہم کامیابیاں سمیٹیں اور ایک خوددار صحافی اور ذمہ دار مدیر کے طور پر اپنی شناخت بنائی۔ مسلسل ذہنی ریاضت کے طفیل سعید خاور نے زندگی کو چھیلنے کی بجائے اسے ڈھنگ سے برتنے اور اسے دوسروں کے لئے ایک مثال بنانے کے گریکھ لئے ہیں۔ کراچی میں اپنے دو ڈھائی عشروں پر محیط قیام کے دوران وہ برسوں خواجہ غلام فرید کانفرنس کے سیکرٹری رہے اور ویسب کے درمندانہ لوگوں کی بیداری کے لئے اپنے مہربان دوستوں کے ہمراہ خدمات انجام دیتے رہے۔ سعید خاور کی زندگی کے کئی روپ ہیں لیکن انہوں نے اپنی زندگی میں توازن قائم کر کے جینے کا ہنر سیکھ لیا ہے۔

سعید خاور نے زمانہ طالب علمی میں ”پاکستان کا نظریاتی تشخص“ لکھی جو منظر عام پر نہ آسکی۔ ”پیاس اور افلاس کا صحرا“ سعید خاور کی تیسری مطبوعہ کتاب ہے اس سے پہلے 1987ء

میں ان کی سرانیکبی لوک صنف پر کتاب ”ساون چارڈیہاڑے“ اور 1998ء میں بزرگ سیاست دان سردار شیر باز خان مزاری کی یادداشتوں پر مشتمل کتاب ”ایک عہد گمشدہ کی کہانی“ منظر عام پر آچکی ہے۔ سعید خاور اپنی ٹی وی اور اخبار کی مصروفیات کی وجہ سے برسوں کوئی کتاب نہیں دے سکے لیکن دس برسوں کے وقفے کے بعد شائع ہونے والی ان کی تازہ تصنیف ”پاس اور افلاس کا صحرا“ کی تخلیق نے انہیں لکھنے والوں کے ہراڈل دستے میں لاکھڑا کیا ہے۔ یہ کتاب ایک بے چین مسافر اور فرض شناس صحافی کے لقمہ و دق صحرا کے طویل سفروں کی کٹھا کہانی، ایک محقق کی کھوج در کھوج مشقت اور ایک روشن خیال اور دردمند ادیب کے مصلحت سے بے نیاز قلم کی شب و روز ریاضت کا نتیجہ ہے۔ ان کی مسلسل صحرا نوردی سے ایک نیا سعید خاور دریافت ہوا ہے۔ جس نے صحرا کی وسعتوں کو ”پاس اور افلاس کا صحرا“ کی مٹھی میں بند کر دیا ہے۔ اس کتاب کی تصنیف کے بعد سعید خاور سے پڑھنے والوں کی توقعات بڑھ گئی ہیں۔ اللہ کرے زور قلم اور زیادہ.....



بندہ صحرائی، سعید خاور

فرہاد زیدی

علامہ اقبال نے کہا تھا:

فطرت کے مقاصد کی کرتا ہے نگہبانی

یا بندہ صحرائی یا مرد کہستانی

میں اعتراف کرتا ہوں کہ اس شعر کا صحیح مفہوم مجھ پر سعید خاور کی تصنیف ”پیاس اور افلاس کا صحرا“ پڑھنے کے بعد ہی پوری طرح روشن ہوا۔ یہ بندہ صحرائی تھر کا باشندہ نہیں لیکن وہ دنیا کے اس تیسرے بڑے صحرا سے جڑے ہوئے ایک اور صحرا چولستان کا بادی ضرور ہے۔ اس لئے کہا جاسکتا ہے کہ صحرا کی محبت اس کی رگ و پے میں خون کی طرح دوڑ رہی ہے۔ تھر پر سندھی، اردو اور انگریزی میں کئی کتابیں لکھی جا چکی ہیں، لیکن پیاس اور افلاس کے اس صحرا کی زندگی، تہذیب اور تاریخ پر دلوں کو چھو لینے والی ایسی دستاویز شاید ہی کسی نے مرتب کی ہو اور یوں سعید خاور اپنے محدود وسائل کے سبب فطرت کے مقاصد کی نگہبانی کا دعویٰ تو ممکن ہے نہ کریں، لیکن انہوں نے اکیس ہزار مربع کلومیٹر میں بکھرے ہوئے تیرہ لاکھ سے زائد صحرائی بندوں کی ترجمانی کا حق ضرور ادا کر دیا ہے۔

سعید خاور کی اس کتاب کا سب سے بڑا حسن یہ ہے کہ انہوں نے خشک اور بے جان لفظوں کو قوت گویائی عطا کی اور اس کا سہرا ان کی تخلیقی چابکدستی کے سر جاتا ہے، وہ اپنے اخبار کے غیر اداری شعبے سے وابستہ ہوئے تھے، پھر صحافی بن گئے اور بقول خود اس صحافی نے ان کے اندر کے لکھاری کو قابو کر لیا، پندرہ سال کی جدوجہد کے بعد وہ ریڈیٹنٹ ایڈیٹر بنادئے گئے اور یوں صحافی ایک منتظم کے ہتھے چڑھ

گیا ہے۔ انہوں نے پہلے تو متنظم کے ہاتھ سے صحافی چھڑایا اور پھر صحافی کے چنگل سے اپنے اندر کے لکھاری کو بازیاب کرانے کی کوشش کی۔ ”پیاس اور افلاس کا صحرا“ ان کی اسی جہد مسلسل کا ایک شاندار نتیجہ ہے لیکن میں کہے بغیر نہیں رہ سکتا کہ صحافی سعید خاور لکھاری سعید خاور سے کہیں بھی متصادم نہیں بلکہ صحافی نے لکھاری کے فن کو جلا بخشی ہے اور ان کے امتزاج نے ”پیاس اور افلاس کے صحرا“ کو تحقیق‘ مشاہدے اور صحرا سے محبت کے ایک ایسے شاہ کار میں ڈھال دیا ہے جو بیک وقت ایک رپورتاژ بھی ہے‘ تھر کے ماضی اور حال کا نوحہ بھی ہے اور اس علاقے کی پسماندگی کے ذمہ دار مقتدر افراد کے منہ پر طمانچہ بھی۔

خواجہ فریدؒ اور شاہ عبداللطیف بھٹائی کے کلام سے مزین اس تحریر میں عمر ماروی، سارنگا اور سدھونت، سسی پنوں اور کھڈی کے کمن مزدوروں سے لی جانے والی جبری مشقت کی کہانیاں بھی۔ ایک باب تھر پارکر کی سیاسی صورت حال کے لئے مخصوص ہے تو تھر کی زندگی اور تاریخ اور تاریخی مقامات کے علاوہ مغل، سندھی اور انگریزوں کے دور حکمرانی کا اجمالی جائزہ بھی موجود ہے۔

لیکن سب سے اہم بات یہ ہے کہ سعید خاور نے بڑی دلسوزی کے ساتھ اس بحرمانہ غفلت کی طرف توجہ دلائی ہے جو بالعموم پاکستان اور بالخصوص تھر کے معدنی وسائل سے استفادہ نہ کر کے برقی جارہی ہے۔ اس ضمن میں انہوں نے تھر کے کونلے کے ذخائر کا تفصیل سے ذکر کیا ہے اور بتایا ہے کہ جنوری 1993ء میں ملک کے صدر سردار فاروق لغاری نے تھر کا دورہ کر کے قوم کو نوید سنائی تھی کہ اس علاقے میں ملنے والا ”کالا سونا“ تھر اور پاکستان کی تقدیر بدل دے گا اور اس سے بالواسطہ طور پر پانچ لاکھ افراد مستفید ہو سکیں گے۔

دو سال بعد 1995ء میں وزیراعظم محترمہ بے نظیر بھٹو (شہید) نے بھی تھر کا دورہ کیا، جس میں راقم الحروف بھی ان کے ساتھ تھا۔ اس وقت تک ہانگ کانگ کی ایک کمپنی سے تھر کے کونلے سے بجلی کی تیاری کا معاہدہ بھی ہو چکا تھا اور محترمہ نے بتایا تھا کہ اس منصوبے کو پایہ تکمیل تک پہنچانے کے لئے تھر میں بڑے پیمانے پر سرسٹیکس تعمیر کی جائیں گی اور نہر نکالی جائے گی لیکن پھر ان کی حکومت کا تختہ الٹ دیا گیا اور تھر کے کونلے سے بجلی حاصل کرنے کا منصوبہ خواب ہی رہ گیا۔ ہاں تھر کول ڈیولپمنٹ اتھارٹی کا دفتر آج بھی کلفٹن کراچی میں موجود ہے جبکہ تھر بدستور پیاس اور افلاس کا صحرا بنا ہوا ہے۔

سعید خاور کے مطابق اس وقت پاکستان کے پاس دنیا کا گیارہواں اور بعض اطلاعات کی رو

سے کوئلے کا ساتواں بڑا ذخیرہ موجود ہے لیکن ہم بجلی کے سنگین بحران کے باوجود اس شعبے میں کوئی قابل ذکر پیش رفت نہیں کر سکے ہیں، ان کا کہنا ”نہ جانے کیا مصلحتیں اور کیا غفلتیں ہیں کہ ہر دور میں اور ہر حکومت میں نئی شکلوں اور نئے روپ میں وعدے اور دعوے کئے جاتے ہیں لیکن کوئی وعدہ پورا نہیں ہوتا، کوئی دعویٰ حقیقت نہیں بنتا۔“

مصنف کے بقول تھر پار کے 2300 گاؤں اور اس کے 13 لاکھ باشندے محرومی پیاس اور افلاس کی ایک ایسی تاریک رات میں زندگی گزار رہے ہیں جس کی کوئی سحر نہیں۔ بھوک اور پیاس کے ستائے ہوئے کم و بیش 40 فیصد تھری دانے پانی کی تلاش میں ہر سال بیراجی (نہری) علاقوں کی طرف عارضی ہجرت پر مجبور ہوتے ہیں اور ایک محتاط اندازے کے مطابق ہر سال تھر پار کر میں سانپ کے ڈسنے کے کم و بیش تین ہزار واقعات ہوتے ہیں۔ یہاں کی تیس فیصد آبادی تپ دق کی مریض ہے اور اوسطاً ہر دوسرا تھری کسی نہ کسی مرض میں مبتلا ہے۔ مگر سرکاری ہسپتالوں کا یہ حال ہے کہ وہاں کوئی طبی عملہ کام کرنے کو تیار نہیں کہیں تھوڑی بہت سہولتیں ہیں بھی تو دوائیں ناپید ہیں۔

کتاب کے آخری باب میں سعید خاور نے تھری ترقی کے لئے کئی اہم تجاویز پیش کی ہیں جن میں قدرتی وسائل سے استفادے کے علاوہ سیاحت کے فروغ اور اس مقصد کے لئے سیاحوں کے لئے مہمان خانے، تھرمیوزیم اور سفاری پارک وغیرہ کے قیام کے منصوبے شامل ہیں۔ ان کا کہنا ہے کہ صحرائے تھری پاکستان کے لئے قدرت کی طرف سے ایک عظیم عطیے سے کم نہیں۔ معقول منصوبہ بندی اور سرمایہ کاری سے اس علاقے کو ملک و قوم کے لئے زرمبادلہ کمانے کا ایک مستقل ذریعہ بنایا جاسکتا ہے۔

اس کتاب کے قارئین سے میری درخواست ہے کہ وہ تھری کے مطالعے سے پہلے سعید خاور کا مطالعہ ضرور کریں جس میں انہوں نے اپنی شخصیت کی اٹھان اور اپنی فکری نشوونما کا تمام پس منظر بڑی بے باکی سے بیان کر دیا ہے۔ کتاب کی ابتدا میں ان کا بارہ صفحات پر مشتمل ”پیش لفظ“ ایک کھرے پاکستانی کا ایسا ذہن سامنے لاتا ہے جو پوری کتاب کا احاطہ کئے ہوئے ہے۔

سچی بات تو یہ ہے کہ مجھے ”پیاس اور افلاس کا صحرا“ پڑھ کر رشک ہوا کہ یہ کتاب میں نے کیوں نہیں لکھی.....!



خواجه کاسچا عاشق

احفاظ الرحمن

”پیاں اور افلاس کا صحرا“ ایک ایسے درد مند آدمی کے احساسات کا عکس پیش کرتا ہے جس کا وجود دکھوں کی بھٹی میں سلگ کر گندن کے مانند دمک رہا ہے، جس نے بلند منصب پر فائز ہونے کے باوجود خاک نشینوں کے غموں کو سینے سے لگا رکھا ہے۔ ہمارے خود غرض معاشرے میں بامِ بلند پر پہنچنے والے لوگ پستیوں کی ذلتوں کے احساس سے محروم ہو جاتے ہیں۔ آسودہ حالی کی چھاؤں پانے کے بعد ناداروں کے خوابوں کو حقارت کی نظر سے دیکھتے ہیں۔

سعید خاور کی اس کتاب کے ہر صفحے پر ان کے خواب پستیوں میں پلنے والے بے آسرا لوگوں کے خوابوں کی پیاں کا ذائقہ چکھتے ہیں، اُن کے آنسوؤں کی روح میں جھانکتے ہیں، اور پڑھنے والے کے سینے میں خراشیں کھینچتے چلے جاتے ہیں۔

ایسی سچی تصویر کشی کے لیے حساس دل کے ساتھ اظہار کی جان دار قوت بھی درکار ہوتی ہے۔ سعید خاور دونوں اعتبار سے ثروت مند ہیں۔ دکھوں کی پرچھائیاں دیکھ کر ان کا دل موم کی طرح پگھلتا ہے، اور زبان و ادب کا گہرا مطالعہ ان کی تحریر میں سحر انگیز پیکر تراشا جاتا ہے۔ مذکورہ دونوں خوبیوں نے اس کتاب میں کشش کے امکانات کا افق وسیع کر دیا ہے۔ سعید خاور دھرتی پر چلنے نظر آتے ہیں، دھرتی کی خوشبو سے توانائی کشید کرتے ہیں اور بے نام و نشان بے کس کرداروں کو ماضی کے بھولے سرے قصوں کو مُدِ ام آگ میں جلنے والے مجبوروں کو سندھ کی رنگارنگ ثقافت کو صحرائے تھر کے بے زبان ذروں کو جیتی جاگتی تصویروں کے مانند قاری کی چشم تصور پر محیط کر دیتے

ہیں۔ سعید خاور کے اسلوب بیان میں مہکتی میٹھی سرائیکی کی گنگناہٹ بھی ہے، اور تھر کے سخت جان سرکش کیکروں کے کانٹوں کی پیاس کا منظر بھی وہ بڑی دردمندی سے پینٹ کرتے ہیں۔

سعید خاور روہی کے عاشق ہیں۔ وہ خواجہ فرید کے عاشق ہیں، جن کی شاعری میں اُن کی دھرتی کے سارے روپ، الم و طرب کے سارے رنگ کچھ ایسے سحر انگیز انداز میں طلوع ہوتے ہیں کہ اس کی کیفیت دل پر نقش ہو کر رہ جاتی ہے۔ اسی لیے سعید خاور کہتے ہیں:

”سحرا کی ریت میری روح میں رچی ہوئی ہے!“

چولستان اور تھر ایک دوسرے سے یوں چپے ہوئے ہیں جیسے گوشت سے ناخن چپے ہوئے ہیں۔ خاور بار بار تھر کا سفر کرتے ہیں، ان کے بچے پوچھتے ہیں، ”اُن ویرانوں میں کیا رکھا ہے؟“ وہ جواب دیتے ہیں، ”ریت..... اُن ویرانوں کی ریت مجھے آواز دیتی ہے، اور میں اس کی طرف لپکا چلا جاتا ہوں۔“

چولستان اور تھر کے اسی ملاپ کے باعث سعید خاور کے اس ”سفر نامے (یا تاریخ نامے؟)“ میں سرائیکی ثقافت اور سندھی ثقافت کے تاریخی سلسلوں کی کڑیاں ایک دوسری سے لپٹتے ہوئے بار بار اپنی جھلکیاں دکھاتی ہیں۔ فلش بیک میں ماضی کی تلخ و شیریں داستانیں سر اٹھاتی ہیں، پھر حال اپنا سینہ کھول کر نئی کہانیوں کے راز اگلنے لگتا ہے۔ اس اعتبار سے اس کتاب میں واقعاتی تسلسل داستان در داستان مختلف ستوں میں پھیلا ہوا ہے۔ ایک قصے کے لٹن سے دوسرا قصہ جنم لیتا ہے، یوں اس کی شاخیں ایک تناور درخت کی شکل اختیار کر لیتی ہیں۔ تاہم، بعض شاخوں کو تراش دیا جاتا تو شاید اس کا حسن دو آتشہ ہو جاتا۔

اس کتاب کے اس وصف کے طفیل تھر کی ثقافت اور چولستان کی ثقافت کے بارے میں ان کے ماضی اور حال کے بارے میں، رنگ رنگ کی معلومات کے پرکشش در کھلتے چلے جاتے ہیں۔ ظاہر ہے، یہ کوئی مبسوط تاریخی کتاب نہیں، ایک سفر نامہ ہے۔ اس میں سارے قصے تفصیل سے بیان نہیں کیے جاسکتے تھے۔ اس کے باوجود نہ جاننے والوں کے لیے اس کے اوراق پر معلومات کا بیش قیمت خزانہ موجود ہے۔ ایک اچھے قصہ گو کی طرح خاور آپ کو اپنے ساتھ لگا رکھتے ہیں۔ کراچی سے تھر پار کر پہنچتے پہنچتے اپنی ساری یادیں کھرچ کھرچ کر سیٹھتے جاتے ہیں۔ سعید خاور دریائے سندھ کا نوحہ سنانے کے بعد تھر کی پیاس کا المیہ سناتے ہیں، تو صاحب دل قاری

تڑپ اٹھتا ہے۔

بہ ہر حال، کتاب کے عنوان یا موضوع سے قطع نظر، جیسا کہ میں اوپر کہہ چکا ہوں، یہ ایک ”عشقِ بیتی“ ہے، انسان سے محبت کا افسانہ۔ اور سعید خاور نے انسان سے عشق کرنے کا جذبہ اپنے مرشد، عظیم صوفی شاعر، خواجہ فرید کے بولوں سے کشید کیا ہے۔ شروع سے آخر تک، مرشد فرید سعید خاور کی سانسوں میں بسے ہوئے ہیں۔ خواجہ فرید اس کتاب کی ایک ایک سطر میں سانس لے رہے ہیں، جب ہی تو سعید خاور جگہ جگہ گھومتے گھومتے وقفے وقفے سے ہمیں خواجہ کے اشعار (ترجمے کے ساتھ) سناتے جاتے ہیں۔ سچا عشق جس کے نصیب میں آ جائے، اُس سے بڑا دولت مند کون ہو سکتا ہے؟

بڑھتی عمر، تھکاوٹ کے آثار، سرہانے کتابوں کا ڈھیر.... اب ہر کتاب پڑھنے کا جی نہیں چاہتا۔ دو چار صفحات پر نظر ڈالتے ہی طبیعت اُچاٹ ہو جاتی ہے۔ محسوس ہوتا ہے، اس میں کچھ نیا نہیں ہے۔ سعید خاور کا بیانیہ پُر اثر محسوس ہوا۔ اس کتاب نے مجھے پکڑ لیا، اور میں صرف تین نشستوں میں اس کے آخری صفحے تک جا پہنچا۔

میں اس درد مند اور باصلاحیت آدمی کی مزید کامیابیوں کا منتظر رہوں گا.....



سعید خاور صحرائے تھر کا نو حہ گر

یوسف خان

سعید خاور کو دیکھ کر پہلی نظر میں یہ گمان ہوتا ہے کہ سڑک پر چلنے والے کسی عام آدمی سے ملاقات ہو گئی ہے جو محنت و مشقت سے ابھی فارغ ہوا ہے۔ چہرے پر خفیف سی مستقل مسکراہٹ، کھچڑی بالوں میں سفیدی کی چمک، پیشانی سے سخت محنت عیاں، یہ تاثر اس وقت تک رہتا ہے جب تک وہ گفتگو شروع نہیں کرتا۔ سعید خاور کے منہ سے الفاظ ادا ہوتے ہی یہ اندازہ ہوتا ہے کہ کسی مفکر، دانشور، ادیب سے بات ہو رہی ہے۔ ایک ایسا شخص جو حساس ہے سچا ہے۔ نہ اپنے احساسات دبانے پر یقین رکھتا ہے نہ اپنے جذبات کو پوشیدہ رکھنے پر، نہ اپنے بالوں کی جزوی سفیدی مکمل اور مصنوعی سیاہی میں چھپاتا ہے۔ سعید خاور کی جو بات مجھے ذاتی طور پر سب سے اچھی لگی وہ یہ ہے کہ اسے اپنے ماضی پر، اپنی غربت پر فخر ہے۔ وہ آج جہاں ہے، یہ اس کی محنت، والدین کی دعاؤں، بزرگوں کی شفقت کا نتیجہ ہے۔

محراب والا (ذیرہ نواب) کے ایک متوسط طبقہ کا فرد کراچی کی سرگرم صحافت کا نواب ہے، ایک ایسا نواب جس میں کدورت نام کو نہیں جو کراچی میں صحافیوں کا افسوسناک طرہ امتیاز بن گیا ہے، جو جتنا جو نیزہ ہوگا اتنا ہی بد اخلاق ہوگا۔ سعید خاور میں انکساری کوٹ کوٹ کر بھری ہوئی ہے۔ وہ سرعام اعتراف کرتا ہے کہ ”صحافت میں مجھ سے سنیر اور قابل لوگ ہیں، میں نے ان سے سیکھا ہے، سیکھ رہا ہوں اور سیکھتا رہوں گا“، یہ ہے اس کی عظمت جس کا میں دل سے معترف ہوں۔ سعید خاور نے ذیرہ نواب صاحب ضلع بہاول پور کے ایک چھوٹے سے گاؤں محراب والا سے ملک کے کمرشل کمیونٹیل

کراچی کا رخ کیا تو اس کا ایک خواب تھا کہ کراچی میں صحافت جو ان کروں، صحافت کا اعلیٰ ترین مقام ایڈیٹری حاصل کروں۔ بیس سال کے عرصہ میں سعید خاور نے اپنا خواب پورا کر دکھایا۔ قسمت نے ساتھ دیا مگر محنت میں اس نے کوئی کسر نہ چھوڑی۔ پھر جو ایک سال بھی سنیر تھا اس کو استاد کے لقب سے نوازتا۔ سعید خاور میں اپنی صلاحیتوں کو چھپانے کی صلاحیت ہے، یہ شخص اتنا قابل نظر نہیں آتا جتنا وہ ہے۔ میری نظر میں وہ غیر معمولی صلاحیتوں کا حامل عام آدمی ہے جس نے صحافت کی پہلی سیڑھی سے، حتیٰ سیڑھی تک قدم رکھا تو اپنے دوستوں بھی خواہوں کو ششدر کر دیا۔ مجال ہے کسی کے احترام میں کبھی کمی آنے دی ہو۔ شاید اس کی یہی خوبی اللہ کو پسند آئی ہے۔

سعید خاور نے تھر پرائی کتاب ”پاس اور افلاس کا صحرا“ مجھے دی تو میری ملی جلی کیفیت تھی۔ ایک طرف خوشی تھی کہ سندھ کے صحرا کا کسی کو خیال آیا۔ سیدھی بات تھی یہ دکھ بھی تھا کہ پنجاب کے صحرا چولستان سے آ کر سعید خاور نے سندھ کے صحرا کو اپنے قلم سے مسخر کر لیا۔ یہ اس کی زیادتی ہے، نا انصافی ہے۔ مجھے یاد آ رہا ہے کہ کراچی کے ایک سیاستدان نے جسے پیر صاحب پگازو، پرویز مشرف کا ”گلاس فیلو“ کے ٹائٹل سے پکارتے تھے، تھر کو اس قدر ایکسپولائٹ کیا کہ ان کو ان کی سینٹری کے دور میں سینئر کے لقب سے یاد کیا جانے لگا۔ سعید خاور نے تھر کے صحرا کو خود ایک پیاسے کی نظر سے دیکھا۔ تھر کی پیاس نے اس کو اس قدر متاثر کیا کہ وہ اپنے جذبات پر قابو نہ رکھ سکا۔

”پاس اور افلاس کا صحرا“ ایک مستند صحرا نور سعید خاور کی بہترین کاوش ہے جس نے بے شمار جفا دیوں کو پیچھے چھوڑ دیا ہے، ایک دستاویز مرتب کر دی ہے جو ہر دور میں رہنمائی کرتی رہے گی۔ یہ سعید خاور کی عظمت ہے کہ وہ تسلیم کرتا ہے کہ میں خالی ہاتھ کراچی آیا تھا اب بھی خالی ہاتھ ہوں، ایسی انکساری کم لوگوں میں ہوگی۔ کراچی جیسے شہر میں جہاں اس وقت صرف افراتفری کا راج ہے، دودھائیاں گزارنے والے نے خود کو تبدیل نہیں کیا۔ اس کے حالات ضرور بدل گئے مگر سعید خاور وہی ہے جو محراب والا سے چلا تھا، اس کے ہاتھ ہو سکتا ہے بدستور خالی ہوں مگر وہ دوستوں کے دلوں میں دن رات دھڑکتا ہے۔ کراچی میں جہاں دوستی کے رشتے کانچ کی طرح ناپائیدار ہوتے ہیں اس نے دوستوں کے دل جیتے ہیں، ان کے دلوں میں گھر کر لیا ہے۔ بہاول پور کے ایک ہمساندہ گاؤں محراب والا کے سعید خاور کا ڈیرہ دوستوں کے دلوں میں ہے، اس لحاظ سے اسے نرم الفاظ میں دوستوں کی ”لینڈ مافیا“ ہی کہا جاسکتا ہے جو اہل کراچی کے دلوں پر ایسا

قابض ہوا ہے کہ قبضہ ختم کرنے کو تیار نہیں۔ مگر اس ”قبضہ“ کے اہل کراچی خلاف نہیں، ان کو اس ”قبضہ“ سے پیار ہے، یہی سعید خاور کی فتح ہے، وہ دلوں کا فاتح ہے۔ سعید خاور 304 صفحات کی اپنی کتاب میں آپ کو ہر لفظ میں ہر سطر میں ہر پیرا گراف میں ملے گا۔ نہ اس کی کتاب پڑھنا مشکل ہے نہ اسے پڑھنا مشکل ہے۔ خوابوں کا مسافر جو منزل پر پہنچ کر منزل کی تلاش میں ہے، ایسے جنونی صحافت اور ادب میں بہت ہی کم ہیں۔

سعید خاور کی یہ ہمت ہے کہ ایک ایسے موضوع کو چھیڑا جس میں چارم کم ہے۔ تھر پارکر میں تو خود تھر پارکر کے منتخب نمائندوں کی دلچسپی نہیں ہے، باہر کے لوگ کیا فکر مند ہوں گے۔ مگر سعید خاور کے جنون کی داد نہ دینا زیادتی ہوگی۔ پاکستان کو ایسے جنونیوں کی ضرورت ہے جو تھر پارکر کو قومی افتخار پر عالمی منظر پر اجاگر کریں۔ اس لحاظ سے وہ کریڈٹ کا مستحق ہے۔ جس کا اعتراف مجھ جیسا کم علم اور تھر پارکر کے معاملہ میں جاہل ہی نہیں کر رہا، ایسے اکابرین بھی کر رہے ہیں جو صحرائے تھر اس کی زندگی اور اس کی ثقافت پر اتھارٹی تصور کئے جاتے ہیں۔ یہ اس معاشرہ کی بد قسمتی ہے کہ جو جنونی اپنے جنون کا مظاہرہ کرنے نکلتا ہے اس کی تعریف کم ہوتی ہے۔ کوئی اس میں کاروباری مفاد تلاش کرتا ہے، کوئی اس میں سیاسی فائدے کی جستجو میں رہتا ہے۔ سعید خاور کو ان عوامل سے معاف کیا جاسکتا ہے۔ وہ صرف اور صرف تھر پارکر کی بھوک، پیاس اور افلاس کو اجاگر کرنا چاہتا ہے جس میں اس کی صحافت اور ادب نوازی سے زیادہ انسانیت دوستی اور انسانیت نوازی کا دخل ہے۔

میں نے سعید خاور کو اس کی انسانی خوبیوں کی بنا پر ہمیشہ بڑا انسان پایا ہے۔ ایک ایسا انسان جو غریبوں کے دکھ پر تڑپ اٹھتا ہے، جو بھوک اور افلاس کو دیکھ کر اپنا دل مسوس کر کے رہ جاتا ہے۔ یہ حقیقت ہے کئی بڑے بڑے نامور اور حساس سمجھے جانے والے لوگوں کی تھر پارکر سے دلچسپی زیادہ تر لمحاتی ہوتی ہے یا وقتی یا سیاسی یا انتخابی، سعید خاور کو اس کیلنگری میں کبھی نہیں رکھ سکتے۔ اس کا کوئی مفاد نہیں ہے اور اسے تھر پارکر کا کراچی سے نمائندہ منتخب ہونا ہے نہ ہی تھر پارکر انٹرنیشنل کانفرنسوں میں شرکت کیلئے نیویارک، لندن اور پیرس جانا ہے۔ اس کا واحد مقصد تھر پارکر کے مصائب کو اجاگر کرنا ہے، لوگوں کو جھنجھوڑنا ہے۔ میری رائے میں سعید خاور نے اپنی کتاب ”پیاس اور افلاس کا صحرا“ کے ذریعہ لوگوں کو متاثر کیا ہے۔ اس کی کاوش کوئی سیاسی اسکینڈل ہے نہ مالیاتی فراڈ کی داستان، یہ تو تھر پارکر کے تنگ اور خاک آلود گلی کوچوں کی کہانی ہے، اس صحرا کی اسٹوری

ہے جہاں کبھی کبھی سبزہ نظر آتا ہے، کبھی کبھی پھول کھلتے ہیں۔

سعید خاور کی کتاب صحرائے تھر کیلئے بارش کا پہلا جینون قطرہ ہے جس میں اس کا کوئی مفاد نہیں ہے۔ اس قطرہ کی سچائی ہے، ٹرانسپیرنسی ہے۔ جنوبی پنجاب کے گرد آلود صحرا سے ساحلی شہر کراچی کو اپنا مسکن بنانے والا سعید خاور ملک کے کمرشل کیپیٹل دنیا کے ساتویں بڑے شہر کی دھما چوکڑی، شور و غوغا، ہلچل، گڑبڑ اور ہنگامہ آرائی میں کھویا نہیں ہے، اس نے اپنا وجود برقرار رکھا ہے اپنے نظریہ کو قائم رکھا ہے۔ صحافی کی حیثیت سے وہ ایک جمہوریت پسند، آزادی پسند صحافی ہے۔ ادیب کے طور پر نہایت حساس ادیب ہے اور اس کی تحریروں میں اس کی شخصیت کے یہ عناصر نمایاں ہیں۔ سعید خاور ایک ٹرانسپیرنٹ انسان ہے، وہ اختلاف رائے کو ناپسند نہیں کرتا اس کا خیر مقدم کرتا ہے۔ وہ یہ تسلیم کرتا ہے کہ دنیا میں نہ سارے درخت ایک جیسے ہیں نہ پتے نہ پھول نہ کانٹے۔ پھر انسان کیسے ایک ہو سکتے ہیں یہی سوچ اگر پاکستان کے حکمران، سیاستدان، جرنلز، جرنلس اور ججز اپنائیں تو کوئی مسئلہ حل سے محروم نہ رہے گا، کوئی پیاسا پیاسا اور کوئی بھوکا بھوکا نہ رہے گا۔ میری آرزو ہے کہ آنے والے دنوں میں صحرائے تھر میں خوشحالی کا ایسا دور آئے کہ پھر کبھی کسی سعید خاور کو صحرائے تھر کا نوحہ نہ لکھنا پڑے۔



تھر کی کہانی

ڈاکٹر توصیف احمد خان

سعید خاور صحافت کا ایک نامور ستارہ ہیں۔ یوں ملک کے ایک معروف اخبار میں راتیں کالی کرنے کے باوجود مطالعے کی عادت کو برقرار رکھا اور کئی کتابیں تحریر کیں۔ ان کی ایک شہرت یافتہ کتاب ”پیاس اور افلاس کا صحرا“ جو عظیم صحرائے تھر کی زندگی کی تہذیب اور تاریخ پر دستاویز ہے۔ سعید خاور کی یہ کتاب 300 سے زائد صفحات پر محیط ہے۔ دریائے سندھ کی صورتحال اور کالا باغ ڈیم کے ممکنہ اثرات جیسے اہم موضوعات پر پر مغز معلومات فراہم کی گئی ہیں۔ اس کتاب میں شہروں کی تاریخ اور تھر کے کلچر پر تفصیلی روشنی ڈالنے کے ساتھ ساتھ سندھ کے اہم تاریخی واقعات کو بیان کیا گیا ہے۔ کتاب دلچسپ واقعات سے بھی پر ہے۔ ”پیاس اور افلاس کا صحرا“ میں نذیر لغاری نے تحریر کیا ہے کہ نوکوٹ سے دائیں جانب ایک خاتون پیر کی خانقاہ ہے، اس درسگاہ میں سجادہ نشین ہمیشہ خاتون ہوتی ہے، انہوں نے تحریر کیا ہے کہ اس خاتون کو بچپن میں ہی سجادگی کے لیے نامزد کر دیا جاتا ہے اور وہ خاتون اپنی نامزدگی کے بعد ہر محرم کے لیے غیر محرم ہو جاتی ہے، سجادہ نشین خاتون کی جانشین بھی خاتون ہوتی ہے، اس طرح وہ دونوں تنہا زندگی بسر کرتی ہیں۔ عورت پر ظلم اور اس کو زندگی کی آسائشوں سے محروم کرنے کی اس داستان کو اس کتاب میں یوں تو ایک پیرا گراف میں بیان کیا گیا ہے مگر یہ پیرا گراف سندھ کی ایک مظلوم عورت کی کہانی کی مکمل عکاسی کر رہا ہے۔

سعید خاور نے اپنی کتاب کے دوسرے باب میں لکھا ہے کہ انہیں دریائے سندھ کے

کنارے جی ایم سید کے گاؤں ”سن“ میں سندھ نیشنل الائنس کے تاسیسی اجلاس میں مبصر کی حیثیت سے شرکت کا موقع ملا۔ اس اجلاس میں انہیں سازش کی بو محسوس ہوئی۔ پھر سندھ کے تیسرے وزیر اعظم کو برطرفی کا سامنا کرنا پڑا۔ پھر کچھ عرصے بعد بے نظیر بھٹو کی برطرفی سے یہ تعداد 4 ہو گئی۔ اس کتاب میں تحریر ہے کہ ماہرین کہتے ہیں کہ ساحلی زرعی زمینوں کو سمندری نمکیات سے بچانے کے لیے 35 ہزار کیوسک پانی زیریں دھارے کے لیے ناگزیر ہے مگر دریائے سندھ ایک نالا سا بن رہا ہے، یہی وجہ ہے کہ سندھ کے ساحلی علاقوں میں پیداواری صلاحیت کم سے کم ہوتی جا رہی ہے۔ سعید خاور نے دریائے سندھ کا نوحہ لکھ کر پانی کی کمی کے نقصانات اور کالا باغ ڈیم کی مخالفت کے محرکات کو اس طرح پیش کر دیا کہ حقائق سے منہ موڑنے والوں کو کوئی راستہ نہ ملے۔ سعید خاور نے پروفیسر جاوید چانڈیو کی تحقیق سے استفادہ کرتے ہوئے لکھا ہے کہ تقسیم ہند سے قبل جب سندھ بمبئی کا حصہ تھا تو اگست 1919ء میں حکومت بمبئی نے حکومت ہند کو آگاہ کیا کہ دریائے سندھ سے پانی کے حصول کے لیے حکومت پنجاب کے ارادے نیک نظر نہیں آ رہے ہیں اور اگر حکومت پنجاب کے ذہن میں کوئی منصوبہ ہے تو اس سے حکومت بمبئی کو آگاہ کیا جائے، یوں تاریخ نے یہ خدشات درست ثابت کیے۔ پاکستان بننے کے بعد پانی کا مسئلہ ایک سیاسی مسئلہ بن گیا۔

انہوں نے حیدر آباد کا ذکر کرتے ہوئے لکھا ہے کہ سر چارلس نیپیئر کے 1843ء میں سندھ پر مکمل قبضے کے بعد انگریزوں نے ابتدائی کچھ برسوں میں تو حیدر آباد کی سماجی ترقی پر خاص توجہ دی اور یہاں اسکول، شفا خانے، مسافر خانے اور کئی اہم تعمیرات کو وجود دیا۔ حیدر آباد میں بلدیاتی اور ریلوے کا نظام قائم ہوا۔ عدالتی اور پولیس کا نظام بنایا گیا، پھر انگریزوں کی توجہ کراچی کی طرف ہو گئی۔ اس معرکے میں سندھ کے عظیم حریت پسند ہوشیدہ نے غیر ملکی طالع آزمائوں کے خلاف داد شجاعت دیتے ہوئے جام شہادت نوش کر کے اپنی جان کا نذرانہ پیش کیا۔ اس کتاب میں شیر محمد تالپور اور سردار نواب احمد خان لغاری کی انگریزوں کے خلاف جدوجہد کا ذکر کرتے ہوئے ان کے انگریزوں سے سمجھوتے کا ذکر ہے۔ سعید خاور نے سندھی ادب کے ممتاز کردار و تالیو

فقیر کا ذکر بھی یوں کیا ہے، وہ کہتے ہیں کہ وہ تباہ و فقیر کون تھے، کہاں پیدا ہوئے اور کب پیدا ہوئے، تاریخ اس بارے میں خاموش ہے۔ سعید خاور نے سید احمد بریلوی اور شاہ محمد اسماعیل کی سکھوں کے خلاف مہم جوئی کا ذکر کرتے ہوئے لکھا ہے کہ یہ دور ہنما اپنی مہم کی مدد کے لیے سندھ آ گئے۔ ان کا کہنا ہے کہ سید برادران انگریزوں کی ترغیب میں آ گئے۔ وہ یہ دونوں مسلمانوں کو سکھوں کے خلاف لڑائی پر اکساتے پھر رہے تھے۔ مگر سندھ کے لوگ ان کی مدد کے لیے تیار نہیں ہوئے۔ پھر نادر شاہ اور اور مدد خان پٹھان کا ذکر ہے۔ ان لوگوں نے یکے بعد دیگرے عمر کوٹ کے قلعہ پر دھاوا بول دیا۔ ان دونوں نے ہر طرف تباہی پھیلا کر رکھ دی۔ پھر 1783ء کی کہانی ہے۔ سندھ پر قبضے کے خواہش مند دو مقامی خاندان عباسی کلہوڑے اور میر تالپور تواریس سونتے آ منے سامنے کھڑے ہیں۔ ہالانی کے مقام پر خونریزی کے بعد میر تالپوروں نے کلہوڑوں کو ہزیمت سے دوچار کر کے سندھ کے اقتدار پر ایک بار پھر قبضہ جمالیا ہے۔ میروں کے دور میں سندھ کو تین حصوں میں تقسیم کر کے اقتدار اعلیٰ کو اپنے خاندان میں تقسیم کرنے کا ذکر ہے۔ اس تقسیم کے بعد سندھ میں تعمیر و ترقی کے نئے دور کا آغاز ہوا۔

سعید خاور ”وڈیروں کی نجی جیلیں“ کے عنوان پر مبنی باب میں لکھتے ہیں کہ سندھ میں پہلی نجی جیل کا انکشاف نواز شریف کے دوسرے دور 1992ء میں ہوا جب نڈوالہ یار کے علاقے شیخ بھرکیو کے معروف زمیندار غلام حسین کھوکھر کے قلعہ نما کوٹ میں نجی جیل دریافت ہوئی۔ سندھ کے ایک زمیندار کی جاگیر پر نجی جیل سے ہاریوں کی بازیابی کے بعد نجی جیلوں کے انکشافات کا تانتا بندھ گیا۔ پاکستان کی انسانی حقوق کے معاملے پر دنیا بھر میں کافی رسوائی ہوئی مگر قائدہ یہ ہوا کہ وڈیرے محتاط ہو گئے اور ہاریوں کے حوالے سے اپنی روایتی پالیسیاں بدلنے لگے۔ مگر وہ اس ضمن میں غیر سرکاری تنظیموں کے کردار پر بھی تنقید کرتے ہیں کہ بعض افراد اور تنظیموں نے اپنے مفادات کے لیے اس معاملے کو استعمال کیا۔

کتاب کے باب ”تھر کی زندگی اور تاریخ مختصر مطالعہ“ میں تھر پارکر کا جغرافیائی محل وقوع

بیان کیا گیا ہے۔ مصنف نے تھر میں آباد ہندوؤں اور مسلمانوں کے خوشگوار تعلقات کا خوب ذکر کیا ہے۔ دونوں مذاہب کے ماننے والے ایک دوسرے کے مذہبی جذبات کا دل سے احترام کرتے ہیں۔ وہ لکھتے ہیں کہ تھری عورتیں محنتی اور جفاکش ہوتی ہیں، مسلمان آبادیوں میں ملاں بانگ (مولوی کی فجر کی اذان) اور غیر مسلم گھنٹوں میں کلز بانگ (مرغ سحر کی اذان) پر بیدار ہوتی ہیں۔ سارا دن محنت مشقت کرتی ہیں، غربت اور ناداری کے باوجود اپنے مردوں کو ٹوٹ کر چاہتی ہیں۔ تھری عورت مر جائے گی مگر جب تک اس کا مرد کھانا نہیں کھائے گا وہ اپنے لیے ایک نوالہ بھی حرام سمجھتی ہے۔ تھری عورتیں اپنے مردوں سے آنکھیں چار نہیں، اگر تیس نہ ان کے سامنے کھانا کھاتی ہیں۔ تھر میں تمام فیصلے مرد کرتا ہے، وہاں طلاق کا رواج صرف مسلمانوں میں ہے۔ ہندوؤں اور مسلمانوں کے تعلقات کا ذکر کرتے ہوئے بعض مقامات پر سعید خاوری کی تحریر میں جانبداری جھلکنے لگتی ہے جو ان جیسے دانشور کے شایان شان نہیں ہے۔ مصنف کا کہنا ہے کہ ایسے کئی وڈیرے ہیں جو ایک قطعہ اراضی حکومت کو اسکول کے لیے دان کرتے ہیں۔ حکومت لاکھوں روپے خرچ کر کے اسکول کی پختہ عمارت تعمیر کراتی ہے۔ آغاز میں اسکول بھی کھلتا ہے، پھر وہ عمارت دیکھتے ہی دیکھتے وڈیرے کی اوطاق بن جاتی ہے۔

مصنف نے تھر میں پانی جانے والی معدنیات کا تفصیل سے ذکر کیا ہے اور تھر کی غربت اور قحط کے اسباب پر بھی خوب روشنی ڈالی ہے۔ مصنف لکھتے ہیں کہ بھارت کے نوبل انعام یافتہ ماہر اقتصادیات پروفیسر امریتاسین کا کہنا ہے کہ قحط کا باعث قدرتی عوامل نہیں بلکہ انسان ہیں۔ اس طرح 1971ء کی جنگ کے اثرات بھی مصنف نے یوں بیان کیے ہیں۔ بھارتی ریاست گجرات سے متصل تھر پارکر کے علاقے چھور میں ایک گاؤں وٹے ہے جس کا آدھا حصہ بھارت اور آدھا پاکستان میں ہے۔ 1971ء کی جنگ سے پہلے یہاں ایک ایسا کنواں تھا کہ جب تیل پانی نکالنے کے لیے اس کے گرد گھومتا تھا تو تیل کا آدھا چکر بھارت اور آدھا پاکستان میں پڑتا تھا۔ جنگ کے بعد یہ گاؤں نوزون میں آ گیا۔ اس گاؤں کے آدھے لوگ بھارت اور آدھے پاکستان میں رہ گئے اور کنویں کا پانی خشک ہو گیا۔ چند میٹر جانے کے لیے اسلام آباد اور دہلی سے ویزا لازمی

ہو گیا، یوں سارے رشتے منجمد ہو گئے۔ سعید خاور کی اس کتاب میں تھر کی تصاویر بھی شامل ہیں۔ سعید خاور اپنی مادری زبان سرائیکی کے علاوہ سندھی پر بھی عبور رکھتے ہیں اور اردو زبان پر تو مہارت بے مثال ہے۔ سعید خواجہ غلام فرید اور شاہ لطیف کی شاعری کے عاشق ہیں، ان کا یہ پس منظر کتاب میں بھی جھلکتا ہے۔ مجموعی طور پر یہ کتاب معلومات سے بھرپور ہونے کے ساتھ ساتھ خوبصورت تحریر کا مرقع بھی ہے، جن لوگوں کو سندھ سے دلچسپی ہے انہیں ضرور اس کتاب کا مطالعہ کرنا چاہئے۔



”پیاس اور افلاس کا صحرا“

ہشت پہلو تحریر

سید ادیب حسین

(مصنف، کراچی اور اس کی بندرگاہ)

قلمی دنیا کی نیرنگیاں دیکھتے ہوئے چالیس سال سے زیادہ عرصہ بیت گیا اس دوران کیسے کیسے انشاء پردازوں کو ادب کی بلندیوں کو چھوتے ہوئے بھی دیکھا اور یہ بھی دیکھا کہ ایک غریب قلمکار جس کے پاس پیسہ نہ تھا اس کے مسودے کو ایک سرمایہ دار نے دو ہزار روپوں میں خرید کر لیا، اپنے نام سے چھپوا لیا۔۔۔۔۔ اس کتاب کو بے انتہا پذیرائی ملی اور سرمایہ دار کو اتنی اچھی کتاب لکھنے پر ایک اچھا ادیب بھی تسلیم کرتے ہوئے ”آدمی ایوارڈ“ کی ۲۵ ہزار کی رقم سے بھی نوازا گیا، اس کے بعد اسی کتاب کے متعدد ایڈیشنوں سے بھی اسے خوب آمدنی ہوئی جبکہ وہ شخص جس نے ایک بڑی جدوجہد کے بعد ہمارے پیغمبر ﷺ پر اتنا اچھا مواد اکٹھا کیا تھا اس کے گھر کا چولہا دو ہزار روپوں سے کتنے دن تک جلتا رہا ہوگا یہ سب کچھ دیکھتے ہوئے میرے ذہن میں ساحر لدھیانوی کا یہ شعر گونجنے لگا:

اک شہنشاہ نے دولت کا سہارا لے کر

ہم غریبوں کی محبت کا اڑایا ہے مذاق

ایسے منافقت سے بھرے دور ہی میں میرے سامنے سعید خاور کی کتاب ”پیاس اور افلاس

کا صحرا“ آگئی۔ میں اسے جوں جوں پڑھتا جاتا تھا مجھے ایک نئی ہی دنیا نظر آتی گئی، کتاب کا نام

پڑھ کر میرا پہلا تاثر یہ تھا کہ یہ ایک نیم تاریخی مسودہ ہوگا، معلوم ہوا جس مقام کے بارے میں سعید خاور صاحب اظہار خیال کر رہے ہیں اس کی تو دنیا ہی الگ ہے۔ آپ اس بظاہر بجز ریت اور ٹیلوں سے بھرے ہوئے ایک نہ ختم ہونے والے صحرائی سلسلہ کا، موازنہ دنیا کے کسی بھی زندگی سے بھرپور حصے سے کر سکتے ہیں۔

دراصل جب ایک حساس دل ادیب کچھ تخلیقی کام کرنا چاہتا ہے تو وہ اس کردار کو اپنے اندر سمو لیتا ہے۔ یہاں بھی ایسا ہی کچھ ہوا کہ جب ایک جذباتی شخص کا تھر پار کر کے صحرائی مقام سے گزر ہوا تو اس کی رگ لطافت جاگ اٹھی اور اس نے چولستان ہی کو اپنی محبوبہ بنالیا اس نے اپنے آپ کو شہر کے ہنگاموں سے جدا کرتے ہوئے خود کو ریزار وادیوں کے لئے وقف کر دیا۔ یہ اپنے محبوب کے ایک ایک روپ کو ہر زاوے سے دیکھنا چاہتا تھا، تمام موسموں میں اس کی تبدیل ہوتی ہوئی رنگینیوں میں کھوجانا چاہتا تھا۔ یہ ایک جذباتی قلندر ”روہی“ کے حسین وجود کو نچوڑ کر اس میں اپنے ذہن کو ڈوبنے کے لئے بے چین تھا۔ دن مہینے اور سال بیت رہے تھے لیکن اس کی پیاس بجھنے ہی کو نہ آتی تھی اور جب بھی اسے فرصت ملتی وہ حضرت شاہ لطیف یا حضرت خواجہ فرید کے کلام کا مطالعہ بھی کرتا رہتا۔ مطالعے کے دوران بھی اس کا ذہن ”چولستان“ کی فضاؤں ہی میں بھٹکتا رہتا، کوشش کے باوجود بھی وہاں کے تصورات کو اپنے ذہن سے جھٹک نہیں پاتا اور پھر ان پر یہ عجیب اور حیرت انگیز انکشاف ہوا کہ حضرت شاہ لطیف اور حضرت خواجہ فرید جیسی بزرگ ہستیاں بھی اسی ماحول کی اسیر رہ چکی ہیں اور انہوں نے اپنی شاعری میں یہاں کے مختلف مقامات کے مناظر کو ایسی خوبصورتی سے پیش کیا ہے کہ جیسے ریگستان پر منڈلانے والے بادلوں کے ٹکڑے پیاسی زمین کو سیراب کرنے کے لئے بیتاب ہوں۔ تھر پار کر کے ماحول کی منظر کشی کرتے ہوئے سعید خاور نے جس طرح قدیم دور کے ان عظیم صوفی بزرگوں کے کلام کو پیش کیا ہے یہ بھی انہی کا حصہ ہے۔ اسے پڑھنے والا اس لئے حیرت میں ڈوب جاتا ہے۔

اور پھر گردش حالات نے سعید خاور کو دوبارہ شہر کے ہنگاموں میں دھکیل دیا لیکن یہ

”صحرائے تھر“ کے بدلتے ہوئے موسموں کے نظاروں کو فراموش نہ کر پائے اور ذہن کو ماؤف کر دینے والے شہری لمحات بھی انہیں ان یادوں سے چھٹکارا نہ دلا سکے اور صحرائے تھر کی زندگی نے ان پر جو گہرے نقوش چھوڑے تھے ان ہی کے سبب انہوں نے اپنے قلم کے لئے ایک نئی سمت کا تعین کیا اور تھر پارکری ہی کو اپنا محور بناتے ہوئے یہاں کے بیتے دنوں کو کاغذ پر منتقل کر دیا۔ انہوں نے جس طرح ”روہی“ کے بے آب و گیاہ خطے میں سادہ لوح افراد پر زمینی خداؤں کے مظالم دیکھے اس سے وہ خود ہی پریشان نہیں ہوتے بلکہ اپنے قاری کو بھی مضطرب کر دیتے ہیں، اس کے ساتھ ہی ان کی تحریر حکمرانوں سے بھی فریاد کرتی نظر آتی ہے۔ ان کے اسی جنون نے جیساٹان کی جزویات تک کو ایک کتابی شکل میں اس طرح پیش کیا ہے کہ یہ ایک مکمل دستاویز کی شکل اختیار کر گئی۔ مصنف نے اس علاقے کے معاشرتی پہلوؤں کو شامل کرتے ہوئے تاریخی پس منظر کو بھی نظر انداز نہیں کیا، اس کے علاوہ اس خطے کے تمدنی عروج و زوال کے مناظر کو پیش کرتے ہوئے اور لوک داستانوں کا تذکرہ اس طرح کیا ہے کہ یہ ادب کا ایک شاہکار نظر آنے لگا اور اسے پڑھنے والا خود کو بھی اسی زمانے میں محسوس کرنے لگتا ہے جبکہ اس کے اکثر کردار رو مانوی نظر آنے لگتے ہیں۔

سعید خاور نے ایک مدت تک سندھ کے سنگلاخ اور ریگستانی علاقوں کی خاک چھاننے کے بعد وہاں سے ہیرے اور موتی ہی تلاش نہیں کئے بلکہ معاشرے کو اس کی بے حسی، انسانیت پر ہونے والے مظالم، جاہلوں کا جبر اور یہ سب کچھ کرنے والوں کے چہرے بھی بے نقاب کئے ہیں۔ انہوں نے معاشرتی ناہمواریوں کی نشاندہی کرتے ہوئے انکا مکمل جل بھی پیش کرنا چاہا ہے جس کی بدولت یہ کتاب ایک ایسی خصوصیت اختیار کر گئی کہ اس کے مطالعہ سے آپ کو چولستان پر کی گئی ایک سچی تحقیقاتی تحریر حاصل ہو جائے گی جس کی روشنی میں آج ہی کے نہیں آنے والے ادوار میں بھی ”تھر“ اور اس پورے خطے کی فلاح کے لئے جب بھی کوئی قدم اٹھانا چاہے گا تو یہ کتاب اس کی بھرپور رہبری کر سکے گی۔ ان تمام خصوصیات کے ساتھ ہی سعید خاور صاحب، قاری کو اپنے قلم کے ساتھ رکھنے کا ہنر بھی جانتے ہیں۔ ان ہی تمام اوصاف کی وجہ سے یہ کتاب ”ہشت پہلو تحریر“ کا روپ دھارتی نظر آتی ہے اور یہی اسلوب سعید خاور کو دیگر مصنفین سے منفرد مقام دلوانا نظر آتا ہے۔

مجھ پر بھی ایک زمانے میں کچھ تحقیقی کام کرنے کا دورہ پڑا تھا اور اس جنون میں بارہ سال تک مبتلا رہتے ہوئے کچھ کام کیا تھا، وہ اپنی جگہ لیکن سعید خاور کی کتاب (پیاں اور افلاس کا صحرا)

پڑھنے کے بعد اندازہ ہوا کہ میری عرق ریزی تو ان کے کام کے آگے کچھ بھی نہیں، اس لئے کہ ”صبح و شام“ تپتے ہوئے صحرائی ماحول میں تحقیقات کرنے اور پرسکون ماحول میں کتابیں کھنگالنے کا موازنہ ہو ہی نہیں سکتا۔ بہر حال سعید خاور کا مشن تکمیل کو پہنچا۔ میری دلی تمنا ہے کہ اس پر آشوب دور میں لوگ کچھ وقت نکال کر اس کتاب کا مطالعہ ضرور کریں تاکہ انہیں بھی وہ تمام محرکات نظر آجائیں جنہوں نے ہماری روایات، تہذیب و تمدن کو مکمل طور سے مسخ کر ڈالا ہے اور حیرت انگیز طور سے یہ ہماری آنکھوں سے اوجھل ہیں یا خود ہم ان سے آنکھیں ملانا نہیں چاہتے۔ جبکہ مجھے یقین ہے کہ ایک حساس دل انسان قدرت کی اتنی حسین کاریگری کے باوجود معاشرے کی بے حسی پر ماتم کئے بغیر نہیں رہ سکے گا۔

اس کتاب کے مطالعے کے بعد میں یقین سے کہہ سکتا ہوں کہ سعید خاور اپنے ہم عصروں سے قطعی مختلف ہونے کے ناطے سرا ہے جانے کے مستحق ہی نہیں ہیں بلکہ ان کی بھرپور پذیرائی بھی کی جانی چاہئے:

اللہ کرے زورِ قلم اور زیادہ۔



روہ، جبل کا روحانی سفر

علامہ محمد اعظم سعیدی

تاریخ بتاتی ہے کہ سرسوتی (ہاکڑا) اور تھر (پُران) آبِ ہی دریا کے دو نام ہیں، جیسے تھر اور روہی ایک ہی صحرا کے دو نام ہیں۔ سرسوتی نے اپنے مقدس پانی میں، جابروں اور حملہ آوروں کی خون آشامیوں سے شرمندہ ہو کر ایسے منہ چھپایا کہ پھر کبھی چہرے سے نقاب اتاری ہی نہیں، یہ دریا خشک نہیں بلکہ چھپ گیا تھا، اسی لئے اسے (Un Seen River) کہتے ہیں، جہاں موجیں مستی میں اٹھکھیلیاں کرتی تھیں، آج وہاں وہی کھیل سوکھی ریت کھیل رہی ہے۔ ممکن ہے ہاکڑا کی آتما پُر سکون ہو، لیکن اس کے Delta کی ریت اور ریگستان کے باسیوں کی آتما صدیوں بعد بھی لذت سکون سے محروم ہے۔ ریت بھی خانہ بدوش اور ریتیلے صحرا کے باسی روہیلے بھی خانہ بدوش، کہہیں ہاکڑا کا رخ زیبا نظر آ جائے۔ اسی خانہ بدوش صحرا کی وسعتوں میں ایک صحرائی سعید خاور، ہیر کی مانند جھنگ بار کی مسافرت میں کہیں خیالوں میں گم نظر آتا ہے تو کہیں مشاہدہ میں محو نظر آتا ہے کہیں تاریخ کو کریدتا ہے تو کہیں نقشِ حال کے اس کیچ بناتا چلا جاتا ہے۔

روہی اور تھر ایک ہی مسمیٰ کے دو نام ہیں یا دونوں ایک دوسرے کے ہمزا و عکس ہیں، یعنی ایک کے وجود میں دوسرا موجود (حق موجود) بھٹ، ٹیلے، ڈڑے، ڈہر، سراب، ایک جیسے اعضا و جوارح، بس روہی تھر اور تھر روہی..... روہی سعید خاور کی جنم بھومی ہے، جس کی گود میں پلے، بڑھے، کھیلے کودے ہیں، جس کی ریت کو آنکھوں میں بسایا ہے، جس کے سینے پر لیٹ کر ٹھنڈی چاندنی میں اختر شماری کی ہے اور آسمان پر قندیلوں کا حسین منظر دیکھا ہے، پھر بد لے میں روہی نے بھی انہیں

ماں کا بیار اور تحفظ دیا ہے۔ جیسی تو وہ ماں کی گود کے بعد روہی کو ہی اپنی دوسری پناہ گاہ قرار دیتے ہیں۔ سعید خاور اسی صحرا کا باسی ہے۔ تب ہی اپنے من مندر میں صحرا جیسی وسعت رکھتا ہے۔ روہ و جبل کے سفر کو اپنا من پسند اور روحانی سفر گردانتا ہے۔

”پیاں اور افلاس کا صحرا“ کلک قلم سے نہیں بلکہ انگلیوں کو قلم کر کے براہ راست کمپوز کی گئی عظیم صحرائے تھری زندگی، تہذیب اور تاریخ کی دستاویز ہے۔ بظاہر تو یہ سعید خاور کا سفر نامہ ہے، مگر دیگر سفر ناموں کی پیروی میں محض عہد حاضر کی نقاب کشائی کے بجائے صحرائے تھری دھندلی تاریخ اور تہہ در تہہ پوشیدہ ماضی کو بھی اوراق کے کینوس پر اس طرح نقش کیا ہے کہ تھر کا ماضی اور حال پہلو بہ پہلو نظر آتے ہیں۔ سعید خاور نے عشق کا یہ سفر سلطان العاشقین پیر خواجہ غلام فرید کی معیت میں کیا ہے۔

کراچی سے پُران (صحرا کا گمشدہ دریا) تک پہنچتے پہنچتے نہ جانے سعید خاور کی روح کے کتنے زخم ہرے ہوئے ہوں گے، دل میں درد کی کتنی ٹیسیں اٹھی ہوں گی، سات پانیوں (سپت سندھو) کا باسی جب برہند دامن دریا سے مہراں سے گزرتا ہے تو اسے حالت سکران میں دیکھ کر اپنی جنم بھومی کے تین دریا یاد آ جاتے ہیں۔ ہاکڑا (سرسوتی) جو Un Seen ہو گیا، پیاں اور ستلج جو فردخت کر دیئے گئے۔ کسی دانشور کا قول ہے ”پانی کی مثال ماں کی چھاتی سے نکلنے والے دودھ جیسی ہے، پانی پیچنے والے بلا آخر پانی کی بوند بوند کو ترستے ہیں۔“ سعید خاور مہراں دریا کے دامن پر مہرائی خشک ریت کو دیکھ کر کہتے ہیں کہ ہاکڑا چولستان سے کیا روٹھا کہ روہی سے زندگی روٹھ گئی۔ کیا مہراں بھی سندھ واسیوں سے روٹھ جائے گا؟ اگر ایک تاریخ، ایک تہذیب اور ہزار ہا داستانوں کا امین ”مہراں“ روٹھ گیا تو صرف یہ دھرتی ہی تھل بیابان نہ ہوگی بلکہ تاریخ و تہذیب کا سرچشمہ Un Seen ہو جائے گا۔

تھر میں یعنی پُران دریا کے کناروں پر جہاں سکندر اعظم، محمود غزنوی، علا الدین خلجی، داراشکوہ وغیرہ کی سپاہ کے گھوڑوں کے سموں کے نشان موجود ہیں، اسی تھر پر مختلف ادوار میں مختلف قبائل و اقوام مثلاً راو، برہمن، سوڈھے، رائے، راجپوت، راٹھور، سمہ، سومرو، ارغون، ترخان، مغل، کلہوڑا، تالپور اور فرنگی نے اپنی اپنی حکمرانی کے پھریرے لہرائے ہیں اور اب غلامان فرنگ تھر سے وہی سلوک کر رہے ہیں، تھر کو لوٹا سب نے ہے مگر تھریوں کو کسی نے کیا دیا ہے۔ یہی داستان سعید

خاور نے بیان کی ہے۔ تھر اس وقت بلاشبہ پانی جیسی نعمت سے محروم ہے لیکن متعدد انواع معدنیات سے مالا مال ہے اگر تھر کی اپنی ہی معدنی دولت نکال کر اسے دی جاتی تو تھریوں کی افلاس کا مداوا ہو سکتا تھا۔ بھوک سے مرجھائے چہروں پر رنگت آ جاتی، وقت تو اب بھی ہاتھ سے نہیں گیا مگر بقول سعید خاور قرض پر چلنے والی سرکار بچارے تھریوں کی کیا مدد کر سکتی ہے، تھری تو اپنی نیم وا آنکھوں سے این جی اوز کو دیکھ رہے ہیں، لیکن سعید خاور ان کی کارکردگی سے غیر مطمئن ہیں چنانچہ وہ لکھتے ہیں ”قدرت اور حکومت نے پیاس اور افلاس کے اس صحرا سے منہ موڑ لیا ہے، کچھ این جی اوز اور سیاسی و سماجی ادارے انفرادی طور پر تھر میں زندگی کو بچانے کیلئے کوشش بروئے کار لا رہے ہیں، لیکن ان میں سے کئی ایک کا کردار سوا لیاہ نشان ہے۔“

”پیاس اور افلاس کا صحرا“ اگرچہ صحرائے تھر کی تاریخ، تہذیب، علم الاسما، پھر تھر کے نشیب و فراز کی کہانی ہے، لیکن مجھے اس آئینے میں روہی کا مکمل عکس نظر آ رہا ہے اس کی گواہی یہ ہے کہ خواجہ فرید سعید خاور کے ساتھ ساتھ ہیں۔ میرے مرشد نے لکھا ہے ”سعید خاور تم پر اور مجھ پر بڑے قرض ہیں“ لیکن سعید خاور نے کئی قسطیں ادا کر دی ہیں جبکہ مرشد کی طرف سے ہنوز پہلی قسط کے منتظر ہیں، سعید خاور اور مرشد میں رک کی مسافت ہے، خاور روہ کے ہیں مرشد کوہ کے، روہ کوہ کا سفر ضرب المثل ہے کاش کہ اس کی مثال مل جائے۔



ایک بے مثال دستاویز

سالک مجید

عظیم صحرائے تھر کی زندگی، تہذیب اور تاریخ پر ایک بے مثال دستاویز شائع کر کے سعید خاور نے صحیح معنوں میں صحرائے عشق کا اظہار کیا ہے۔ اس کتاب کو آنے والی نسلوں کے لئے ایک ریفرنس بک کا درجہ حاصل رہے گا۔ آج کے اس مشینی دور میں کتاب لکھنا بڑی بات ہے، یہ ثابت کرتا ہے کہ مصنف مضبوط ارادوں کا مالک ہی نہیں بلکہ اپنے خوابوں کو حقیقت کا روپ دینا بھی بخوبی جانتا ہے۔ سعید خاور آج میرے ریڈیٹنٹ ایڈیٹر ہیں، لیکن ان سے میری شناسائی دودھائیوں سے زائد عرصے پر محیط ہے۔ وہ ایک نفیس اور باکمال انسان ہیں۔ خلوص کا پیکر، انتہائی محنتی ذہین اور معاملہ فہم شخص ہیں۔ ماں باپ، بزرگوں، دوستوں اور اہل خانہ کی دعاؤں کے ساتھ ساتھ انہوں نے عاجزی اور انکساری کے ساتھ کامیابیوں کی کئی اہم منازل طے کی ہیں اور دورِ حاضر کے سیلف میڈ انسانوں میں ان کا نام جلی حروف میں لکھا جاسکتا ہے۔

جب سے سنا تھا کہ سعید خاور کتاب لکھ رہے ہیں منتظر تھا کہ وہ کیا لکھتے ہیں، نوائے وقت کے ساتھ طویل رفاقت کے باوجود یہ حقیقت ہے کہ سعید خاور نے نوائے وقت میں بہت کم لکھا ہے حالانکہ یہ کتاب گواہی دیتی ہے کہ وہ اپنا منفرد اسلوب رکھتے ہیں اور ان کی کتاب پڑھ کر احساس ہوا ہے کہ انہیں بہت عرصے سے ضائع کیا گیا ہے ان کو خود بھی شاید یہ احساس ہو رہا ہو کہ بہت سا وقت بیت گیا ہے، اگر وہ آج بھی باقاعدگی کے ساتھ کالم لکھنا شروع کر دیں تو یقیناً اچھے کالم پڑھنے والوں کا حرا دو بالا ہو سکتا ہے، میں تو یہی کہوں گا کہ سعید خاور نے طویل عرصے سے

نوائے وقت میں ہوتے ہوئے بھی کالم نگاری نہ کر کے قارئین کے ساتھ بڑی ناانصافی کی ہے۔
 صحرا کے ساتھ اپنی داستان عشق کو جن محبتوں کے ساتھ سعید خاور نے کتابی شکل میں اردو ادب کے حوالے کیا ہے اس پر وہ یقیناً مبارکباد کے لائق ہیں ”پیاں اور افلاس کا صحرا“ واقعی صرف ایک کتاب نہیں ہے بلکہ ایک تاریخ ہے اور جس رومانوی انداز میں تاریخی واقعات، تھر کی زندگی، تہذیب اور ثقافت کو بیان کیا گیا وہ اپنی مثال آپ ہے۔ نذیر لغاری نے بالکل ٹھیک لکھا ہے کہ سعید خاور تم ایک صحرا کا قرض ادا کر رہے ہو، تم درد کے ماروں کے ایک اور عرضی نوپس بن کر اٹھے ہو۔
 اس کتاب کا انتساب بھی خوب ہے ”سارنگا کے نام“ یہاں سعید خاور لکھتے ہیں کہ:

جڈاں عشق فرید استاد تھیا
 سبھ علم عمل برباد تھیا
 پر حضرت دل آباد تھیا
 سو وجد کنوں لکھ حال کنوں

یہ بات بھی قابل ذکر ہے کہ سعید خاور نے اپنی کتاب کا آغاز بھی عظیم صوفی شاعر شاہ عبداللطیف بھٹائی کے کلام کا حوالے دے کر کیا ہے کہ:

تری رمتوں سے چھپا نہیں جو برا کیا کہ بھلا کیا
 مرے راز داں میں بتاؤں کیا کہ شکست خوردہ نے کیا کیا
 تری ذات، تری صفات کا مرے سر پہ دست کرم رہے
 مری آرزو کی لگن رہے مرے حوصلوں کا بھرم رہے

ڈاکٹر نواز علی شوق کا اس کاوش پر کہنا ہے کہ یہ سفر نامہ ہر لحاظ سے تھر پر ایک جامع کتاب ہے۔ صحرائے تھر پر اردو میں زیادہ مواد موجود نہیں ہے۔ سعید خاور صاحب نے تھر کے مختلف ذائقوں کو یکجا کر کے وقت کا ایک اہم تقاضا پورا کیا ہے۔ ہمارے ہر عزیز ساتھی الطاف مجاہد کا کہنا ہے کہ ریت کے گولوں، ویران قلعوں اور اجاڑ راستوں میں بکھرے قصوں کو زبان و بیان کا حسن اور داستان کا روپ مل گیا۔

جاوید چانڈیو کا کہنا ہے کہ یہ کتاب خالی خالی خواب نگری نہیں بلکہ حقیقتوں کے جہان سے بھی آشنائی کے سفر پر اپنے قاری کو ساتھ لے کر چلتی ہے۔ جب ڈاکٹر ارباب غلام رحیم

وزیر اعلیٰ سندھ بنے اور ان کے ساتھ مختلف نشستوں میں مجھے سندھ کی سیاسی صورتحال اور تھر کے حالات پر تبادلہ خیال کا موقع ملا تو کئی بار تھر کی ترقی اور خوشحالی کے منصوبے گفتگو کا حصہ بنے، ڈاکٹر ارباب غلام رحیم کو سندھ کی روایتی سیاست پر بڑی دسترس حاصل ہے۔ انہوں نے اپنا دور بڑی کامیابی سے گزرا۔ شوکت عزیز کو انہوں نے تھر سے الیکشن بھی لڑوا دیا یہ الگ بات ہے کہ نہ شوکت عزیز کے وعدے پورے ہوئے نہ ارباب غلام رحیم تھر کے حالات بدل سکے۔ اب پیپلز پارٹی کے دوستوں کو بھرپور موقع ملا ہوا ہے تو وہ تھر کے عوام کی بھرپور خدمت کریں وہاں خوشحالی لانے کے منصوبوں کو برق رفتاری سے مکمل کرائیں اور صرف زبانی اعلانات اور وعدوں کا دور ختم ہو عملی طور پر تبدیلی نظر آئے اور لوگوں کے حالات بدلیں۔ ان کو زندگی کی بنیادی سہولتیں فراہم کی جائیں۔

ممتاز اکیسپورٹر اور نامور سیاستدان سینیٹر گل محمد لاٹ بھی اس علاقے سے تعلق رکھتے ہیں اور لوگ ان پر اور ان کے خاندان پر کافی اعتماد بھی کرتے ہیں، ان سے توقعات بھی رکھتے ہیں کہ وہ تھر کی ترقی کے لئے عملی اقدامات کریں گے اور حکومتی سطح پر جن منصوبوں کی ضرورت ہے، ان کو آگے بڑھائیں گے۔ گل محمد لاٹ سے قبل ان کے والد بھی علاقے کی کافی خدمت کرتے چلے آ رہے ہیں۔ اب پیپلز پارٹی کی حکومت ہے، تھر کی مشکلات اور زندگی سے پیپلز پارٹی کے دوست بخوبی واقفیت رکھتے ہیں اور یقیناً وہ بہت کچھ کرنا بھی چاہتے ہیں۔ اگر سعید خاں کی کتاب میں تھر کی زندگی کا مطالعہ کیا جائے تو پھر اس علاقے میں ضروری منصوبے شروع کرنے کے لئے کسی اور ریفرنس اسٹڈی کی ضرورت باقی نہیں بچتی۔ اس کتاب کو تو صحرائے تھر کی پیاس اور افلاس کی خاطر سندھ ہی نہیں بلکہ قومی سطح پر نصاب تعلیم کا حصہ ہونا چاہئے۔



سعید خاور: ریگ زاروں کا مسافر غزالہ فصیح

”پياس اور افلاس کا صحرا“ سعید خاور کے صحرا سے عشق کی داستان سے
صحرا سے عشق، دیوانگی کی کوئی خاص نسبت ہے اب وہ نجد کے صحرا میں بھٹکتا مجنوں ہو، تھر
کی ریت پر پنوں کو ڈھونڈتی سہی، ویراواہ کے ریگزار میں سارنگا کو پکارتا سدھونت جوگی ہوا محبت
کے اضطراب میں شاعر کا خیال، سب کے جنوں کو صحرا کی وسعت میں سکون نصیب ہوتا ہے۔
سعید خاور کو بھی ایک جنون بار بار صحرا کی طرف کھینچ لے جاتا تھا، اس کنبے دار آدمی سے گھر
والے کئی سوال کرتے تھے، بچے پوچھتے بابا شہر کو چھوڑ کر صحرا میں کیا لینے جاتے ہو، ماں کھانا پانی ملتا
ہے کہ نہیں، کیا رات کو ریت پر سونا پڑتا ہے؟ اور بچوں کی ماں پوچھتی ”تھر کس سے ملنے جاتے ہو“
وہاں ویرانوں میں کیا رکھا ہے؟“ وہ یہ سوال پوچھنے میں حق بجانب تھے، گھر کا آرام چھوڑ کر کوئی
خاک چھاننے کیوں نکل پڑتا ہے۔ ”پياس و افلاس کا صحرا“ میں اس سوال کا جواب ملتا ہے۔ خاور
نے اپنے دل کے حال کے لئے ”مرشد فرید“ کے کلام کو زبان بنایا ہے، قومی زبان میں اس کا مفہوم
کچھ اس طرح ہے:

”ان ویرانوں میں درد مندوں کے ڈیرے ہیں، جہاں کرڑ کنڈا، بولی جا بجا ہے، یہ اونچے
عالی شان ٹیلے اور ہر طرف پیاری بھوری بھوری ریت بکھری ہے۔ یہی عاشقوں کا مسکن ہے۔“
یہاں عاشقوں کے سوا کون قدم رکھ سکتا ہے۔ سعید خاور نے بھی عشق کی تحریک پر ریگ
زاروں میں قدم رکھا، انہیں ان ریتیلے رستوں پر آنا ہی تھا، تھر کے در ماندہ ماروؤں سے ملنا ہی تھا،

کیونکہ روہی اور تھر کی ریت کا آپس میں پیاس اور افلاس کا رشتہ ہے، روہی میں جنم لینے والے سعید خاور کو ریت سے محبت کی وراثت اپنے خون میں ملی۔ وہ لکھتے ہیں ”میرے بابا بھی سچے روہیلے (ریگستانی) تھے“ اپنے والد کی زبان سے وہ روہی کی محبت میں رچے نغے سنتے بڑے ہوئے، ان نغموں کے جواب میں وہ جب والد سے کہتے ”بابا میں بھی اپنی روہی سے بے پناہ محبت کرتا ہوں“۔ تو اس اقرار سے باپ کی آنکھوں میں اُمڈ آنے والی خوشی کی چمک بیٹا کبھی نہیں بھولا اور خون کے تعلق سے اپنی زمین کے ساتھ جڑے رشتے کو نبھانے کی انہیں ہمیشہ خواہش رہی۔ البتہ وقت اور حالات نے انہیں اس کا موقع نہ دیا، شعور سنبھالا تو جاگیر دارانہ معاشرے کے استحصالی نظام نے جوان خون کو بغاوت پر آمادہ کر دیا۔ روہی کا بیٹا ”ماں“ کو چھوڑنے پر مجبور ہو گیا، فکر روزگار انہیں قریہ قریہ بھڑکاتی کراچی لے آئی اس شہر کی مٹی سب کے پاؤں پکڑ لیتی ہے۔ سعید خاور بھی یہیں کے ہو رہے۔ صحافت کی مصروفیات میں الجھ گئے، البتہ روشنیوں کے شہر میں رہتے ہوئے بھی انہیں ریگزار یاد ہے۔ 80ء کے اواخر میں جب صحرائے تھر قحط اور خشک سالی کا شکار ہوا تو روہی کی پیاس اور افلاس سے آشنا سعید خاور کو تھر کے دکھ نے بے چین کر دیا۔ بچپن میں انہوں نے اپنے والد سے ”چنوروں اور بھنوروں کی سرزمین“ تھر کے قصے سن رکھے تھے۔ صحرائی جذبوں میں اب صحافیانہ جستجو بھی شامل ہو گئی اور صحرائے تھر کے لئے رخت سفر بندھ گیا۔ ایک بار وہاں گئے تو پھر یہ سلسلہ رکنا نہیں بار بار جاتے رہے، یہاں تک کہ ”پیاس اور افلاس کا صحرا“ تخلیق ہو گئی۔

303 صفحات پر مشتمل ”پیاس اور افلاس کا صحرا“ دراصل سندھ کا تہذیبی تاریخی انسائیکلو پیڈیا ہے جسے ادبی رنگ میں جذب کے ساتھ قلمبند کیا گیا ہے۔ کراچی سے سواچھ سو کلومیٹر کے فاصلے پر واقع صحرائے تھر تک جاتے ہوئے سعید خاور نے ہر کچے کچے راستے کا احوال، ہر پڑاؤ کا منظر پس منظر، ہر شہر کا ماضی حال اور ہر قبیل کے سندھ باسیوں کا رہن سہن بیان کیا ہے۔ کتاب کھولیں تو ورق در ورق سندھ کی تہذیب و تاریخ واہوتی چلی جاتی ہے۔

صحرا کے اس سفر میں مسافر کی اپنی شخصیت بھی پہلو در پہلو منکشف ہوئی ہے کہیں وہ تھر کے حسن پر فدا ایک عاشق زار نظر آتے ہیں۔ اس خطے کے چپے چپے کی خبر دیتے ایک بے لاگ صحافی ثابت ہوتے ہیں۔ سندھ کی مٹی پر ابن بطوطہ اور البیرونی کے نقش پا تلاش کرتے ایک محقق ہیں۔ یہاں کی درگاہوں، خانقاہوں پر نذرانہ عقیدت پیش کرتے ایک زائر ہیں، ماضی کے درتپے

کھولتے ایک تاریخ نگار ہیں، مستقبل میں جھانکتے اصلاح کار ہیں اور سندھ کے حالات پر نظر کرتے ایک سخت نقاد ہیں ان کے ان سب کرداروں کا خمیر ایک حساس دل سے اٹھا ہے۔

سندھ کے بانیوں اور صحرائی ماروؤں کا حال لکھتے ہوئے ان کا قلم آنسو پکاتا ہے۔ روہی میں جاگیرداری نظام کے جس جبرے نے انہیں اپنی مٹی چھوڑنے پر مجبور کیا۔ سندھ میں اسی استحصالی نظام میں لوگوں کو پستے ہوئے دیکھ کر وہ کڑھتے ہوئے کہتے ہیں ”ہر جگہ غریب عوام کا حال ایک ہی ہے“ اندھیروں کا مقدر لے کر دنیا میں آئے تھے اندھیرے کا کفن لپیٹ کر قبروں میں اتر جائیں گے۔“

وڈیروں کی نجی جیلوں کی تحقیقات کرتے ہیں تو ہاریوں، مزارعوں کی حالت زار پر انہیں غصہ آتا ہے۔ کہتے ہیں ”یہ ہاری یہ جو زمین پر کیڑے مکوڑوں کی طرح ریگ رہے ہیں انہیں ذرا بھی اپنی زندگی بدلنے کا ہوش نہیں“ مگر اگلے لمحے انہیں انسانی مجبوریوں کا ادراک ہوتا ہے تو اپنے آپ کو ملات کرتے ہوئے لکھتے ہیں ”میں جب کبھی ایسے علاقوں میں جاتا ہوں نا انصافی اور عدم مساوات دیکھ کر میرا خون کھول اٹھتا ہے لیکن جوں ہی میں کراچی پلٹتا ہوں میرے اندر کا انقلابی نوجوان مصلحت اور مجبوری کی چادر اوڑھ کر ان حقیقتوں سے منہ چھپا لیتا ہے“ میں اپنی کمزوریوں کو نظام کی کمزوریوں میں چھپا کر دل کو بہلا لیتا ہوں تو تسلی ہی ہو جاتی ہے۔“

صحرا کا یہ مسافر جب تھر پہنچتا ہے تو قحط سے متاثر تھری ماروؤں کی پیاس اسے خون کے گھونٹ پینے پر مجبور کرتی ہے ان کا قلم بین کرتا دکھائی دیتا ہے ”تھر کا ہر گھر ماتم کدہ بنا ہوا ہے“ یہ اپنی تقدیر کا رونا کس سے روئیں آئے دن آفات پر تقدیر کو دوش دیں کہ مشکل گھڑی میں خبر گیری نہ کرنے پر حکومت کو مورد الزام ٹھہرائیں امداد اور موت کے انتظار میں تھر کے مارو گھڑیاں گن گن کرتا رہے ہیں ہم جہاں سے گزرتے ہیں بھوک سے مٹھ حال اور پیاس سے بلکتے بچے ہماری جانب پلکتے ہیں اور ان کے لبوں پر ایک ہی فریاد ہے پانی پانی پانی“ اکیسویں صدی میں تھر کی پسماندگی کا ذکر اس طرح کرتے ہیں ”تھر کی ذرائع آمد و رفت سے کئی دنیا میں بھونکتے کتے آبادیوں کی اطلاع فراہم کرتے ہیں۔“

تھر کے علاقے سے منتخب نمائندوں، سیاستدانوں، حکومتوں اور تھر کے نام پر پیسہ بنورنے والی این جی اوز پر لکھتے ہوئے ان کا قلم آگ اگلتا ہے لکھتے ہیں ”ان تنظیموں کے گدھ کس طرح

سے معصوم تھریوں کی لاشوں کو بھنبھوڑتے ہیں، صحرا میں قحط سالی اور خشک سالی کے موسم آتے ہیں، تو ان کی چاندی ہو جاتی ہے۔“

زندگی کے تلخ و شیریں ذائقوں، خزاں بہار کے رنگوں کا مجموعہ، سعید خاور کی کتاب میں یہ سارے رنگ ہیں، یہ سندھ کی ہزار داستان ہے۔ جس میں رومان کی رنگینی اور روایات کا حسن بھی جلوہ افروز ہے۔ سندھ باسیوں کی رواداری مہمان نوازی اور بھولپن کے قصے قاری کے لبوں پر مسکراہٹ بکھیر دیتے ہیں۔ دتاپو فقیر، ہوشو شہید، میر شیر اور ان جیسے دیگر سندھ کے بیٹوں کا ذکر کرتے ہوئے سعید خاور کے لہجے میں شہد گھل جاتا ہے۔ صحرا کے حسن پر فدا وہ ریت کے ہر ٹیلے، ہر بھٹ کا ذکر محبت سے مخمور الفاظ میں کرتے ہیں، صحرائی شاموں، چاندنی راتوں اور ریگستانی ببولوں کے قصیدے پڑھتے ہیں۔ سعید خاور کا دلچسپ انداز بیان، شستہ اردو، معنوی فقرے، تلمیح، استعارے، مل کر صحرا کے طویل سفر میں قاری کو بور نہیں ہونے دیتے، شاہ لطیف کے تھردلس میں خوبہ غلام فرید، خاور کے راہبر رہے ہیں۔ پیاس اور افلاس کے صحرا کا اختتام سعید خاور کے 2008ء کے سفر پر ہوتا ہے۔ تب یہاں چند ترقیاتی منصوبوں کا آغاز ہوا تھا کچھ مثبت پیشرفت نظر آ رہی تھی، وہ موقع تھا جب تھر پر بارانِ رحمت بھی برس چکا تھا، بقول خاور بارانی موسم نے صحرا کے زخم بھر دیئے اور عالم یہ تھا کہ:

”اس موسم میں فرید دل کی دنیا آباد ہو گئی، مال مویشی بھی خوش ہوئے، دل کا درد جاتا رہا،

مست موسم میں مارو پھولے نہیں سماتے۔“

سعید خاور نے جس جذبے کے ساتھ ”پیاس اور افلاس کا صحرا“ تحریر کی ہے، خدا کرے یہ صدا بہ صحرا نہ بنے بلکہ اس محروم خطے پر ارباب اختیار کو نظر کرم کی تحریک دے اور صحرا میں بارش کو گھیر لانے والا بادل بن جائے کیونکہ پیاس کا وہ صحرا جس میں آنسو بھی خشک ہو گئے ہوں، بارش نئے جنم کا استعارہ ہے۔



”پیاس اور افلاس کا صحرا“

ظہور دھریچہ

عظیم صحرائے تھر کی زندگی تہذیب اور تاریخ پر دستاویزی حیثیت کی حامل سعید خاور کی کتاب ”پیاس اور افلاس کا صحرا“ کے بارے الطاف مجاہد لکھتے ہیں:

ہر اچھی تحریر قاری کو تشنہ رکھتی ہے اس سفر نامے کا معاملہ بھی یہ احساس سوا کر دے گا لیکن اسے کم مت جانے کہ ریت کے گولوں، ویران قلعوں اور اجاڑ راستوں میں بکھرے قصوں کو زبان و بیان کا حسن اور داستان کا روپ مل گیا ہے، اچھے لُحْن کی طرح کہ یہ عطیہ خداوندی ہے اور ستارے اور لکیریں مہربان ہوں تو ہی اچھی کہانی کی بنت کسی کسی کا مقدر ہوتی ہے۔

میں اپنی بات الطاف مجاہد کے خراج تحسین سے شروع کر کے یہ عرض کرنا چاہتا ہوں کہ ”پیاس و افلاس کا صحرا کی“ تحسین میں میرے اپنے خیالات و احساسات بھی شامل ہیں گو کہ الطاف مجاہد جیسے خوبصورت الفاظ لکھنے کا سلیقہ و ہنر مجھ میں نہیں۔

”پیاس اور افلاس کا صحرا“ کے پیش لفظ میں سعید خاور نے آپ بیتی جسے سرائیکی میں ”گزری وبائی“ کہتے ہیں، بیان کرنے کے ساتھ ساتھ کچھ دل کی باتیں بھی کی ہیں، خاور کہتا ہے کہ ہمارے ہاں شجرہ انساب کو بادشاہ اور پیغمبروں تک لے جانے کا رواج عام ہے لیکن حقیقت یہ ہے کہ بہت سے لوگوں کو اپنے دادے کی قبر کا پتہ نہیں ہوتا، بہت سے آدمیوں کو دادے کے والد یا دادے کے دادے کا نام یاد نہیں ہوتا۔ خاور مزید لکھتا ہے کہ سندھ کے تالپوروں سے شکست کھا کر ہم پر حکومت کرنیوالے ریاست بہاولپور کے عباسی فرماں روا اپنا شجرہ حضرت عباسؓ بن

عبدال مطلب سے ملاتے ہیں اور اس پر ناز کرتے ہیں مگر میرا شجرہ نسب بڑا عجیب ہے، غلام ابن غلام ابن غلام ابن شجرہ نسب بتانے کے بعد خاور نے اپنے سرانیکی وطن کے نوابوں اور جاگیرداروں کے خلاف اپنی بغاوتوں کی کہانی بیان کی ہے، میں سمجھتا ہوں قومی حقوق غصب کرنے والوں کے خلاف جو بغاوت آج موجود ہے اس کی ابتدا خاور جیسے نوجوانوں نے کی لیکن آج سرانیکی وسیب کے نوجوان کو خاور سے بڑھ کر بغاوتوں کی ضرورت ہے۔ آج پاؤں چھونے والے ہاتھوں کو گریبانوں کا آشنا کرنے کی ضرورت ہے، سرانیکی دھرتی کے مالک وہ نہ تھے جنہوں نے سرانیکی شاہیاں پلیٹ میں رکھ کر ”سناوتیں“ کیں۔ وطن تو وطن سے پیار کرنے والوں کا ہوتا ہے، دھرتی سے محبت کرنے والوں کا ہوتا ہے، وطن تو اس کا ہوتا ہے جو کسی کسے کھل، کوٹا نے بنا دیئے جانے کے باوجود بھی ماں دھرتی سے پیار کریں سردار، بھٹار، تمندار، نواب اور جاگیردار جنہوں نے انگریزوں کی غلامی کی، دراصل وہی غلام ابن غلام ہیں نہ کہ دھرتی سے پیار کرنے والے کھل، کوٹا نے، موچی، کہہار، درکھان، خاکروب اور نائی۔

1960ء میں ایوب خان نے ہمارا ”ستلج“ لیڈی ڈیانا کی انگٹھی سے کم قیمت پر بھارت کو بیچ دیا، ستم بالائے ستم یہ کہ سرانیکی وطن سخاوت کرنے والے ”دولاسیں“ نواب صادق محمد خان عباسی خود زندہ تھے، وہ بھی خاموش، شہزادے بھی خاموش، گدی نشین بھی خاموش، علما اور فضلا، صالحین اور واعظین بھی خاموش، قومی جماعتوں کے سیاسی قائدین کے ساتھ گردیزی، گیلانی، قریشی، عباسی، لغاری، مزاری، جلوئے، میانے، لالیکے، پیرزادے اور ریاست کے نئے جاگیردار ”چوہدری راؤ، رائے“ سب خاموش۔ سعید خاور اپنے عمل سے یہ اظہار کرنا چاہتا ہے، یہ بتانا چاہتا ہے کہ بغاوت کرنی ہے، عظیم سرانیکی قوم کے ”سوداگروں“ کے خلاف، ایوان اقتدار کے ایجنٹوں کے خلاف اور سرانیکی قوم کے ”قتلام“ پر خاموشی اختیار کر نیوالوں کے خلاف اور یہ ثابت کرنا ہے کہ سرانیکی قوم غلام ابن غلام نہیں ہے۔

صفحہ 282 پر ”آئے مست ڈیہاڑے ساون دے“ کے موضوع پر خاور نے گھر کے بوڑھے مندر ”دیراواہ“ پر موجود غمزہ عشق کا شکار پریمی جوڑے سازنگا اور سدھونت کی یادوں کو قلمبند کرتے وقت تھر کے سفر میں ایسے بھٹکے کہ انہیں پتہ ہی نہ چلا کہ وہ لطیف بھٹائی کے دیس تھر کی صحرا نوردی کر رہے ہیں یا خوبہ فرید کے مسکن روہی میں ”سانونی“ منار ہے ہیں۔ خاور کا تو کام ہی

بھگتنا ہے پر سچی بات یہ ہے کہ ”پیاس اور افلاس کے صحرا“ میں ”آئے مست ڈیہاڑے ساون دے“ کی فریدی کافی نے مجھے بھی اتارا لایا ہے کہ اس کا بیان چند سطروں میں بہت مشکل ہے۔ سچ پوچھئے جب سے میں نے زیر مضمون دیکھا ہے تصورات کی دنیا میں گم ہوں اور خواجہ فرید کی کافی ”آئے مست ڈیہاڑے ساون دے“ گنگنا رہا ہوں۔ اس کافی جس میں مست ساون کے دن پورب کی ہوائیں، کالے بھورے اور سرمئی بادل، چکولیاں، چکولے، اغن پیہیے اور کوئل کی محبت سے لبریز درو بھری کوک، آسمان پر بادلوں کی گھن گرج، بجلی کی چمک، قوس قزح کے رنگ، روہی میں بادو باراں اور باغ بہاری میں نہانے اور خوشی کے گیت گانے کی لذت، ساون میں چاندنی رات ملہاری دن، ہوا کی ٹھنڈی ہیل اور چاہت کی ہم آغوشی، ایسی خوبصورتی میں غم کھانا کسے یاد رہے؟ والی بات کے ساتھ ”خوشی سے چولے انگ نہ ماون“ والی بات پیاس اور افلاس کے صحرا میں موجود ہے۔ سعید خاور نے کمال ہنرمندی سے اس موضوع کو اپنی کتاب کا حصہ بنا دیا ہے۔

”خوگر حمد سے تھوڑا سا گلہ بھی سن لے“ سعید خاور کے ”پیاس اور افلاس کے صحرا“ کے 26 مضامین اپنی اپنی جگہ پر بہت اہم ہیں، ان مضامین میں سے دو مضامین نے مجھے بہت افسردہ کیا ہے، یہ وہ دو مضامین ایک ”دریائے سندھ کا نوحہ“ ہے اور دوسرا ”کالا باغ ڈیم کا قومی قضیہ“ ہے۔ ان دونوں مضامین کے سیاق و سباق کا تعلق سرائیکی وسیب سے ہے لیکن ان مضامین میں سعید خاور کی تحریر اور جاوید چانڈیو کی تحقیق میں سرائیکی وسیب کو 100 فیصد آؤٹ کر دیا گیا ہے اور اسے سندھ پنجاب تنازعہ کا نام دیدیا گیا ہے حالانکہ ان دونوں مسکوں سے پنجاب کا ایک فیصد تعلق بھی نہیں بنتا۔ دریائے سندھ کا ایک انچ حصہ بھی پنجاب میں نہیں ہے۔ یہ قبائلی علاقہ جات پختونخواہ سے شروع ہو کر سرانیکستان میں آتا ہے اور کالا باغ سے کشمور تک سرانیکستان کے سینے پر کھیلتا ہے، پنجاب سے اس کا کوئی تعلق نہیں ہے۔ اسی طرح کالا باغ بھی پنجاب کا نہیں سندھ سرانیکستان کا مسئلہ ہے۔ عجب بات ہے کہ سعید خاور جیسے اتنے بڑے لکھاری کی تحریر اور جاوید چانڈیو جیسے سرائیکی سندھی محقق کی تحقیق وسیب نے سرائیکی سے پنجاب والا سلوک کیا، جس طرح دونوں مضامین میں دریائے سندھ اور کالا باغ کو سندھ پنجاب تنازعے کے تناظر میں دکھایا گیا تو غیر ارادی طور پر ہی سہی، ہمارے دوستوں نے سرائیکی وسیب پر پنجاب کے غاصبانہ قبضے اور رنجیت سنگھ کی فتوحات کو تسلیم کرنے کا ارتکاب کیا ہے کتاب میں درج ایک اہم بات کا ذکر کرنے کے بعد میں سندھ اور

کالا باغ ڈیم کے مسئلے پر بات کروں گا تاکہ سرانیکستان کے قیام سے پہلے معاملات کو سمجھنے میں مدد ملے اور سندھی بھائی سرانیک کی قوم کو پنجابی سمجھ کر اس پر اپنا غصہ نہ نکالیں۔ میں ایک اور بات عرض کرنا چاہتا ہوں وہ یہ ہے کہ صفحہ 59 پر ایک جگہ درج ہے ”سکندر اعظم کی طرح یہ دریا بھی ناقابل شکست تھا“ حقیقت یہ ہے کہ سکندر جب سرانیک و سیب کے مرکز ملتان آیا تو اسے سخت مزاحمت کا سامنا کرنا پڑا، یہاں سے تیر لگا اور وہ زخمی ہوا اور زخمی حالت میں یہاں سے بھاگا اور اپنے وطن سکندر یہ جا کر مر گیا لہذا ثابت ہوا کہ اسے شکست ہوئی البتہ ہمارا سندھو ناقابل شکست کل بھی تھا اور آج بھی ہے۔ اب میں دریائے سندھ اور کالا باغ ڈیم کے مسئلے پر بات کرونگا۔

میری گفتگو میں دریائے سندھ اور کالا باغ سے پہلے پانی کے مسائل اور ان سے پیدا ہونیوالی غلط فہمیوں کی بات ہوگی تاکہ کتاب میں جو بات رہ گئی ہے اس کی طرف اشارہ ہو سکے۔ پانی کے مسئلے پر باتوں کو سیکولر ذہن کے ساتھ سمجھنے کی ضرورت ہے پانی کے مسئلے پر پنجاب دوسو فیصد فائدے میں اس لیے ہے کہ اگر پنجاب منگلا سے سرانیک و سیب کا پانی بھی خود پی رہا ہے اور سرانیک و سیب کا پانی بڑا بھائی بن کر سندھ کو بھی ”سختاوت“ کر دیتا ہے۔ جہاں تک نمائندوں کا تعلق ہے تو لاہور اور اسلام آباد کی اسمبلیوں میں بیٹھنے والے ”عوامی نمائندے“ تالیاں بجا کر واپس آ جاتے ہیں۔ یہی حال پشاور اسمبلی میں دیرہ اسماعیل خان و ٹانک کی قیادت کا ہے۔ پانی کے مسئلے پر سب سے زیادہ نقصان کا نئات ارضی کے زرخیز ترین خطے سرانیک و سیب کا ہو رہا ہے۔ سندھ والے یہ انا فہمی ور کریں کہ نام کی نسبت سے دریائے سندھ پر سب سے زیادہ حق ان کا ہے اگر ایسا ہے تو دریائے جہلم پر بھی جہلم کے علاوہ کسی کا حق نہیں ہو سکتا اس کے ساتھ ساتھ یہ بھی یاد رکھنے قابل ہے کہ دریائے سندھ کے نام مختلف جگہوں پر مختلف ہیں۔ یہ دریا جہاں سے شروع ہوتا ہے وہاں اسے ”اباسین“ آگے انک اس سے آگے نیلاب سرانیک و سیب میں سندھ اور سندھ میں اسے مہران کہا جاتا ہے۔ جہاں سے یہ دریا شروع ہو رہا ہے وہاں بھی اس کا نام سرانیک میں ”اباسین“ یعنی دریاؤں کا باپ ہے۔ آغاز سے اختتام پر دونوں کناروں کے ساتھ ساتھ بولی جانے والی زبان سرانیک ہے اس کے باوجود بھی سرانیک قوم کو یہ حق حاصل نہیں کہ وہ کہے کہ اس دریا پر حق ملکیت صرف ہمارا ہے۔ تمام دریا جہاں جہاں سے گزرتے ہیں اس کے آس پاس رہنے والے اس کے مالک ہوتے ہیں۔ لہذا کسی ایک خطے یا ایک صوبے کی طرف سے ملکیت کے دعوے

غلط ہیں، پانی کا نام زندگی اور زندگی کا نام پانی ہے یہ سب کو ملنا چاہیے اور اس کی تقسیم ایماندرانہ طریقے پر ہونی چاہیے۔

پنجاب کی طرف سے یہ واویلا غلط ہے کہ سندھ پاکستان دشمن ہے وہ سمندر میں پانی جانا برداشت کر رہا ہے مگر ڈیم نہیں بنانے دے رہا، اصل مسئلہ باہمی اعتماد کا ہے، پنجاب پر مشرقی پاکستان کے بعد اب موجودہ صوبے بھی اعتماد نہیں کر رہے۔ سندھ میں لفظ پنجاب بہت بڑی گالی ہے، پنجاب کے مقبوضہ سرائیکی وسیب میں پنجاب کے خلاف غصہ اور نفرت اس سے بھی زیادہ ہے۔ اب صوبے اپنے اپنے مفادات اور اپنی اپنی بقا کی جنگ لڑ رہے ہیں۔ پنجاب والوں کا یہ سوچنا غلط ہے کہ پانی سمندر میں نہیں جانا چاہئے، اگر پانی سمندر میں نہیں جائے گا اور دریا کا پانی سمندر کے پانی آگے کی طرف نہیں دھکیلے گا تو پھر سمندر کا پانی سندھ کو کھا جائے گا۔ ضلع بدین ٹھٹھہ اس کی واضح مثال ہے۔ سندھ بلکہ اس پورے خطے کی بقا کیلئے ضروری ہے کہ سمندر کی چڑھائی کو روکا جائے اس لئے ضروری ہے کہ پانی کی ایک خاص مقدار سمندر میں جائے لیکن پانی کی تقسیم کا فارمولا درست ہونا ضروری ہے، اس وقت فی ایکڑ کے حساب سے پانی سرائیکی وسیب کو سب سے کم اور سندھ کو سب سے زیادہ مل رہا ہے اور یہ سندھ کیلئے مقدار میاں نواز شریف نے 1991ء کے معاہدے میں دو گنا کر کے سرائیکی وسیب کو افریقہ اور صومالیہ بنانے کی کوشش کی، اگر پنجاب کا رویہ مبنی بر انصاف ہوتا، سرائیکی قوم کو اس کا صوبہ دے دیا گیا ہوتا تو آج کالا باغ ڈیم بھی بن گیا ہوتا اور پنجاب والوں کو یہ اختیار نہ ہوتا کہ وہ سرائیکی وسیب کا پانی سندھ کو ”سختاوت“ کریں۔ پانی یا ڈیم کا تنازعہ صوبوں نے نہیں قوموں نے حل کرنا ہے۔ سندھی قوم کو پنجابی پر بھروسہ نہیں البتہ وہ سرائیکی قوم پر اعتماد کر سکتے ہیں۔ جب ایس کیو ایم نے ”کالا باغ ڈیم کا جو حامی ہے“ حرامی ہے، ”کانفرہ لگایا تو اس وقت بھی ہم کہتے تھے کہ ڈیم بننا چاہیے، اب بھی کہتے ہیں کہ ڈیم بننا چاہیے مگر پاکستان میں بسنے والی قوموں کی رضامندی سے۔

پاکستان کے تمام دریاؤں کا مرکز سرائیکی خطہ ہے، سرائیکی وسیب کی یہ مرکزیت آج سے نہیں بلکہ صدیوں سے ہے، سندھ کے لغوی معنی بھی دریا کے ہیں۔ سرائیکی وسیب ایک طرح سے ایک نہیں سات ”سندھ“ کا مالک ہے، اگر پاکستان کے حکمرانوں کو سرائیکیستان سے ڈر لگتا ہے تو سرائیکی صوبے کا نام ”سپت سندھو“ بھی رکھا جاسکتا ہے مگر حکمران یہ ذہن میں رکھیں کہ سپت سندھ

آج کے پورے پاکستان کا نام ہے۔ دوسروں کے ساتھ ساتھ پنجاب پختونخواہ اور بلوچستان نام کی کوئی چیز سپت سندھو میں شامل نہیں تھی۔ خیر میں عرض کر رہا تھا کہ دریاؤں کے آغاز کشمیر و قبائلی علاقہ جات سے لے کر دریاؤں کے اختتام بحیرہ عرب تک پورا خطہ ”سپت سندھو“ ہے۔ اس کا مرکز ملتان اور اوج زمانہ قدیم سے چلے آرہے ہیں۔ ابوالفضل نے اپنی کتاب آئین اکبری میں سلطنت ملتان کی جو حدود دی ہیں اس کے مطابق ایک طرف حبلسمیر، دوسری طرف ٹھٹھہ، تیسری طرف کشمیر اور چوتھی طرف مکران ہے۔ بہر حال اس ساری گفتگو کے ضمن میں یہ عرض کرنا چاہتا ہوں کہ سرائیکی خطہ جو زمانہ قدیم سے دریاؤں کا وارث ہے، تمام دریا اس کے سینے پر بہتے ہیں۔ سیلاب کی شکل میں یہ دریا ہر سال سرائیکی وسیب میں کھربوں کا نقصان بھی کرتے ہیں، اس کے باوجود یہ خطہ پانی سے محروم ہے، سندھ طاس معاہدے سے لے کر نواز شریف 1991 کے وائٹا کارڈ تک سرائیکی قوم سے آج تک کسی نے نہیں پوچھا کہ تمہارا مسئلہ کیا ہے؟ کسی فورم پر سرائیکیوں کے کسی نمائندے کو نہیں بلایا گیا اور تو اور اس میں سرائیکی کی نمائندگی نہیں جبکہ سندھ کے دو نمائندے شامل ہیں۔ لہذا بات دریاے سندھ پر پانی کے حصے کی ہو یا کالا باغ ڈیم کی، یہ سندھ اور سرائیکستان کا مسئلہ ہے۔ پنجاب کا اس مسئلے سے کوئی تعلق نہیں سرائیکی دھرتی پر قبضہ کر کے وہ دریاے سندھ اور کالا باغ ڈیم کا ماں بننے کی کوشش کر رہا ہے، یہ مسئلہ جو عظیم قوموں سندھیوں اور سرائیکیوں کا ہے۔ جب سرائیکستان بنے گا تو انشا اللہ یہ مسئلہ حل ہو جائے گا، سرائیکستان سے پہلے حل اس لئے نظر نہیں آیا کہ پنجاب پر کوئی اعتماد کرنے کو تیار نہیں۔

حرف آخر کے طور پر عرض کروں گا کہ سیخ خاور کی کتاب بہت اعلیٰ اور بہترین ہے۔ پہلی مرتبہ اس کتاب کے ذریعے ”قہر“ کے بارے میں بہت کچھ جاننے کو ملا، یہ کتاب سندھ سرائیکستان کے درمیان فکری پل کا کام دے گی، میں نے کتاب کے بارے جو عرض کیا میری طرف سے میرے ”جذبات“ ہیں۔ یہ کسی طرح علمی تحقیق یا تنقید نہیں میرے خیالات غلط بھی ہو سکتے ہیں بہر حال میں عرض کر رہا ہوں کہ ”جند ڈیویں سندھ نہ ڈیویں“ اس عنوان کے تحت سعید خاور نے عظیم سرائیکی حریت پسند ہوشوشیدی کو خراج عقیدت پیش کیا ہے، لیکن یہ نہیں لکھا کہ ہوشوشیدی سرائیکی بولنے والا حریت پسند تھا اس کا ”باس“ ”شیر سندھ“ میر شیر محمد خان تالپور بھی سرائیکی تھا، افسوس اس بات کا ہے کہ اپنے ہیروز کو ہم خود بھی اپنا نہیں سمجھ رہے، جب تو میں زوال پذیر ہوتی ہیں

تو پھر ”اپنے بھی اپنے نہیں ہونے“۔ خاور صاحب نے اس مضمون کو بہت صفحے دیئے مگر اتنا بھی نہ ہوا کہ صرف اتنا لکھ دیا جاتا کہ کوئی سرانیکی حریت پسند سرانیکی بول رہا تھا۔ ممکن ہے کہ سعید خاور سندھی دوستوں کے لحاظ سے پس و پیش کر گئے ہوں لیکن میں عرض کرنا چاہتا ہوں کہ یہ پس و پیش سربراہ مملکت آصف علی زرداری نے نہیں کی، واقعہ اس طرح ہے کہ صدر زرداری سے صاحب بہادر پور میں کالم نویسوں کی ملاقات ہوئی، ایک پنجابی دوست شاکر حسین نے زرداری صاحب سے کہا کہ آپ سرانیکی اچھی بول لیتے ہیں۔ زرداری صاحب نے شاکر حسین شاکر کو جواب دیا کہ سرانیکی صرف میری نہیں یا سندھ صوبے کی نہیں بلکہ پوری وادی سندھ جس میں پورا پاکستان آتا ہے، کی اصل اور قدیم زبان سرانیکی ہے۔



”پياس اور افلاس کا صحرا“

تبصرہ: محمد عثمان جامعی

اپنے عنوان میں اور سرورق پر بے برگ و بار صحرا اور اس کی ویرانی لئے یہ کتاب ہر ہر سطر میں شاداب لفظوں کی بہار اور تاریخ کے پُر شور لمحوں کی رونق سمیٹے ہوئے ہے۔ اس کتاب کا اصل موضوع صحرائے تھر ہے، لیکن قاری مصنف کے ہم راہ اس کے مسکن کراچی کی پُر ہجوم شاہ راہوں سے تھر کے اُبڑے راستوں تک کا سفر مختلف مقامات پر پڑاؤ ڈالتے ہوئے طے کرتا ہے۔ اس مسافرت میں کہیں دریائے سندھ اپنے سراب ہوتے وجود پر نوحہ کنناں نظر آتا ہے تو کہیں خشکی میں ڈوب جانے والا ”دریائے پران“ اپنے مٹنے کی کہانی سناتا دکھائی دیتا ہے۔ اس سفر میں کسی مقام پر ”مرجائیں گے“ مگر سندھ غیروں کے حوالے نہیں کریں گے“ کا حریت افروز نعرہ لگاتا ہو شو شیدی سامنے آتا ہے اور اپنی داستان شجاعت سے دلوں کو گرماتا ہے تو کسی جگہ سندھ کا مجذب و دانش ور و تالیو فقیر اچانک اپنے چھتے فقروں اور بصیرت افروز حکایات کے ساتھ آ موجود ہوتا ہے۔ مسافر و ڈیروں کی نجی جیلوں میں جبری مشقت کرتے ہاریوں کی حالت پر دھندلا جانے والی آنکھیں صاف کرتا ہے تو سامنے شاہی قید خانے میں سسکتی ماروی کا بے کسی کا دل گداز نظارہ ہوتا ہے۔ گویا یہ کتاب تھر کی تاریخ، جغرافیہ، طرزِ حیات، ثقافت اور مسائل پر دستاویز ہونے کے ساتھ سندھ کے ماضی و حال کی تصویر بھی ہے۔ یہ تصنیف اپنے مصنف کی سہ جہتی شخصیت کا عکس بن کر سامنے آئی ہے۔ سعید خاور بنیادی طور پر صحافی ہیں، چنانچہ حقائق پیش کرنا اور پوری معروضیت کے ساتھ وقائع نویسی ان کے مزاج کا حصہ بن چکی ہے۔ ”پياس اور افلاس کا صحرا“ ان میں تحقیق اور

جستجو کی لگن اور شعر و ادب سے لگاؤ کا پتا دیتی ہے۔ لہذا ان کا صحافی مسافر بن کر تھر کی سمت کوچ کرتا ہے اور اپنی ”رپورٹ“ مرتب کرنے کے لئے بڑے کثٹ اٹھا کر حقائق جمع کرتا ہے۔ ان کا محقق اپنے موضوع کی وسعتوں اور پہنائیوں میں بہت دور اور بڑی گہرائی تک محو سفر ہو کر ”تحقیقی مقالے“ کا سامان کرتا ہے لیکن جب وہ لکھنے بیٹھتے ہیں تو ان میں مدتوں کا سویا ادیب کا ایک بیدار ہو جاتا ہے اور صحافی اور محقق کو دروازے کا راستہ دکھا کر بزم خیال کی صدارت سنبھال لیتا ہے۔ چنانچہ اس کتاب میں تاریخی حقائق، دستاویزی حوالے اور ماضی اور حال کے واقعات داستانی اسلوب اور ناول کے رنگ میں خود کو بیان کرتے ہیں۔ یہ دل نشیں طرز نگارش قاری کو پوری طرح اپنی گرفت میں لئے رکھتا ہے اور کتاب کا آخری صفحہ پڑھنے کے بعد اسے احساس ہوتا ہے کہ سیاست، تاریخ، رومان اور عسکریت کے قصوں کے تانے بانے سے بنی یہ الف لیلا اسے کتنے ہی حقائق اور سچائیوں سے روشناس کرا چکی ہے۔



بارش کا پہلا قطرہ

ضیاء الاسلام زبیری

جناب سعید خاور صاحب ایک منفرد شخصیت کے حامل شخص ہیں۔ صحافی تو بہت پرانے ہیں مگر ساتھ ہی ساتھ ادیب بھی ہیں اور ان کی تازہ ترین تصنیف ”پياس اور افلاس کا صحرا“ صرف اپنے سرورق سے ہی ان کی جدت پسندی کا منہ بولتا ثبوت ہے۔ صحرا کے بارے میں مشہور ہے کہ گرمی حدت اور ریت کے طوفان میں حلق میں کانٹے پڑ جاتے ہیں اور جانداروں کا رہنا دشوار ہو جاتا ہے۔ جناب سعید خاور نے کس خوبصورتی کے ساتھ اس کے ساتھ افلاس کو بھی جوڑ دیا ہے۔ حقیقت تو یہ ہے کہ افلاس بھی ایک صحرا کی طرح ہے جس کی زد میں آنے والے اسی طرح تڑپتے اور جان دیتے ہیں جس طرح کوئی ذی روح کسی تپتے صحرا میں پھنس جائے اور پانی کی آس میں دم توڑ دے۔ صحرائے تھر میں ان دونوں حقیقتوں کا سامنا ہے اور جناب سعید خاور کی کتاب ان دونوں پہلوؤں پر روشنی ڈالتی ہے۔

جناب سعید خاور نے گویا دریا کو ایک کوزے میں بند کر دیا ہے۔ اس کتاب میں آپ کو تھر پار کر کے بارے میں ہر قسم کی معلومات ملیں گی جن میں اس کے معدنی وسائل، سیاسی حالات اور سیاسی مسائل سے لے کر اس میں موجود وڈیروں کی نجی جیلوں اور تعلیم اور صحت کے معاملات تک سب کوزیر بحث لایا گیا ہے اور یہ کوئی سرسری طور پر نہیں کیا گیا بلکہ اس میں سا لہا سال کی تحقیق اور تفتیش شامل ہے جس کا عکس اس کتاب میں جا بجا نظر آتا ہے۔

شاید آپ سمجھ رہے ہوں گے کہ یہ تھر پار کر کے بارے میں کوئی خشک کتاب ہے۔ سچ تو یہ

ہے کہ ایک دفعہ جو اس کتاب کو پڑھنا شروع کر دے تو گویا اس کے جادو میں اپنے آپ کو بھلا دیتا ہے۔ اس میں نہ صرف اعداد و شمار ہیں بلکہ جگہ جگہ شاہ لطیف اور خواجہ فرید کا کلام بھی ہے اور ایک ویران رات کو ماروی کے ساتھ مکالمہ بھی۔ اس میں سب کچھ ہے جو ہر طبقہ فکر کے لئے دلچسپی کا باعث بن سکتا ہے اور جہاں اس سے اس کتاب کی جاذبیت میں اضافہ ہو گیا ہے وہاں اس سے لکھنے والے کی شخصیت کے قابل قدر پہلو بھی نمایاں ہو گئے ہیں۔

جناب سعید خاور کی کتاب سندھ کے ادب میں ایک نمایاں اضافہ ہے۔ ضرورت اس بات کی ہے کہ اس قسم کی دوسری کتابیں سندھ کے دوسرے تاریخی اور سیاسی دلچسپی کے مراکز پر لکھی جائیں اور حکومت سندھ ان کی اشاعت میں ذاتی دلچسپی کا مظاہرہ کرے۔ جناب سعید خاور کی کتاب بارش کا پہلا قطرہ ہے اور امید کی جاسکتی ہے کہ وہ اپنی کاوشیں جاری رکھیں گے اور اس طرح پاکستان کے بارے میں ایسی کتابوں کا اجرا ہو سکے گا جو اس ملک کے حقیقی ورثے کی نشاندہی کریں اور اس ملک کے بارے میں جو بین الاقوامی غلط تاثر پیدا کیا جا رہا ہے اس کے آگے بندھ باندھا جاسکے۔ ایک دفعہ پھر میں جناب سعید خاور کو اس تاریخی کتاب ”پیاس اور افلاس کا صحرا“ کی اشاعت پر پھر پور مبارکباد دیتا ہوں۔



بھٹائی اور پیر فرید کا شیدائی

ایس ایم امین شاہ

”بلیک گولڈ“ سے مالا مال دھرتی تھر پار کر کے ریگزاروں کا المیہ صرف پیاس اور افلاس پانی اور زندگی کی بنیادی سہولتوں کی عدم دستیابی نہیں بلکہ وسائل پر مقامی آبادی کا حق تسلیم نہ کئے جانے والی وہ تنگ نظر سوچ اور آمرانہ رویہ ہے جو غربت و پسماندگی کے جنم کا سبب ہے۔ قیام پاکستان کے بعد سے تھر پار کر ہی نہیں میری روہی اور چولستان منافقانہ سازشوں کے تھیٹرے جھیل رہے ہیں۔ پیر فرید کی نگری روہی سے پیاس اور افلاس کے صحرا تھر پار کر تک لق و دق صحرا سے سعید خاور کی محبت و عقیدت کا عظیم رشتہ ورشہ ہے، ان اکابر کا جنہوں نے لق و دق صحراؤں ریگزاروں اور ریگستانوں میں آج دریافت ہونے والے ”بلیک گولڈ“ قدرت کے خزانوں اور قدرتی وسائل سے مالا مال دھرتی کا سکندر اعظم سے ہٹلر، چرچل اور ایسٹ انڈیا کمپنی کی آمد تک بلا معاوضہ چوکیداری اور حفاظت کا کام روحانی ہتھیار کے ذریعہ سرانجام دیا۔ پیر فرید، بھٹائی، پچل سرمست، خواجہ محمد یار فریدی جیسی فروزاں ہستیوں نے دھرتی ماں کے تقدس اور تحفظ کا جو درس دیا سعید خاور نے عمر ماروی کی دھرتی کا مقدمہ پیاس اور افلاس کے فورم پر لڑ کر، ایک ہی گھاٹ سے پانی پینے والے تھر کے انسان و حیوان اور حوا کی بیٹیوں کی وکالت ہی نہیں کی بلکہ ہواؤں میں تحلیل ہوتی مظلوموں کی صداؤں کو ارباب اقتدار تک پہنچا کر اکابر کا دیا ہوا فرض بھی چکایا ہے۔

”پیاس اور افلاس کا صحرا“ میں اپنی صحافتی باخبری کو سعید خاور نے نہایت خوبصورتی سے سمویا ہے کہ سب کچھ نہایت اختصار اور مہارت کے ساتھ کہہ دیا ہے جو پچھلے تریسٹھ سالوں میں

دائری کیلئے انتظار اور مفادات کی سولی پر مستقبل کا منتظر ہے۔ سعید خاور نے پیاس اور افلاس کے صحرا میں دیکھی بھالی اور جانی پہچانی دنیا میں ایک ایسی دنیا دریافت کی ہے جہاں کونسلے کے ذخائر کا حجم آٹھ سو پچاس ٹریلین کیوبک فٹ ہے اور اس ”بلیک گولڈ“ کی قیمت باون ٹریلین امریکی ڈالر سے بھی زیادہ ہے۔ جس سے اگلے سو برس توانائی کی ضروریات پوری کی جاسکتی ہیں۔ پنجند سے کوڑی اور کراڑ جھیل سے تھر اور عمر ماروی کے صحراؤں کے سوکھے تالابوں تک سعید خاور نے ترقی پسندی اور دھرتی پرستی کی بدولت پیر فرید اور بھٹائی کی پیروی میں تیسری دنیا کے پسماندہ معاشرے کے تضادات کی داستان کو اپنی تخلیق ”پیاس اور افلاس کا صحرا“ میں سودیا جس میں کربلا، بصرہ اور سندھ کے خیر پور میرس سے لے کر روہڑی تک پھیلے نخلستانوں، میری روہی کے ریتیلے ٹیلوں سے ”بلیک گولڈ“ کے خزانوں تک کی روئیداد کو اپنی تخلیق کا حصہ بنادیا۔ سعید خاور کی نگارشات میں پائی جانے والی فکری پختگی نے ترقی پسندی کی ابتدا سے لے کر مابعد جدیدیت تک کا سفر پورے سلیقے اور شان سے کیا اور عصری حیثیت سے ہم آہنگی ادب و صحافت کے ذریعہ روہی اور تھر کے ریگزاروں میں بسنے والوں کے احساس محرومی کو قلم کے ذریعہ دور کرنے کو ترجیح دی۔

پیر فرید کا یہ ادنیٰ سپاہی حافت کا وہ سپہ سالار ہے جسے سرحدوں کے حصار میں قید کرنے کی ہر کوشش ناکام رہی۔ سعید خاور ایک ایسے کردار کا نام ہے جو بہت سارے کام کرتا ہے وہ تسلسل کے ساتھ ادب اور صحافت کے اس بھاری پتھر کو اٹھائے ہوئے ہے جسے زیادہ تر لوگ چوم کر راستے میں ہی چھوڑ دیتے ہیں وہ شاعر بھی ہے، افسانہ نگار بھی صحافی بھی ہے، بھٹائی اور پیر فرید کا شیدائی بھی۔ میری دانست میں اسے خراج تحسین پیش کرنا چاہئے کہ اپنے اندر کے آدمی کو مطمئن کرنے کیلئے اس نے افسانہ نگاری اور صحافت کا جامہ پہن لیا۔ ”پیاس اور افلاس کا صحرا“ میں سعید خاور کی تخلیقی محنت اور عرق ریزی نہایت نمایاں ہے یہ بہترین کتاب اس کے روہی، چولستان اور تھر سے اخلاص کی علامت ہے۔ سرورق پر تھری خاتون کی تصویر نے جہاں آج کے انسانوں کے دکھ درد کو صفحات پر بکھیر دیا ہے وہیں اس نے اپنی قدیم روایات کی جڑوں کو بھی نگارشات میں ضم کر دیا ہے اور یہ واضح کر دیا ہے کہ اپنی تہذیب و تمدن سے کٹ جانے والوں کا کیا حال ہوتا ہے۔ سعید خاور نے اپنے گرد و پیش رونما ہونے والے سیاسی و معاشرتی اور نفسیاتی حالات و واقعات، سانحات و حادثات اور زمانے کے تغیرات کے نتیجے میں انسانی فکر، سوچ، شعور، احساس اور رویوں میں پیدا

ہونے والی تبدیلیوں اور بین الاقوامی سطح پر ملکوں اور قوموں کے بدلتے حالات و واقعات کے تناظر میں ”بلک گولڈ“ سے مالا مال دھرتی اور اس کے باسیوں کا مقدمہ لڑا ہے۔ اپنے گرد و پیش کی زندگی اور سماجی حالات کی بڑی عمدہ بھرپور اور سچی تصویر کشی کی ہے وہ غیروں کا دل سانسوں کی مالا میں پروئے ہر دکھ کو یوں محسوس کرتا ہے جیسے ہر انسانی دکھ اور دادرسی اس کی میراث ہو، مجید نظامی، ظہور احمد دھریجہ، مجاہد جتوئی (جو نام آپ لکھنا چاہیں) جیسے نقیبوں کے تعاون سے سالاری اور سپہ سالاری کا فریضہ سرانجام دیتے ہوئے ”پیاں اور افلاس کا صحرا“ کی شکل میں اس نے اکابر کی دھرتی اور خلق خدا کیلئے جو شعوری کوشش کی ہے وہ یقیناً اردو ادب اور صحافت کو اعتبار بخشے میں معاون اور مددگار ثابت ہوگی۔



پیغامات

ریت رستوں کا مسافر

حاجی مسعود پارکھ

چیرمین میمن خدمت فورم

صحرائے تھر اور پارکر پاکستان کا منفرد خطہ ہے۔ ہزاروں مربع میل پر پھیلے اس صحرا اور پہاڑی علاقے میں ہزاروں سالوں کی تاریخ، تہذیب اور ثقافت پنہاں ہے تو دوسری جانب قیمتی معدنیات کے ذخائر اس کے مالامال ہونے کا سبب ہیں۔ کوسلے کے وسیع ذخائر چائنا کئلے، ٹائیپ گریٹائٹ، جنگلی حیات اس صحرا کا سرمایہ ہیں۔ یہ علاقہ سماجی اور ثقافتی لحاظ سے بھی انتہائی قدیم اور منفرد ہے۔ اس کی بندرگاہیں ماضی میں اس کی معیشت کا بہت بڑا ذریعہ تھیں۔ پھر موسموں نے تیور بدلے تو یہ علاقہ بے آب و گیاہ صحرا کے روپ میں ڈھل گیا۔ اس صحرا کے بھی اپنے جداگانہ رنگ اور خدو خال ہیں جو اسے دوسرے صحراؤں سے ممتاز کرتے ہیں۔ اس کا ذرہ ذرہ اس کی قدامت اور اہمیت کی گواہی دیتا ہے۔ سعید خاور نے ایک بار روشنیوں کے شہر کراچی سے اس صحرا کا رخ کیا تو پھر اس نے خود کو اس صحرا کے ریت رستوں میں گم کر دیا، وہ برسوں ان ریتیلی راہوں میں کھوجی بن کر بھٹکتے رہے اور برسوں کی تحقیق کے بعد ”پیاس اور افلاس کا صحرا“ کی شکل میں ایک خوبصورت کتاب منظر عام پر لے کر آئے ہیں جو یقیناً ان کے صحرا سے عشق کی داستان قرار دی جاسکتی ہے۔ سعید خاور نے اس کتاب میں صحرائے تھر کی زندگی، تہذیب، تمدن اور ثقافت کے سارے رنگ عیاں کر دیئے ہیں۔ انہوں نے اس کتاب میں اپنے خوبصورت لفظوں سے محض اپنے قارئین کا دل موہنے کی کوشش نہیں کی بلکہ مسائل کی نشاندہی کے ساتھ ساتھ تھر اور تھریوں کی تقدیر بدلنے کے لئے کئی اہم تجاویز بھی دی ہیں۔ بہر حال سعید خاور نے ”پیاس اور افلاس کا صحرا“ کی شکل میں ایک اہم دستاویز رقم کر دی ہے۔ میں اس شاندار کاوش پر انہیں دل کی گہرائیوں سے مبارکباد پیش کرتا ہوں اور دعا کرتا ہوں کہ اللہ تعالیٰ انہیں اور توفیق دے اور وہ اس طرح کے مزید کام سرانجام دے سکیں اور ہر مقام پر سرخرو ہو سکیں۔



خوب صورت لفظوں کی مالا

بیگم فرحت احسان

مینگ ڈائریکٹر

روز بیوٹی پارلر (پرائیویٹ) لمیٹڈ

ہم سعید خاور بھائی کو اس وقت سے جانتے ہیں جب وہ نوائے وقت گروپ کے ہفت روزہ ”فیلی میگزین“ کے بیورو چیف تھے اور وہ اپنے میگزین کے لئے ”روز بیوٹی پارلر“ کے توسط سے ”سینئر اسپرید“ تیار کراتے تھے۔ دیکھتے ہی دیکھتے سعید خاور بھائی نے اپنی شبانہ روز محنت اور لگن سے ترقی کی چونکا دینے والی منزلیں حاصل کی ہیں اور اب وہ اخبار نوائے وقت کراچی کے ریڈیڈنٹ ایڈیٹر ہیں۔ میں اور میرے میاں شیخ احسان محمد ہمیشہ سعید خاور بھائی کی پیشہ ورانہ صحافتی سرگرمیوں کے گواہ اور صلاحیتوں کے معترف رہے ہیں۔ وہ ہر وقت کچھ نہ کچھ کر گزرنے کی دھن میں رہتے ہیں۔

میں سمجھتی ہوں کہ ان کی کامیابی کے پیچھے ان کے والدین کی دعائیں، اچھے دوستوں کی معاونت اور مسلسل محنت کا عمل کارفرما ہے۔ وہ جب بھی ہمارے ہاں آتے ہیں، ہر بار اپنے حوالے سے کوئی نہ کوئی بڑی خبر لے کر آتے ہیں، اس بار بھی وہ آئے ہیں تو ہمارے لئے اپنی کتاب ”پاس اور افلاس کا صحرا“ کا تحفہ لے کر آئے ہیں۔ کتابیں پڑھنے کے رسیا اور ظلم و زیادتی کے خلاف ہمیشہ سینہ سپر سعید خاور بھائی نے پسماندہ ترین صحرائے تھر کے مظلوم باشندوں کے مسائل پر جرات مندانہ انداز سے لکھ کر اپنے حق گو صحافی اور ادیب ہونے کا حق ادا کر دیا ہے۔ بے پناہ مصروفیات کے باعث ہمیں کتابیں پڑھنے کا زیادہ موقع نہیں ملتا لیکن خاور بھائی کی کتاب کی ورق گردانی کی توجہی چاہا کہ اسے پیش لفظ سے آخری صفحہ تک پڑھا جائے۔ یہی ان کی کامیابی کی دلیل ہے۔

اس کتاب کے مطالعہ سے پتہ چلتا ہے کہ انہوں نے بڑے خشک موضوع کو بڑے دلچسپ پیرائے سے لکھا ہے اور ”پاس اور افلاس کا صحرا“ کی شکل میں خوب صورت لفظوں کی ایک مالا پرودی ہے۔ اس کتاب کی اہمیت کے حوالے سے تو صحیح رائے تو تنقید نگار ہی دے سکتے ہیں لیکن میں جہاں تک سمجھتی ہوں خاور بھائی نے نظر انداز کئے گئے ”صحرائے تھر“ کی زندگی اور مسائل کو پوری دنیا پر آشکار کر دیا ہے۔ میں ”پاس اور افلاس کا صحرا“ کی اشاعت پر سعید خاور بھائی کو مبارکباد پیش کرتی ہوں، وہ ہمیشہ

ہماری دعاؤں میں شامل رہتے ہیں، اب بھی میری دعا ہے کہ اللہ تعالیٰ انہیں ہر قدم پر کامیاب کرے اور ایسی ڈھیروں خوشیاں نصیب کرے۔ آمین



سعید خاور، دردمند صحافی

رحمت خان وردگ

صدر تحریک استقلال

سعید خاور سلیف میڈ انسان ہیں، شبانہ روز محنت کر کے پاکستان جیسے بدعنوان اور عدم مساوات سے دوچار معاشرے میں اپنی الگ شناخت بنائی اور ملک کے سب سے بڑے شہر کراچی میں خود کو ایک پروفیشنل صحافی کے طور پر منوایا۔ میں سمجھتا ہوں کہ ایک متوسط گھرانے سے تعلق رکھنے والے نوجوان کی یہ ایک بڑی کامیابی ہے۔ میری سعید خاور سے دیرینہ شناسائی ہے، ہم کم و بیش بیس سالوں سے ایک دوسرے کو جانتے ہیں۔ میں نے اس عرصہ میں سعید خاور کو ایک دردمند صحافی اور مخلص دوست کے طور پر دریافت کیا ہے۔ سعید خاور جیسے دردمند صحافی سے ہماری کافی توقعات رہتی ہیں کہ وہ پاکستان کے پسماندہ اور پے ہوئے لوگوں کے مسائل کو اجاگر کرنے کے لئے اپنے قلم سے تلوار کا کام لے۔

یوں تو سعید خاور بطور صحافی یہ کام وقتاً فوقتاً اپنی تحریروں کے ذریعے انجام دیتے رہتے ہیں لیکن حال ہی میں انہوں نے سندھ کے عظیم صحرائے قحط پر ایک ضخیم کتاب ”پياس اور افلاس کا صحرا“ لکھ کر ایک بڑی ذمہ داری پوری کر دی ہے۔ میں نے اس کتاب کا تفصیلی مطالعہ کیا ہے، یہ کتاب چونکا دینے والے حقائق اور معلومات پر مبنی ہے۔ سعید خاور نے اپنے قلم سے واقعتاً تلوار کا کام لیا ہے اور ”پياس اور افلاس کا صحرا“ میں نا انصافی اور حکمرانوں کے کرتوتوں کو بے نقاب کیا ہے۔ میں اس کاوش پر سعید خاور کو مبارکباد پیش کرتا ہوں اور ان کی کامیابی کے لئے دعا گو ہوں۔



ایک عہد تک رسائی

سر دار عبد الرحیم

رہنما پاکستان مسلم لیگ

سعید خاور کی پیشہ ورانہ صحافتی خدمات کا میں ہمیشہ معترف رہا ہوں اور پچھلے دو عشروں سے ان کی

صحافتی ترقی بھی میری نظروں کے سامنے ہے۔ مجھے علم ہے کہ وہ حصولِ علم کے لئے محراب والا (بہاول پور) سے کراچی آئے اور کراچی ان کو ایسا راس آیا کہ وہ یہیں کے ہو کر رہ گئے۔ مجھے یہ کہنے میں عار نہیں کہ اپنی زندگی سنوارنے میں انہوں نے کسی سیڑھی کا سہارا نہیں لیا۔ وہ سیلف میڈ انسان ہیں، ابتدائی دنوں میں کراچی میں انہوں نے انتہائی مشکل دن گزارے لیکن نہ تو حالات سے گھبرا کر ہمت ہاری اور نہ ہی اپنے حواس کو غیر متوازن ہونے دیا بلکہ مشکل حالات نے انہیں حوصلے سے جینے کی امگ دی اور انہوں نے اپنی ناکامیوں سے کامیابیوں کی راہیں تراش لیں۔ میری سعید خاور سے اکثر ملاقاتیں رہتی ہیں اور ہم گھنٹوں باہمی دلچسپی کے امور اور قومی مسائل پر تبادلہ خیال کرتے رہتے ہیں، وہ ہر موضوع پر کھل کر اظہار خیال کرتے ہیں اور کھری کھری باتیں منہ پر کرنے کے عادی ہیں۔ میں نے محسوس کیا ہے کہ ان کی نیت اور نظریات میں کھوٹ نہیں ہے، زندگی کو محض ایک زاویے سے نہیں دیکھتے بلکہ ہر پہلو سے اسے جانچنے اور برستے کا سلیقہ انہیں آ گیا ہے۔ وہ ایک پسماندہ اور نظر انداز کئے گئے علاقے سے تعلق رکھنے کے باوجود اس کا مورد الزام پاکستان کو نہیں پاکستان کے اصل حکمرانوں کو سمجھتے ہیں، اس لئے وہ پاکستان سے دل کی گہرائیوں سے محبت کرتے ہیں اور اشرافیہ، غاصب طبقوں اور بے راہرو با اختیار لوگوں پر اکثر گرجتے برستے رہتے ہیں۔

ان کی تازہ تصنیف ”پیاس اور افلاس کا صحرا“ بھی ایک طرح سے بالا دست قوتوں اور استحصالی طبقوں کے خلاف پے ہوئے طبقوں کا مقدمہ ہے جس میں انہوں نے ہمارے ضمیر جھوڑنے کی کوشش کی ہے۔ بظاہر یہ ایک سفر نامہ ہے جو کراچی سے سرحدی تعلقہ ننگر پارک تک کیا گیا ہے، لیکن انہوں نے سواچھ سوکلو میٹر پر محیط اس سفر میں سندھ کی تہذیب اور صحرائے تھر کی زندگی کے سارے رنگ ہماری آنکھوں میں بسا دیئے ہیں اور ہمیں ایک عہد تک رسائی کا موقع فراہم کر دیا ہے۔ یہی اس کتاب کی خوبصورتی ہے جو پڑھنے والے کا دل موہ لیتی ہے۔ سعید خاور ریت رستوں کے عاشق ہیں، میں انہیں صحرا سے اپنے عشق کی داستان ”پیاس اور افلاس کا صحرا“ لکھنے پر دل کی گہرائیوں سے مبارک باد پیش کرتا ہوں۔



ہوا کا تازہ جھونکا

ڈاکٹر امتیاز اطہر صدیقی

سرجن: تاک، کان، گلا

جناب پوسٹ گرجویٹ میڈیکل سینٹر کراچی

”پیاس اور افلاس کا صحرا“ صرف صحرائے تھر کی سرگزشت نہیں ہے بلکہ یہ تصنیف سعید خاوری کی ایک طرح سے خودنوشت بھی ہے جو ایک صحرا کے پس منظر میں بڑی خوب صورتی سے تحریر کی گئی ہے۔ تھر پارکر اپنے محل وقوع، تاریخ، قدیم تہذیب و ثقافت، اپنی غربت اور پسماندگی کی وجہ سے شہرت رکھتا ہے اور کئی اداروں اور غیر سرکاری تنظیموں کی امدادی کارروائیوں کی ”دھوم“ کے سبب دنیا پر آشکار ہوا لیکن اس صحرا کی زندگی کے حوالے سے معلومات کا جو باب سعید خاوری نے ”پیاس اور افلاس کا صحرا“ کی صورت میں کھولا ہے وہ چونکا دینے والا ہے۔ یہ کتاب بے آب و گیاہ ریگستان میں ہوا کے تازہ جھونکے کی مانند ہے۔ میں نے اس کتاب کا تفصیلی مطالعہ کیا ہے، آپ ایک بار پڑھئے بیٹھیں تو پھر اسے ختم کئے بغیر جی نہیں چاہتا۔ سعید خاوری پیش لفظ سے لے کر تھر میں تبدیلی کے لئے تجاویز پر مبنی باب ”یارب چمن نظم کو گلزار ارم کر“ تک قاری کو اپنی گرفت میں رکھتے ہیں، یہی ان کے اسلوب کی خوبی ہے۔ اس کتاب کو پڑھتے ہوئے قاری خود کو صحرائے موجود پا تا ہے اور چلتے چلتے تھر میں قدیم تہذیب اور تاریخ کے بکھرے اوراق سیٹا رہتا ہے۔ میرے خیال میں سعید خاوری تصنیف ”پیاس اور افلاس کا صحرا“ پی ایچ ڈی کے لئے لکھے گئے تحقیقی مقالے سے کم نہیں ہے۔ میں اس کاوش پر سعید خاوری کو مبارکباد پیش کرتا ہوں اور دعا کرتا ہوں کہ وہ مستقبل میں بھی اسی طرح کے تخلیقی کام سرانجام دیتے رہیں۔



مظالموں کی آواز

پروفیسر ڈاکٹر غلام مجتبیٰ

چیرمین پاکستان پالیسی انشٹی ٹیوٹ


ریاست ہائے متحدہ امریکہ

تھر، صوبہ سندھ کا ایک ایسا محیر العقول صحرا ہے جو اپنے وجود میں قدیم ثقافتی ورثہ اور لامحدود

معدنی وسائل سمیٹے ہوئے ہے۔ اپنی تاریخی اور جغرافیائی اہمیت کے باوجود یہ خطہ ماضی میں بری طرح سے نظر انداز کیا گیا۔ خاص طور پر یہاں کے باشندوں کی غربت، افلاس کے خاتمہ اور مسائل کے حل پر کوئی توجہ نہیں دی گئی، یہی وجہ ہے کہ یہ علاقہ پاکستان کے پسماندہ ترین علاقوں میں شمار کیا جاتا ہے جہاں غربت کی شرح دوسرے علاقوں کی نسبت کہیں زیادہ ہے۔ تھرپارکر اور اس کے بامیوں کی بد قسمتی رہی ہے کہ ان کی زندگی بدلنے اور ان کے مسائل حل کرنے پر حکومتوں اور حکمرانوں نے قطعی اپنا فرض نہیں نبھایا تو یہاں سے منتخب ہونے والی سیاسی قیادت نے بھی ان مظلوموں کی اٹھک شوٹی اور دادرسی کے لئے اپنی ذمہ داریاں پوری نہیں کیں۔ گوکہ ماضی میں ایک وزیر اعظم اور ایک وزیر اعلیٰ کو تھر سے منتخب کرایا گیا لیکن تھریوں کے ووٹوں پر منتخب ہو کر اہم عہدوں پر فائز ہونے والی شخصیات نے تھری عوام کو بری طرح سے مایوس کیا۔ اب وقت آ گیا ہے کہ صحرائے تھر کے مظلوم عوام کے دکھوں کے مداوا کی کوئی سبیل کی جائے۔

ہمارے بھائی اور معروف صحافی سعید خاور نے ان مشکل حالات میں تھر کا مقدمہ لکھ کر ایک اہم خدمت انجام دی ہے اور میں سمجھتا ہوں کہ یہ کاوش مظلوموں کی آواز ہے جو انہیں مسائل کی دلدل سے نکلنے میں مدد فراہم کرے گی۔ ان کی عظیم صحرائے تھر کی زندگی، تہذیب، تاریخ اور معاشرت پر تازہ ترین تصنیف ”پیاس اور افلاس کا صحرا“ ایک معرکہ الآرا کاوش ہے جس میں انہوں نے تھر کے سارے رنگوں اور حوالوں کو یکجا کر دیا ہے۔ سعید خاور کی یہ کتاب تھر پر ایک اہم ترین حوالہ ہے جس میں انہوں نے نہ صرف تھر پارکر کے مسائل کی نشاندہی کی ہے بلکہ مسائل کے حل کے لئے کئی اہم تجاویز بھی دی ہیں۔ اگر حکومت ان کی تجاویز کا جائزہ لے اور ان کی روشنی میں منصوبے بروئے کار لائے تو کوئی بعید نہیں کہ آنے والے دنوں میں تھر اور تھریوں کی قسمت نہ بدل جائے۔ میں بھائی خاور کو اس تاریخ ساز کام پر مبارکباد پیش کرتا ہوں اور دعا کرتا ہوں کہ ان کی اس تحریر کردہ کتاب کے توسط سے خدا کرے سر زمین تھر کے مجبور اور غریب عوام کے دن پھر جائیں اور وہ معمول کی زندگی گزارنے کا حق حاصل کر سکیں۔





”صحرا کی ریت میری روح میں رچی ہوئی ہے!“

ایسی ہی تصویر کشی کے لیے حساس دل کے ساتھ اظہار کی جان دار قوت بھی درکار ہوتی ہے۔ سعید خاور دونوں اعتبار سے ثروت مند ہیں۔ دیکھوں کی پرچھائیاں دیکھ کر ان کا دل ہم کی طرح تپکتا ہے اور زبان وادب کا کھرا مطالعہ ان کی تحریر میں سراگیز نیکر تراشتا جاتا ہے۔ مذکورہ دونوں خوبیوں نے اس کتاب میں کشش کے امکانات کا افق وسیع کر دیا ہے۔ سعید خاور دھرتی پر پلٹے نظر آتے ہیں، دھرتی کی خوشبو سے توانائی شید کرتے ہیں اور بے نام و نشان، بے کس کرداروں کا ماضی کے بھولے بسرے قصوں کو تمام آگ میں جلتے والے مجبوروں کو سندھ کی رنگا رنگ ثقافت کو صحرا سے تھر کے بے زبان ڈنڈوں کو جیتی جاگتی تصویروں کے مانند قاری کی چشم تصور پر مجید کر دیتے ہیں۔ سعید خاور کے اسلوب بیان میں ایسی میٹھی سراگیزی کی نگاہت بھی ہے، اور قمر کے سخت جان، سرکش نیکروں کے کائناتوں کی پیاس کا منظر بھی وہ بڑی دردمندی سے پیش کرتے ہیں۔ سعید خاور روضی کے عاشق ہیں۔ وہ خواہ فرید کے عاشق ہیں، جن کی شاعری میں ان کی دھرتی کے سارے روپ، الم و طرب کے سارے رنگ، کچھ ایسے سراگیز انداز میں طلوع ہوتے ہیں کہ اس کی کیفیت دل پر نقش ہو کر رہ جاتی ہے۔ اسی لیے سعید خاور کہتے ہیں:

”صحرا کی ریت میری روح میں رچی ہوئی ہے!“ (احاطہ الرطن)



WELCOME BOOK PORT

Main Urdu Bazaar, Karachi Pakistan

Tel: (92-21) 32633151, 32639581 Fax: (92-21) 32638086

Email: welbooks@hotmail.com

Website: www.welbooks.com